

UNIVERSAL
LIBRARY

OU 196095

UNIVERSAL
LIBRARY

श्रीमंत होळकर सरकार ग्रंथमाला, पुस्तक २९ वें

मराठी साहित्य व व्याकरण



विभाग १ व २



आवृत्ति चवथी

लेखक:—मोरेश्वर सखाराम मोने

संवानिवृत्त शिक्षक—अध्यापिकाशाला, हिंगणें, पुणें.

सन १९४०

किंमत १ रुपया

मुद्रक व प्रकाशक: शंकर नरहर जोशी,
'चित्रशाळा प्रेस,' १०२६ सदाशिव पेठ, पुणे शहर.

मराठी साहित्य व व्याकरण

विभाग पहिला

मराठी साहित्य

प्रस्तावना

“दुसरें काहीं शिकला नाहींस तरी व्याकरण शीक, कारण तें शिकला नाहींस तर ‘स्व-जनां’ना तूं ‘श्व-जन’ (कुत्रे) करून टाकण्यासारखा मूर्खपणा तुझ्या हातून होईल” अशा अर्थाचें संस्कृतामध्ये एक सुभाषित आहे. त्यांतल अतिशयोक्ति अर्थात सोडली पाहिजे; परंतु व्याकरणाकडे अलीकडे जें बरेंचसें दुर्लक्ष होत आहे ती गोष्ट विशेष स्पृहणीय नाहीं असें माझे मत आहे. व्याकरणाविषयी अप्रति उत्पन्न झालेली आहे ती व्याकरण-विषयाच्या दोषामुळे नव्हे, तर विशेष-करून तो विषय शिकविण्याच्या सदोष पद्धतीमुळे व थोडीबहुत त्या विषयावरील रूक्ष भासणाऱ्या पुस्तकांमुळे झालेली आहे.

माझे मित्र रा० मो० स० मोने यांनी या दोन गोष्टीं मनांत बाळगून, शिक्षकांना व विद्यार्थ्यांना कंटाळा न येतां वाचावेसें वाटेल व याहून अधिक म्हणजे त्यांतील प्रश्नाविषयी विचार करावासा वाटेल अशा तऱ्हेनें हें पुस्तक लिहिलें आहे. रा० मोने यांना व्याकरण-विषयाचा चांगला नाद आहे हें त्यांनीं लिहिलेल्या “मराठी भाषेचे व्याकरणकार” या पुस्तकावरून आणि प्राथमिक शाळांतून व हायस्कुलांतून त्यांच्या चालू असलेल्या “आपलें बोलणें” इत्यादि पांच-सहा व्याकरण-पुस्तकांवरून दिसून येते.

हें पुस्तक इंग्रजी सहावी, मॅट्रिक व ट्रेनिंग संस्थांमधील विद्यार्थी यांकरिता अभ्यास-पुस्तक म्हणून नेमलें जावें या हेतूनें लिहिलें आहे; आणि त्यांत व्याकरण, छन्दःशास्त्र, अलंकार, काव्यचर्चा, व्युत्पत्ति व मराठी भाषेची परिणति, इतक्या साहित्यांगांचें त्रोटक विवेचन केलें आहे. सरकारनें नेमलेल्या ग्रॅमर-कमिटीनें प्राथमिक शाळांतील न्हर्नाक्युलर फायनलच्या विद्यार्थ्यांकरितां जो व्याकरणाचा विषय ठरविलेला आहे, त्यापेक्षां थोडी तरी ज्यास्त लायकी मॅट्रिकच्या विद्यार्थ्यांची व ट्रेनिंग संस्थांमधून बाहेर पडणाऱ्या भावी शिक्षक-विद्यार्थ्यांची असली पाहिजे, हें कोणासही मान्य होईल. अशा विद्यार्थ्यांच्या उपयोगाकरितां सध्यांचा मॅट्रिकचा अभ्यासक्रम व ट्रेनिंगच्या विद्यार्थ्यांचा अभ्यासक्रम डोळ्यांपुढें ठेवून पुस्तकाची सुटसुटीत व बांधणी रचना त्यांनीं केलेली आहे.

या पुस्तकाचे साहित्य-विभाग व व्याकरण-विभाग असे दोन भाग केले आहेत. इहाँ निरनिराळ्या लेखकांच्या वाङ्मयांतील उतान्यांचा वाचन-पुस्तकें हायस्कुलांतून व ट्रेनिंग संस्थांतून अध्ययनाकरितां लाविलीं जातात. त्या पुस्तकांतील सुप्रसिद्ध लेखकांच्या व कवींच्या भाषेमधील वैशिष्ट्य व रसग्रहणाच्या दृष्टीनें आवश्यक अशा गोष्टी, तसेच प्रत्येक काल-विभागांत मराठीचा आढळून येणारी स्थित्यन्तरे, ‘मराठी भाषेचा इतिहास’ ह्या प्रकरणांत स्पष्ट दिग्दर्शित होतील अशा रीतीनें मांडली आहेत.

‘काव्यविचार’ या प्रकरणांत काव्यगुण, काव्यांतील रस, प्रमुख अलंकार, भाषा-कला-विलासाची सुभाषित, कोटि, विनोद, म्हणी, इ० अंगे, व कांहीं काव्यदोष यांचे उदाहरणांसहित स्थूल दृष्टीने विवेचन केले आहे.

‘छन्दःशास्त्र’ या प्रकरणांत जुन्या कवींच्या कवितांची श्लोक-वृत्ते व आधुनिक कवींनीं गाऊन प्रसृत केलेलीं जाति-वृत्ते, यांचीं लक्षणे व उदाहरणे यांसहित सुबोध माहिती दिली आहे. हलांच्या क्रमिक पुस्तकांतून आधुनिक कवींची सुंदर पद्ये ग्रथित केलेलीं असतात; आणि मुले तीं आवडांनीं गुणगुणत असतात; अर्थात् त्या पद्यांच्या रचनेची छन्दःशास्त्रदृष्ट्या माहिती जुन्या श्लोकात्मक वृत्तांच्या रचनेप्रमाणेच प्रौढ विद्यार्थ्यांस अत्यन्त आवश्यक आहे, ही गोष्ट ओघानेच उत्पन्न होणार; म्हणून त्या माहितीचा समावेश इतर कोणी अद्यापपर्यंत केला नाही अशा सुबोध स्वरूपांत (छन्दोरचना ह्या पुस्तकाच्या आधारे) या पुस्तकांत १० मोने यांनी केला आहे.

व्युत्पत्ति-प्रकरणांत मराठी शब्द-घटनेचे स्वरूप थोडक्यांत दिले असून वर्णभेद, वर्णवृद्धि, वर्णलोप, वर्णविपर्यय आणि लक्षणा किंवा रूढि इत्यादिकांच्या योगाने अर्थान्तर पावणाऱ्या कांहीं मनोरंजक व निवडक शब्दांची व्युत्पत्ति दिली आहे.

व्याकरण-विभागामध्ये आतापर्यंत मराठी व्याकरण-विषयासंबंधी चर्चा होऊन जीं मते निश्चित ठरलीं त्यांचा (विशेषतः दामले यांच्या व्याकरणाच्या आधारे) १० मोने यांनी समावेश केलेला आहे. तथापि सरकारने नेमिलेल्या ग्रॅमर कमिटीने प्राथमिक शाळांकरितां व्याकरणाचा जो अभ्यासक्रम ठरविलेला आहे, त्यास विसंगत होणार नाही, अशा प्रकारें विवेचन करण्याचें धोरण ठेविल्यामुळे कांहीं ठिकाणी कोणाचा मतभेद झाल्यास त्यास त्यांचा उपाय नाही. प्रमुख समास, संधि, विभक्ति, कारकें, संयुक्त क्रियापदे, प्रयोग, इ० गोष्टींबद्दल थोडक्यांत त्या त्या प्रकरणांत जी चर्चा केली आहे, ती ट्रेनिंगच्या विद्यार्थ्यांस स्मरणांत ठेवण्यास व त्यांस शिकविणाऱ्या विद्वान् अध्यापकांस वर्गांत अधिक मार्मिक विवेचन करण्यास उपयुक्त होईल अशी आहे. वाक्यपृथक्करणासंबंधी यथोचित विवेचन केले असून, शाळाखात्याने ठराव करून वाक्य-पृथक्करणाचा जो आराखडा मान्य केला आहे, तोच सुटसुटीत असल्याने त्यांनी स्विकारिलेला आहे. याशिवाय पद्य-विशेष, विराम-चिन्ह व लेखन-शुद्धि यांचाही या विभागांत समावेश केला आहे.

तात्पर्य, हे पुस्तक शालोपयोगीच नव्हे, तर सामान्य जिज्ञासु वाचकांसही उपयुक्त होईल असें झाले आहे. १० मोने हे आज १५२० वर्षे शिक्षकांचें काम करीत असल्यामुळे शिक्षकांच्या व विद्यार्थ्यांच्या काय अडचणी असतात हे त्यांना ठाऊक झाले आहे. अशा हौशी व अनुभवी शिक्षकांच्या हातून लिहिले गेलेलें हे व्याकरण-विषयक पुस्तक चांगले उतरले आहे असें मी आश्वासेन देऊ शकतो. १० मोने यांनी मराठी ग्रंथांत अशा पुस्तकाची भर घातल्याबद्दल त्यांचे अभिनंदन करणें जरूर आहे.

श्री० ना० दा० ठाकरसी कॉलेज,
सरढवणे, पुणे. ता० १९१२।२।२४ }

वा० म० जोशी

अ भि प्रा य

[१]

माझे मित्र रा० मो० स० मोने यांनीं नुकतेंच लिहिलेले “ मराठी साहित्य व व्याकरण ” हें पुस्तक छापत असतांनाच त्यांनीं मला वेळोवेळीं दाखविलें. त्यांतील बहुतेक प्रकरणें मीं वाचलीं आहेत; व त्यांवरून मला अशी निश्चिती वाटते कीं, हें पुस्तक कर्त्याच्या अपेक्षेप्रमाणें इंग्रजी हायस्कूलमधील व मराठी ट्रेनिंग कॉलेजांतल विद्यार्थ्यांस उपयुक्त होईल; व त्यांच्या भाषाशास्त्राच्या अध्ययनासंबंधाच्या सर्व गरजा ह्या पुस्तकानें भागतील.

परीक्षेत उत्तीर्ण होण्याची भाडोत्री दृष्टि बाजूस ठेवून व ज्ञानाकरितां ज्ञानांजने ह्या दृष्टीनें पाहूं जातां, ‘मराठी भाषेचा इतिहास’ हें प्रकरण विशेष उपयुक्त आहे. यांत अंगें दोन. (१) मराठी भाषेच्या परिणतेची संकालित माहिती,—अर्थात् संस्कृत व प्राकृत भाषा यांचे द्वारा तिचे जनन व क्रमविकास यांबद्दल साधार विवेचन;— आणि (२) मराठी भाषेच्या अत्यन्त जुन्या रूपांपासून तीं वर्तमानकालीन नव्या रूपांपर्यंत सर्वच रूपें धारण करणाऱ्या अनेक निबडक उतान्यांचा संग्रह. पैकीं पहिल्या अंगाबद्दल ज्या ग्रंथांच्या आधारांवरून ती माहिती लिहिली आहे ते पूर्व-ग्रंथकार अभिनंदनास विशेषतः पात्र असले तरी दुसरें अंग जे उतारे, ते रा० मोने यांनींच विद्यार्थ्यांस उपयुक्त असे सपरिश्रम शोधून व निबडून ग्रथित केले असल्यानें त्यांबद्दल तेच अभिनंदनाहें ठरतात. हे उतारे एकामागून एक वाचतांना वाटतें कीं आपल्यापुढें जुन्या ज्ञानेश्वर-कालापासून तीं वर्तमान केळकर-काळापर्यंतचा मराठी भाषेच्या स्थित्यन्तराचा चित्रपटच उलगडत आहे. त्यांत सांठलेल्या विविध व मनोरंजक ज्ञानाने व भाषेच्या रूपवैचित्र्यानें मनाची चांगलीच उदात्त करमणूक होते; म्हणून सामान्य वाचकांसही मी असें सप्रशंस सुचवितों कीं, त्यांनीं इतर प्रकरणें न वाचिलीं तरी ‘मराठी भाषेचा इतिहास’ हें प्रकरण अवश्य वाचावें. या वाचनापासून त्यांना ज्ञान व मनोरंजन हीं दोन्ही लाभतील.

इतर साहित्यांगांच्या दृष्टीनें पाहतांही लेखकानें हें पुस्तक आजच्या कालापर्यंत आणून ठेवले आहे, हें त्यांतील छन्दः-शास्त्र या प्रकरणावरून उघड दिसून येतें. प्रो० मा० त्रि० पटवर्धन यांनीं जुन्या व नव्या वृत्तांचा संग्रह ‘छंदोरचना’ या स्वतंत्र पुस्तकांत केला आहे; पण त्यांतील विविध उपयुक्त ज्ञान—विशेषतः नव्या चालींच्या वृत्तांबंधीं माहिती—विद्यार्थ्यांच्या आटोक्यांत सुलभपणें आणून देण्याचें काम रा० मोने यांनींच केलें आहे; अर्थात् त्यांबद्दलचें श्रेय त्यांसच आहे. शिवाय या ग्रंथांतील निरनिराळ्या प्रकरणांच्या उत्कृष्टवाक्ये प्रस्तावक

रा. वामनराव. जोशी यांशां मीं पूर्ण सहमत आहे: म्हणून त्यांच्यापेक्षां कांहीं अधिक लिहिण्याचें मला प्रयोजन दिसत नाहीं.

न्यू इंग्लिश स्कूल, पुणे
ता० २४।१२।३४ }

गो० कृ० मोडक

[२]

रा० मो० स० मोने यांस, सा० न० वि० वि०

आज तपशीलवार ५१ सूचना लिहून पाठविल्या आहेत ... शेवटीं, पुढील गोष्ट आपणांस सांगाव्याशा वाटतात.

(१) अगदीं पहिली गोष्ट म्हणजे ही कां, दादोबा, दामले किंवा रामभाऊ जोशी असें असें म्हणतात म्हणून कोणतीही सूचना मीं आपणांस केलेली नाहीं, किंवा त्यांचा कोणाचाही आधार मीं कोठें घेतलेला नाहीं. मला जें एकदर विचार करून योग्य वाटलें तेंच तेवढें मीं आपणांस सुचविलें आहे.

(२) मीं ह्या सर्व सूचना आपणांस दोन हेतूनीं केल्या आहेत. मला हें आपलें पुस्तक फार आवडलें व ते फार सुंदर व उपयुक्त वाटलें. म्हणून—विशेष कांहींच पानें न वाढतां—तें अधिकच पूर्ण, सुंदर, उपयुक्त व निर्दोष व्हावें हा तपशीलांतील सर्व सूचना करण्याचा माझा हेतु आहे; आणि वाङ्मयात्मक लेखक, शिक्षक, बगैरेंस ' हँडबुक ' प्रमाणें सर्वसंग्राहक, बाळगण्यास सोपा असा लहानसा संदर्भ—ग्रंथ ह्या नात्यानें तें अधिकच उपयुक्त व पूर्ण व्हावें, हा सर्वसामान्य ह्या सदरांतील सूचना करण्याचा हेतु आहे.

(३) शिवाय मराठी व्याकरणाची कांहीं थोडी सेवा घडावी, हाही ह्या सूचना करण्यात माझा हेतु आहे.

(४) मराठी वाङ्मयाचा इतिहास संपल्यानंतर एकादें परिशिष्ट देऊन मराठी वाङ्मयांतील सर्वांत महत्त्वाच्या गोष्टींची सनवारीसह एक लहानशी यादी द्यावी. उदा०—अगदीं पहिले नाटक, कादंबरी, आधुनिक काव्याची सुरुवात, साहित्य-संमेलनाची स्थापना; इ० तसेच मराठींतील निर्विवादपणें सर्वोत्तम व वाङ्मयांत महत्त्वाचें स्थान प्राप्त करून देणाऱ्या ग्रंथांची यादी. उदा०—ज्ञानेश्वरी, दासबोध, गीतारहस्य, इ०; मराठींतील सर्वोत्तम किंवा प्रसिद्ध ग्रंथकारांच्या जन्म-मृत्यूंच्या सनासह यादी. उदा०—विष्णुशास्त्री चिपळूणकर, टिळक, आगरकर, आपटे, खाडिलकर, परांजपे, इ०; ह्यांशिवाय महाराष्ट्र-साहित्य-संमेलनाच्या शुद्धलेखन-मंडळाच्या निर्णयाची यादी द्यावी. शक्य तर सर्व ग्रंथांत त्याचें अवलंबन करावें. कळावें, हे विनांति.

हिंदु विश्वविद्यालय
काशी; ता० २।२।३६ }

आपला,
ब्रह्मवंत गणेश खापर्डे

भूमिका

“ सध्यांच्या देशस्थितात पुस्तकें लिहिणारानों शुद्ध भाषाविषयक वादांत आपली हिमत खर्चावी किंवा नाही ? शेंकडा नव्याणव लोकांस ज्याची पर्वा नाही किंवा गरज नाही, अशा व्याकरणासारख्या एकदेशीय विषयांत काळ घालविणें कितपत फायदेशीर आहे ? यास उत्तर असें कां, एक तर मराठी भाषेस उत्तरोत्तर उन्नतावस्था येत जाणार आहे, अशी खातरी असल्यामुळें या कामास मी हात घातला ” असें कै० आगरकर यांनी आपल्या ‘ वाक्य-मीमांसे ’ त म्हटलें आहे; आणि त्याच कारणास्तव मीही हें पुस्तक लिहिण्यास हात घातला. शिवाय, एकाद्या गोष्टीचा नाद किंवा वेद म्हटलें तरी चालेल; हेंही हें पुस्तक लिहिण्याचें माझे दुसरें कारण आहे. तिसरें कारण असें कां, ‘ मराठी ’ हा विषय आणि व्याकरण व तदन्तर्गत अलंकार, व्युत्पत्ति, छन्दःशास्त्र, काव्यचर्चा, इ० गोष्टींकडे विद्यार्थ्यांचे किंवा विद्यापीठांचें सध्यां फारसें लक्ष नाही ही गोष्ट खरी असली, तरी विद्यापीठांतील ‘ मराठी ’ विषयाचे विद्वान् सभासद व ट्रेनिंग कॉलेजांचे चालक यांस त्यासंबंधानें कांहीं आस्था नाही असें नसून, त्यांनाही ‘ मराठी ’ चा विशेष पुरस्कार करण्यांत कांहीं अडचणी असल्या, हेच अधिक संभाव्य आहे. अर्थात् योग्य काळ आल्यानंतर—आणि आगरकरांच्या वरील भाकिताप्रमाणें तो येणार हें खचित— या विषयाचें अधिक आस्थापूर्वक अध्ययन विद्यार्थ्यांकडून व्हावें, अशी योजना विद्यापीठांकडून व ट्रेनिंग संस्थांकडून होईल, यांत कांहीं शंका नाही. अशा वेळीं मराठीच्या अभ्यासकांस जशा प्रकारचीं पुस्तकें असावीं, तशा प्रकारचें हें पुस्तक मराठीची आस्था बाळगणाऱ्यापुढें मी ठेवीत आहे.

हें पुस्तक प्रथम दोन वेळां प्रि० महादेव काशीनाथ कारखानीस (ट्रेनिंग कॉलेज फॉर मेन, मुळें) यांनी वाचून पाहिले. तसेच माझे आस व न्यू इंग्लिश स्कूलमधील विद्वान् शिक्षक श्री० गोविंद कृष्ण मोडक यांनीही पुस्तक छापत असतां आपुलकीचे भावानें बराचसा भाग वाचून पाहिला. या उभयतांनीही ज्या अमूल्य सूचना केल्या, त्यांबद्दल त्यांचे मी प्रथम आभार मानितों. तथापि पुस्तक सुटसुटीत व्हावें म्हणून अनेक ठिकाणचीं निवडलेलीं अनेक उदाहरणें कमी करून ते हल्लींच्या स्वरूपांत दिसत आहे. असें करित असतांना, माझ्या हातून कांहीं न्युनाधिक झालें असल्यास त्याचा जबाबदार मीच आहे.

या पुस्तकांतील विशेषासंबंधानें प्रस्तावनाकार प्रो० बा० म० जोशी, यांनी जें लिहिलें आहे त्यापेक्षां मला कांहीं ज्यास्त सांगायचे नाही. या पुस्तकाच्या लेखनाच्या कामीं मला शेंकडों पुस्तकें वाचावीं, चाळावीं व अभ्यासावीं लागलीं; तीन वर्षे सक्त परिश्रम झाले; पुढें ज्यांनीं आपल्याकरितां पुस्तकाची माझ्याकडे

मागणी केली त्याच्या अभिवचनांतच एक वर्ष खर्चा पडलें; अखेर मराठीचा युनिव्हर्सिटीत व इतरत्र कोणी वाली नाही या सबबीवर ते परत करण्यांत आलें; हें सर्व समजून उमजून चित्रशाळेच्या चालकांना ते छापावयास घेतलें, ही गोष्ट त्यांना विशेष केली यात कांहीं शंका नाहीं; म्हणून त्यांचे यथे आभार मानणे अवश्य आहे.

हे पुस्तक लिहीत असतां 'छन्दोरचना' व 'मराठी भाषा उदगम व विकास' ह्या पुस्तकांचा मला बराच उपयोग झाला. माझ्या पुस्तकातील जाति-वृत्तासंबंधाचा भाग तर मी पहिल्या पुस्तकाच्या आधारेच लिहिला आहे; यास्तव आपल्या पुस्तकाचा उपयोग करण्यास परवानगी दिल्याबद्दल मी माझे मित्र प्रो० माधव त्रिंबक पटवर्धन (राजाराम कॉलेज, कोल्हापूर) यांचा फार आभार आहे. त्याचप्रमाणे दुसऱ्या पुस्तकाचे लेखक व माझे दुसरे मित्र श्री० कृष्णाजी पांडुरंग कुलकर्णी यांचाही मी आभार आहे.

आमच्या संस्थेतील आमचे प्रोत्साहक प्रो० बा० म० जोशी यांना मार्मिक प्रस्तावना लिहून दिल्याबद्दल त्यांचे मी मनःपूर्वक आभार मानितों.

मराठी ग्रंथोत्तेजक मंडळ-इंदोर, या संस्थेने माझ्या 'मराठी भाषेचे व्याकरणकार' या पुस्तकास आपल्या मालेत समाविष्ट करून घेऊन पूर्वी दोनशे रुपये उत्तेजनादाखल दिले होते; हौळकर सरकारकडून काटकसरीच्या धोरणामुळे सदरहू संस्थेस मिळणारी मदत आता बंद झाली आहे. अर्थात् त्या संस्थेला पूर्वीप्रमाणे लेखकांस उत्तेजन देतां येणें अशक्य आहे; तरीही त्या संस्थेच्या परीक्षक-मंडळाने माझे हे पुस्तक पाहून त्यास आपल्या मालेत समाविष्ट करण्याची परवानगी दिली आहे, याबद्दल मी त्या मंडळाचे कृतज्ञता-बुद्धीने आभार मानितों.

'अध्यापिका-शाला,'
हिंगणें, पुणे. ता० २०।१.२।३४

आपला नम्र,
मोरेश्वर सखाराम मोने

आवृत्ति दुसरी

प्रो० ब० ग० खापडें, बनारस, यांना वेळांत वेळ काढून माझे हे पुस्तक समग्र तपासून पाहिलें व विस्तृत परीक्षण मला लिहून पाठविलें. त्यांतील अमूल्य सूचनांचा स्वीकार करून, ही आवृत्ति पुष्कळच निदोष करण्याचा मी प्रयत्न केला आहे. प्रो० खापडें यांचा पुस्तकावरील सामान्य अभिप्राय दुसरीकडे दिलाच आहे. त्यांच्या माझ्याविषयीच्या ह्या प्रेमाबद्दल मी त्यांचे आभार मीनीन तेवढे थोडेच.

(१) 'मराठी भाषेचा इतिहास' हे माझ्या प्रथमावृत्तीतील प्रकरण पुष्कळांस आवडलें; पण तो इतिहास बृहन्महाराष्ट्रांतील उत्कृष्ट वाङ्मय-लेखकांच्या कृतींचा विद्यार्थ्यांस परिचय करून दिल्याशिवाय अपूर्ण असाच बाटत होता, याची जाणीव मला प्रथमावृत्तीचे वेळीही होतीच; आणि ती मी प्रारंभी माझ्या 'भूमिकेत'च

पुस्तकाच्या शेवटच्या पानांतील समारोपांत दिलगिरीपूर्वक व्यक्तही केली होती. ही उणीव विस्तृत वाचनाच्या अभावी मला भरून काढतां येणे अशक्य होते; पण ती पूर्ण करणारे त्या त्या प्रांतांतील विद्वान्, तज्ज्ञ व सुप्रसिद्ध लेखक मला लाभले, हा ह्या पुस्तकाचा योगयोगच होय. त्यांच्या सहकारितेनें 'बृहन्महाराष्ट्रीय साहित्या'ची जोड मला ह्या पुस्तकास देतां आली, ही ह्या द्वितीयावृत्तींतील मुख्य सुधारणा होय. विदर्भसाहित्य—प्रो० कोलते, उमरावती; वटोदरसाहित्य—प्रो० दाडेकर, बडोदें; मालवसाहित्य—ग० वा० कवीश्वर, एम्. ए., मंडलेश्वर; मराठ्-वाडा साहित्य—डॉ० गाडगीळ, हैद्राबाद; आणि गोमंतकसाहित्य—दत्तात्रेय व्यंकटेश पै, मडगाव; या विद्वानांनी तत्प्रांतीय वाङ्मयाचें समालोचन करून 'न्यून तें पूर्ण केलें पाहजे । विद्वज्जनी' या वचनाची सार्थकता करून दिली ह्याबद्दल मी ह्या सर्वांचा ऋणी आहे.

(२) पुस्तकातील विषय आतांच्या क्षणापर्यंतचा नसला, तर त्यांत नावान्य उरणार नाहीं; ह्या जाणीवेनें मराठी कादंबऱ्या, लघुकथा, नाटके, इतिहास, कविता, ह्यांचें विहंगमावलोकन करून, विमानात बसलेल्या मनुष्याला मराठी साहित्यसृष्टीत काय मनोरम दृश्य आढळेल, तें थोडी पानें ज्यास्त घालून, दाखविण्याचा प्रयत्न केला आहे; ही ह्या आवृत्तींतील दुसरी सुधारणा होय.

(३) कै० हरीभाऊ आपटे यांनी केलेले मामिक काव्यलक्षण, कांहीं अधिक अलंकार व उदाहरणाची सोपी निवड, एवढा फरक काव्य-विचार या प्रकरणांत केला आहे.

(४) प्राथमिक व दुय्यम शाळात हल्ली चालू असलेल्या क्रमिक सुंदर वाचन-पुस्तकांतील एकून एक पद्यें पाहून, त्यांचीं अक्षर-वृत्ते व जाति-वृत्ते हीं छन्दःशास्त्रांत समाविष्ट केलीं आहेत.

(५) लेखनशुद्धीमध्ये म० सा० परिषदेच्या शुद्धलेखन-मंडळानें ठराविलेल्या व नागपूर विद्यापीठासारख्या अनेक संस्थांनी मान्य केलेल्या शुद्धलेखनाचें स्वरूप पूर्वीच्या नियमांबरोबरच देऊन अधिक स्पष्ट केले आहे.

काव्यविचार हा भाग गो० कृ० मोडक यांनी व जातिवृत्तासंबंधी भाग प्रो० माधवराव पटवर्धन यांनी पाहून दिला; कानडी शब्द रा० विठ्ठलराव शिंदे यांनी व पोर्तुगीज शब्द द० व्यं० पै यांनी चिकित्सापूर्वक पाहून दिले; त्यांबद्दल त्यांचा मी आभारी आहे.

मुंबई विद्यापीठ, आग्रा विद्यापीठ, अजमेर एज्युकेशन बोर्ड आणि पुणे व धुळे येथील ट्रेनिंग कॉलेजे, यांत या पुस्तकाचा पुरस्कार झाला आहे, हे लिहिण्यास मला आनंद वाटतो.

अध्यापिका-शाला,
हिंगणें, पुणे,
ता० २।६।१९३६

}

आपला नम्र,
मो० स० मोने

आवृत्ति तिसरी

प्राथमिक शाळांतील व्याकरण-पुस्तकें नवीन धर्तीवर मी प्रथम लिहिली; त्यांप्रमाणेंच मॅट्रिकच्या व ट्रेनिंगच्या विद्यार्थ्यांकरितां हें 'मराठी साहित्य व व्याकरण' ह्या प्रकारचें पुस्तक मीच प्रथमतः लिहिलें. ह्या दोन्ही पुस्तकांची लगेच अनुकरणात्मक पुस्तकें निघूं लागलीं. कांहीं विद्वत्तेच्या नांवावर भराभर भरडून काढून छापलीं गेलीं व कांहीं इतिहास-भूगोलांच्या पत्रकांप्रमाणें जंत्रीवजा खरडलीं गेलीं. त्या पुस्तकांच्या स्वरूपांचा कांहीं विचार न करितां, आपल्या पुस्तकाचें नावीन्य व वैशिष्ट्य कायम राखण्यासाठीं ह्या पुस्तकांत खालीलप्रमाणें कांहीं सुधारणा केल्या आहेत.

(१) 'बृहन्महाराष्ट्रीय साहित्य' हा भाग वेगळा व ठेवितां, **मराठी भाषेचा इतिहास** ह्या प्रकरणांतच त्यांतील मजकुराचा समावेश केला आहे. प्रांतीय वाङ्मयाचीं आतां स्वतंत्र पुस्तकें निघूं लागल्यामुळें तसें करणें अवश्यच होतें; शिवाय प्रांतिक वाङ्मय व प्रांतीय लेखक ह्यांचें एकंदर मराठी वाङ्मयांत असलेलें स्थान दिग्दर्शित व्हावयास पाहिजेच होतें; म्हणून हा फरक केला आहे.

(२) प्राचीन काल-विभागांतील प्रमुख कवींची स्वतंत्रपणें माहिती दिली आहे व त्यांच्या जन्म-मृत्यूंचे काल ज्ञानकोशावरून निश्चित केले आहेत. त्याचप्रमाणें अर्वाचीन प्रमुख कवि व लेखक यांचीही मिळाली तेवढी माहिती थोडक्यांत दिली आहे.

(३) 'अर्वाचीन गद्या'चे **छत्रेयुग, दादोयुग, शास्त्रीयुग, मालाकारयुग, केळकरयुग व फडकेयुग**, असे भाग पाडिले असून, 'अर्वाचीन कविते'चे **भाषान्तरयुग, आरंभ-काल, उत्कर्ष-काल व शाहीर कवि**, असे भाग पाडिले आहेत, त्यांयोगें अर्वाचीन कवितेचीं स्थित्यन्तरे स्पष्ट कळून येतील.

(४) 'विहंगमावलोकन' हें प्रकरण आजच्या क्षणापर्यंत आणून पोचविलें आहे.

(५) 'एवढें पुरे' या सदरांत मार्मिक प्रश्न व त्यांचीं उत्तरे ज्या पानांत सांपडतील ते पृष्ठांक दिले आहेत; त्यांचा विद्यार्थ्यांस उजळणी करण्यास फार उपयोग होईल.

(६) इंप्रजी चौथी, पांचवी व सहावी, या वर्गांत ह्या पुस्तकांतील कोणता भाग घ्यावा, त्याची केव्हां केव्हां मर्यादा ठरविणें कठीण जातें; म्हणून शिक्षकांकरितां त्यासंबंधी सामान्य माहिती प्रारंभी दिली आहे.

वामन-मोरोपंतांची उदाहरणें ह्या पुस्तकांत जागोजाग आढळतील: आजच्या विद्यार्थ्यांना तीं जडही वाटतील हें खरें, तरी त्या कवींच्या काव्याचें थोडें-फार अध्ययन आजच्या कालांतही अवश्य असल्यानें सहेतुकच तीं उदाहरणें ठेविली आहेत.

हें पुस्तक मुख्यतः विद्यार्थ्यांकरितां असलें, तरी पुण्या-मुंबईशिवाय जेथें संदर्भ-ग्रंथ-सामग्री तुटपुंजी, अशा ठिकाणच्या अनेक शिक्षकांनाही ह्या पुस्तकाची उपयुक्तता अधिक वाटते; व कांहींनीं तसें कळविलेही म्हणून कांहीं छाटाछाट न करितां, पुस्तकाचें मूळचें स्वरूपच ठेविलें आहे.

आजचे लेखक, आजचे कवि, आजचीं साहित्य-संमेलनें, आजचीं विद्यापीठें व विद्यमान सरकारें हीं प्रांतिक भाषांच्या विषयीं अधिक आस्थेवाईक बनत चाललेलीं आहेत, असें स्पष्ट दिसत आहे; आणि प्रथमावृत्तींत निर्देशिलेले 'मराठी' भाषा उत्तरोत्तर उन्नतावस्थेस येत जाणार' हें आगरकरांचें भविष्य आज सुफालित होण्याच्या मार्गांत आहे, हें पाहून अत्यन्त आनंद वाटतो; म्हणून माझ्या ह्या मराठी भाषाविषयक अध्ययनाच्या पुस्तकाला ज्या विद्यापीठांनीं, ट्रेनिंग संस्था व इतर संस्था यांनीं आणि तज्ज्ञांनीं मान्यता दिली व पुरस्कार केला, त्यांचे मी या प्रसंगीं फार फार आभार मानितों.

अध्यापिकाशाला,
हिंगणें, ता० ४।५।३८ }

आपला,
मो० स० मोने

आवृत्ति चौथी.

या आवृत्तींत "आजच" या सदरांत गेल्या २ वर्षांत बाहेर पडलेल्या कांहीं उत्कृष्ट ग्रंथांची थोडक्यांत ओळख करून दिली आहे; यापेक्षां अधिक कांहीं फरक केला नाही.

फडतरे वाडा,
६०८ सदाशिव पेठ,
पुणे, ता. २५।४।१९४० }

आपला,
मो० स० मोने

मो० स० मोने यांचीं पुस्तकें

(चित्रशाळें प्रकाशित केलेलीं)

१. मराठी भाषेचे व्याकरणकार २-०-०
२. पंचवार्तिक (प्रति शिल्क नाहीत) ०-४-०
३. मराठी साहित्य व व्याकरण (मॅट्रिक व ट्रेनिंगकरितां टेक्स्ट) १-०-०
४. “ अभिनव-साहित्य-सोपान ” (इंग्रजी पहिलीकरितां टेक्स्ट) ०-४-०
५. “ अभिनव-साहित्य-सोपान ” (इंग्रजी दुसरीकरितां टेक्स्ट) ०-५-०
६. “ अभिनव-साहित्य-सोपान ” (इंग्रजी तिसरीकरितां टेक्स्ट) ०-६-०
७. “ अभिनव-साहित्य-सोपान ” (इंग्रजी चौथीकरितां टेक्स्ट) ०-७-०
८. “ अभिनव-साहित्य-सोपान ” (इंग्रजी पांचवी व सहावीकरितां.

छापत आहे)

मॅकमिलन आणि कंपनीनें प्रकाशित केलेलीं.

१. “ आपलें बोलणें ” पु. १ लें (म० ३ व ४ करितां टेक्स्ट) ०-४-०
२. “ आपलें बोलणें ” पु. २ रें (म० ५ व इ. १ करितां ,,) ०-४-०
३. “ आपलें बोलणें ” पु. ३ रें (म० ६ व इ. २ करितां ,,) ०-५-०
४. “ आपलें बोलणें ” पु. ४ थें (म० ७ व इ. ३,४,५ करितां) ०-६-०
५. संक्षिप्त मराठी व्याकरण (प्रति शिल्क नाहीत) ०-४-६

अनुक्रमणिका



विभाग पहिला

१. मराठी भाषेचा इतिहास (पृष्ठे १ ते १३३)

प्राचीन मराठी

उत्पत्ति	...	१	शिवकालीन मराठी	...	१७
यादवकालीन मराठी		७	पेशवेकालीन मराठी	...	२७
बहामनीकालीन मराठी		१३	इंग्रजकालीन मराठी	...	४०

अर्वाचीन मराठी

<u>गद्य</u>			<u>कविता</u>		
छत्रेयुग	...	४०	भाषांतर युग	...	४६
दादोयुग	...	४३	आरंभकाल	...	५८
शास्त्रीयुग	...	४६	उत्कर्षकाल	...	७३
मालाकार युग	...	५२	शाहीर कवि	...	८५
केळकर युग	...	६८			
फडके युग	...	७८			

विहंगमावलोकन

कादंबऱ्या	...	१००	चरित्रे	...	११९
लघुकथा	...	१०६	साहित्य व व्याकरण	...	१२२
नाटकें	...	१०८	विनोद, शास्त्र, इ०	...	१२५
नाट्यछटा	...	११२	इंग्रजीचा मराठीवर परिणाम	...	१२६
इतिहास	...	११३	प्रांतिक मराठी	...	१२८

२. काव्य-विचार

(पृष्ठे १३४ ते १६४)

काव्य-लक्षण	१३४
काव्यगुण व स्स	१३८
भाषेचे अलंकार	१४३
भाषा-कला-विलास	१५७
कांहीं काव्य-दोष	१५९

३. छन्दःशास्त्र

(पृष्ठे १६५ ते २०२)

लघु-गुरु इ०	१६५
अक्षर-वृत्ते	१६८
मात्रा-वृत्ते	१८०

४. व्युत्पत्ति

(पृष्ठे २०३ ते २२८)

शब्द-घटना	२०३
शब्द-व्युत्पत्ति	२२०

मराठी साहित्य व व्याकरण

विभाग पहिला

मराठी साहित्य

मराठी भाषेचा इतिहास

उत्पत्ति

१. मराठी भाषेच्या उत्पत्तीसंबंधानें विद्वानांत एकमत नाही; संस्कृत भाषेपासून मागधी, पैशाची, शौरसेनी व महाराष्ट्री या प्राकृत भाषा झाल्या आणि त्यांपैकी महाराष्ट्री नांवाच्या प्राकृत भाषेपासून मराठीची उत्पत्ति झाली. म्हणजे मराठीची महाराष्ट्री प्राकृत ही आई व संस्कृत ही आजी, असें भारताचार्य चिंतामणराव वैद्य इ० कांहीं विद्वानांचें म्हणणें आहे. वर्णलोप, वर्णवृद्धि, वर्णविपर्यय, इ० फरकांनीं संस्कृतापासून प्राकृत (महाराष्ट्री) आणि प्राकृतापासून मराठी, अशी ढोबळ व सरळ उत्पत्ति ते प्रतिपादितात.

सं०	प्रा०	म०	सं०	प्रा०	म०
कार्य	कज्ज	काज	अंगार	इंगालो	इंगळा
सर्प	सप्प	साप	हृदय	हिअअ	हिअ्या
अरघट्ट	रहट्ट	रहाट	त्रयोदश	तेरह	तेरा
घोटक	घोडअ	घोडा	कुब्ज	खुजो	खुजा
द्विशुण	दउण	दूणा	विष	विख्ल	वीख

- (१) सं० — नाथ, अश्रुतपूर्वं ईदृशं वचनं तत् पुनः भण
प्रा० — णाह, अस्सुदपूर्वं एदिसं वअणं ता पुणो मणाहि
म० — नाथ, अश्रुतपूर्वं असें वचन तें पुनः म्हण.

(२) सं० — अत्र	स्तोकमपि	शुभसूचकं	नास्ति	
प्रा० — एत्थ	धोअंवि	सुहसुहअं	णत्थि	
म० — येथें	धोडेंहि	शुभसूचक	नाहीं	याप्रमाणें.

२. दुसऱ्या पक्षाचें म्हणणें असें कीं, मराठी भाषा कोणत्याही एका प्राकृतापासून निघाली नसून सर्व प्राकृत भाषांतील शब्द तिनें घेतले आहेत. त्यांतल्या त्यांत महाराष्ट्री व संस्कृत-प्राकृत ह्यांच्या मिश्रणानें बनलेली अपभ्रंश भाषा, ह्या दोन भाषांचे अवशेष मराठींत पुष्कळ सांपडतात. संस्कृत भाषा जेव्हां प्रचारांत होती, तेव्हांपासून किंवा त्यापूर्वीही वैदिक कालापासून प्राकृत व अपभ्रंश भाषा बोलभाषा म्हणून ह्या देशांत सामान्य लोकांच्या प्रचारांत होत्या; परंतु संस्कृत भाषा बोलणाऱ्या आर्य लोकांची संस्कृति ह्या लोकांपेक्षा श्रेष्ठ दर्जाची असल्यामुळे संस्कृत भाषेचा पगडा ह्या प्राकृत भाषांवर ज्यास्त बसला; आणि पुढें पुढें राजा व पंडित इ० श्रेष्ठ संस्कृतीचे लोक संस्कृत भाषा, त्यांच्यापेक्षा कमी संस्कृतीचे लोक प्राकृत भाषा व राजांचे सेवक, सुतार, लोहार, तेली, तांबोळी, इ० कारागीर लोक अपभ्रंश भाषा वापरूं लागले; असा प्रकार एकाच वेळीं आढळून येतो.

मराठीनें या सर्वांचें ऋण घेतलेलें आहे. संस्कृत तत्सम म्हणजे संस्कृताप्रमाणेंच जसेच्या तसे मराठींत आलेले शब्द फार आहेत आणि जरूर तर हवे तेवढे घालण्याचा प्रचार आजच्या प्रौढ मराठींत मुळांच कमी झालेला नाहीं; तद्भव म्हणजे संस्कृत शब्दांत काहीं फरक होऊन आलेले शब्दही जवळ जवळ संस्कृताइतकेच सांपडतील; प्राकृतोत्पन्न आणि अपभ्रंश हेही शब्द जवळ जवळ तितकेच आढळतात. महाराष्ट्री प्राकृतांतील तेवढे शब्द मराठींत आले आहेत असें नाहीं, तर इतर प्राकृतांतीलही शब्द मराठींत आहेतच; महाराष्ट्रींतून आलेले जास्त आहेत इतकेच. तेव्हां मराठी भाषा ही केवळ संस्कृतापासून उत्पन्न झाली किंवा महाराष्ट्रीपासूनच निर्माण झाली असें काहींच म्हणतां येत नाहीं; तर संस्कृत-महाराष्ट्री-अपभ्रंश ह्या सर्वांच्या मिश्रणानें मराठीची उत्पत्ति झाली, अशा कै० डॉ० गुणेशप्रभूति काहीं विद्वानांची विचारसरणी आहे.

अज्ञाच्या मराठींत मुसलमानी राजवटीमुळे पुष्कळच आरबी व फारसी शब्द असून ते मराठीशीं जवळ जवळ एकरूप झालेले आहेत; पण एबदुल्लावकून त्या भाषांपासून मराठी उत्पन्न झाली असें काहीं म्हणतां येत नाहीं. त्याचप्रमाणें

इंग्रजी, पोर्तुगीज, इ० पाश्चात्य भाषा; व कानडी, तेलगू, इ० द्राविडी भाषा; आणि हिंदी, गुजराती, इ० आज देशांत चालू असलेल्या भाषा; ह्यांचाही मराठीवर कांहीं अंशी परिणाम घडलेला आहे खरा, परंतु तेवढ्यावरून मराठीच जनकत्व त्या भाषांकडे जाऊ शकत नाही हें स्पष्टच आहे. भाषा-समृद्धीच्या दृष्टीने त्या सर्वांचे कमी-जास्त उपकारित्व मात्र मराठीने कबूल केले पाहिजे.

देशभाषा. एकंदरीत असे म्हणतां येईल कीं, संस्कृतापासून प्राकृत भाषा निघाल्या व प्राकृत भाषांपासून सध्यांच्या देशभाषा झाल्या. आर्यांच्या तत्कालीन वसाहतींपैकी मगध व त्यालगतच्या प्रदेशांत **मागधी** ही प्राकृत भाषा चालू होती व तिच्यापासूनच आतांच्या बहारी, बंगाली, आसामी, ह्या भाषा बनल्या आहेत; मथुरा व त्याच्या आसपासच्या प्रदेशांत **शौरसेनी** प्राकृत चालू होती व तिच्यापासूनच हल्लींची हिंदी भाषा निघालेली आहे व ती मुख्यतः संयुक्तप्रांतांत चालू आहे. मथुरेच्या पश्चिमेकडील भागांत अशोकाच्या शिलालेखांतील प्राकृत भाषा होती व तिच्यापासून हल्लींच्या काठेवाडी, राजस्थानी व गुजराती ह्या भाषा निघाल्या आहेत; व त्या त्या प्रांतांतून चालू आहेत. तसेंच पंजाब व त्यालगतच्या भागांत **पैशाची** ही प्राकृत भाषा चालू होती व तिच्यापासून लहांडी, पंजाबी, ह्या आतांच्या भाषा निघाल्या आहेत. उजनी-पासून गोदावरीपर्यंतच्या मोठ्या विस्तृत प्रदेशांत म्हणजे महा-राष्ट्रांत **महाराष्ट्री** नांवाची प्राकृत भाषा चालू होती व तिच्या पुष्कळ अंशापासून हल्लींच्या मराठीची उत्पत्ति झाली आहे. महाराष्ट्री भाषा बोलणारे आर्य लोक गोदावरीच्या दक्षिण भागां तुंगभद्रेपर्यंत पसरून स्थायिक झाल्यानंतर त्या प्रदेशाला 'महाराष्ट्र' हें नांव प्राप्त झालें; आणि त्यांतील लोकांची हल्लींची भाषा ती **मराठी भाषा** होय.


आरंभ-काल

कोणतीही भाषा अगोदर बोलण्यांत व नंतर लेखनांत येत असते. तेव्हां लेखी पुरावा जेथपर्यंतचा सांपडतो, तो मराठीचा आरंभ-काल समजण्यास हरकत नाही. लेखी पुरावा म्हणजे ग्रंथ, शिलालेख, ताम्रपट वगैरे. पैकीं मराठीचा आरंभ-काल ठरविण्यास उपयुक्त असे महत्त्वाचे खालील ग्रंथ व शिलालेख सांपडले आहेत.

मराठी साहित्य

[मागील २ व ३ या पानांतील विवेचनाची स्पष्टता खालील मांडणीवरून होईल—]

पूर्व-वैदिक (खि० पू० ५०००)



[मराठी भाषा, उद्भव व विकास, पृ० १२४ वरून कांहीं फरकानें.

(१) सन ४८८ मधील मंगळवेढ्याचा ताम्रपट.

(२) सन ७३६ मधील चिंकुळें येथील ताम्रपट.

यांत अगदीं तुरळक असे कांहीं मराठी शब्द आढळतात.

(३) सन ९८३ तला म्हैसूरजवळील श्रवणबेळगोळ येथील गोमेश्वराच्या पुतळ्याच्या खालील शिलालेख. यांत “ श्रीचावुण्डरायें करवियलें ” व “ गंगरायें सुत्तलें करवियलें ” अशा दोन मराठी ओळी आहेत.

(४) ११ व्या शतकाच्या उत्तरार्धातील ‘ राजीमतीप्रबोध ’ नामक एका ग्रंथांत एका महाराष्ट्रिक स्त्रीचे वर्णन आहे. त्यांत “ मी काई सांघओ, गोमटी मुह, ” इ० मराठी वळणाचीं वाक्ये आहेत.

(५) सन ११२९ तील ‘ मानसोल्लास ’ नामक ग्रंथांत “ जेणे रसातल उणु मत्स्य-रूपे वेद आणियले मनु शिवक वाणियले तौ संसार सायर तारण मोहंतो रावो नारायणु. ” ह्या ओळी आहेत. त्यांतल मराठी ठशाचीं रूपे कळण्यासारखींच आहेत.

(६) सन ११८७ तला परळचा शिलालेख. यांत “ अथ तु जो कोणु हुविप शासन लोपी तेया श्रीवैद्यनाथ देवाची भाल सकुडुंबिआ पंडे ” इ० शपथ सर्वांना कळण्यासाठीं मराठींत कोरलेली आहे; त्याचा खालील ठसा पहा—

॥ त्रैलोक्यात्मिकायुक्ताय नमः ॥
पीतयांश्रीवैद्यनाथदेवाची भालसकुडुंबिआपंडे ॥ तद्द्वाराची
मायगाटावंक विज्ञा ॥

(७) सन १२०६ मधील भास्कराचार्याचा नातू चांगदेव यानें चाळीसगांवाजवळ पाटणच्या भवानीच्या मंदिरांत कोराविलेला लेख मराठीच्या दृष्टीने अधिक स्पष्ट आहे. त्यांत “ इयां पाटणां जें कोणें उघटे तेहाचा आसि आउं जो राजला होता ग्राहकापासी तो मढा दीन्हला ” इ० वाक्यें तत्कालीन मराठीच्या स्वरूपाचा निदर्शक आहेत.

(८) सन १२७३ मधील पंढरपूरच्या विठ्ठलरूपा मंदिरांतल ‘ चौऱ्यायशांच्या शिल्बरील लेख ’ यांत पुढील वाक्यें आहेत—“ स्वस्ती श्री सकु ११९५ श्रीमुख संव-

१. ज्यानें रसाळांतून मत्स्यरूपाने वेद आणिले, मनु (व) शिव वणिगले (स्तविले) तो संसारसागरतारक मोहता राजा नारायण.

२. आतां जो कोणी होऊन हें शासन मोडील त्याला श्रीवैद्यनाथ देवाची शपथ. तो सहकुडुंब पतन पावेल.

३. या पाटणांत जें द्रव्य उत्पन्न होईल, त्यावरील राजानें व्यावयाचा जो कर तो मठास दिला.

सरे फागनिपूर श्रीविठ्ठलदेव रायासि तिसा सिति फुलें:दांडे आचंद्रार्क चालाबेआ नाना भक्त मालीआं दस्त पैकाचा विवरें. ”

याप्रमाणें शिलालेखांचें व जुन्या आरंभीच्या मराठीचें स्वरूप ध्यानांत यावें म्हणून हे त्रोटक उतारे दिले आहेत; त्यांवरून असें दिसून येईल कीं, इ० सनाच्या चवथ्या-पांचव्या शतकापासून मराठी भाषेचा उदय झाला असावा; ती भाषा सामान्य लोकांच्या बोलण्यांत येत असावी; ग्रंथ-लेखन संस्कृतांतच होत होतें; विद्वानांत संस्कृताचें प्राबल्य जास्त होतें; केवळ सर्वसामान्य लोकांना कळण्यासाठीं त्यांच्या चालू बोलभाषेंत कांहीं आज्ञा वगैरे कोरविल्या जात; सन १८३ पर्यंत ताम्रपट इत्यादिकांत मराठी शब्दांचीं तुरळक रूपें आढळतात.

मराठीचीं निरनिराळीं स्वरूपें

भाषेवर मुख्यतः राजवटींचा परिणाम होतां. राजवटींमुळें राज्यक्रान्तीबरोबरच धर्मक्रान्ति, समाजक्रान्ति, विचारक्रान्ति, भाषाक्रान्ति, ह्याही गोष्टी हाते असतात. आपल्या मराठीवर निरनिराळ्या राजवटींमुळें असेच परिणाम झाले असल्यानें, आपण त्या दृष्टीनें भाषेचीं निरनिराळीं स्वरूपें केव्हां कशा प्रकारचीं आढळतात, त्याचा विचार करूं.

१. यादवकालीन मराठी (सन १२५० ते १३५०) ज्ञानेश्वर, महानुभाव
२. बहामनीकालीन मराठी (सन १३५० ते १६००) एकनाथ, दासोपंत
३. शिवकालीन मराठी (सन १६०० ते १७००) रामदास, तुकाराम
४. पेशवेकालीन मराठी (सन १७०० ते १८००) मोरोपंत, रामजोशी
५. इंग्रजकालीन मराठी (सन १८०० ते चालू)

- (१) सन १८०० ते १८३६ डॉ० कॅरे, छत्रे, गेस्फर्ड, जांभेकर, इ०.
- (२) सन १८३६ ते १८५७ दादोबा, लोकहितवादी, हरी केशवजी, इ०.
- (३) सन १८५७ ते १८७४ कृ० चिपळूणकर, पर०गोडबोले, कीर्तने, इ०.
- (४) सन १८७४ ते १९०० वि० चिपळूणकर, टिळक, आगरकर, इ०.
- (५) सन १९०० ते १९२५ केळकर, कोल्हटकर, वा० म० जोशी, इ०.
- (६) सन १९२५ ते चालू फडके, खांडेकर, वरेरकर, अत्रे, इ०.

६. स्वस्ति श्री शके ११९५ श्रीमुख संवत्सरा श्रीविठ्ठल देवास + + + फुलें दडि बाहणें सूर्य चंद्र आहेत तोंपर्यंत नेहमां चालविण्यास अनेक भक्तांना दिलेल्या पैक्याचा तपशील.

प्राचीन गद्य व पद्य

१. यादवकालीन मराठी (१२५० ते १३५०)

मराठीचा ग्रंथनिविष्ट काल इ० स० च्या १२ व्या शतकापासून सांपडतो. त्या काळी देवागिरी येथे यादवांची कारकीर्द सुरू होती. त्या राजांनी मराठीला अतिशय उत्तेजन दिले. ज्ञानेश्वरादि महाराष्ट्र-संतकर्वांचे वाङ्मय आणि महानुभावीय वाङ्मय असे तत्कालीन मराठीचे दोन प्रवाह आढळून येतात. प्रारंभाचे मराठी वाङ्मय पद्य स्वरूपांतच झाले.

मुकुंदराज. जोगार्डचे आंबे येथील राहणारा. जयत्पाळ राजाचे कारकीर्दीतला. याने सन ११८८ मध्ये 'विवेकसिंधु' नांवाचा ग्रंथ लिहिला. मराठीतील महत्त्वाची अशी हीच पहिली वाङ्मयनिर्मिति आढळते, म्हणून त्या दृष्टीने ह्या ग्रंथाचे महत्त्व आहे. त्याने 'परमामृत' म्हणून आणखीही एक ग्रंथ लिहिला आहे.

ज्ञानेश्वर (१२७५-१२९६). पैठणजवळ आपेगांव येथील राहणारा. आळंदी येथे जन्म. यांनी रामदेवराव जाधवांच्या कारकीर्दीत सन १२९० मध्ये 'ज्ञानदेवी' नांवाचा काव्यमय, भाक्तिप्रधान, तात्त्विक ग्रंथ लिहिला. गीतेवरील हा उत्कृष्ट टीकाग्रंथ आहे. त्या ग्रंथाला ज्ञानेश्वरांनी स्वतः 'भावार्थदीपिका' असे नांव दिले आहे. यांतील मराठी भाषेचे स्वरूप पाहिले म्हणजे एक प्रकारे आश्चर्यच वाटते. जन्मानंतर थोड्याच काळांत ही मराठी भाषा आपल्या प्रभावाने, सौंदर्याने, गांभीर्याने, प्रसादाने, भूषणाने व लालित्याने सर्वांस दिपविणारी अशी झाली. मराठी भाषा जी एकदम पुढे येते ती अशा दिपविणाऱ्या स्थितीत येते. ज्ञानेश्वरांनी 'अमृतानुभव' वगैरे आणखीही कांहीं ग्रंथ लिहिले आहेत. यांच्या भाषेत उपमा व दृष्टान्त यांची रेषेचेळ आढळते. आणि नामांवरून विशेषण, क्रियापदे; किंवा क्रियापदांवरून नामे, विशेषणे; इ० ते सहज बनावितात. त्यांच्या 'ओवी' बद्दल एकाने म्हटले आहे— "ज्ञानेश्वराच्या पाठी, जो वीवी करील मन्हाटी, तेणे अमृताचे ताटी, जाण नरोटी ठेविली" हें सामान्यतः खरेच आहे. त्यांच्या कवितेत रसाळपणा ओतप्रोत भरलेला आहे.

नामदेव (ज० १२७० ?). पंढरपूरचा राहणारा. याचें नांव या कालातील संत-मंडळींत प्रामुख्याने ध्यावयास पाहिजे. हा जातीचा शिंपी. प्रथम वाटमाऱ्या होता, पण पुढें परम भगवद्भक्त झाला. भाकीमार्गाचा पुरस्कार ज्ञानदेवांनीं केला, त्यांच्या ज्ञानेश्वरीस वारकरी लोक ' माउली ' किंवा ' आई ' म्हणतात, हें खरें; परंतु पहिली गोष्ट मात्र तितकीशी खरी वाटत नाही. कारण ज्ञानेश्वराच्या वाङ्मयांत विठ्ठलभक्तीचा कोठें प्रामुख्याने उल्लेख नसून, वेदान्तावरच अधिक भर आहे. नामदेवानें मात्र विठ्ठलभक्तीचा डांगोरा पिटला हें खरें आहे. पंढरीस नामदेवाची पायरी प्रसिद्ध आहे. त्याच्या वाणींत साधेपणा व प्रेमळपणा फार आढळतो. त्याचें सर्वच कुटुंब विठ्ठलभक्त असल्यानें अभंगरचना करी. त्याची दासी जनाबाई हिचे अभंगही असेच भाकीरसपूर्ण आहेत. (भाषेवरून याचा काल ज्ञानेश्वरानंतर एक शतक मागून असावा असें निःसंशय वाटतें).

या कालांत निवृत्तिनाथ, ज्ञानदेव, सोपानदेव, व **भुक्ताबाई** हीं भावेंडे नामदेव, **जनाबाई**, गोरा कुंभार, सावता माळी, विसोबा खेचर, नरहरि सोनार, बंका महार, चोखामेळा, परिसा भागवत, राका कुंभार, **कान्होपात्रा**, सेना न्हावी, सजनकसाई, इ० मराठीची सेवा करणारी स्त्री-पुरुष संत-मंडळी होऊन गेली.

हेमाडपंत. रामदेवराव जाधवाच्याच कारकीर्दींत हा ' श्रीकरणाधिप ' म्हणजे फडनवीस होऊन गेला. त्यानें स्वतः रचलेला मराठी ग्रंथ उपलब्ध नाही; परंतु त्याच्या नांवावर ' हेमाद्रिकृत नीतिबोध ', चतुर्वर्गाचिंतामणि, लेखनकल्पतरु, वगैरे बरेच लहान-मोठे ग्रंथ मोडले जातात. हेमाडपंती देवळें व हेमाडपंती मोडी लिपि हीं प्रसिद्धच आहेत. त्यानें महानुभावीय व इतर ग्रंथकारांस अतिशय उत्तेजन दिलें. ' लेखनकल्पतरु ' त अनेक मायने व गद्यरूप पद्यात्मक पत्रें दिली आहेत; त्यांचा नमुना पहा—

विनांति विशेष। आपणांकारणें। एक आंबे दाणे। एक शत। चांगल्या झाडाचे। बहुनामांकित। गोडीस बहुत। योग्य ऐसे। आणोनि सारे। बहु माफजाती। करून गज्याहातीं। पाठविले। आहेत हे ध्यावे। व उत्तर घावें। बहु काय लिहावें। हे विनंती। (अभंगस्वरूप गद्य) .

तसेंच—

विज्ञापना अशी कीं राजश्री देवरावदाशंनीं। मजला विनंति केली कीं आमच्या सर्व भावर्तूदांनीं। दोक्षित यांचा आश्रय करुनि समाहक इनाम जें आहे। तें क्षेत्र पितृसंपादित तेव्हां भागिलें असावें हें। (आर्यास्वरूप गद्य) .

याच शतकांत 'पंचतंत्र' नांवाचे संस्कृत पंचतंत्रांचे मराठी भाषान्तर झालेले उपलब्ध आहे. त्याच्या पूर्वीचा मराठी ग्रंथ उपलब्ध नाही.

ज्ञानेश्वरकालीन भाषाविशेष—खाली मुकुंदराज व ज्ञानेश्वर यांच्या भाषेचा एकेक उतारा दिला आहे; त्यावरून पुढील गोष्टी कळून येतील— (१) बोलू, शब्दु, रमु, इ० उ-कारान्त व पावो, विषो, इ० ओ-कारान्त अशीं नामादिकांचीं रूपे आढळतात. (२) श्लाघ्यता, लवणसमुद्र, निजबोध, इ० शुद्ध संस्कृत शब्द विवेकासिंधूंत आढळतात, त्या मानानें ज्ञानेश्वरींत चालू भाषेंतील शब्द, (देशीकार लेणे) बरेच असले तरी (३) घ्राण, रसना, इंद्रिये, अमृताते, इ० शुद्ध संस्कृत शब्दांची पकड वेदान्तपर ग्रंथ असल्यामुळें सुटली नाही. (४) कवतीक, जीभ, रेखा, इ० तद्भव शब्द फार येऊं लागले. (५) बळ्ळालु, रोलु, जैतपालु, इ० शब्दांतल्याप्रमाणें 'ळ' कार तुरळक येऊं लागला; तो कानडोतून आला असें कांहींचें म्हणणें आहे. (६) पैज, बांक, रोलु, इ० केवळ देशी शब्द असावेत. (७) कोथळेया, खराटेया, जेयाचेनि, जिये, रसालपणाचेया, आळिगावेया, अशा प्रकारचीं सामान्यरूपे आढळतात. (८) भणें, भाणितलें, इ० भूतकाळीं; (९) जांगे, मोडे, पावे, होये, नोहे, इ० जुन्या वर्तमानकाळीं व (१०) धरिजे यांसारखीं कर्मणि; अशीं क्रियापदाचीं रूपे आढळतात. (११) भाचीं जाये, पुरीं लागे, अशीं संयुक्त क्रियापदाचीं रूपे आहेत. (१२) यवनी शब्द यांत बहुशः आढळत नाहीतच.

उ ता रे

मुकुंदराज (सन ११८८)

विवेकासिंधु-रचना—

विवेकसींधुचीं शब्दरत्नें । कंठीं धरिजे प्रयत्नें । तरी जनकाचेनि मही-
मानें । श्लाघ्यता पावे ॥ १५१ ॥ लवण समुद्रीचीं मुक्तें । भूषणें होती कील्ले
समस्तें । परीं भुशीतयासीही मुक्तत्वं । विवेकसींधुचीं कीं ॥ १५२ ॥ अहो
विवेकसींधुची पूर्वाब्द । क्षीरसींधुपरिस अगाध । जेयें निर्गुण निजबोध । भेटे
विष्णुस्वरूप ॥ १५३ ॥ नरुसींहाचा बळ्ळालु । ह्याचा कुमर जैतपालु । तेणें
कराविला हा रोलुं । ग्रंथरचनेचा ॥ १५५ ॥ (अ० ७) .

१. मोतीं. २. निश्चयानें. ३. मुक्त करण्यानें. ४. वर्षाव, खटयोप.

ज्ञानेश्वर (१२९०)

महाराष्ट्र-भाषेची थोरवी—

माझा मन्हाटा चि बोलु कवतिके । परि अमृतातें ही पैंजेसीं जीके ।
 ऐसीं अक्षरें चि रासिकें । मेलवीन ॥ १४ ॥ जिये कौवलिकेचेनि पाडें ।
 दीसाति नादिंचे तरंग थोकडे । वेधें परिमलाचें बीके मोडे । जेयाचे नि ॥ १५ ॥
 आड्का रसालपणाचेया लोभा । किं श्रवणिं चि होथि जीभा । बोलु इन्द्रियां
 लागे कर्लभा । येकमेकां ॥ १६ ॥ साहाजें शब्दु तरि विषो श्रवणाचा । परि रसेना
 म्हणे कां रसु चि आमुचा । घ्राणासि भावो जाये परिमलाचा । हा तो चि
 कां होईल ॥ १७ ॥ नवल बीलतिये रंखेची वाहोर्णा । दावितां डोलयां हि
 पुरां लागे धंणी । ते म्हणाति उघाडेली कां खाणि । रूपांचीं हे ॥ १८ ॥ जेथ
 संपूर्ण पेंदे उभारे । तेथ मन चि धावे बाहिरे । बोलु भुजांहीं आशे भरे । आलिं-
 गावेया ॥ १९ ॥ ऐसां इन्द्रियें आपुलालां भाविं । झांबतां परि तो सरिसेपणें चि
 बुझावी । कैला एकला जग चेववी । सहस्रकरू ॥ २० ॥ (ज्ञानेश्वरी, अ० ६) .

पंचतंत्र (१३ वें शतक)

पिगलकु पुसे. दमनकु सांघे. म्हणे. कोणे एके नगरा यज्ञस्त नामें ब्राह्मणु असे. तो
 दुर्बल, तथातें नाह्मणीनें म्हाणितलें. तुम्ही कांहीं उदमि न करा. आम्ही अवघे भुके मरत
 असो. तंव तो चडूंकडे हिंडो निघाला. वाटेस जातां एके अराथ्ये पातला. त्यासि वृषा
 लागाले. म्हणोनि उदकारणें हिडतां तंव एकु अड देखिला.

शोटक वाक्यें, सुबोधता व इसापाप्रमाणें चतुर नीतिबोधक रचना, इ०
 विशेष या भाषेत आढळतात.

महानुभावीय वाङ्मय

श्रीचक्रधर (सन ११५३ ते १२७२). महानुभावीय पंथाचा संस्थापक.
 यानें याच कालांत तत्कालीन चालू असलेल्या मराठींत लोकांस उपदेश कर-
 ण्यास सुरुवात केली. तो जरी मूळचा गुर्जर प्रांतांतील होता, तरी त्याचा
 मराठीविषयी विशेष अभिमान दिसून येतो. “ कानडदेशा तेलंगदेशा न
 वचावे, महाराष्ट्री असावे ” असा त्याचा ग्रंथलेखनासंबंधानें आपल्या अनुया-
 यांना दंडक होता. त्याचप्रमाणें संस्कृतांत ब्रह्मविद्येसंबंधीं ज्ञान लिहिल्यास
 सामान्य लोकांना त्याचा कांहीं उपयोग होणार नाहीं; म्हणून श्रीचक्रधराचे
 शिष्य नागदेवाचार्य यांनीं “ ब्रह्मविद्येस माश्रिये स्वामीचा परिवारू नाग-

१. प्राकृत. २. मार्दवासुद्धें. ३. सप्तस्वरांचे. ४. नादानें. ५. कळ. ६. कलह.
 ७. विषय. ८. कवित्वाची. ९. पद्धती. १०. वृत्ति. ११. सर्व वाक्य.

‘वेल कीं, भणौनि हे केशवा, संस्कृत सूत्रबद्ध प्रकरण न करीं तूं.’ असा आपल्या शिष्यास उपदेश केला आहे. श्रीचक्रधरानें स्वतः कांहीं ग्रंथ लिहिलेला नाही; परंतु तत्पंथाय विद्वान् शिष्य **महाद्रि व्यास** ह्यानें सन १२६० च्या सुमारास म्हणजे ज्ञानेश्वरीपूर्वीं सुमारें ३० वर्षे चक्रधराचें गद्यरूप ‘लीलाचरित्र’ गायिलें. त्यानंतर **भास्कर व्यास** ह्यांनीं सन १२७३ म्हणजे ज्ञानेश्वरीपूर्वीं १६-१७ वर्षे ‘शिशुपालवध’ (शृंगाररसप्रधान), ‘उद्धवगीता’ (वैराग्यप्रधान), इ० ग्रंथ लिहिले. (ह्या ग्रंथांचा काल उमरावतीचे प्रो० वि० भि० कोलते यांनीं सन १३०८ हा भास्करभट बोरीकर यांच्या संशोधित चरित्रांत दिला आहे. पान ८५). खुद्द चक्रधराच्या तांडिचीं त्याच्या शिष्यांनीं उतरून घेतलेलीं सिद्धान्त-सूत्रें गद्य-स्वरूपांत असून, महानुभावी यांचें गद्य व पद्य असें दोन्ही प्रकारचें वाङ्मय एव्हांपासून सुरू झालेलें आहे.

या पंथाचा प्रसार प्रथम विदर्भांत व नंतर पंजाब ते कन्याकुमारीपर्यंत झाला. ह्या पंथातील कर्वांनीं व ग्रंथकारांनीं मराठींत उच्च दर्जाची व अलोट वाङ्मय-निर्मिति केली. (१) मराठींत धर्मग्रंथ पद्धतशीर लिहिण्याचा पाया त्यांनीं घातला; (२) भिन्न भिन्न वृत्तात्मक काव्यरचनेचें बीं त्यांनीं पेरलें; (३) निर्यमक व सयमक श्लोक-रचनेची प्रथा त्यांनीं पाडली; (४) गद्य-रचनेचा मार्ग प्रथम त्यांनीं चोखाळला; (५) कोश-रचनेचा पायंडा त्यांनीं पाडला; (६) व्याकरणशास्त्राचा ओनामा त्यांनीं गिरविला; व (७) मराठी भाषाशास्त्राचाही श्रीगणेशा त्यांनींच केला; (८) महाराष्ट्र-शारदेचें हें अपूर्व दालन उघडें झाल्यापासून मराठी भाषेला पुष्टि आली व तिचें सौंदर्य वाढलें, ह्यांत कांहीं संशय नाही. (९) आपल्या पंथाच्या प्रसाराबरोबर मराठीचे पडसाद-यांनीं आसेतु-हिमाचलापर्यंत पोंचविले. ह्या गोष्टी महानुभावीय वाङ्मया-संबंधानें विशेष लक्षांत ठेवण्यासारख्या आहेत.

रामदेवराव यादव इ० यादवराजांनीं मराठीला फार उत्तेजन दिलें. या राजांच्या राजवटींतच मुकुंदराज, ज्ञानेश्वर, यांच्याप्रमाणेंच महानुभावीय गद्य-पद्य ग्रंथकार निर्माण झाले. महानुभावीयांची मराठींतील ग्रंथनिर्मिति ज्ञानेश्वराच्याही अगोदरची असें म्हणतात, पण त्यास नीटसा आधार नाही. दोहोंचेही वाङ्मयप्रवाह समकालीनच मानतां येतील. महानुभावीयांचे ग्रंथ विधर्मीयांपासून संरक्षण होण्यासाठीं त्यांनीं मुद्दामच आतांपर्यंत गुप्त ठेविले होते. तसेंच ते त्यांनीं

सांकेतिक * सकळी सुंदरी, इ० निरनिराळ्या लिपींत लिहिले होते. ते संकेत कै० राजवाड्यांनीं हुडकून काढल्यामुळें, आतां त्यांत गौप्य उरलें नसून, तें सर्व वाङ्मय खुलें झालें आहे. कै० विनायकराव भावे यांनीं त्यांच्या गद्य, पद्य, कोश, व्याकरणें, इ० ५००० प्रथांची यादीच छापिली आहे.

ज्ञानेश्वरकालांतील महानुभावीय ग्रंथांतील भाषेचें स्वरूप फारसें भिन्न नाहीं. ज्ञानेश्वरीपूर्वीं महानुभावीय कवयित्री महदंबा हिनें 'धवळे' हा नवाच वृत्तप्रकार प्रचारांत आणिला, म्हणून हिला मराठी आद्य कवयित्री म्हणतात. या कालांत वाइदेबास (भावे व्यास), म्हाइंभट (महेंद्र व्यास), केसोबास (केशव व्यास), इ० प्रमुख महानुभावीय ग्रंथकार झाले.

महदंबा (ज्ञानेश्वरीपूर्व)

महदंबेचा धवळा—

सौंदरु श्रीकृष्णु देखियला झळकतां:

तंव तियचें आकर्षलें चीत्त :

कैसी संभ्रमति जाली माडावरुनिया घालूं पाहे शंप :

तंव वीरिं सांवरली बाळी म्हणे देवी नव्हे तुमचें उचीत

* महानुभावीयांनीं देवनागरी अक्षरांच्या उलटापालटीनें सुमारे ४० सांकेतिक लिपि बसविलेल्या आढळतात. त्यांपैकी सुंदरी लिपीचा संकेत खालीलप्रमाणें—

अ	आ	इ	ई	उ	ऊ	ए	ऐ	ओ	औ	अं	अः			
,,	,,	उ	ऊ	इ	ई	ओ	औ	ए	ऐ	,,	,,			
क	ख	ग	घ	ङ	च	छ	ज	झ	ञ	ट	ठ	ड	ढ	ण
न	थ	ज	ह	०	झ	ब	प	फ		ठ	ट	ढ	ळ	ष
त	थ	द	ध	न	प	फ	ब	भ	म	य	र	ल	व	श
स	छ	ग	भ	न	क	घ	ष	ध	व	र	य	च	म	द
ष	स	ह	ळ	क्ष	ज्ञ									
ल	त	ण	ड	ज्ञ	क्ष									
क	का	कि	की	कु	कू	के	कै	को	कौ	कं	कः			
न	ना	नि	नी	नु	नू	ने	नै	नो	नौ	नं	नः			

श्री च कर ध रा ये न मा:

श्री च न्य म या रे म वा:

केशवराज व्यास (१३ वें शतक)

चक्रधर—दृष्टान्त—

सर्वेभ्रं भणितलें: अनंत शक्ति: परमेश्वरु: सकळांसीं ही विषय वेवस्था कारिति: गांवा हस्ति आला: तें जात्येध हस्तीतें पाहों गेले : एकें पावो देखिला: एकें सोंड देखिली : एकें कानु देखिला : एकें पाठि देखिली: एकें पोडु देखिले: एकें पूंस देखिलें: मग एकु-मेकेसी संवादाति: हा रे तुवां हस्ति देखिला: पावो देखिला तो भणे हस्ति खांबा सारिखा : सोंड देखिली तो भणे हस्ति मूसळा सारिखा : कानु देखिला तो भणे हस्ति सूपा सारिखा: पाठि देखिली तो भणे हस्ति भिती सारिखा :... तेयां मध्यें डोळसु असे: तो भणे: हा हस्तीचा एकेकु अवयेवु होये: पर: हस्ति नोहे: एवं अवयेवीं युक्त तो हस्ति: (महानुभावीय वाङ्मय, य० खु० देशपांडे.)

२. बहामनीकालीन मराठी (१३५० ते १६००)

यादवांच्या राजवटींत मराठी भाषेचें निर्भळ व स्फूर्तियुक्त स्वरूप वरील-प्रमाणें होतें; परंतु हा प्रकार फार दिवस टिकला नाहीं. अल्लाउद्दीन खिलजी व त्याचा हस्तक मलीक काफूर यांच्या स्वान्यांनीं देवगिरिचें राज्य सन १३१८ त बुडाले. त्यानंतर दक्षिणेंत बहामनी राज्याची स्थापना झाली व पुढें त्याचींही शकलें होऊन निरनिराळ्या ठिकाणीं आदिलशाही, कुतुबशाही, इ० शाह्या सुरू झाल्या. ह्या कालांतील मराठी भाषेचें स्वरूप आतां आपल्यास पहावयाचें आहे.

ह्या कालाला मुख्यतः एकनाथ-दासोपंतांचा काल असें म्हणतां येईल. एकनाथाचे आज्ञे भानुदास, एकनाथाचे गुरु जनार्दनस्वामी, नरसिंहसरस्वती, गुरुचरित्रकार गंगाधरसरस्वती, हे संत या कालांतील ग्रंथलेखक होत. ह्यांशिवाय जनी जनार्दन, विष्णुदास नामा, विरेश्वर, नरसिंह, रंगनाथ, इ० साधु-संत यांनीं याच कालांत आपल्या वाणीच्या सामर्थ्यानें मराठीची जोपासना केली.

एकनाथ (१५४८ ते १५९९). पैठणचा रहाणारा. याचे एकनाथी भागवत व भावार्थरामायण हे ग्रंथ प्रसिद्ध आहेत. एकनाथी भागवत त्यानें सन १५७३ त काशी येथें पूर्ण केलें. त्या कालीं संस्कृत-प्राकृताचा मोठाच झगडा चालू होता. संस्कृतांत ग्रंथरचना करणे श्रेष्ठ प्रतीचें व मराठींत करणें कमीपणाचें असें तत्कालीन पंडितांस वाटत असे. म्हणूनच ज्ञानेश्वरानें, महानुभावीयांनीं, एकनाथानें, फादर स्टीफन्सनें, मोरोपंतानें, आपली काव्यरचना मराठींतच सामान्य जनाना समजण्याकरितां केली. एकनाथानें आपलें भागवत काशीच्या

पंडितांस वाचून दाखवून ते संस्कृताच्या बरोबरीचें आहे असें त्यांजकडून वदवून घेतलें. खुद्द एकनाथाचा मुलगा हरिपंडित बापाच्या विरुद्ध होता. ज्ञानदेवांनीं 'माझा मन्हाटा चि बोलु कवतिकें। परि अमृतातें हि पैजेसीं जीकें। ऐसीं अक्षरें चि रसिकें। मेलवीन' हा बाणा खरा करून दाखविला. एकनाथानेंही 'संस्कृत वाणी देवें केली। प्राकृत काय चोरापासूनि आली?। असो या अभिमानभुली। वृथा बोली काय काज?' असें प्रत्ययास आणून दिलें; इतकी त्याची रचना मधुर व प्रासादिक आहे. त्याचें दुसरें महत्त्वाचें कृत्य म्हणजे त्यानें सन १५८४ त ज्ञानेश्वरीची नवीन शुद्ध प्रत तयार केली, हें होय. याच्या वेळेपासूनही जातिवृत्तांतील पदांची रचना आढळते.

दासोपंत (१५५१-१६१५). बेदरजवळ नारायणपेठ येथील राहणारा. वास्तव्य आंबेजोगाई येथें. यानेंही गीतेवर टीका केली असून, त्याचे गीतार्णव, पदार्णव, इ० ग्रंथ आहेत; त्यांत प्रत्येकीं १। लाख ओव्या आहेत. याच्या इतकी प्रचंड काव्यरचना दुसऱ्या कोणत्याही मराठी कवीची नसेल. त्याची रचना अत्यन्त सुबोध, रसाळ व दृष्टान्तादिकांनीं खचलेली अशी आहे. 'पंचीकरण' हा ग्रंथ तर पासोडीवर लिहिलेला अद्यापि उपलब्ध आहे, असें म्हणतात. ह्याशिवाय पदें, कूर्टे, वगैरे, इतर प्रकारची विपुल ग्रंथरचना यानें केलेली आहे. यानें आपल्या उपास्य दैवताला केव्हां कांता, केव्हां विरहिणी, केव्हां दासी, केव्हां लहान मूल, इ० भूमिका घेऊन आळविलें आहे. त्याचीं कांहीं पदें रागदारींत आळविण्याजोगींही बसविलेलीं आहेत. त्याचा मराठी-त्रिषयीं अभिमान जाज्वल्य होता. इतर अनेकांनीं संस्कृताचें रूपान्तर करून गर्भिता सांगितली; पण यांनीं स्व-अनुभवानें गीतार्थ प्रतिपादिला. 'संस्कृतें बोलिलें सेवणें। तेंचि सांडावें प्राकृत वचनें। ऐसिया मूर्खा मुंडणें। किती आतां?' असें तो म्हणतो. त्यानें संस्कृतापेक्षां मराठी न्यून तर नाहींच, पण उलट मराठींत एकेका गोष्टीकरितां जी बहुविध शब्दसंपत्ति आहे, तशी संस्कृतांत कोठें आहे? असें संस्कृतवादी व प्राकृतवादी यांच्या संभाषणात्मक एक दीड हजार ओव्यांचें कथानक रचून मुद्देसूद रीतीनें संस्कृतवाद्याचें खंडन केलें आहे. त्याचा मासला पुढें उताऱ्यांत दिला आहे.

एकनाथकालीन भाषाविशेष—(१) ज्ञानेश्वरकालीन मराठीचें जसें शुद्ध देशी स्वरूप होतें, तसें एकनाथकालीन भाषेत न उरतां ती अधिकाधिक संस्कृतमय वदूं लागली. (२) धर्मुबद्दल धर्म, देहोबद्दल देह, याप्रमाणें

उ-कारान्त व ओ-कारान्त शब्दांबद्दल अ-कारान्त शब्द लिहिण्याचा प्रघात पडू लागला. (३) म्हणौनि, करौनि, ह्या रूपांबद्दल म्हणोन, करोन, हीं रूपें प्रबारांत येऊं लागलीं. (४) पुढिलेया, धर्माचेया, तुटलेयापाठीं, निमालेया पाठीं, ह्यांबद्दल पुढिलियां, धर्माचिया, तुटलियापाठीं, असा सामान्यरूपांत-फरक झाला. (५) 'ळ' तुरळक येत होता तो आतां सररहा येऊं लागला. (६) मियांबद्दल म्यां हें रूप आलें. (७) वेदान्त व भक्तिपर ग्रंथांत फारसी शब्द फारसे घुसले नाहींत, तरी इतर लिखाणांत त्यांचें प्राबल्य बेसुमार झालें. फक्त कांहीं नामे, सर्वनामें व क्रियापदें तेवढीं मराठी, बाकी सर्व फारसीमय. उदा०—' कोधाजी नाइकवाडी याणें तमाम तफरका केला ' यांत याणें व केला हे दोनच शब्द अविभक्त शुद्ध मराठी आहेत. (८) शेखदार, अर्जदार, यांतील ' दार ' हा प्रत्यय; पलिखाना, उस्तरखाना, फरासखाना, यांतील ' खाना ' प्रत्यय; व यांसारखे शेंकडों प्रत्यय धूमधडाक्यानें मराठीशीं लगट करूं लागले. (९) किल्ले कायापुरी प्रगणे शरीराबाद (किल्ला इ कायापुरी-कायापुरीचा किल्ला, प्रगणा इ शरीराबाद-शरीराबादचा परगणा) यांतल्याप्रमाणें षष्ठीचा ' इ ' हा प्रत्यय मागील नामांस लावण्याची तऱ्हा सररहा सुरू झाली. (१०) ' व ' हें उभयान्वयी अव्यय स्थायिकच होऊन बसलें. (११) अर्जदास्त, बंदेनवाज्, कार्कून, यांतल्याप्रमाणें शब्दांतील अन्त्याक्षरें व मध्यन्तरींचींहीं अक्षरें निःसृत उच्चारण्याची लकब बळाऊं लागली. या प्रकारें ह्या कालांतील मराठी भाषेचें स्वरूप आढळतें.

सरकार-दरबारांत फारसी भाषा सुरू झाली व कागदपत्रही फारसीत राहू लागले, ' अर्जदारां ' च्या ' फिर्यादी ' ' काजी ' पुढें जाऊन, त्यांचा ' फैसला ' किंवा ' इन्साफ ' होऊं लागला. अग्रवादी, पश्चिमवादी, व्यवहार, वगैरे पूर्वापर धर्मग्रंथांत आढळणाऱ्या संज्ञा नाहींशा झाल्या व त्यांच्या जागा मुसल-मानी शब्दांनीं घेतल्या. पत्रांबद्दली ' कागद ' आले; व त्यांवर प्रमाणांकरिता साक्षी होत असत त्या ' गोही ' झाल्या. अधिकाऱ्यांचे ' मोकदम ' झाले; आणि त्यांना प्रतिवर्षीं मिळणाऱ्या वार्षिक वेतनाऐवजीं ' सालिना मुशाहिरा ' मिळण्याचा ' सिलासिला ' पडला. लोक स्वतःचें नांव पुत्र (अमक्याचा) म्हणून न लिहितां ' बिन ' योजून लिहू लागले. (बिन = पुत्र) राजे लोकांच्या सर्भोवतालच्या मंडळींत तर साफच बदला झाला. राजसभेंत बैसणाऱ्यां होतें

तेथे ' दरबारी आले. राजाबरोबर स्वारींत सवदेळी, दाडिवैसे, हाडपी, बीरी, सांगळिये, चबबरधरू, भांडीरी, वेचैकरू, देवहाळू, दिवटे, बडवे, वगैरे सेवकं असत ते आतां दिसनासे झाले. झंझुमल, अनुभांम, राईक, पाईक, मांडलीक, राऊत, रजपूत, वगैरे हुद्दे आणि पदव्या ऐकूं न येतां, ' जमादार, ' ' हवालें-दार, ' शिल्लेदौर, ' ' सरदार, ' ह्या पदव्या नव्यानं ऐकूं येऊं लागल्या; (महाराष्ट्र-सारस्वत, भावे भा० १, पृ० १९१).

उ तारे

एकनाथ, (गद्य)

अर्जदास्त

“अर्जदास्त अर्जदार बंदगी बंदेनबाज अलेकं सलाम साहेबांचे सेवेसी बंदे शरीराकार जीवाजी शेखदार बुधाजी कारकून प्रगणे शरीराबाद किल्ले कायापुरी सरकार साहेबांची आज्ञा घेऊन स्वार झालों तों प्रगणे मजकुरों येऊन सरकार काम करावयास लागलों तों प्रगणे मजकूरचे जमेदार दंभाजी शेट्ये व कामाजी महाजन व मनाराम देशमुख व ममताई देशपांडीण व क्रोधाजी नाश्कवाडी ऐसे हरामजादे फार आहेत ते सरकार कामाचा कयास चालूं देत नाहोंत दंभाजी शेट्या कचेरीस येऊन जोम धरून बसतो मनाराम देशमुख आपलें काम परभारें करून घेतो ममताई देशपांडीण हणें तमाम प्रगणा जेरदस्त केला क्रोधाजी नाश्कवाडी घाणें तमाम तफरका केला ”

यांत एकंदर ८७ शब्द असून, त्यांपैकीं निम्मे शब्द फारसी व फारसी प्रत्ययघटित असे आहेत. तत्कालीन व्यवहारांतलें मराठी अशा प्रकारचें होतें !

एकनाथ, (पद्य)

उत्तम-पुरुष-लक्षण—

जो सर्व वर्णांचा सहज धर्म । जेणें पाविले परब्रह्म ।

जे नाशिली चित्तभ्रम । ते गुण उत्तम अवधारी ॥ २३४ ॥

हो का उपायो जेणें तों । पुढिलासी जें सुख दों ।

तें उपतिष्ठे मजकारणें । तो गुण म्यां श्रीकृष्णें वंदिजे ॥ २३५ ॥

१. शिपाई. २. पालखांचे दांडे धरणारे, भोई. ३. बिडेकरी. ४. शागीर्द.
५. पाणके. ६. खजानजी. ७. खर्च करणारे. ८. पुजारी. ९. सेवक. १०. घोडेस्वार.
११. टोळांचा मुख्य १२. काहीं शिपायांचा मुख्य. १३. हत्यार बाळगणारा.
१. प्राप्त होतें.

तैसेंच परपीडा असुख । पुढिलियां न देणें दुःख ।	
तेही करुनि मज होय सुख । जाण निष्टकें उद्धवा	॥ २३६ ॥
हो का अधर्माचिये जोडी । कोडी धरुनिया कवडी ।	
जो रिघों नेदी दृष्टी बुडी । फुटकी कवडी स्पर्शेना	॥ २४० ॥
शिर तुटालिया पाठी । हस्तपादादि क्रिया जुठी ।	
काम निमालिया पाठी । निमाली गोष्टी क्रोधाची	॥ २४९ ॥
भूतप्रिय हितकारी । ऐसा जो पुरुष संसारी ।	
मी भगवंत त्याच्या घरीं । सर्व हित करीं सर्वदा	॥ २६२ ॥ (अ० १७)

दासोपंत

संस्कृतें घटु म्हणती । आतां तथा घटांचे भेद कित्ती । कवण्या घटाची प्राप्ति । पावाची तेंणें ? ॥ १ ॥ हारा, डेरा, रांजणू, । मुढा, पगडा, आनु । सुगड, तौली सुजाणू । कैसी बोलेल ? ॥ २ ॥ घडी, घागरी, घडौली । आळेंद, वाचिकें, बाळी । चिटकी, मोरवा, पातली । सांजवणें ते ॥ ३ ॥ ऐसे प्रतिभाषे वेगळाले । घट असती नामाथिले । एके संस्कृतें सर्व कळे । ऐसें कैसेन ? ॥ ४ ॥

इंज्रजावांचून मराठीचें कसें होईल, ही विवंचना पडणाऱ्यांना दासोपंतांचें हें फार मार्मिक उत्तर आहे. परभाषेच्या वर्चस्वामुळे अमलेली शब्दसंपत्तिही आपण कशी नष्ट करितों, हें यावरून कळून येईल.

३. शिवकालीन मराठी (१६०० ते १७००)

या कालांत स्वराज्य-स्थापनेची जशी राजकीय घडामोड झाली, तशीच भाषेच्या दृष्टीनेही कांहीं घडामोड झाली. शिवाजी महाराजांनीं फारसीला पाय-बंद घालण्यासाठीं ' राजव्यवहारकोश ' तयार करविला. पंतप्रधान (पेशवा), पंतअमात्य (मुजुमदार), सेनापति (सरनोबत), पंतसचिव (सुरनीस), मंत्री (वाकनीस), इ० नावें फारसी नांवांऐवजीं योजण्याचा प्रघात सुरू केला; तो शिवाजीनंतर फारसा टिकून राहिला नाही; तरी वेदान्तपर किंवा भक्तिपर वाङ्मयांत त्याचा फारसा शिरकाव झाला नाही; संत-मंडळींनीं आपलें वाङ्मय त्यापासून बरेंच निर्भेळ राखिलें. फार तर कांहीं शब्द त्या वाङ्मयांत घुसले असतील इतकेंच.

या कालांत रामदास, तुकाराम, वामनपंडित, रघुनाथपंडित, आनंदतनय व एकनाथाचा नातू मुक्तेश्वर हे प्रसिद्ध कवि झाले. त्याचप्रमाणें रामदासांचे शिष्य

१. निश्चयाने. २. कोटीपासून कबाडीपर्यंत. ३. दृष्टीसमोर.

रंगनाथस्वामी, केशवस्वामी; अनेक कूटें व चित्रकाव्यें रचणारा विठ्ठल कवि, नागेश, इ०नीं मराठीची उत्कृष्ट प्रकारें सेवा केली आहे.

‘रामदास’ (१६०८-१६८२). नांव नारायण, वडील सूर्याजीपंत, आडनांव ठोसर. राक्षसभुवनाजवळ जांब येथील राहणारा. विरक्त. लमाचे वेळीं ‘सावधान’ शब्द ऐकून पळून गेला. नाशीक येथें दीर्घकाल तपश्चर्या केली. हिंदुस्थानांत १२०० मठ, तेथें मारुती व आखाडे, आणि महंत स्थापिले. ‘बहूसाल कल्यांत लोकांसि आला’ असें पाहून ‘कैसी वांचतील जनें?’ ही चिंता. ‘प्रपंच साधुनि परमार्थाचा लाभ जयानें केला। तो नर भला भला’ असा याचा उपदेश आहे. ‘दासबोध’ हा त्याचा उत्कृष्ट ग्रंथ. ह्या-शिवाय सुंदर रामायण, युद्ध रामायण, लघु रामायण, मनाचे श्लोक व इतर किती तरी त्याची स्फुटरचना आहे. याच्या भाषेंत जोरदारपणा, लोकसंप्रहाकरितां प्रयत्न, खळबळ उडवून देणारा व धीरोदात्त उपदेश, अनुप्रास व अनुकरणवाचक शब्द यांची रेलचेळ (‘कपी कपी बहू कपी। उलाट धीट साक्षपी ॥ लता अनेक औघडा। बळेंच घालिती झडा किंवा कडाडिती धडाडिती बहू तरूझडाडिती ॥ कितेक झोंकती वळें। रसाळ लक्षिती फळें’ हें मर्कटाचें वर्णन) ह्या गोष्टी आढळतात. ह्याच्या रचनेंत नियमबद्धता नाही, शुद्धलेखनाचा धाक नाही, ‘धीर् धरा धीर् धरा तक्वा। हड्बडूं गड्बडूं नका’ ही अष्टाक्षरी अनुष्टुप् वृत्तांतील ओळ ! असलें यांचे लिखाण. संस्कृताची जरब नाही, फारसीचा विधिनिषेध नाही, तींत भीडभाड कांहीं नाही, जसा कवि तशी त्याची रोख-ठोक भाषा. तो मनांत येईल तें बोलतो व बोलतो तसें लिहितो. देहे, सबै, बुधी, दुख, भृद, लिळा, ऊठिला, शक्तीन्सार, येहलोक, अवेवधान, प्रेतन, मित्रिकी, खीळले, आमोत्य, वेथ, उधट, जीतुका, तीतुका, रघूनायेका, शीरीं, इछा, ऊदंड, नस्तां, जगदांतरीं, खतल्ल, क्रिडाभरें, मधूकरें, शूक, मयोर, श्रिरंग, श्रिकृष्ण, विधीभुगोळ, असे शब्द दडपण्यास तो कचरत नाहीं.

तुकाराम (१६०८-१६५१). देहू येथील राहणारा. वाडिलांचें नांव वोल्होबा. जात कुणबी. धंदा वाणी. पहिली बायकामुलें दुष्काळांत मेलीं. दुसरी बायको जिजाबाई खाँष्ट पण पतीविषयीं प्रेमळ. वेदार्थ सांगतो म्हणून रामेश्वर-भटानें बुडविलेल्या वह्या फुगून वर आल्या. इंद्रायणींत जिवंत समाधि घेतली. मोठा भगवद्भक्त, निःस्पृह, सत्त्वगुणी. याच्या इतकी उत्कृष्ट अभंगरचनाः

दुसऱ्याची आढळत नाही. याच्या वाणीत प्रसाद, भक्ति, पावित्र्य, खंबीरपणा आणि असद्गुणांबद्दल तिटकारा, ह्या गोष्टी स्पष्ट दिसून येतात. निःस्पृह वाणी आणि त्यामागे कडकडीत सत्याचरणाचा जोर यांमुळे त्याचे अभंग बहुमोल असे उतरले आहेत. स्फुट अभंगांशिवाय निराळी अशी त्याची ग्रंथरचना नाही. त्याचे शेंकडों अभंग 'म्हणी' रूप बनलेले आहेत.

वामनपंडित (१६३६-१६९५). सातान्याजवळील कोरेगांव कुमठें येथील राहणारा. वृत्ति जोशीपणाची. (विजापूरचा राहणारा, आडनांव शेषे, असा म० सा० भा० २ यांत उल्लेख आहे). वडील नरहरि. आई लक्ष्मीबाई. वार्हजवळ भोगांव येथें समाधि. प्रथम द्वैती असून, नंतर अद्वैतमतानुयायी झाला. महान् पंडित. यानें काशींतील पंडितांस जिंकून जयपत्र मिळविलें. दिवसा मशाली लावून गांवोगांव वाद करीत हिडे. बरोबर एक उंटभर पुस्तकें बाळगी. प्रथम यानें संस्कृतांत पद्यरचना केली; पण मागून रामदासाच्या सांगण्यावरून मराठींत कविता केली, असें म्हणतात. भगवद्गीतेवर समश्लोकी टीका व ' यथार्थदीपिका ' असे दोन ग्रंथ लिहिले. यानें नामसुधा, वेणुसुधा, भामाविलास, रुक्मिणीपत्रिका, वामनचरित्र, इ० भागवतांतील आणि भरत-भाव, सीतास्वयंवर, इ० रामायणांतील स्फुट प्रकरणें लिहिलीं. त्याचप्रमाणें भर्तृहरिचें नीतिशतक, वैराग्यशतक व शृंगारशतक यांचें भाषांतर केलें. ही सर्व रचना इतकी सरस झाली आहे कीं, त्यामुळेच ' यथार्थदीपिका 'कार वामन व शृंगाररसानें ओथंबलेलीं भामाविलासासारखीं प्रकरणें लिहिणारा वामन हे भिन्न असावेत, असें काहीं लोकांस वाटतें. वस्तुतः तसा कांहीं प्रकार नसून, वामन-पंडित हे मराठी भाषाप्रभु असल्यानें, भक्ति, वैराग्य, शृंगार, इ० कोणत्याही रसांत त्यांची उत्कृष्ट कविता आढळून येते. त्यांच्या शब्द-रचनेची माधुरी अलौकिक आहे. त्यांची भाषा नवनवोन्मेषशालिनी म्हणजे नवीन नवीन तेज किंवा भाषेची चमक, विविधता, इ० दाखाविणारी असून, नूपुरांचा झणत्कार व इतर अलंकारांचा चमत्कार प्रकटवीत चमकत येणारी अशी आढळून येते. रसानुरूप वृत्तयोजना हा त्यांच्या भाषेतील आणखी एक विशेष होय. यांच्या-इतकी सुंदर यमकें दुसऱ्या कोणास साधलेलीं नाहीत, म्हणून ह्यांना ' यमक्या वामन ' असें म्हणतात. हे प्रथम-श्लोकांत कथानकाचा सूचक आरंभ करितात.

रघुनाथपंडित (१७ वें शतक). हे ' राज्यव्यवहारकोश 'कर्ते व शिवाजीच्या अष्टप्रधानांतील पंडितराव म्हणजे न्यायशास्त्री होते; ते कर्नाटकांतील

चंदावर येथील राहणारे; जयसिंगाशी बोलणे करण्याकरितां शिवाजीने वकील म्हणून यांनाच पाठाविले होते; आरंभी ते शहाजीच्या विद्वन्मंडळांत होते; देशस्थ ब्राह्मण, कऱ्हाडे नव्हेत; त्याचप्रमाणे सारस्वतही नव्हेत व त्यांचे आडनांव चंदावरकरही नव्हे, इ० माहिती रा० प्रियोळकर यांनी पुढे आणिली आहे. यानें दमयंती-स्वयंवर, गर्जेद्रमोक्ष व रामदासवर्णन, हीं काव्ये लिहिलीं. पैकीं पाहिलें काव्य अत्यन्त सरस असून तें त्यांचें नांव अजरामर करणारें आहे. बाकीचीं दोन किरकोळ आहेत. शृंगार, वीर, करुणा, इ० रस व अनुप्रास, श्लेष, यथोक्ति, इ० अलंकारांनीं तें चांगलेंच सजाविलेलें आहे. वृत्तयोजनाही रसानुरूप आहे. पूर्वीची विशिष्ट काव्यरचनापद्धति सोडून संस्कृत महाकाव्याच्या धर्तीवर रचना करणारा हाच पहिला कवि होय.

उपरि सकंटक साचे परंतु साचे जयांत सु-रसाचे ।
वोस असे फणसांचे षणमासांचे कितके वरसांचे ॥

हें फणसांच्या झाडांचें वर्णन,

कदा नेणो वोढी शराधितुनि काढी शर कदा ।
कदा धन्वीं जोडी वरिवरिहि सोडी तरि कदा ॥
विपक्षाच्या वक्षावरि विवरलक्षास्तव रणीं ।
कळें राजेंद्राची त्वरित शरसंधान-करणी ॥

हें नळाच्या शरसंधान-चापल्याचें वर्णन,

हे मंद-मंद-पद सुंदर कुंद-दंती । चाले जसा मद-धुरंधर इंद्र-दंती ॥
हंसा धरूं जवळि जाय कृशोदरीं ते । निष्कंप-कंकण-करासि पुढें करीते ॥

इ० स्वभावोक्तिपर सुंदर वर्णनें याच्या काव्यांत विपुल आहेत.

आनंदतनय. खुनाथपंडित व आनंदतनय हे व्याही-व्याही होते असें म्हणतात. आनंदतनय हे 'आरणी' येथील राहणारे. यांनींही सीतास्वयंवर, क्षत्री आख्यान, उमा-रमा-संवाद, वगैरे आख्यानें रचलीं आहेत. त्यांत अर्ध-चमत्कृतीपेक्षां शब्दचमत्कृति-साधण्यावर भर अधिक असल्यानें त्याच्या काव्याला क्लिष्टता आलेली आहे; तरी वर्णनशैली खुनाथ पंडितांच्या धर्तीवर असून मनोहर आहे. हे एका श्लोकांत आपणांस 'आरणीचा शिपाई' असें म्हणवून घेतात.

मुक्तेश्वर (१५९९-१६४९). एकनाथाचा नातू (मुलगी गोदुर्बाई हिचा मुलगा). पैठणचा राहणारा. याचीं भारताचीं कांहीं पर्वे उपलब्ध आहेत,

तेवढ्यावरूनही त्याचें बहुश्रुतत्व व रसाळपणा हीं व्यक्त होतात. त्याची सृष्टि-वर्णनें, शब्दाचित्रे व तपशील मोहक व फार बारकाईचीं असतात. याची वर्णन-शैली एकंदरीत हृदयंगम असली तरी क्वचित् छबोरही आहे. त्याचप्रमाणें भारतीय पात्रांच्या तोडीं कर्णकटु यवनी शब्द आणि ज्या गोष्टी त्याच्या कालांत होत्या परंतु भारतकालांत नव्हत्या त्या तो तत्कालीन वर्णनांत दडपून देतो हे दोष फार आढळतात. त्याचें रामायण व हरिश्चंद्राख्यान, वगैरे कांहीं आख्यानें व पदेही आहेत. त्याच्या रचनेंत इतर तत्कालीन कवीपेशां कांहीं ना कांहीं निराळें कौशल्य आढळतें.

पवित्र शीतळ जळ, माथां मंदाकिनि । कंठीं धरियला वन्ही, नवल काय ?
गरुडारूढ मधुसूदन, हृदयीं वसे पूर्ण । कंठी सर्पाभरण, नवल काय ?
सिंहावरी वोळंगत, अंकीं गिरिजा स्वस्थ । मारिला कुंजर दैत्य, नवल काय ?
अहो लीला-विश्वभरा, कृपामूर्तीं जगदोद्धारा । तारिसी मुक्तेश्वरा, नवल काय ?

‘ विट्ठल ’ अनंत क्षीरसागर. रुक्मिणी-स्वयंवर, सीता-स्वयंवर, रसमंजरी, इ० सात ग्रंथ यांनीं लिहिले. प्रत्येक ग्रंथाची ओवीसंख्या, नांव, शक, इ० पूर्ण तपशील त्यानें दिला आहे. बीडजवळील गौरीपूर येथील राहणारा. अनेक नवीं वृत्ते, बंध, कूटे, याच्या काव्यांत कृत्रिमपणानें खच्चून भरलेलीं आहेत. छत्र, चामर, स्वस्तिकें, व्यजनें, पट्टीश, सारीपाट, वापी, अश्व, उष्ट्र, गज, धनुर्बाण, अष्टदलादि वेध, माला, खड्ग, सर्प, मयूर, इ० चित्रकाव्यें रचून हा अर्थप्राप्तीची याचना करितो; परंतु नाडेभोरपी किंवा गरुडी यांच्या लायकीची त्याची करामत असल्यानें फलप्राप्ति शून्य. याच्या कूटाचा एक मासला—

कोणी एक वनीं विचित्र पुतळा जेवावया बैसला ।

पात्रां जेवण जेवितांवि स्वबळें पात्रेंचि तो भक्षिला ॥

त्याची जी वनिता वनांत फिरतां सूर्यास प्रार्थी सदा ।

जाणा ‘विट्ठल’ हा पदार्थ उमगा षण्मासिंचा वाचदा ॥ १ ॥

हा पदार्थ कमलांतील भुंगा होय हें सहज कळेलच. असल्या काव्यांत चमत्कृति आहे, पण जिव्हाळा नाही. याचा जन्म-मृत्यु शक प्रसिद्ध नाही.

शिषकालीन भाषा-विशेष—(१) पद्यामध्यें फारसीचा शिरकाव फारसा न होतां तें अविकृतच राहिलें. (२) संस्कृत शब्दांचा व समासांचा भरणा यथास्थित होत गेला. (३) ओंवी व अभंग ह्यांशिवाय इतर वृत्तांत पूर्वीं तुरळक पद्यरचना कदाचित् असेल, त्याऐवजीं आतां अनेक वृत्तांत काविता विलसूं लागली; आणि वामनादिकांच्या काव्यांनीं त्याला स्थिरता,

बहुविधता व उत्कृष्टता प्राप्त झाली. (४) पूर्वीच्या मराठीचें सार्धे-सुधें रूप जाऊन आतां तीं निरनिराळ्या अलंकारांनीं विभूषितः होऊन नद्वं-सुरद्वं व नाचूं-खिदळूं लागलेली आढळून येते. (५) रामदासांशिवाय बहुतेक कवींनीं वेदान्त, भक्ति, वैराग्य व पुराणकथानिरूपण, यांकडेच अधिक लक्ष दिलें आहे. (६) रामदासांनीं मात्र परमार्थाबरोबर प्रपंचही नेटका असावा. असें प्रतिपादन केलें आहे. (७) छन्दःशास्त्र, व्याकरण-शुद्धता, ह्यांकडे कोणत्याच कवींनीं प्रामुख्यानें लक्ष दिलेलें नाहीं. (८) वामनासारखा पांडितही ह्या गोष्टीस अपवादक नाहीं, मग ' अर्थरि तात्पर्य ' अशा रामदासासारख्यांची गोष्ट बोलावयासच नको.

गद्य-लिखाणांत मात्र बरीच घडामोड झाली. मुसलमानांच्या राजवटीचा परिणाम उत्तरोत्तर अधिक भोंवत्यावांचूनः राहिला नाहीं. (१) लेखनशुद्धी-कडे कोणाचें लक्ष किंवा फुरसत नसल्यामुळें निरनिराळ्या लेखनांत एकाच शब्दाचीं निरनिराळीं रूपें आढळतात. उदा०—लखुजी-लुखजी, दियानतराव-द्यानतराव, औरंगजेब-अवरंगजेब, धर्मादाव-धर्मादाऊ, इ०. (२) मराठी-तल्या मराठींतच बोलभाषेप्रमाणें विचित्र अर्शां अपभ्रष्ट रूपें फारच आढळतात. उदा०—अश्रिवाद, सदभट, विस्णुदास, जाग्रुती, सत्येस्वर, धर्मपरायेण, छेत्रपती, दुकोळ, भोगोटा, थापना, धाशत, यस्यास, भुशर्णे, स्याहाजी, कळहो, ळहान, लक्षमी, महादेभट, दरोज, छप्रपलंग, इ०. (३) फारसी वर्णांचा निभृत उच्चार आतां बोलभाषेंत व तसल्या गद्य लिखाणांत कायमचा घुसला गेला. उदा०—मार्तो, कर्तो, जेव्ला, बस्ला, उट्ला, इथ्ला, तिथ्ला, वर्चा, मध्ला, कर्, डर्, गवत्, इ०. (४) काहीं फारसी व्यंजनांचें मराठीच्या लेखनांत स्वरयुक्त पूर्ण अक्षरही झालें. उदा०—सरदार, दरबार, तरवार, इ०. (५) झुंजारराऊ, जिऊ, हुसेनु, असल्या ठिकाणीं नामांचीं ऊ-कारान्त रूपें केलेलीं आढळतात. (६) देसायान्, देशमुखान्, कारकुनान् इ० प्रथमेचीं मूळचीं धनेकवचनें असून, त्यांस पुनः षष्ठीचा ' इ ' प्रत्यय लावितात (देशमुखान् + इ=देशमुखी). (७) महालासी, मसलतेस, आपणियासी, यैसियास, अर्शां द्वितीयेचीं व चतुर्थांचीं रूपें आढळतात; शिवाय त्यांकरितां मूळरूपेही बापरलीं आहेत. उ०—खान सातारा आला, इ०. (८) भटें, महाराजें, साहेबीं, येहीं, तेहीं, मियां, तुवां, अर्शां तृतीयेचीं रूपें आहेत. (९) मौजे,

किळे, यांतील [मौजा + इ, किल्ला + इ] ' इ ' ह्या प्रत्ययाबद्दल पूर्वी विवेचन आलेच आहे. (१०) लोकीं, पूर्वे, उत्तरे, हवाला, इ० सप्तमीचीं रूपे आहेत. (११) केसो त्रिमळ (ने) लेहाया पाठविली, मलीक अंबर (पासून) भोगवटा (चा) आहे, हाजी बुन्हाण (ने) मालूम केले, पेशजी कारकीर्द (त) जो गुन्हा केला, इ० ठिकाणीं विभक्ति-प्रत्ययांचा लोप आढळतो. (१२) गेलिया, सातारिया, आठा (दिवसा), विसा (वर्षांचा) इ० सामान्यरूपे आहेत. (१३) जे जे वस्तु, ते ते वर्तणूक, यांतल्याप्रमाणें प्रथमान्त एकवचनी स्त्रीलिंगी सर्वनामों आहेत. (१४) विशेषणें विशेष्यापुढें घालणें, उ०—दिवसा दहां मध्यें, किळे मजकुरीं, हकीकती कैसी, इ०. (१५) होए, आहेती, खाताती, असेती, इ० वर्तमानकाळां; दिधलें, खादली, पुसिलें, निजेला, इ० भूतकाळां; दीजे, कजि, इ० कर्मणि; क्रियापदरूपें आहेत. (१६) लेहाया, आलिया, म्हणउनु, करनु, कळौनु, सांगोन, पोहोचाऊन, इ० कृदन्तें आहेत. (१७) रोज, पैसा, दरोज, हाली, बरजोर, बेसक, हरीवरत, इ० फारसीतून आलेलीं क्रियाविशेषण अव्ययें आहेत. (१८) शब्दयोगी अव्ययें मागें व पुढें दोन्ही प्रकारें वापरण्याचा प्रघात होता. उ०—त्यावरी, गेलियावरी, जर्धीपासून, वरीलीकडुनु, किळे कोंडाणा खाले (कोंडाणा किल्ल्याखालीं); देखत परवाना, देखत हुकूम; इ०. (१९) बस, अलबत, बेशक, बेलाशक, खूप, वाहवा, अफसोस, शाबास, खूष, इ० केवलप्रयोगी अव्ययें फारसीतून आलेलीं आहेत. (२०) गनीमास घेरा केले, विलायती खराब जाला, त्यास हे नामाकुल गोस्ट न कजि, कुसुर हो न देणें, तुम्ही पांढरीच्या कामास आला आहां, इ० शेंकडों प्रयोग-विशेष फारसीपासून मराठींत उत्पन्न झालेले आहेत.

याप्रमाणें अंतर्बाह्य स्वरूपांत, रोजच्या बोलण्यांत व गद्य लिखाणांत आतां फारसीनें आपला इतका शिरकाव केला होता कीं, तिच्या अतीव वर्चस्वामुळें मराठी अजीबात नामशेष होते कीं काय असें वाद्दं लागलें होतें; परंतु मागें लिहिल्याप्रमाणें शिवाजी व तत्कालीन साधु-संत यांच्या प्रयत्नांमुळें व जोपासनेमुळें तो प्रसंग मराठीवर गुजरला नाहीं; इतकेंच नव्हे, तर उलट मराठीनें फारसीचे एवढें उसनें घेऊनही तें आपल्या कामास लाविलें व पचवून टाकिलें.

ह्या कालांत खलाशाचे, आरमारसंबंधाचे, पोषाखाचे, सैन्यांतील हुकुमांसंबंधाचे काहीं शब्द—शिरपेंच (फा०), फालतू (हिं०), कंपू (इं०—कंप =

जमाव). गर्णाल (हि०), पिस्तूल (इं०—पिस्तोल), बनेला (पोर्तुगीज—गलबत), साबण (अर०—साबून), मेल्ली (कारागीर), इ०—मराठींत घुसले; पण त्यांनीं नुकसान न होतां मराठी शब्द—संपर्तीत थोडी-फार भर पडली; हा उपकारच झाला.

फादर स्टीफन्स (१५४९—१६१९). ह्या मिशनरी गृहस्थानें गांमंतकांत ख्रिस्ती धर्माचा प्रसार करण्याकरितां म्हणून मराठींत पण रोमन लिपींत सन १६१९ त ओवीबद्ध ख्रिस्तपुराण लिहिलें. इकडे आलेल्या तत्कालीन युरोपियनांचीं मराठी भाषा कशा प्रकारची होती, हे त्यावरून कळून येतें.

उ ता रे

शिवाजीचें कान्होजी जेधे यांस पत्र

श्रीमंत सकलगुण अलंकरण अखंडित लक्ष्मी अलंकृत राजमान्य राजश्री कान्होजी जेधे देशमुख तपे भोर किल्ले रोहिडा प्रति राजश्री शिवाजीराजे जोहार येथील क्षेम जाणोनु स्वकायि कुशल लिहिणे तुम्हीं पत्रिका पाठविली सकल आभिप्राउ कलों आला. लि० कां खान अर्लाशानखान येही लिहिले आहे कां, जावलीवरी सुरू केले आहे तरी तुमचा व त्यांचा पहिलेपासून घरोबा आहे गेले तरी पाहिजे आमा खासा अगर पुत्र पाठवायाचे जाले तरी बोलभाक बरवे रिति घेउनु मग जाणे दगा होये येसे न करणे...हरयेक करून तुम्ही राहणे दोन्ही गोस्टी तुम्हास लिहिल्या आहेत यांत तुम्हां स्थाहणे असा बहुत लिहिणे नलगे.

तुकाराम

देवार्शीं सलग्नी—

देव बराडी बराडी । देठासाठीं घाली उडी ॥ १ ॥
 देव भयेड देव भयेड । राषे बळीचे कवाड ॥ २ ॥
 देव भावीक देव भावीक । होये दासांचे सेवक ॥ ३ ॥
 देव होया देव होया । जैसा म्हणे तैसा तया ॥ ४ ॥
 देव लाहान देव लाहान । तुका म्हणे आणोरण ॥ ५ ॥

ह्या जगनाडी गाथेंतल्या अभंगाइतकी तुकारामाची वाणी अशुद्ध होती कीं काय असा संशय येतो.

विष्णुदासांची वृत्ति—

मऊ मेणाहूनी आम्ही विष्णुदास । कठिण वज्रास भेदू देखे ॥ १ ॥
 मेले जित असों निजोनिचां जागे । जो जो जें जें मानो तें तें वेऊ ॥ २ ॥

भले तरी देऊं ××ची लंगोटी । नाठाळाचे काठी देऊं माथां ॥ ३ ॥
 मायबापाहुनी बहू मायावंत । करूं घातपात शत्रूहुनी ॥ ४ ॥
 तुका म्हणे आम्ही अवघेचि गोड । जया पुरे कोड त्याचे परी ॥ ५ ॥

समाजसुधारक तुकाराम—

महारासी शिवे । कोपे ब्राह्मण तो नव्हे ॥ १ ॥
 तथा प्रायश्चित्त कांहीं । देहत्याग करितां नाहीं ॥ २ ॥
 नातळे चांडाळ । त्याचा अंतरीं विटाळ ॥ ३ ॥
 ज्याचा संग चित्तीं । तुका म्हणे तो त्या याती ॥ ४ ॥

× × ×

आली सिंहस्थ पर्वणी । न्हाव्यां भटां झाली घणी ॥ १ ॥
 अंतरीं पापाच्या कोडी । वरविरी बोडी डोई दाढी ॥ २ ॥
 पाप गेल्याची काय खूण ? । नाहीं पालटले अवगुण ॥ ३ ॥
 भक्तिभावेंविण । तुका म्हणे अवघा साण ॥ ४ ॥

रामदास

प्रपंच व परमार्थ—

गृहासी आग लागली । देखोनी कां बोंब केली ॥ लोकांची मांदी
 मेळवली । आगी विझवाया कारणें ॥ १ ॥ तसां परमार्थी बोंब मारावी ।
 कांहीं काढाकाढी करावी ॥ हळू हळू सोडवावी । मिठी प्रपंचाची ॥ २ ॥
 प्रपंच धुडका पेटला । मध्यें परमार्थ जळानि गेला ऐसें ॥ देखोनि तुम्हाला ।
 कैसें बरें वाटतें ? ॥ ३ ॥

तरणोपाय—

कांहीं समुदाव करणें । येविचीं आलस्य न करणें ॥ आलस्य करितां उदंड
 वणें । विसेल परमार्थी ॥ १ ॥ पोहणारे बुडते तारावे । सामर्थ्यें बुडों नेदावे ॥
 मूर्ख ते शहाणे करावे । विवेकी पुरुषें ॥ २ ॥ सोड्या धायप्यांचीं मुल ।
 तिक्षण बुधिचीं सखोलें ॥ तयासी बोलणें मृद बोलें । करित जावें ॥ ३ ॥
 निकट मित्रां बरी होतां । मग त्यासी न्यावें एकांता ॥ म्हणावें ' रे, भगवंता ।
 कांहींतरी भजावें ' ॥ ४ ॥ मान्य होतां जप सांगावा । मग तो इकडे पाठवावा ॥
 मग तयाचा सकळ गोवा । उगजं आम्ही ॥ ५ ॥

जारेदार उपदेश—

समर्थांच्या सेवका बक्र पाहे । असा सर्व भू-भंडळीं कोण आहे ? ॥
 जबाबी लिळा वर्णिते लोक तीन्ही । जुपेक्षी कदा रामदासाभिमानी ॥ १४ ॥

भवाचे भयें काय भीतोसि लंडी । धरीं रे मना, धैर्य धाकासि सांडीं ॥
रघूनायकासारिखा स्वामि शरीरीं । नुपेक्षी कदा कोपल्या दंडधारी ॥

वामन पंडित

नामसुधा—

हरिपण हरिनामें धातुमूर्तीस आलें ।
हरिमय हरिनामें विश्व संतांसि जालें ॥
भवभय हरिनामें साधकांचें पळालें ।
वद वद वद जिव्हे, रामनामें रसाळें ॥

वेणुसुधा—

अंग वक्र अधरीं धरि पावा । गोपवेष हरि तोचि जपावा ॥
वाम-बाहुवरि गालाहि डावा । तो ठसा स्व-हृदयांत पडावा ॥ १ ॥
वेणुध्वनी तो सुर-गायकांनीं । त्यांच्या विमानांतहि बायकांनीं ॥
आश्चर्य कानीं पडतांचि केलें । न तूज ज्यांचें मन हें भुकेलें ॥ २ ॥
मातृ-स्तनांचा रस आननांत । तों होय वेणु-ध्वनि काननांत ॥
गळे गिलेना पय वासुरांतें । आश्चर्य वाटे गगनीं सुरांतें ॥ ३ ॥
वनीं राजहंसीं पिकांनीं शुकांनीं । ध्वनी गोड तो आयकोनी सुकांनीं ॥
त्वरें येउनी सेवियेले हरीतें । महापापही नाम ज्याचे हरीतें ॥ ४ ॥

कृष्णदर्शनसुख—

कड्यावरुनियां उड्या प्रथम टाकुनी त्या गड्या ।
गडे पशुप भेटती तडतडां भुजीं आंगड्या ॥
फुगोनि तनु फाटती मणगटीं कडीं दाटती ।
सुखें अमित वाटती विरह-सिंधु ते आटती ॥

सीतास्वयंवर—

गजगती जगतीप्राति दाविते । वसुमती सुमती सुख भाविते ॥
स्वतनुजा-तनु जाणतसे धरा । नवरि ते वरिते मणि-कंधरा ॥

चटु वामन—

तूं का कोण ? अपूर्व, कोठ वससी ? हें विश्व जी तत्त्वतां ।
पाळीं कोण तुतें ? अनाथ अजि मी, त्राता न माता-पिता; ॥

द्यावें काय तुंते ? त्रि-पाद धरणी माझ्या पदे; फार घे; ।
नेघें; वामन बोलिला बळिस कीं तृप्ति त्रिलोकीं रिघे ॥

किती प्रकारचीं व किती वर्णनें द्यावीं ? वरील पद्यांवरूनही वामनाचीं सुंदर यमके, मृदु लालित्ययुक्त भाषा, योग्य वर्णनशैली, संस्कृत-शब्द-प्रचुर, प्रौढ व नाना अलंकार-स्वचित अशी रचना, इ० गोष्टी दिसून येतील.

फादर स्टीफन्स

मराठी बोली—

परम-शास्त्र जगो प्रघटावेया । बहुतां जनां फळासिद्धि होवावेया ॥
भासा बांधोनी मराठिया । कथा निरापिली ॥ १२१ ॥ जैसी पुस्पांमाजी
पुस्य मोगरी । कीं परिमळामाजी कस्तुरी ॥ तैसी भासांमाजी साजिरी ।
मराठिया ॥ १२२ ॥ पक्षिआंमधें मैओरू । वृक्ष्यांमध्वें कल्पतरू ॥
भासांमधें भासु थोरू । मराठिया ॥ १२३ ॥ तारांमधें बारा राशी । सप्त
वारां माजी रविसशी ॥ भासांमधें मानुं तैशी । मराठिया ॥ १२५ ॥ (अवस्वरू १)

४. पेशवेकालीन मराठी (१७०० ते १८००)

पेशव्यांचा काल म्हणजे स्वराज्याच्या भरभराटीचा काल होय. शिवाजी-नंतर अनेक कर्तृत्ववान् मराठ्यांनीं झुंजारपणा प्रगट करून मराठी राज्य राखिले; आणि पुढें शाहूच्या कारकिर्दीत मराठ्यांचा व्यवहार इतका वाढला कीं, त्याला सर्व हिंदुस्थान पुरेनासे झाले. ह्याचा परिणाम भाषेवरही घडून आल्या-वांचून राहिला नाही. उत्तर-हिंदुस्थानांतील झगड्यांमुळें व निजामाशीं प्रत्यहो होणाऱ्या कटकटींमुळें दिल्लीचीं व इतर ठिकाणाचीं राजकारणें चालविण्यासाठीं फारसीच्या व्यवहारावाचून मराठीचें चालूं शकलें नाहीं. उलट पूर्वीपेक्षां दस्तैबजी कागदपत्र, तहनामे, सरकार-दरबारचीं कामें, इनाम-देणग्या-वतनां-संबंधाचे कागदपत्र, यांत फारसीचें प्राबल्य वाढतच गेले. ह्या गोष्टींकडे लक्ष देण्यास त्यावेळीं कोणाला फुरसतही नव्हती.

ह्या कालांत श्रीधर, महिपाति, मोरोपंत, मध्वमुनि, अमृतराय, निरंजन-माधव, काशिकवि, रामजोशी, इ० नामांकित कवि होऊन गेले. त्याचप्रमाणें रामजोशी याच्या संप्रदायांतील अनंतफंदी, रामा सटवा, लहरी मुकुंदा,

होनाजी बाळा, प्रभाकर, सगनभाऊ, परशराम, ह्या शाहीरांनीं आपल्या कवि-तेचा एक निराळाच थोट उडवून दिला.

श्रीधर (१६७८-१७२९). पंढरपूर येथील राहणारा. यानें हरिविजय, रामविजय, पांडवप्रताप, शिवलीलामृत, इ० ओवीबद्ध ग्रंथ लिहिले. यानें कांहीं श्लोकबद्ध रचनाही केली आहे, परंतु ती प्रसिद्ध नाही. याचे ग्रंथ रसाळ असल्यानें महाराष्ट्रांत आबाल-वृद्धांस प्रिय झालेले आहेत. सुबोधता, माधुर्य, रसोत्कटता, हे याच्या काव्यांतील विशेष आहेत. ' मलयुद्धानें मळांस आनंद व्हावा, युद्धवर्णनानें योद्ध्यांस हुरूप चढावा, सुदामजीच्या चरित्रानें दरिद्र्यांस स्वतःची यथार्थ ओळख व्हावी, राम-लक्ष्मणांच्या हकीकतीनें बंधु-प्रेमाचा उमाळा यावा, कृष्णाच्या खोडकर लीलांनीं बालांस हसूं यावें व प्रेमळांसही आनंद व्हावा, अशी याची हातोटी असल्यानें त्याच्या इतकी महाराष्ट्रावर दुसऱ्या कोणत्याही कवीची छाप बसली नाही.

महीपति (१७१५-१७९०). आडनांव कांबळे. नगर जिल्ह्यांत राहुरी-जवळ ताहराबाद येथें राहणारे. विशेष व्युत्पन्न नव्हते. त्यांनीं भक्तविजय, संतविजय, भक्तलीलामृत, संतलीलामृत, इ० ग्रंथ ओवीवृत्तांत रचिले. त्यांत इतिहास नाही, तरी चौकसबुद्धि, भाविकपणा, ह्या गोष्टी आढळून येतात. भाषा साधीसुधी असली, तरी दृष्टान्तांनीं ते आपला विषय चांगला सजावितात. उत्तर-हिंदुस्थानांतील नागराबंध कवि नाभाजी, याशिवाय संतचरित्रें यापूर्वी कोणी गाइलीं नव्हती, तीं यानें एकत्र केलीं हें याचें महत्त्वाचें कार्य आहे.

मोरोपंत (१७२९-१७९४). वडिलांचें नांव रामाजीपंत. आडनांव पराडकर. कऱ्हाडे ब्राह्मण. बारामतीस पेशव्यांचे व्याही बाबूजी नाईक यांजकडे पुराण सांगण्याचें काम करीत. यांनीं महाभारत, भागवत, रामायण, इ० मधील कथानकांवर आर्यावृत्तांत पुष्कळच कविता लिहिली आहे. यांच्या इतकी सरस आर्या (गीति) दुसऱ्या कोणास साधली नाही. यांनीं संस्कृत ग्रंथरचनाही बरीच केली असून, त्यावरून ते चांगले व्युत्पन्न होते हें स्पष्ट दिसून येतें. त्यांनीं अष्टोत्तरशत रामायणेंही लिहिलीं आहेत. यांची केकावलीही पुष्कळांस परिचितच आहे. यांच्या इतकी विविध प्रकारची व सुमारे पाऊण लाख ग्रंथरचना करणारा कवि महाराष्ट्रांत दासोपंताशिवाय दुसरा झाला नाही. यांची कविता प्रौढ, शुद्ध, सरस, व कांहीं ठिकाणीं रसाळही आहे. त्यांच्या कवितेंत प्रास-यमकादि शब्दा-

लंकार व उपमा, रूपक, इ० अथालंकार विपुल आढळतात. कोणती एकादी काव्य-चमत्कृति मोरोपंतांनी साधिली नाही, असें नाही. यांची काविता संस्कृत-शब्द-प्रचुर व समासप्रचुर असल्याने सामान्य माणसांस क्लिष्ट वाटते; परंतु विद्वान् मर्मज्ञ त्यांत रंगून गेल्यावांचून राहत नाहीत. यांना कोणी 'महाराष्ट्र-कविवर' म्हणून अत्युच्च सिंहासनावर बसावितात, तर कोणी त्यांस केवळ भाषान्तरकार म्हणून अगदींच सामान्य लेखतात. तथापि त्यांनी स्वचित्तशुद्ध्यर्थ काव्य लिहिलें; तें भाषाप्रभुत्व दाखविण्याकरितां नव्हे; असें ते स्वतः शतधा सांगत असतांना त्यांवर भलतेच दोष लादणें युक्त नव्हे. त्यांच्या दूषकांसही त्यांचें भाषाप्रभुत्व मान्य करावें लागतेंच. स्वतःच्या हयार्तीतच काशीपासून रामेश्वरपर्यंत प्रासिद्धि पावलेले हेच पहिले महाराष्ट्र-कवि होत, असें म्हणण्यास हरकत नाही. रामजोशी यांनी कीर्तनप्रसंगी गाऊन त्यांच्या आर्यांचा एवढा प्रसार केला.

रामजोशी (१७६२-१८१२). सोलापूरचा राहणारा. छन्दः-शास्त्रा-वरील 'छन्दोमंजरी' नांवाचा उत्कृष्ट ग्रंथ यांच्या नांवावर छापलेला आहे; पण तो रामचंद्र दैवज्ञानें लिहिला आहे, असें भावे म्हणतात. (म० सा० भा० २ पृष्ठ ३७६). त्याची विशेष प्रासिद्धि त्यानें 'लावणी' हा जो काव्यप्रकार मराठींत नवीन सुरू केला, त्यावरून आहे. हा कीर्तनकार असून गांवोगांव हिंडे. स्वतःची व मोरोपंतांची कवनें रसाळपणानें कीर्तनांत गाऊन, आपल्या वक्तृत्वानें तो आपल्याभोवती लोकांचा फड उभा करी. प्रारंभी तो चिमा व बया या दोन सहकारिणी, आणि कुत्री, माकडें, बरोबर घेऊन तमाशे करीत गांवोगांव हिंडे. परंतु पुढें मोरोपंतांच्या सांगण्यावरून त्यानें भक्तिपर लावण्या केल्या; त्याही शृंगारपर लावण्यांइतक्याच सरळ आहेत.

पेशवेकालीन भाषाविशेष—(१) शिवकालीन भाषेपेशां पेशवे-कालीन भाषेंत पद्यरचनेंत कांहीं विशेष फरक पडला नाही. (२) पुराणकथा-निरूपणांतच बहुतेक कवि रंगून गेले होते; तथापि उत्तर-पेशवाईंत (३) शाहीर मंडळींनी जो थाट उडवून दिला तो अपूर्व आहे. शाहीर मंडळींनीं शृंगारिक लावण्या रचून एक प्रकारें पद्याला निराळें वळण लाविलें; त्याचप्रमाणें (४) त्यांनीं तत्कालीन वीरांची व वैभवांचीं वर्णनें पोवाड्यांत गाऊन वीररोत्पादक काव्याचा एक निराळाच मासला लोकांपुढें आणून त्यांस रंजाविलें; त्यांचा 'लावणी' हा प्रकार जरी कानांला गोड वाटला तरी ह्या रचनेला एकंदरति असभ्यतेचा वास येत असल्यानें तो प्रकार शिष्टजनसंमत नाही.

उ ता रे

श्रीधर

यशोदा-कृष्ण—

गजवदनासी म्हणे यशोदा । गुण देई माझिया मुकुंदा ॥ संकष्टचतुर्थी
सर्वदा । न सोडीं मी जाण पां ॥ १ ॥ वचन ऐकोनी कृष्णनाथें । सत्य कराया
गणेशातें ॥ खोडी केली नाहीं अनतें । एक मासपर्यंत ॥ २ ॥ यशोदा म्हणे
आली प्रचिती । धन्य धन्य देव गणपती ॥ तों सर्वेचि आली चतुर्थी । संकट
हर्त्री सर्वांचें ॥ ३ ॥ ... विस्मय मायेसी वाटला । म्हणे रे घननाळा ॥ नैवेद्य
अवघा काय झाला । हारा पडिला रिता कां ? ॥ ४ ॥ श्रीकृष्ण म्हणे वो माते ।
सत्य मानीं वचनातें ॥ एक सहस्र उंदीर येथें । आले होते आतां हो ॥ ५ ॥
त्यांत एक थोरला मूषक । त्यावरी बैसला विनायक ॥ सोडें लोडू सकळिक ।
एकाएकीं आकर्षले ॥ ६ ॥

इत्यादि मोहक वर्णन ऐकून कोणत्या खोडसाळ वालकांना आनंद होणार
नाहीं ? व कोणत्या वत्सल मातांना प्रेमपान्हा फुटणार नाहीं ?

निरंजनमाधव

काशिक्षेत्र—

गंगापुत्र गुमान फार करिती, घाटीं सदा हिंडती ।
कंगालासि पिढा करूनि धरिती, 'दे दक्षिणा' मागती ॥
थोडी घेति न, बोलती खलमती, नानापरी पीडिती ।
आंगासी झटती, किचाट करिती, हाणोनि घेती किती ? ॥ १ ॥
हे गंगापुत्रांचे वर्णन किती यथायोग्य आहे ?

मोरोपंत

रुक्मिणी-हरण—

माळा ऊचलितां प्रिय आपणाहि रथावरूनियां लवला ।
लव लागे ना तों घे अंकीं करुणा-समुद्र कालवला ॥ १ ॥
...हंसें मुक्ता नेली मग केला कलकलाट काकर्नी ।
हाकर्नीं नभ भरलें जाय सुरांच्याहि नाद हा कार्नी ॥ २ ॥

कुंभकर्ण-निद्रा

विंध्य तसा निजला तो, वदन-दरीमाजि निबिड अंधार ।
फार भयंकर भासे, पाताळाचेंचि काय तें दार ! १ ॥
हीं शब्दचित्रें किती मजेदार आहेत !

गंगा-वर्णन—

देवि, दयावति, दवाडिसि; दासाची दुःख-दुर्दशा दूर ।
पापांतें पळवितसे; परम-पवित्रे, तुझा पयःपूर ॥ १ ॥
यांतील अनुप्रास किती साहजिक व सुंदर साधले आहेत ?

स्वोद्धारार्थ प्रार्थना—

दयामृतघना अहो हरि, वळा मयूराकडे ।
रडे शिशु तथासि घे कळवळोनि माता कडे ॥
असा अतिथि धार्मिकस्तुतपदा, कदा सापडे ।
तुम्हां जड भवार्णवां उतरितां न दासा पडे ॥ (केकावाले)

मीष्मार्जुन-युद्ध—

शांतनव सिंह गमला, पळतां नर-रथाहि तो पळ ससाच ।
स-सख प्रभुहि वसंतीं, बहु फुलला होय हा पळस साच ॥
शांत, वीर, करुण, इ० कोणताहि रस मोरोपंतास साधतो. मात्र, वीरसाचे
वेळीं त्यांची कविता आधिक ओजस्वी दिसून येते.

पंतांनुगामी कवि

श्रीएकनाथसदनीं माधवजीं सर्व काम हें करितो ।
प्रेमें चंदन घाशां गंगेचें पाणि कावडी भरितो ॥ (पंतपुतण्ये बाळाजी)
न मरे यास्तव नेला पर्वतशिखरासि लोटिला खोलीं ।
परि तो निर्भय चित्तीं वाहे नारायणासि लाखोलीं ॥ (धुंडिराज)
सुश्लोक वामनाचा, अभंगवाणी प्रसिद्ध तुक्याची ।
ओवी ज्ञानेशांची, किंवा आर्या मयूरपंताची ॥ (रामचंद्र बडवे)

काशिकवि

सुभद्रा-याचना—

हरिची भगिनी म्हणे सुभद्रा रुक्मिणी-वहिनी दया करा ।
दादाला तुम्हि कळवुनि वळवुनि, अर्जुनजीचा शोध करा ॥ ध्रु० ॥

आह-बापांचा श्रिकृष्णाचा विचार मोडुनि बलदेवें ।
 दुराग्रहानें निश्चय केला, सुयोधनाला मज घावें ॥
 भाउ नव्हे हा बाउच केवळ, भावुनि मनांत उमजावें ।
 घडिल बंधु परि आडिल खोडकर, खळाकडिल हें समजावें ॥
 हंसा टाकुनि काय वायसा मुक्ताफळ हें अपावें ! ।
 जन्मांतारेंचा वैरी भाऊ, असें यावरुन वळखावें ॥
 अपाय याला उपाय न सुचे; काय करावें ? विष खावें !
 दुर्योधन खळ हेला मेला गेला उलथुन पोटभरा ॥ दादाला० ॥१॥
 याच्या इतक्या सोप्या व हृदयंगम कावितेचा मासला काचित्तच आढळेल.

रामजोशी

उपदेशपर लावणी—

भला जन्म हा तुला लाधला खुलास हृदयीं बुधा—
 धारिसि तरि हरिचा सेवक सुधा ॥ ध्रु० ॥
 चराचरीं गुरु तरावयाला नरा, शिरावरि हरी—
 जरा तरि समज धरीं अंतरीं ॥
 काय गळ्यांत घालुनि तुळशीचीं लाकडें ?
 हीं काय भवाला दुर करितिल माकडें ?
 बाहेर मिरविशी; आंत हरिशिं वांकडें ।
 अशा भाक्क्या रसारहित तूं कसा म्हणाविशी बुधा ?—
 हरिरस सांडुनि, घेसी दुधा ॥ १ ॥ भला० ॥

लहरी मुकुंदा

देशस्थितिपर लावणी—

धन्य वंश एकेक पुरुष कल्पवृक्ष पिकले ।
 शत वर्षे द्विज पाक्षि आनंदें त्या तरुवर टिकले ॥
 जलचर, हृंदर, नबाब, सन्मुख रण करितां थकले ।
 ज्यांनि पुण्याकडे विलोकिलें ते संपत्तिला मुकले ! ॥

प्रभाकर

पेशवाईचा शेवट—

यशस्वि झाले श्रीमंत पहिले सर्वे लढायाला ।
 आतांच आलें अपेश कोटुन बाजीरायाला ? ॥

जे श्रीमंत सकुमार ते वनांतरीं भटकत फिरती ।
कळलें तिकडे भर दिवसा प्रभु कांत्र्यांमार्धं शिरतीं ॥
आपला घोडा आपण स्वहस्ते चुचकारुन धरिती ।
खालीं पसरुन उपवस्त्र दिलिगिरींत वर निद्रा करिती ॥
कुंकवावांचुनि कपाळ मंगळसूत्रावांचुन गळा ।
तसा सैन्य-समुदाय उदासिन रंग दिसे आगळा ॥

अज्ञा प्रकारची पेशवाईच्या उत्तर-काळांतली ह्या शाहीर-मंडळींची कविता आहे. ऐश्वर्य, संपत्ति व त्याबरोबरच रंगेलपणा, ह्या गोष्टी ह्या कवींच्या काव्यांत अधिक आढळून येतात. कवन उत्कृष्ट, खडा आवाज, रागदारीच्या ताना, नव्या नव्या ढंगांच्या चाली, आवडता रस, ह्यांच्या योगानें तत्कालीन जन-समाज वेडावून गेला असला, तर त्यांत कांहींच आश्चर्य नाही. छेका-पन्हूर्तांत या सर्व कवींचा तुरा जो रामजोशी त्यांनीं— “अशी रचाया दुजी कुणाची माय व्यालि भूवरी ?” असें शेवटीं विचारलें आहे. तो आपल्याला ‘कविराय’ असें म्हणवून घेतो; आणि— ‘अशी कोण वर्णि सदलिका । इतर कवि कविरायाहुनि फिका’ असे तो अभिमानोद्गार काढितो. प्रत्यक्ष कविता पाहिल्यावर रसिकालाही तसें वाटल्यावांचून राहत नाही. अनंतफंदीसंबंधानें असाच प्रकार आहे. त्याच्याबद्दल होनाजी बाळा म्हणतो—

होनाजी बाळा

फंदी अनंत कवनाचा सागर अजिंक्य ज्याचा हातखंडा ।
चमत्कार चहुंकडे चालतो सृष्टिविर ज्याचा झेंडा ॥
वाचावंत संपत्ति सारखी, बहुतांचें तनमन हरकी ।
लुंगेलुंगे कवि भेदरले, अवघ्यांवर त्याची गुर्की ॥
समोर गातां कोणि टिकेना मनामधें बसली कर्की ।
धन ज्याचा हातचा मळ केवळ तो रुपयांचा हंडा ॥ १ ॥

पेशवेकालीन गद्य वाङ्मय

पेशवाईतील गद्यवाङ्मय म्हणजे शिवाजीची ९० कलमी वाकेनविशी बखर, राजारामाच्या सांगण्यावरून सन १६९४ त कृष्णाजी अनंत सभासद यांनी लिहिलेली शिवचरित्रात्मक ‘सभासदी बखर’ रामचंद्रपंत अमात्यांनी लिहिलेली ‘आज्ञापत्र’ नांवाचीं प्रकरणें (सन १७१६), पानिपत प्रकरणा-बद्दल मोरो हरि व अंताजी माणकेश्वर यांनी लिहिलेल्या बखरी, महारराव

होळकरांनी पेशव्यांस ह्याच मोहिमेसंबंधी लिहिलेली 'होळकरांची थैली,' तसेंच भाषेच्या दृष्टीने अत्यन्त मौलिक असून आरंभापासून अखेरपर्यंत चटकदार पण शेवट हृदयद्रावक असलेली कृष्णाजी शामरावांची 'भाऊसाहेबांची बखर', तसेंच श्रीमंत गोपिकाबाईसाहेब यांनी युद्धानंतर लगेच दोन वर्षांनीं रघुनाथ यादवाकडून अस्सल कागदपत्राधारे लिहविलेली एक बखर, महार रामराव चिटणीस यांचे (? म० सा० भा० २, पृ० ३५७) 'राजनीति' नांवाचे एक प्रकरण व शिवाजीचे सप्तप्रकरणात्मक चरित्र (सन १८१०), सवाई माधवरावाकरितां नानाने लिहविलेली एक मराठी राज्याची बखर, यांशिवाय पेशवाईच्या अखेरीस कृष्णाजीपंत सोहनी यांनी लिहिलेली 'पेशव्यांची बखर,' सन १८१७ त लिहिलेली एक 'मराठी साम्राज्याची बखर' व इतर काहीं बखरीवजा लिहिलेले ग्रंथ होत.

त्याचप्रमाणे खुद्द बाजीराव, चिमाजी आप्पा यांचीं पत्रे; नानासाहेब, भाऊसाहेब यांचीं पत्रे; पुण्यातील, इंदूर-म्बालेर येथील, दिल्ली येथील व निजामाकडील वकील यांचीं पत्रे; नाना फडनविसाचीं पत्रे व आत्मचरित्र; इ० पेशवेकालीन गद्यलिखाण डावपेंचांनीं, मुत्सद्दीगिरींनीं व व्यवहार-चातुर्यानें भरलेले असल्यामुळे तें पुष्कळ ठिकाणीं रसाळ असें उतरले आहे; व म्हणून त्यास वाङ्मयांत स्थान देण्यास हरकत नाही. यांशिवाय रामायण-महाभारतादि पौराणिक आख्यानांच्या मोडेंत लिहिलेल्या बखरी असत, पण त्यांना वाङ्मय म्हणतां येणार नाहीं

पेशवेकालीन गद्यलिखाणांतील भाषाविशेष— या कालांतील भाषेसंबंधानें साधारणपणें पुढील गोष्टी आढळून येतात. (१) शिवाजीच्या कालांतल्यापेशांही पेशव्यांच्या कालांत सरकारी, दस्तैवजी व लढाई, तह, वगैरेसंबंधींच्या कागद-पत्रांत फारसीचा जोर अधिकच वाढला; परंतु (२) खासगी पत्रांत तो तितकासा वाढलेला दिसत नाही. उदा०— रामचंद्रपंताचे आज्ञापत्र किंवा नाना फडनविसाचे आत्मचरित्र यांत फारसी शब्दांचा अतिरेक दिसत नाही. तेंच चिमणाजी आप्पाच्या युद्धसंबंधींच्या पत्रांत (गर्नाळा, बरकंदाजी, तोफजी, इ०) शेंकडा ६० चे वर यवनी शब्द सांपडतील. (३) संस्कृत शब्दांचा भरणा करण्याची जी प्रथा शिवकालांत पडली ती कायमच टिकली; म्हणून सरकार-दरबाराशिवाय इतर लिखाणांत

संस्कृत शब्दही पुष्कळ आढळतात. (४) शुद्ध निर्भेळ देशीकार लेणें जवळ जवळ लुप्तच झालें म्हणावयास हरकत नाही. (५) त्याजवरोन, त्यादारभ्य, फिरंगीयांनीं, कि निमित्त कीं, प्रोत्साहनानिमित्त, इ० शब्दप्रयोग अठराव्या शतकाच्या प्रथमार्धातील लिखाणांत आढळतात. (६) ते उत्तरार्धातील लिखाणांत तितके आढळत नाहींत. नानाच्या आत्मचरित्रातील भाषेस तर अगदीं अलीकडील वळण लागलेलें दिसतें. (७) सामान्य लिखाणांत शुद्धा-शुद्धतेकडे फारसें लक्ष नसल्यानें सवशय, माहाभारत, सप्तरिसी, कर्तुत्व, येश, येथास्थित, परायेण, भ्रौंश, विच्यार, च्यार, युध्य, गोस्ट, विज्यापूर, सिव्या, असले शब्द सामान्य लेखकांच्या लेखनांत आढळतात. (८) काहीं शब्द दुहेरी लिहिले जात. उदा०—अपसूत-अपसूक, उघडीप-उघडीक, अदमासें-अजमासें, नदर-नजर, खासगी-खाजगी, गुजरणे-गुदरणे, तसबीर-तजबीर, इ०. (९) कारकुनी लिखाणांत ए ऐ ओ औ बदल ये यै वो वौ असें लेखन ज्यास्त प्रचारांत आलें. उदा०—ऐसीजे-यैसीजे, ऐवर्जी-यैवर्जी, एक-येक, औषध-वौषध, इ०. (१०) पुण्यास, डेरियासी- द्वितीया; त्याणीं, जातीनसी-शां, चोरटियांनीं, श्रीमंतांहीं-तृतीया; तलेगांवींहून-पंचमी; सातारा गेला-सप्तमी, अशीं विभक्तिरूपें ह्या कालांत आढळतात. (११) आहेची खबर, हत्तीची लढाई मंघी, चांभारगोंदियास, इतकीयावर, कारखानेयांत, बालालियाचा, अशा प्रकारचीं सामान्यरूपें आढळतात. (१२) विशेष्याच्या पुढें विशेषणें घालण्याची प्रवृत्ति या कालांत टिकूनच राहिली. खूळ मातबर; सरदार मातबर; सभ्य मनुष्यें प्रामाणिक, भिडेचीं, विचारसूक्ष्मज्ञ, इ०. (१३) कांहीं नवीन शब्द नवीन व्यवहारामुळें प्रचारांत आले. अक्षत-मरिष्ट इदंन्यायें, उपरोधिक, कुचोद्य, उपरशब्दी, आंतरभाव, बाहेरभाव, कमकसर, गर्गशा, खामखां, कौल, कमरवंदी, झांबडाझांबड, डौल, नक्षा, द्रामुष्यायण, धातुपोषण, दुरंदेशी, पायउतारा, फलादेश, भाईचारा, शकटभेद, बजिन्नस, परिच्छिन्न, बालाप्र, रुबूरू, हर्शामर्श, इ०. (१४) कांहीं शब्द मूळचे अर्थ बदलून उपयोगांत आले आहेत. उ०— कारकून (कार्यकर्ता, पत्रलेखक); हवालदार (जबाबदार, कांहीं शिपायांवरील मुख्य); जमादार (सर शिपाई, टोळीचा नायक); खबरदार (बातमीदार याद राख); इ०. (१५) पुराणांतील उपमा, संस्कृत सुभाषितादिकांनीं आरंभ, संस्कृत म्हणींची वाक्यांत मध्येंच योजना, भाषेंत ठाकठिकी, ह्या गोष्टी अधिक आढळून

येतात. उदा०—भारती युद्धासमान युद्ध झालें, भाऊ त्यासमयी कल्पान्तीचा आदित्य भासला; 'राजा कालस्य कारणम्' यासाठीं राजेलोकीं नेहमीं सावध असावें; इ०. (१६) पराक्रमाबरोबर भाषेत जोरही वाढला, (१७) ह्याशिवाय झेंकडों प्रयोगविशेष व म्हणीही व्यवहारांत हरहंमेश नव्याच रूढ होऊं लागल्या होत्या. खूळ उभें करणें, तुमचें गोत्रघटित होळकरासी, आमचे लोकांचें कैसें विकतें ? धुळीचे दिवे खात जाल, आलस असिला न पाहिजे, या झाडास येरंड्याचीं फळे आलीं, लहान माणसाचे पंक्तीस बसावें लागतें हाच मृत्य आहे, घोडा स्वाधीन नसल्यास बसणारा काय करील ? हत्तीचे तोंडीं लाकूड देऊन कार्य बिघडलें, फितुरांत होते त्यांचें शीड उभारलें, शुस्क वृक्षास पल्लव फुटून पुस्पित फलित होतो तद्वत्, सहजांची आरती सहजांचा गजर, कल्पवृक्षाखालीं झोलीस गांठी द्याव्या हें अपूर्व, सश्याचे पारधीस वाघाचें साहित्य करावें लागतें, जैसें मरतिया अमृतपान द्यावें तैसें जालें, इ०.

उ ता रे

रामचंद्रपंत अमात्य

राज्यास सावकारांची जरूरी—

“ साहुकार म्हणजे राज्याची व राजश्रीची शोभा. साहुकाराच्या योगाने राज्य आबादान होतें. .. साहुकाराचे संरक्षणामध्ये बहुत फायदा आहे. तसेंच दर्यावर्दी सावकार यांसही बंदरोबंदरीं कौलें पाठवून आमदरफती करावी. साहुकारांमध्ये फिरंगी व इंग्रज व वॅलदेज व फॅराशिस व डिर्गमारादि टोपीकर हेही लोक सावकारी करितात, परंतु ते वरकड साहुकारांसारखे नव्हेत. यांचे खावद प्रत्येक प्रत्येक राज्यच करीत आहेत. त्यांचे हुकुमानें त्यांचे होत्साते हे लोक साहुकारांस येतात. राज्य करणारास स्थळलोभ नाही असें काय घडों पाहतें ?... यांची आमदरफती आले गेले इतकीच असू घावी. ” [आज्ञापत्र].

यांत किती अनुभव व चातुर्य साठाविलेलें आहे, तें विचार करणारास कळून येईल

चिमणाजी आप्पाचें पत्र

वसईची लढाई—

“ ... फिरंगीयांनीं गरनाळाच्या पोल्यास आग लावून मार केला व रेजगिरीचा मार समिपरता केला. लोकांबरी अग्नीचा पर्जन्य करून भाजून काढिलें. फिरंगीयांनीं

मर्दुमा शिपाईगिरी करावी तैशी केली. त्याप्रमाणे इकडील लोकांनी भारता युद्धा-समान युद्ध केले. यामागे युद्धे बहुत जाली परंतु या लढाईस जोडाच नाही. सर्व स्वामींच्या दंडकप्रहारे करून फिरंगी बेहिमत होऊन अष्टमीला प्रहर दिवसास कौलास आले. स्वामींनी वसई दिल्ली त्रिवार लिहिले ते शब्द अन्यथा कसे होतील ? अन्यथा वसई वसई होती व फिरंगी आगाचा पुला होता. ” इ०.

ही प्रत्यक्ष कार्यकर्त्यांची कसलेली भाषा आहे.

श्रीमंत नानासाहेब पेशवे

उत्तरेतील वैभव, लोकस्थिति—

चिरंजीव नाना (पुरंदरे) प्रति बाळाजी बाजीराव प्रधान कृतानेक आशीर्वाद उपरी. या प्रांती प्राचीन हिंदु राजे सर्व संस्कृतप्रवीण, वेद्यामद्यादिकांचा अति अनादर. सातां पिढ्यांचे श्रीमंत. नृत्यगीतवाद्य यांत प्रवीण. गाणार कम्पतम स्वर. वर्ज्यवर्ज्यादिक शास्त्रप्रमाण रीतीने गाणार. वेदशास्त्र किंचित् जाणतात. त्यांत मुख्य ते तों पाहिलेच नाहाति...बाग, पुलें, कमळें, इत्यादि शोभा जे महत्प्रयत्ने लहानशी करावी त्याची तो गणना नाही.. यांची प्रार्थना करून स्वदेशास न्यावे परंतु ते न येत. इकडील नद्या अमृतोपम. ज्यांचे सहचारें ओढ्याची उपमाही आमच्या राक्षसस्वभाव नद्यांस न ये...हें सर्व तुम्हांसहवर्तमान पाहावें उचित असतां अनेक शोभा टाकून...गेलीं हें उचित न केलें. राज्यकार्यप्रसंग विचार करितां भगीरथसमान कैलासवासीयांनीं उत्तरेहून दक्षणपावेतो सुवर्णनदीप्रवाह चोवीस वर्षे वाहविला. दक्षण देशांतून सुवर्णनदी मार्गे रघूजी फत्तोसिंग बावांनीं आणिली. परंतु जागां जागां जिरली. हा न्यायअन्याय दृष्टिंत असतील त्यांनीं विचारून पुण्यांतील रुक्षता दूर होय व मध्यें कार्याकारण जिरे ऐसें करणें हें उचित असे. बहुत काय लिहिणें हे आशीर्वाद.

नाना फडनवीस

पानिपतचा शेवट—

“दुसरे दिवशीं तयार होऊन प्रातःकालचे दोन घटिका दिवसास युद्धास गोळागोळीचा आरंभ जाहला...मी श्रीमंतांसन्निध ईश्वरस्मरण किंचित् करून असें. तों विश्वासराव यांस गोळी लागली. पडले. ते हत्तीवर श्रीमंतांनीं घालून उभेच राहिले. तों पठाण पायउतारा आंत येऊन मिसळले. तोडातोडी होऊ लागली. आणि डावे बाजूचे मातबर सरदार चौघड्याचे धनी देखील, पूर्वीच पळाले. उजवे बाजूचेही होळकर, शिंदे, निघोन निशाण निघाले. दोन

तीन शत पायदळ होंतें. श्रीमंत दिसतनासे जहाले. तेव्हां ईश्वरें बुद्धि दिली. माघारे फिरलों. लक्ष सैन्य, त्यांत मोठमोठे सरदार असतां एकही त्यासमयीं श्रिमंतांस आप्त न जाहला. बहुत दिवस अन्न भक्षिलें. कृपा पुत्रवत् केली. चांगला काल होता तेव्हां केशास ढका लागल्यास प्राण देऊं अशा प्रतिज्ञा. परंतु ईश्वरघटित विपरीत काळ त्यांत सोबती कोण होती ? सर्व सुखाचे सोबती. भोजन आदरेंकरून करावें. बलें, जवाहीर, जागिरा, ध्याव्या. निदानों इतकें असून ज्यांचे देहाचें ठिकाण कोणास ठाऊक नाहीं ! ” [आत्मचरित्र].

‘ स्वराज्याचें साम्राज्य झालें ! व्यवहार अफाट झाला. राजकारणें दाही दिशांला खेळूं लागलीं ! त्यामुळें वाणीला वैभवाचें तेज चढलें, ती अधिक नटवी, लज्जतदार व प्रौढ झाली, पूर्वीचीं लहान लहान सार्धी सोपीं वाक्यें व शुद्ध मराठी वळणाचे शब्द जाऊन प्रौढ संस्कृत समास व लांबलचक घोसदार वाक्यरचना त्या जागीं आली. व्याकरणाचा बांधेसूदपणा येण्याला यांत कोठेंच अवकाश नव्हता. कारण हे वीरमुत्सही परस्परांचीं मनोगतें एकमेकांस कळविण्यासाठींच लिहांत होते. वाङ्मयसेवा करण्यासाठीं कांहीं प्रवृत्त झाले नव्हते ’ इ० जें प्रो० पोतदार म्हणतात तें वरीलसारख्या पत्रांवरून प्रत्ययास येईल.



एवढें पुरे

२. मराठी भाषेची उत्पत्ति कशी झाली ? (पा० १ ते ३)
२. मराठीचा आरंभकाल कोणता ? कोणत्या साधनांच्या द्वारे तो निश्चित ठरविला आहे ? (पा० ३, ५, ६)
३. मराठीची स्पष्ट स्थित्यन्तरे दिसून येणारी मुख्य स्वरूपे कोणती ? (पा० ६)
४. ज्ञानेश्वरकालीन मराठी व एकनाथकालीन मराठी यांत फरक काय ? (९, १५)
५. एकनाथकालापासून पेशवाई अखेरपर्यंत फारसीचा मराठीवर वरचष्मा कां कायम राहिला ? (पा० १३, २३, २७)
६. मराठींत फारसीमधलि कोणत्या गोष्टी घुसल्या आहेत ? (पा० १५, २३, ३५)
७. 'ज्ञानेश्वरी'लाच मराठी आद्यग्रंथ कां समजतात ? (पा० ७)
८. महानुभावाय वाङ्मयाचें महत्त्व कोणत्या दृष्टीने आहे ? (पा० १० ते १२)
९. 'क्रिस्तपुराण' कोणी व कोणत्या हेतूने लिहिलें ? (पा० २४)
१०. 'राजव्यवहारकोश' कोणी केला ? त्याचा उपयोग कितपत झाला ? (१७)
११. पेशवाई अखेरपर्यंतच्या मराठी पद्याचें वळण कोणत्या प्रकारचे होतें ? पेशवाई अखेरपर्यंत महाराष्ट्र-शारदेचें सौंदर्य वाढविण्यांत कोणी काय प्रयत्न केले ?
१२. उत्तर-पेशवाईतील शाहीर कवि व इतर कवि यांच्यांत कोणता ठळक फरक दिसून येतो ? तो तसा पडण्याचें कारण काय ? (पा० २९, ३३)
१३. पेशवाईच्या पूर्वीचें व पेशवेकालीन गद्य-वाङ्मय कोणत्या प्रकारचें होतें ? (८, ११ व ३३, ३४)
१४. संस्कृत व मराठी यांच्या झगड्याचें स्वरूप कशा प्रकारचें होतें ? मराठीचा पुरस्कार कोणी कशा प्रकारे केला ? (पा० १०, ११, १३, १४)
१५. ज्ञानेश्वर उपमांवर उपमा देतो व नामांवरून क्रियापदे, विशेषणें किंवा क्रिया-पदांवरून नामें, विशेषणें, इ० सहज साधतो, याचें उदाहरणांनीं स्पष्टीकरण करा.
१६. वामन, रघुनाथ पंडित, मुक्तेश्वर, मोरोपंत, यांच्या कवितेंतील विशेष सांगा.
१७. रामदास व तुकाराम किंवा मोरोपंत व रामजोशी यांच्या काव्यांची तुलना करा. (पा० १८ व २४, २५; २९ व ३३)
१८. जुन्या कवींनीं देशभक्तीवर किंवा विविध विषयांवर कविता कां केली नाहीं ?
१९. जुन्या कवींचीं आरंभींचीं वृत्ते कोणतीं ? त्यांत पुढें फरक कसकसा पडत गेला ? लावण्या व पोवाडे यांचें सामान्य स्वरूप सांगा. (छन्दःशास्त्र पहा)
२०. ओवी व अमंग यांत फरक काय ? आरंभीं याच वृत्तांत मराठी कविता कां निर्माण झाली ? (छन्दःशास्त्र पहा).

५. सद्यःकालीन मराठी

[१] (सन १८०० ते १८३६)

छत्रे युग (शालोपयोगी वाङ्मय)

आतां इंग्रजी अमदानींत आपल्या मराठीला कसकसे वळण लागत गेलें, ह्या गोष्टीचा विचार करण्यापर्यंत आपली मजल आली आहे. या कालाच्या आरंभीचा मराठी ग्रंथसंपत्तीच्या दृष्टीने सुगावा काढितां, महाराष्ट्राच्या बाहेर दृष्टि फेकावी लागते. कलकत्याजवळ श्रीरामपूर येथें डॉ० कॅरे यांनीं नागपूरच्या पंडित वैद्यनाथशास्त्र्यांच्या मदतीनें सन १८०५ मध्यें एक मराठी व्याकरण व १८१० त एक इंग्रजी-मराठी कौश हे ग्रंथ छापून प्रसिद्ध केले होते. डॉ० कॅरेनें ख्रिस्ती धर्माच्या प्रसारार्थ एकंदर ४० देशी भाषांत बायबलाचीं भाषान्तरें करविलीं होता अस म्हणतात.

इकडे मुंबई इलाख्यांत सन १८२२ मध्यें 'बाँबे नेटिव्ह एज्युकेशन सोसायटी' स्थापन झाली व तिन "बालबोधस बक्षिस १०० ते ४०० रु०, प्रौढ ग्रंथ—चांगलीं भाषान्तरें किंवा नवीन ग्रंथ — २ ते ५ हजार रु०, याहूनही विशेष केल्यास विशेष शिफारस गौरनर यांस होईल" अशी घोषणा जाहीर केली. ह्या सोसायटीच्या, कंपनी सरकारच्या व तत्कालीन देशी भाषा-विषयीं आस्थेवाईक अशा बड्या युरोपियन अधिकाऱ्यांच्या साहाय्येनें कौश व बरींच सुबोध; गोष्टीरूप भाषान्तरित पुस्तके निर्माण झालीं. त्यांत पंडित-मंडळींनीं तयार केलेला महाराष्ट्र-भाषेचा कौश (म०-म०, किं० ४० रु०); केनेडी कौश (इ०-म०, किं० १२ रु०); मोल्स्वर्थ व कॅडी यांचा कौश (म०-इ०, किं० ९० रु०); बाळगोष्टी, बाळमित्र, नीतिकथा, इ० गोष्टीरूप मनोरंजक पुस्तके; प्रॅट डफची 'मराठ्यांची बखर' (भाषान्तरकार कॅ० केपिन) या पुस्तकाचे भाषान्तर; पंडित-मंडळाचे व्याकरण व काहीं जुजबी शास्त्रीय ग्रंथ; इ० काहीं फिरकोळ व काहीं महत्त्वाचे ग्रंथ प्रसिद्ध झाले.

या काळच्या लेखकांत बापू छत्रे, बाळशास्त्री जांभेकर, जगन्नाथशास्त्री क्रमवंत, बापूशास्त्री शुक्ल, गंगाधरशास्त्री फडके, अशी—विशेषतः अष्टागर प्रांतांतील मंडळी—प्रमुख होती. विशेष गोष्ट अशी कीं, जॉर्ज जर्ल्डिस, मोल्स्वर्थ, कॅडी, ले० क० केनेडी, कॅ० केपिन, कॅ० गेस्फर्ड, यांस जरी ह्या शास्त्रीमंडळाचे

महत्त्वाचें साह्य होतें, तरी प्रथमच्या ग्रंथांवर त्यांची घातलेली नांवें पुढें दिसतनाशीं झालीं, हा चमत्कार म्हणावयाचा.

सदाशिव काशीनाथ छत्रे (बापू छत्रे, मुंबई, १७८८-१८३०). यांनीं बोधकथा, बोधवचन, बाळामित्र, नीतिकथा, इ० भाषान्तरित ग्रंथ लिहिले. ' महाराष्ट्र-भाषेंत शुद्ध रीतीने वाक्ययोजना करून रसभरित असे पहिले ग्रंथ यांनीं रचिले, म्हणोन त्यांस **गद्यात्मक ग्रंथांचे जनक** म्हटल्यासही चालेल ' असें दादोबांनीं लिहिलें आहे. त्याचप्रमाणें ' यांस इंग्रजी भाषा जी येत होती व तिच्या योगाने जी विद्वत्ता यांच्या अंगीं होती ती आताच्या सवातीन हात किताबवाल्यांच्या बरोबरीची जरी नव्हती तरी तेवढ्यावर जे जे ग्रंथ यांनीं लिहिले ते इतके उत्कृष्ट उतरले आहेत कीं, किताबवाल्यांच्या हातून अजून एकही ग्रंथ तसा झाला नसेल ' असे उद्गार यांच्याविषयीं अर्वाचीन कोशकार रघुनाथशास्त्री गोडबोले यांनीं काढले आहेत.

बाळशास्त्री जांभेकर (१८१० ते १८४६). बुद्धिमान्, अष्टपैलू, गणित, ज्योतिष व भाषाशास्त्रज्ञ. मुंबईतील एल्फिन्स्टन कॉलेजमधील गणिताचे अध्यापक. अखेरीस नॉर्मल स्कूलचे सुपरिंटेंडेंट होते. त्यांनीं बाळव्याकरण, नीतिकथा, हिदुस्थानचा इतिहास, इंग्लंडचा इतिहास, शून्यलब्धि गणित, भूगोलशास्त्र, इ० अनेक भाषान्तरित ग्रंथ रचिले. ' ते जाडे विद्वान् होते त्या मानानें त्यांची वाङ्मयसेवा झाली नाही ' (प्रो० पोतदार). शास्त्रीय वाङ्मयांत त्यांची कामगिरी कांहीं झाली, पण त्यांच्या ग्रंथांत मोहकपणा नाही. ' गुण्य-गुणक पंचवीस पंचवीस अंकांचे असले तरी त्यांत चूक व्हावयाची नाही ' इतके बुद्धिमान् ते होते; असें बालबोधांत ओक लिहितात. ' दर्पण ' (१८३२) या वृत्तपत्राचे ते संपादक होते.

भाषाविशेष—(१) शुद्ध, सोपी, बालबोध मराठी भाषा; परंतु (२) भाषान्तर कृत्रिम; सफाईदार नाही. (३) असी, अस्या, नकाश्या, दिवसी, अशा प्रकारचीं रूपें आढळतात. (४) माझे लाडक्या, त्याचे मनास, माझा बरोबर, मागल्येपेक्षां, त्यांचा कांठाशीं, अशीं पहिल्या शब्दांतल्याप्रमाणें षष्ठ्यन्त सामान्यरूपें आढळतात. (५) आणायस गेला, पुसायस लागली, भोगायचें पडतें, इ० यांत हल्लीं असणारा ' व ' कार तेव्हां आढळत नाही. (६) जाई म्हणल्ये, बोलल्ये, अशीं स्त्रीलिंगी वर्तमानकाळाचीं रूपें आढळतात.

१०७ 'मुकणें, बुडणें, नागवणें' इत्यादि हानि दाखविणाऱ्या क्रियापदांचा उपयोग करितांना हानिचा विषय किंवा प्रमाण चतुर्थीत घालतात. जसें:- 'तो पांचशेंला बुडाला.' 'त्या भामत्यानें मला सर्व्वाला मुकविलें.'

१०८ 'योग्य, उत्तम, गोड, वार्ड, कठिण, साजेसा' इत्यादि विशेषणें बहुधा चतुर्थीला जोडून घेतात. जसें:- 'पति मला उचित सुत राजाचा' (खरे.) 'हा तुला शोभेसा नाही.'

(क) ही विशेषणे धानुसाधित नामांचरोचर आली म्हणजे त्या नामांची तर चतुर्थी करितातच, पण त्या धानुसाधितांच्या कर्तृपदांचीही चतुर्थी करितात. जसें:- 'कलिंगड तापकऱ्याला सायला ठीक नाही.'

१०९ तुलना किंवा संवाद दाखविणारी विशेषणें व क्रियापदें तुलनेच्या विषयाची चतुर्थी घेतात. जसें:- 'हा स्वर त्या स्वराला जमत नाही.' 'दोघेही उंचीला सारसे आहेत.'

(क) क्वचित् तुलनेच्या साधनासही चतुर्थीत घालतात. जसें:- 'ती ढेप ताजव्याला लाव.'

११० 'नमस्कार, रामगम, जाहार, आशीर्वाद, विनंति' वगैरे उपचारांच्या प्रकारांत उपचार ज्याला उद्देशून होतात त्यास चतुर्थीत घालतात. जसें:- 'हरथे नमः,' 'लहानयोगाम दंडवत' इ०.

१११ 'रुध्णें, आऱुडणें, वाटणें, भानणें, दिसणें, समजणें, उमजणें, कळणें, घेणें, साजणें, माधणें, मापडणें, गवसणें, आढळणें, शोभणें, लागणें, खपणें, परवडणें, फावणें, जमणें, बनणें' वगैरे इद्रियगम्य व्यापाराची जी दर्शक क्रियापदें त्यांचें कर्तृपद चतुर्थीत घेते. जसें:- 'हरीला व्याकरण आलें, पण गोविंदाला तें जमलें नाही.' 'मला हे खपणार नाही.'

११२ शक्य क्रियापदांचें कर्तृपदही नेहमीं चतुर्थीत घालण्याचा प्रघात आहे, जसें:- 'मला चालवत नाही.' 'दारिद्र्याच्या यातना मनाला असह्य होतात.'

११३ 'करावयास, जावयाचें, जावें, बालावें, बोलूं, करणें, करितां, इत्यादि धानुसाधित नामें किंवा विशेषणें वाक्यात कर्तृपदी असतात तेव्हां त्यांच्या धात्वर्थीचें मूळ कर्तृपद चतुर्थीत घालतात. जसें:- 'मला मुंबईस जावयाचें आहे.' 'थाला जाऊं दे.'

[२] (सन १८३६ ते १८५७)

दादो युग (व्याकरण व वृत्तपत्रारंभ)

हैं इंग्रजी अमदानांतील दुसरें वाङ्मययुग होय. ह्या कालांत हरि केशवजी, भाऊ महाजन, दादोबा पांडुरंग, गोपाळराव हरि देशमुख, इ० नामांकित ग्रंथकार होऊन गेले.

हरि केशवजी (१८०४-१८५८). उत्तम भाषान्तरकर्ते म्हणून यांचा लौकिक मोठा होता. ' सिद्धपदार्थविज्ञान ' हा त्यांचा ग्रंथ भाषान्तरित असून तो मूळचाच असावा इतकें तें सफाईदार भाषान्तर त्यावेळीं लोकांस वाटलें. रसायनशास्त्रविषयक संवाद, इंग्लंडचा वृत्तान्त, यांत्रिक क्रमण, देश-व्यवहारव्यवस्था, इ० यांचे आणखी ग्रंथ आहेत. ' यांची विद्वत्ता बेताची, स्वयंप्रकाश सूर्याचें तेज नसलें तरी त्यांचे ग्रंथ चंद्राप्रमाणें शीतल व सुखदायक आहेत ' (प्रो० पोतदार). यांचा अखेर आंढा ख्रिस्ती धर्माकडे फार वळला होता, परंतु त्यांतून ज्ञानेश्वरी इ० ग्रंथांच्या वाचनानें ते बचावले !

भाऊ महाजन— यानीं प्रभाकर (१८४०) व धूमकेतु इ० पत्रें चालविली. ते अनेकभाषाभिज्ञ असून, त्यांच्या चटकदार लेखनशैलीनें निबंधमालेप्रमाणें लोकांस वाचनाची चटक लाविली. त्यांची अधिक माहिती मिळत नाही.

दादोबा पांडुरंग तखंडकर (१८१४-१८८२). हे मराठीचे पहिले व्याकरणकार होत, असें तात्पर्यांथानें म्हणण्यास हरकत नाही. यांच्या पूर्वी महानुभावीयांची व्याकरणे—पं० भीष्माचार्य यांचें " पंचवार्तिक " (१३ वें शतक)— व डॉ० कॅरेचें पं० वैद्यनाथशास्त्री यांच्या मदतीनें तयार केलेलें व्याकरण १८०५, इ० प्रयत्न झाले होते. दादोबांनीं आपल्या व्याकरणाची पहिली आवृत्ति १८३६ त छापिली. त्यापूर्वी गंगाधरशास्त्री फडक्यांच्या व्याकरणाच्या हाती प्रति तयार करून अध्ययन केलें जात असे. अर्थात् दादोबांचें " महाराष्ट्र-भाषेचें मोठें व्याकरण " हाच शिळाप्रेसवर छापलेला पहिला व नांव घेण्यासारखा प्रयत्न होता; म्हणून " दादोबा हे आमचे पाणिनी आहेत " असें म्हणतात, तें सामान्यतः बरोबर आहे. त्यांच्या व्याकरणामुळें भाषेला स्थैर्य आलें. ' दादो-कृता ' चा अंमल मराठीवर दीर्घकाळपर्यंत टिकला यांत शंका नाही. त्यांचें

लेखन स्वतंत्र होतें. व्याकरणाशिवाय, मोरोपंताच्या केकावलीवरील त्यांची 'यशोदा-पांडुरंगा' ही आपल्या माता-पित्यांच्या संस्मरणार्थ लिहिलेली टीकाही उत्कृष्ट अशीच आहे. या काळातील इतर बहुतेक लिखाण रूपान्तरितच होतें, परंतु दादोबांचे वाङ्मय मात्र स्वतंत्र असल्यामुळें मोलाचें झालें आहे.

याच काळांत दर्पण (१८३२), प्रभाकर (१८४०), ज्ञानप्रकाश (१८४९), ज्ञानोदय (१८४९), हीं वृत्तापत्रें व दिग्दर्शन, ज्ञानप्रसारक, इ० मासिकें उदयास आलीं. त्यांत विविध विषयांवरील लेख येऊं लागले. छापखान्यांच्या सोयीमुळें ह्या गोष्टी सुलभ झाल्या.

'लोकहितवादी' - रा० ब० गोपाळराव हरि देशमुख (१८२३-१८९२). यांनीं प्रभाकर व ज्ञानप्रकाश या वर्तमानपत्रांत 'शतपत्रें' लिहून लोकांत जागृति उत्पन्न केली. त्यांच्या लेखांत जरी विद्वत्ता नव्हती, तरी आस्था व कळकळ ज्यास्त होती. लोकहितवादी-भांडारकर-आगरकर-कर्वे-ह्या प्रागतिक विचारप्रवर्तक गृहस्थांच्या पिढ्या होत. त्यांचे आद्य लोकहितवादी; त्याच्यावर मालाकारांसारख्यांनीं जरी विरुद्ध टीका केली, तरी देशहिताच्या कामीं त्यांचा असलेला जिव्हाळा त्यांच्या वाङ्मयांत दिसून येतो. त्यांनीं राजस्तानचा इतिहास, ऐतिहासिक गोष्टी भाग ३, पृथ्वीराज चव्हाण, इ० ३०-३२ ऐतिहासिक व सामाजिक विषयांवरील ग्रंथ लिहिले आहेत, त्यांत त्यांची चौकसबुद्धि दिसून येते.

भाषाविशेष— ह्या काळांतील भाषेला आधुनिकी वळण लागत चाललें होते. पेशवाईपर्यंतची जुन्या बखरींतील भाषा हे जुन्या गद्याचे नमुने हात; परंतु पेशवाईनंतरच्या गद्याला आधुनिकी वळण लागलें, तें अद्यापि चालूच आहे. (१) आधुनिकी वळण म्हणजे इंग्रजी भाषेच्या संस्कारांमुळें मराठी विविध अंगांनीं संचार करूं लागली. ह्या कालापर्यंत मराठीत काहीं कोस, व्याकरणें व यशोदा-पांडुरंगासारखे अगदींच थोडे पण नव्या वळणाचे ग्रंथ तयार झाले. वृत्तापत्रें व मासिकें हीं विविध ज्ञानप्रसारार्ची नवीन साधनें निर्माण झालीं. त्यांतून काहीं शास्त्रीय, बरेंचसें धार्मिक आणि जगांतील उलाढालींसंबंधाचें ज्ञान लोकांस मिळूं लागलें. (२) एकंदरीत लिखाण रूपान्तरित म्हणून कृत्रिमच होतें. (३) " मुलें जीं स्वतंत्र व्हायास इच्छीत होतीं " अशा प्रकारचे इंग्रजी धर्तीवरचे प्रयोग ह्या कालच्या गद्य-लिखाणांत पुष्कळ

बुसले. (४) भाषेत साधेपणा फार. (५) मनोरंजक शालोपयोगी वाङ्मया-
वर भर ज्यास्त. (६) ह्या कालांतील मराठी गद्य म्हणजे अंगावर कपडे
किंवा दागिने नसलेलें लहान मूल होय असें म्हणतां येईल. मुलांत जें स्वाभा-
विक सौंदर्य व एकदम उफाळ्यानें वाढत जाण्याचे गुण असावयाचे ते ह्या
नव्या अवतारांतील बाळांत होते, यांत शंका नाही; हें त्याच्या पुढील बाळसे-
दारपणावरून सहज दिसून येतें. (७) ह्या काळांतील गद्य-लिखाणांत एक
गोष्ट मात्र स्पष्ट आढळून येते कीं, मुसलमानी शब्द व वाक्प्रचार याचें वळण
जात चाललें, तें आतां बरेंच कमी झालें आहे; आणि (८) त्याची जागा
इंग्रजी शब्द व वाक्प्रचार यांच्या वळणानें भरून काढिली आहे.

उ ता रे

दादोबा पांडुरंग तर्बडकर

महाराष्ट्र-भाषा—

“अलीकडेस मराठींत गद्यरूपाने लिहिण्याचा प्रचार चांगला वाढत चालला आहे. तेव्हां अशा समयीं व्याकरणद्वाराने भाषेचें नियमन करणे किती आवश्यक आहे हे सुज्ञ पुरुष जाणतच असतील. हाच हेतु मनांत धरून मी ही दुसरी आवृत्ति सिद्ध केली. इचा मुख्य उद्देश हाच की, जितके साधेल तितके करून आजपावेतो जिला नियमांत आणण्याविषयी कोणी प्रयत्नच केला नाही म्हणोन अत्यन्त विस्कळीत झालेली व व्याकरणरूप फणानें जिला कोणी विचरलेंच नाही म्हणोन जीत अनेक ग्रंथि जमून फारच गुंतलेली, अशी जी ही मराठी भाषा तिला कांहीं तरी नियमात आणावी; आणि दीर्घकाल-ग्रथित जी तिची गूत ती हातीं घेऊन तिचे पदर कांहीं सोडवून कांहीं तरी उकलण्याच्या धारेणांत आणून बसवावी.” (महाराष्ट्र-भाषेचे मोठे व्याकरण, प्रस्तावना, १८३६).

लोकहितवादी

शतपत्रांचा इत्यर्थ—

“लोकहितवादीनें कोणाची मजुरी पत्करली नाही. कशाची अपेक्षा, आशा, किंवा इच्छा धरली नाही. कोणाचे सांगण्यावरून कृत्रिम वर्णन केलें नाही. लाभावर किंवा द्रव्यावर नजर देऊन कीर्ति व्हावी या हेतूने लिहिले नाही. इतके श्रम जे केले ते फक्त लोकांस त्यांची वास्तविक स्थिति कशी आहे ती कळावी, त्यांना सुधारार्थ, त्यांस इहलोकां सुखवृद्धि व्हावी, परलोकाचें साधन घडावे व आपले बहुत काळापासून दृढ गृह आहेत त्यांपैकी कांहीं अविचाराने व कांहीं मूर्खपणाने

जडलेले आहेत ते कमी व्हावे किंवा नाहीसे व्हावे, शक्याच हेतूनें मां यथामति व स्वइच्छेनें वेतनावांचून श्रम केले आहेत; व जितके लिहिलें आहे तें अक्षरशः खरें खरें निवडून विचार करून काळजनिं लिहिलें आहे, हें सर्व लोकांस नजर आहे.”

ज्ञानोदय

दारूबद्दल अर्जा—

“महाराष्ट्र-देशांतील मुसलमान लोक व जैन लोक व चांगऱ्या जातीचे हिंदु या सर्वास दारूचा निषेध आहे. आणि या सर्व अब्रूदारांस या दुर्व्यसनाचा कंटाळा वाटला म्हणून ह्या अनर्थाचा प्रतिबंध चांगला होता. परंतु बहुत लोक दारू पिऊं लागले आणि दारूचा दुकाने सर्वत्र घातलीं असतां उत्तरोत्तर अधिक लोक पिणारे होऊन भयंकर नाश होईल. मोठ्या शहरांत तर हलाच हा अनर्थ चालू झाला आहे व तो दिवसानुदिवस वाढत आहे. तर असल्या अनर्थकारकांस सरकारनें अनुकूल न होतां त्यांचें काम अवश्य बंद केलें पाहिजे.” (१८५०).

[३] (सन १८५७ ते १८७४)

शास्त्री युग (ललित-वाङ्मयारंभ)

सन १८५४ त सरकारी विद्याखातें निर्माण झालें. १८५७ त मुंबई, कलकत्ता व मद्रास येथें विद्यापीठें स्थापन होऊन नवीन युगास आरंभ झाला. हें युग शास्त्री-मंडळाचें होय. त्यांच्या कर्तबगारीमुळे मराठीला चांगलेंच बाळसें येऊं लागलें. गद्य व पद्य अशा दोन्ही प्रकारांनीं मराठीला नवीन पालवी फुडें लागली.

ह्या शास्त्री मंडळांत कृष्णशास्त्री चिपळूणकर, परशुरामतात्या गोडबोले, कृष्णशास्त्री राजवाडे, गणेशशास्त्री लेले, रघुनाथशास्त्री गोडबोले, कृष्णशास्त्री गोडबोले, महादेवशास्त्री कोल्हटकर, ही मंडळी प्रमुख होत. त्याचप्रमाणें विनायक जनार्दन कीर्तने, महादेव मोरेश्वर कुंटे, इ०तडफदार इंग्रजी पदवीधर मंडळीही याच कालांतील होत.

कृष्णशास्त्री चिपळूणकर (१८२४-१८७८). ह्यांनीं इंग्रजीतून मराठींत भाषान्तरित ग्रंथ निर्माण केले. कृष्णशास्त्र्यांइतकें उत्कृष्ट, सरस व सुरस भाषान्तर करणारे काचितच आढळतील. यांनीं रासेलसचें भाषान्तर, अरेबियन नाइट्स्ची भाषान्तरें, अनेकविद्यामूलतत्त्वसंग्रह, साक्रेटिसाचें चरित्र, इ० भाषान्तरित पुस्तकें लिहिलीं. ‘दादोबा’च्या व्याकरणावर टीकात्मक असे उत्कृष्ट

निबन्ध लिहिले. 'पद्यमंजरी' हा त्यांचा कवितासंग्रहही प्रसिद्ध आहे. कृष्ण-शास्त्री हे महा बुद्धिमान होते. त्यांचे गुरु मोरशास्त्री साठे, यांना एकदां त्यांनी वादांत कुंठित केल्यामुळे आपल्या अंगावरची शाल मोरशास्त्र्यांनी या 'कृष्णा'-ला देऊन त्याचा गौरव केला होता. पुण्याच्या ट्रेनिंग कॉलेजचे ते प्रिन्सिपल होते. त्यांचे ग्रंथ भाषान्तरित असले, तरी त्यांची भाषा शुद्ध, सोपी, खुबीदार आणि गोड अशी आहे. ते ग्रंथ भाषान्तरें आहेत म्हणून भासत सुद्धा नाही. आपल्या अलौकिक व मनोरम ग्रंथरचनेनें मराठीचें वैभव वाढवून, पुढील विद्वानांच्या उपयोगाकरितां तिला उत्तम तऱ्हेनें त्यांनीं कमावून दिली, असें म्हणण्यास हरकत नाही. बुद्धिमत्तेमुळे त्यांनीं जुन्या नव्या सर्वांवर आपली छाप पाडिली; आणि वाङ्मयांतही उच्च स्थान पटकाविलें आहे. ते गद्य व पद्य असे सव्यसाची पंडित होते.

परशुराम बल्लाळ गोडबोले (१७९९-१८७४). वाई येथील राहणारे. हे वाङ्मयोपवनांतील माळीपणाच्या कामांत फार कुशल होते. त्यांनीं जुन्या कर्वाच्या उत्कृष्ट वेंच्यांचा 'नवनीत' नांवाचा एक ग्रंथ प्रसिद्ध केला. त्याची योग्यता अद्यापि कायम आहे. ह्याशिवाय त्यांनीं उत्तररामचरित्र, वेणी-संहार, मृच्छकटिक, पार्वती-परिणय, नागानंद, शाकुंतल, इ० संस्कृत नाटकांचीं गद्य-पद्यात्मक उत्कृष्ट रूपान्तरें केलीं आहेत. मोत्स्वर्थ व कॅडी ह्यांच्या कोशाचे कामां तात्या हे कॅडीचे उजवे हात होते. त्यांचें 'वृत्तदर्पण' हें सर्वांच्या परिचयाचें आहेच. संस्कृत नाटकादिकांचीं भाषान्तरें करण्याची प्रथा यांनीं पाडिली, तिचा इतरांनींही स्वीकार केला. मोरोपंताच्या कवितेचे तात्या मोठे भोक्ते होते. पांडित्य आणि रसिकता हीं दोन्ही त्यांच्या ठिकाणीं बलवत्तर होती. त्यांनीं मराठ्यांच्या इतिहासावर व इतर कांहीं पद्यग्रंथही रचिले आहेत. तत्कालीन क्रामिक पुस्तकांतील गद्य धडे बहुशः कृष्णशास्त्र्यांच्या हातचे व पद्यवेंचे परशुरामतात्यांनीं निवडलेले असत.

कृष्णशास्त्री राजवाडे (१८२०-१९०१). ह्यांनीं विक्रमोर्वशीय, मालतीमाधव, मुद्राराक्षस, इ० संस्कृत नाटकांचीं गद्य-पद्यात्मक रूपान्तरें केलीं आहेत. त्याचप्रमाणें उत्सवप्रकाश व ऋतुवर्णन हीं दोन काव्ये लिहिलीं असून, अलंकारविवेक नांवाचा ग्रंथ लिहिला आहे.

गणेशशास्त्री लेले (१८९५-१८९८). हे श्र्यंबक येथील राहणारे. यांनीं जानकीपरिणय, मालविकाग्निमित्र, इ० संस्कृत नाटकांचीं वेणीसंहाराच्या धर्तीवर गद्य-पद्य भाषान्तरें केलीं. बालभाषेंतून कर्पूरमंजिरी नाटिका उतरलें. त्याचप्रमाणें रघुवंशाचें रूपान्तर केलें. त्यांनीं साहित्यशास्त्र ह्या नांवाचा मराठींत पद्यात्मक ग्रंथ लिहिला. त्याचप्रमाणें (शिवचरित्र (काव्य) लिहिलें. कुकचा वृत्तान्त, कोलंबसाचें चरित्र, इ० गद्यग्रंथही त्यांनीं लिहिले आहेत.

रघुनाथशास्त्री गोडबोले—इंग्रजी फारसें अध्ययन नसतांही या कालांत स्वपराक्रमानें पुढें येणारा यांच्यासारखा महदुद्योगी कोणी झाला नाहीं. भारतवर्षीय प्राचीन ऐतिहासिक कोश, भारतवर्षीय अर्वाचीन कोश, मराठी भाषेचा नवीन कोश व प्राचीन मराठी कवितेंतील शब्दांचा हंसकोश, हीं त्यांचीं एकत्र्याचीं कामें होत. त्यांचा जन्म वाई येथें. पुण्याचे राहणारे. सोलापूर जिल्ह्यांत करमाळें गांवासारख्या ठिकाणीं मास्तरकीची नोकरी. मोल्स्वर्थ-कॅंडीप्रमाणें सरकारचा आश्रय नाहीं; कृष्णशास्त्री चिपळूणकर, परशुरामतात्या, अशा अथवा कोणत्याही पंडिताचें साह्य नाहीं; अशा स्थितींत त्यांचें वरील वाङ्मयकार्य कौतुकास्पद ठरतें: ह्यामुळें त्या कालाच्या दृष्टीनें त्यांच्या कामगिरीचें महत्त्व आहे.

कृष्णशास्त्री गोडबोले (१८३१-१८६१). वाई येथें जन्म. पुण्याचे रहिवासी. पुणें पाठशाळेंत अध्ययन झालें. गणित, ज्योतिष, या शास्त्रांत निष्णात, अनेकभाषाकोविद; ह्यांनीं 'मराठी भाषेचें नवीन व्याकरण' हा उच्च दर्जाचा ग्रंथ लिहिला. त्यांच्या तोडांचा मराठी व्याकरण-ग्रंथ अद्यापि झाला नाहीं, ह्याचें कारण त्यांचें संस्कृत-प्राकृतादि पूर्वभाषा, अर्वाचीन भाषा आणि फारसी वगैरे भाषा यांचें दांडगें अध्ययन हें होय. १८६७ त त्यांच्या वरील व्याकरण-ग्रंथाची प्रथमावृत्ति प्रसिद्ध झाली. प्रह्लाधव, ज्योतिः-शास्त्र, वेदांचें पुराणत्व, भूमिति, इ० ग्रंथही त्यांनीं लिहिले आहेत.

महादेवशास्त्री कोल्हटकर—(१८२२-१८६५). संस्कृतांतून मराठींत नाटकें उतरण्याचा जसा वर सांगितल्या प्रकारचा प्रयत्न झाला, त्याचप्रमाणें इंग्रजी नाटकाचें प्रथम भाषान्तर करण्याचा उपक्रम या शास्त्र्यांनींच केला. शेक्सपिअरच्या 'अथेल्हो' चें यांनीं भाषान्तर केलें व तें निबन्ध-मालाकारांसही उत्कृष्ट वाटलें. कोलंबसाचा वृत्तान्त व कवितेचें पाहिलें पुस्तक

ही यांची कृति आहे. 'एका लहान काव्या०' इ० मुंगीसंबंधी व 'कजे-कफावती होऊत रस्त्यांत०' इ० जुन्या क्रमिक पुस्तकांतील कविता यांच्या होत. नाग गारोब्याच्या पुंगीस भुलतो, तसें यांचें वक्तृत्व होतें, असें म्हणतात.

विनायक जनार्दन कीर्तने (१८४०-१८९१). पूर्वांचें आडनांव धनतरे. जन्म राजुरी येथें. ह्यानीं " थोरले माधवराव पेशवे " हें नाटक तरुणपर्णीच लिहिलें. त्याचप्रमाणें ' जयपाळ ' नाटक एका इंग्रजी नाटकाच्या आधारें लिहिलें. नवीनच कृति असल्यामुळें ह्या नाटकांचा त्यावेळीं बराच बोलबाला झाला.

याच कालांत घाशीराम कोतवाल (मोरोबा कान्होबा), मंजुघोषा (रिसबूड), मुक्तामाला (हळवेशास्त्री), इ० कादंबऱ्या उदयास आल्या. नीळकंठराव कीर्तने ह्यानीं ग्रॅट डफच्या ' मराठ्यांच्या बखरी 'वर शोधक निबंध लिहून हल्ला चढविला.

ह्या कालांतील वाङ्मयविशेष—(१) मराठींत नाटकें व कादंबऱ्या यांचें नांवसुद्धां नव्हतें, त्यांची प्रथा सुरू झाली. (२) बहुतेक ग्रंथ संस्कृत किंवा इंग्रजी ग्रंथांचीं रूपांतरें. (३) संस्कृताचीं रूपांतरें गद्य-पद्यात्मक असून त्यांच्या विद्वान् कर्त्यांस साजेशीं व सरस अशींच होतीं. (४) कादंबऱ्यांतील वर्णनें, पात्रें, प्रसंग, ठराविक साच्याचे. (५) त्या कालाच्या मानानें वाखाणण्यासारख्या कृति असल्या तरी तंत्रहीन व ओबडधोबडच. (६) रासेलसचें भाषान्तर मात्र भाषान्तर वाटत नाहीं इतकें बेमालूम उतरलें आहे. (७) इंग्रजींतील शास्त्रीय वाङ्मय मराठींत उतरण्याचा प्रयत्न याच कालांत झाला.

× × × ×

स्वराज्याच्या अस्ताबरोबरच या कालाच्या आरंभापर्यंत (१८००ते१८५७) काव्य-शारदाही विधवा स्त्रीप्रमाणें अज्ञातावस्थेंत दिवस कंठीत होती. स्वराज्यांतील स्फूर्ति देणारा पराक्रम लोपला, त्याबरोबर राष्ट्रांत जी शांतता प्रस्थापित झाली, तशीच काव्यप्रांतांतही हा वेळपर्यंत होती. हंसराज (१७९९-१८५५) याशिवाय नांव घेण्यासारखा एकही कवि वरील अर्धशतकांत झालेला आढळून येत नाहीं.

परंतु ही स्थिति कायम राहिली नाहीं. वर सांगितलेल्या प्रचंड-पांडित शास्त्री-मंडळींनी महाराष्ट्र-वाङ्मयोद्यानाला टवटवी आणण्याचा यशस्वी उद्योग

केला आणि तें उद्यान फुलवून सोडिलें हें वर आलेंच आहे. यांच्या पद्यांतील विशेष खालीलप्रमाणें—

(१) पूर्वी फक्त पुराणकथा, भक्ति व वैराग्य यांवर कविता होती, त्या-
ऐवजी आतां विविध विषयांवर कविता होऊं लागली; (२) कवितेंत संस्कृत
शब्दांची व समासांची रेळचेल; यामुळें (३) कविता थोडी क्लिष्ट वाटते;
(४) संस्कृतांतील अलंकारादिकांनीं मराठी कवितेला भूषविल्यामुळें तिचें
सौंदर्य वाढलें, यांत शंका नाहीं; (५) संस्कृतांतल्याप्रमाणें ह्या पंडितांनीं
श्लोक-वृत्तांतच बहुशः रचना केली; ह्यामुळें (६) कविता सरस असली, तरी
आधुनिक श्रवणमनोहर चालींच्या कवितांपुढें ती फिकी वाटेल.

उ ता रे

कृष्णशास्त्री चिपळूणकर

शब्दपांडित्य—

“राजपुत्र ज्या दिवशीं तेथें गेला होता, त्या दिवशीं एक मोठा पंडित उंच स्थानीं
बसून श्रोत्यांस उपदेश करित होता..... ‘विवेक आणि सदासना यांपेक्षां काम-
क्रोधादि दुर्वासना प्रबल झाल्या असतां मनुष्याचा स्वभाव बिघडून तो नीचत्वाला
पावतो; तसेच अविचार म्हणजे भ्रान्ति, दुर्वासनांचें मूळ आहे. त्या अविचाराचें
प्राबल्य अंतःकरणांत झालें म्हणजे अयोग्य मनुष्याच्या हाती राजसत्ता आली असतां
जसें होतें तसा जिकडे तिकडे गोंधळ व अव्यवस्था होते; काम-क्रोधादि बंडखोर
बुद्धीच्या किल्ल्यांत शिरून विवेकरूप राजाचा अंमल मानीनातसे होतात;’
३० गोष्टी अनेक प्रकारच्या उदाहरणांनीं स्पष्ट करून त्यानें श्रोत्यांच्या मनांत बिंबवून
दिल्या.” (रासेलस).

भाषान्तर असलें तरी कृत्रिमता बिलकूल नाहीं; यांत भाषेचा अस्खलित
ओघ, सौंदर्य, शुद्धता, प्रौढता, परकीय वाक्प्रचारांचा अभाव, ह्या गोष्टी स्पष्ट
आढळून येतात.

परशुरामतात्या गोडबोले

वर्षावर्णन—

हा मेघ आर्द्रमहिषोदरतुल्य काळा ।
शांखाकृती धरि करांत बलाक-माळा ॥
वियुत्प्रभा-वसन पीत कसोनि हातें ।
वाटे दुजा हरिच आक्रमितो नभातें ॥ १ ॥

मेघोदरांतून जलाच्या धारा। भूमीवरी पडती झरारा।
जशा शुद्ध रजताच्या तारा। विद्युत्प्रकाशं झळकती ॥ २ ॥

विद्युल्लतांनीं जळतेंच काय ?
धारा-जळांनीं गळतेंच काय ?
बलाहकांनीं हसतेंच काय ?
वायुभ्रमें निःश्वसतेंच काय ? ॥ ३ ॥

विद्युज्जिह्वा लांबवोनी । इंद्र-चाप-भुज उभारोनी ।
मेघ-हनुवटां खालवोनी । जांभई देतसे अंतरिक्ष ॥ ४ ॥

यांतलि सरसता, प्रौढता, माधुर्य, अलंकारप्रचुरता, हीं स्पष्ट कळून येतील.

विनायक जनार्दन कीर्तने

राजाचें स्वप्न—

“ स्वप्न असें पाहिलें कां, मी वाड्यांतून निघून गंगातीरां गेलों; आणि तेथें पाहलों तों अमर्याद पूर आला असल्यामुळे ती गंगाबाई दुथड्यांचे उल्लेखन करून, महावेगानें फूं फूं असा शब्द करीत चालली होती. कोणी म्हणेल ही बया गिरिराज जनकावर रूसन, तट्ट फुगून, गाऱ्हाणें गातच, रत्नाकराकडे जात आहे कां काय कोण जाणे ! इतक्यांत तिची ती शीघ्र गति मंद झाली; तिच्या प्रचंड लाटा कमी झाल्या; तिचें विस्तरिणें पात्र आकुंचित झालें; सारांश, कोणी म्हणेल, सख्या रत्नाकरानें अंजारून गोंजारून हिचें सांत्वन केलें. इकडे आसमताझागांच्या प्रदेशांत नाना तऱ्हेचीं धान्यें इतकीं विपुल उगवलेलीं दिसलीं कां, आज पृथ्वीनें आपलें सर्वच वैभव बाहेर काढलें आहे कां काय, असा मला घटकाभर भास झाला ! (जयपाळ नाटक).

महादेव मोरेश्वर कुंटे

बाल संभाजी—

असें बोलती माय तों शंभु आला ।
घुसे आंत, काठीवरी स्वार झाला ॥
इसूं लागली सुज्ज आजि, मुलाचा—
करी लाड ताईत मानी गळ्याचा ॥ १ ॥
चिमुकली पगडी झळके शिरीं ।
चिमुकली तरवार धरीं करीं ॥
चिमुकला बहु शोभत चोळणा ।
चिमुकला सरदार निघे रणा ॥ २ ॥
छबुकडा चिमणा करितो गुण ।
चिमुकलें धरलें मग रंगण ॥

दुःखदुःखां पळतां पळतां पडे ।

गडबडे रडतां मुख बापुडें ॥३॥

ह्या काली मोरोपंताच्या कवितेवर बराच वाद चालू होता; व डॉ० विल्सन, कृष्णशास्त्री चिपळूणकर, इ० बडी मंडळी मोरोपंत हा कविच नव्हे, केवळ भाषान्तच्या व यमकें जुळवून क्लिष्ट कविता करणारा आहे, असें प्रतिपादणारी होती. मालाकार हे मोरोपंताच्या बाजूचे. थोरले व धाकटे शास्त्रीबोवा ह्या पिता-पुत्रांचें निबंध-मालेंतील ह्यासंबंधी भांडण वाचनीय आहे. मराठी साध्या व सोप्या कवितेचा म्हणून त्या काळीं जो आदर्श मानला जात होता तो या प्रकारचा होता. यांतील कांहीं रचना तर आज हास्यास्पदच वाटेले.

कृष्णशास्त्री राजवाडे

वसंतऋतु—

सारें पलाश-वन लालाचि लाल झालें ।

आरक्त पातळाचि रम्य वसंत-कालें ॥

हें नेसवूनिच जणों क्षिति-नायिकेला ।

येऊनियां बहु दिनीं अति-हर्ष केला ॥ १ ॥

हा मंद चंदन सुगंध सुशीत येतो ।

स्पर्शें तनूस मुख फाराचि वात देतो ॥

गुंजद्-भ्रमद्-भ्रमरपुंज निकुंज झाले ।

पुष्पें फलेंहि बहु गंधाचि गंध चाले ॥ २ ॥

यावरून त्या कालांतील शास्त्री कविब्रुवांच्या कवितेंत संस्कृत-शब्दप्रचुरता, व अनुप्रासादि शब्दालंकारांनीं व उप्रम्मा-उत्प्रेक्षादि अर्थालंकारांनीं संस्कृतांतील सर्व माधुर्य मराठींत आणण्याचा कसो खंटाटोप चालू होता, तें कळून येईल.

[४] (सन १८७४ ते १९००)

मालाकार युग (निबन्ध, टीकावाङ्मय, इ०)

सन १८७४ त विष्णुशास्त्री चिपळूणकर, यांनीं आपली ' निबंधमाला ' सुरू केली, ह्या वेळेपासून मराठीच्या नवीन युगास आरंभ होतो. शास्त्रीबोवांनीं आपल्या निबंधमालेंत आमच्या देशाची सांप्रतची स्थिति, मराठी भाषेची

स्थिति, डॉ० जॉन्सन, लोकहितवादी, मोरोपंताची कविता, इ० विषयांवर जे धोजस्वी व तेजस्वी लेख लिहिले, त्यांच्या योगानें सुशिक्षितांत तरी फार मोठी जागृति झाली, ही गोष्ट नाकबूल करून चालणार नाही. उत्कृष्ट निबन्ध, उत्कृष्ट उतारे, उत्कृष्ट चरित्रें, उत्कृष्ट टीका, उत्कृष्ट नाट्यकृति, उत्कृष्ट भाषा, ह्या गोष्टी कशा असाव्या हें सांगणारा निबंधमाला हा एक आदर्शच होता; त्यामुळें राजकीय, सामाजिक, धार्मिक, काव्यविषयक, नवलकथात्मक, अशा अनेक अंगांचें वाङ्मय निर्माण झालें. निबंधमालेशिवाय केसरी, सुधारक, कर्मणूक, ह्या तत्कालीन साप्ताहिकांनीं निरनिराळ्या क्षेत्रांत जें कार्य केलें तें चिरस्मरणीय आहे. केसरीची भारदस्त भाषा, सुधारकाची प्रसंगानुरूप ओघवती सडेतोड भाषा, कर्मणूकीची साधी, सोपी, गोड व लालित्यात्मक भाषा, ह्यांनीं समाजावर उद्दिष्ट तो परिणाम घडवून आणिला हें स्पष्टच आहे.

विष्णुशास्त्री चिपळूणकर (१८५०-१८८२). हे कृष्णशास्त्री यांचे चिरंजीव. उत्कृष्ट निबंधलेखक व टीकाकार. यांच्या पूर्वीच्या लेखकांची विचारसरणी 'इंग्रज प्रभु हे आपल्यावर उपकार करण्यासाठीं परमेश्वरानें पाठविले आहेत' अशा प्रकारची होती, तिला जोराचा धक्का यांच्या लेखांनीं दिला. १८७४ ते १८८० पर्यंत त्यांची 'निबंधमाला' चालली. त्यांतील मोठाले निबंध हे त्यांचे एक प्रकारें ग्रंथच होत. सरकारी नोकरी सोडून स्वार्थत्यागपूर्वक देशहिताच्या कार्यांत उडी घालणारा हा पहिलाच पुरुष. ह्यांनीं टिळक व आगरकर ह्या आपल्याप्रमाणेंच तडफदार पदवीधर सहकाऱ्यांच्या साहाय्यानें 'न्यू इंग्लिश स्कूल' स्थापन केलें. 'केसरी' हें मराठी व 'मराठा' हें इंग्रजी वर्तमानपत्र हीं त्यांनीं लोकजागृतीसाठीं काढलीं. केसरी काढल्यानंतर लौकरच एक-दीड वर्षांनीं ते मृत्यु पावले. चित्रशाळा व आर्यभूषण हे छापखाने व 'नवीन किताबखाना' हीं त्यांनीं काढलीं. त्यांच्या या सर्व संस्था आज भरभराटींत आहेत. राजकीय, सामाजिक व धार्मिक विचारांकरितां वाङ्मयप्रकारांत यांच्या लेखांनीं क्रांति घडवून आणिली, म्हणून हे नवयुगप्रवर्तक होत. त्यांचें टीकात्रज जहाल, एकांगी व केव्हां केव्हां न पटणारें असें वाटलें, तरी 'जशास तसें' ह्या न्यायानें त्या कालीं परिणाम घडवून आणण्याच्या दृष्टीनें तें अपरिहार्य होतें अस विचारांतीं वाटल्यावांचून राहत नाही; इतकें 'स्वत्व' महाराष्ट्र या काळीं गमावून बसला होता हें खरेंच आहे.

गोपाळ गणेश आगरकर (१८५६-१८९५). हे . विष्णुशास्त्र्यांचे न्यू इ० स्कूल काढण्यांतील सहकारी. प्रारंभो केंसरीचे संपादक; नंतर 'सुधारक' पत्र १८८८ त काढलें. त्यांतील विचारसरणी सडेतोड व स्वतंत्र अशी आहे. सामाजिक जागृतीचे ते महाराष्ट्रांतील मोठे पुरस्कर्ते होते. स्वार्थ-त्यागाचा मूर्तिमंत पुतळा. फर्ग्युसन कॉलेजचे प्रिन्सिपल. 'सुधारकांतील निवडक निबंध' भाग ३, तुरंगांतील आमचे १०१ दिवस व 'वाक्यमीमांसा' हा व्याकरणविषयक ग्रंथ, ही त्यांची वाङ्मयात्मक कामागिरी चिरस्थायी स्वरूपाची आहे. सनातन्यांनी यांची जिवंतपणीं प्रेतयात्रा काढली होती, पण आज ते सर्वांस पूज्य आहेत.

-१३।

बाळ गंगाधर टिळक (१८५६-१९२०). हेही विष्णुशास्त्र्यांचे न्यू इ० स्कूल काढण्यांतील सहकारी. ज्योतिष व गणितशास्त्रज्ञ. धडाडीचे राजकीय पुढारी. आगरकरांनंतर 'केंसरी' पत्र यांनी चालविलें. त्यांच्या जहाल लेखांनीं मोठीच राजकीय जागृति व खळबळ उडाली. सरकारच्या रोषामुळें तीन वेळां त्यांना कारावास भोगावा लागला, तरी त्यांचें धैर्य ढळलें नाहीं. लोक त्यांना 'लोकमान्य' म्हणूं लागले; आणि त्यांच्या निधच्या देशसेवेच्या जाणिवेनें लोकांनीं त्यांना एक लक्ष रुपयांचा आहेर त्यांच्या ६० व्या वाढदिवशीं केला. 'केंसरींतील (अनेक विषयांवरील) निवडक निबंध,' व 'गनारहस्य' हीं त्यांची वाङ्मयाविषयक भरीव कामागिरी होय. त्यांचा 'आर्यांचें उत्तरभ्रुवाकडील वसतिस्थान' ह्या विषयावरील इंग्रजी ग्रंथ पाश्चात्य देशांतही मान्यता पावलेला आहे.

शिवराम महादेव परांजपे (१८६४-१९२९). यांनीं 'काळ' नांवाचें वर्तमानपत्र मोठ्या धडाडीनें चालविलें. त्यांचे लेख व वक्तृत्व बहुतांशीं रूपकात्मक व व्याजोक्ति, वक्रोक्ति, उपहास, विडंबन, यांनीं आणि उपमा-उत्प्रेक्षादि अलंकारांनीं नटलेले असत. त्यांच्या उपरोधात्मक लेखन-पद्धतीमुळें त्यांतील मर्म कळणान्यांस गुदगुल्या होत व उपरोधित व्यक्तीस शल्याप्रमाणें ते लेख अत्यंत झोबत. 'काळांतील निवडक निबंध' भा० ७ (जप्त; पण वाङ्मयदृष्ट्या अत्यन्त मूल्यवान्); साहित्यसंग्रह भा० २; मालविकाग्निमित्र इ० संस्कृत रूपान्तरित व मॅक्बेथ इंग्रजी रूपान्तरित, इ० नाटकें, तर्कसंग्रह, तर्कभाषा, हे त्यांचे ग्रंथ आहेत. वक्तृत्वही असामान्य होतें.

हरि नारायण आपटे (१८६४-१९१९). ललितकला-लेखनाचे जन्म जरी यांच्या पूर्वी झाला असला, तरी हे ललित-वाङ्मयाचे मोठेच प्रसारक होऊन गेले यांत शंका नाही. 'करमणूक' (१८९०) हे वर्तमानपत्र काढून त्यांनी आबाल-वृद्धांचे मनोरंजन केले. त्यांच्या गोष्टी व इतर स्फुट वाङ्मय विपुल असले, तरी त्यांच्या सामाजिक व ऐतिहासिक कादंबऱ्यांनी तत्कालीन समाजदृश्ये व ऐतिहासिक प्रसंग साक्षात् डोळ्यांपुढे उभे करून करमणुकीच्या द्वारा समाजांत डोळसपणा आणिला शंका यांत नाही. आजकालच्या गोष्टी, मी, पण लक्षांत कोण घेतो, इ० आठ सामाजिक कादंबऱ्या; उषःकाल, सूर्योदय, गड आला पण सिंह गेला, इ० नऊ ऐतिहासिक कादंबऱ्या; संगीत सखूबाई, संगीत पिंगला, हीं नाटकें; भासकवीच्या नाटककथा व स्फुट गोष्टी इ० त्यांचे विपुल वाङ्मय आहे; आणि ते बहुतेक सत्यं, शिवं, सुंदरम्, या सदरांत मोडणारे आहे.

उ ता रे

विष्णुशास्त्री चिपळूणकर

कडक टीका म्हणजे काय—

“आमच्या कित्येक कोमल व सभ्य देशबंधूंचा आम्हांवर असा आक्षेप येईल कीं, 'तुम्हांस कोणाचीं मते अग्राह्य वाटलीं, तर तीं खोटीं म्हणून तुम्ही सिद्ध करा.' ...पण तीं व सौम्य लेखाविषयां आमचे तर असें मत आहे कीं, वरील प्रयोग प्रतिपक्षाचा लेख ज्या मानाचा असेल त्याप्रमाणे करणें वाजवी आहे. जो सभ्यवादी आहे त्यावर जर प्रतिपक्षी तुटून पडेल व तीक्ष्ण वाकप्रहार करील तर तें शोभणार नाही; पण जो मुळींच कोणाची मुरवत न धरतां 'तुम्ही पशु आहां' येथून पांडित्यास आरंभ करील त्याचा अंमळ खरपूस समाचार घेतला असतां कोणी दोषी होईल असें आम्हांस वाटत नाही.” (निबंधमाला).

बाळ गंगाधर टिळक

इंग्रजी शिक्षणाचा परिणाम—

“इंग्रजांच्या सहवासापासून आम्हांस जे पुष्कळच लाभ झाले आहेत, त्यांत शिक्षणाची गणना प्रमुखत्वानें करण्याचा प्रघात आहे; पण जरा विचार केला असतां, आपणांस कडून येईल कीं, हे पाश्चिमात्य शिक्षण अगदीं एकांगी असून, त्या शिक्षणाचा परिणामही तसाच झाला. इंग्रजी शाळांनून पहिल्यां पहिल्यानें जी मंडळी

बाहेर पडली, त्यांच्या मनाची स्थिति एक प्रकारे फार भयंकर किंवा शोचनीय झालेली होती. समाजाच्या परंपरागत बंधनांवरून आदर असावयाचा तो नाहीसा झालेला, आणि दोन-चार बुके झाल्याबरोबर बऱ्याच मोठ्या पगाराची जागा त्या-वेळां मिळत असल्याने, अधिकारमदाचाही बराच अंमल त्यांच्या मनावर बसलेला होता. ” ३०. (केसरीतील निबंध).

गोपाळ गणेश आगरकर

स्त्री-पुरुषांचें एकत्र शिक्षण —

“ परंतु असला आग्रह काय कामाचा ? असल्या एकदेशीय तत्त्वज्ञानास कोण विचारतो ?...युरोपीय समाजास जी एक प्रकारची उल्हासवृत्ति प्राप्त झाली आहे. ती त्याच्या मिश्रणामुळे प्राप्त झाली आहे असें म्हणण्यास हरकत नाही. मिश्र-समाजानें नीति-सूत्र दिलें पडते, असें कित्येकांचे म्हणणें आहे; पण ज्यांना मिश्र-समाजाचा प्रत्यक्ष अनुभव नाही त्यांचें हें मत आहे, एवढें ध्यानांत ठेविलें पाहिजे. गोषाबाहेर किंवा झनान्याबाहेर नीति असण्याचा संभव नाही, हें बोलणें जितक्या शहाणपणाचें आहे, तितक्याच शहाणपणाचें वरील मत आहे. ”

(सुध रंगतील निबंध).

हरि नारायण आपटे

ती काळरात्र !

“ हे शब्द पुरते माझ्या तोंडांतून निघतात न निघतात, तों पुन्हां तें काळरक्त एकदम तोंडावाटे बाहेर आले ! ... मी जवळ गेलें त्याबरोबर माझ्या हातावर हात ठेविला, आणखी कांही ओठ हालविलेसें मला वाटलें. मी, ‘ दादा, दादा ’, करून ओरडलें. दादा जवळ आला. दादाचा हात धरून माझ्याकडे पाहिलें. आणखी कांही बोलण्याची इच्छा आहेसे दाखविलें. मला त्यावेळी कुठलें धैर्य आलें कोणास कळे ! मी अगदी गडबड न करितां तोंडापाशीं कान नेला. तों ‘ आईला ... अंतर ... देऊं...नको ...कोणी ... नाही ... शंकरमामा ... पॉलिसी ... पेटीत ’ असे अर्धवट शब्द उच्चारले. पुढें काय म्हणावयाचें होतें तें त्या शब्दाच्या पाठोपाठ आलेल्या गुळणांतच गेले ! ” (पण लक्षांत कोण घेतो ?).

शिवराम महादेव परांजपे

रायगडावरील संपत्ति—

धा रायगडावर जी अनेक प्रकारची संपत्ति साठविलेली आहे, तीमध्ये स्वातंत्र्य-प्राप्तीच्या साधनांचीही संपत्ति तेथें जी भरलेली होती ती त्या खोरे-कुदळी घेऊन

संपत्ति शोधावयास निघालेल्या दौलतीच्या मनामध्ये प्रकाशित होऊं लागली. त्याची जन्मदात्री आई जी मरण पावली होती, तिचे त्याला यावेळीं स्मरण झालें; पण तिच्या स्मरणामुळे त्याच्या अंतःकरणाला दुःख न होतां सभोवतालच्या सृष्टीतील प्रत्येक उपकारक वस्तूमध्ये त्याला त्याची आई दिसू लागली. नाना प्रकारचीं धान्यें उत्पन्न करणारी ही भूमि, मधुर फळे निर्माण करणारे हे वृक्ष, जेथे जावें तेथे शीतल पाणी पाजणाऱ्या ह्या नद्या, श्रमपरिहरण करणारा हा मंदप्रवाही वायु, हा सर्व अन्नाचा परिपाक करणारा सूर्यनारायण, आणि मी जेथे निद्रासेवन करूं इच्छींन तेथें माझ्याकारितां प्रेमाचा पाळणा तयार करून देणारी ही भूमि, या प्रत्येकाच्या ठिकाणीं मी माझीं आईच पाहत आहे, अशी व्यापक वृत्ति त्याच्या मनामध्ये उत्पन्न झाली. ” (काळांतील निवडक निबंध).

या उतान्यांवरून आजच्या मराठीला कसकसे वळण लागत गेलें, तें कळून येईल. प्रत्येकाचें भाषावैशिष्ट्य मात्र या छोट्या छोट्या उतान्यांत पूर्णपणें आढळून येण्यासारखें नाहीं. तथापि (१) शास्त्रीबाबांच्या जोरकस प्रतिपक्षाशीं जशास तसें या प्रकारच्या वाग्म्युद्ध करण्याच्या व प्रमाणबद्ध आणि शुद्ध अशा भाषेची आपल्यास कल्पना करितां येऊं शकेल. त्यांची जाडी विद्वत्ता, त्यांचा निरुत्तर करणारा कोटिक्रम, त्यांची छाप बसविणारी भाषा-पद्धति, त्यांचा खोंचदार विनोद, त्यांचीं सुभाषितें वगैरे योजून प्रबंध मनोरम करण्याची हातोटी, त्यांची लेखनाची ठाकठकी, इ० गोष्टी वरील उतान्यांवरून ' शितावरून भाताची परीक्षा ' या न्यायानें अजमावतां येतील. (२) टिळकांच्या मर्मभेदक भाषेचा नमुना जरी त्यांच्या वरील उतान्यांत आढळला नाहीं, तरी त्यांच्या जहाल लेखणीची किंचित् तरी जाणीव झाल्यावांचून राहणार नाहीं. त्यांच्या भाषेत-विवेचनांत-भाषेचा नटवेपणा बहुधा आढळणार नाहींच; पण वकिली भरपूर आढळेल. (३) आगरकरांच्या लेखणीतील समाज-हिताविषयींची तळमळ आणि अनेक प्रमाणांनीं आपले विचार निर्मांडपणें मांडण्याची त्यांची हातोटी हीं काहीं अंशीं ध्यानांत येऊं शकतील. त्यांच्या भाषेचा प्रवाह जलौघाप्रमाणें धावत राहूनही, तिच्यांत उपमा-रूपकादि भरपूर आढळल्यावांचून रहावयाचीं नाहींत. जोरदारपणा टिळक व आगरकर या उभयतांच्या भाषेत सारखाच असल्यामुळे, दोघांचेही लेखन उत्कृष्ट परिणामकारी झालें आहे. (४) हरीभाऊ आपट्यांच्या यथातथ्य वर्णनशैलीचा वार दिलेला मासलाही त्यांच्या भाषेचें कौशल्य प्रगट करण्यास पुरेसा आहे;

आणि या कारणानेच तो तो प्रसंग किंवा तीं तीं पत्रें हुबेहूब डोळ्यांपुढें शब्द-चित्रद्वारां आल्यानें, हरीभाऊंच्या कादंबऱ्यांना मनोरंजक व कलात्मक वाङ्मयांत अप्रस्थान मिळालेलें आहे. (५) शिवरामपंत परांजपे यांच्या भाषेचा विलास, एक एका गोष्टीचें अनेक चढत चढत किंवा उतरत उतरत गेलेल्या व घोळून घोळून केलेल्या वाक्यांनीं विवरण, वेचक व मार्मिक विशेषण-योजना, शून्यांतून सृष्टि उत्पन्न करण्याची-म्हणजे जरी एकादा अल्पसा प्रसंग सांपडला, तरी त्यावर काव्यात्मक कल्पना करून, तें सुंदर रंगवून सोडण्याची-प्रतिभाशक्ति, अप्रतिहत वाणीचा ओघ, मोठालीं लांबलचक वाक्यें असलीं तरी त्यांतील दूरदूरच्या शब्दांचाही व्याकरणदृष्ट्या असलेला संबंध चुकूं न देण्याची तर्कशुद्धता, आणि लेखाचें अंतिम पर्यवसान देशाभिमानयुक्त प्रेरक वाक्यांत; खोंचदार, श्लेषात्मक, अलंकारप्रचुर, प्रौढ आणि व्यंग्यार्थक, उपरोधिक किंवा अप्रस्तुत-प्रशंसात्मक विचारसरणी; ह्यापैकीं कांहीं गोष्टींचा किंचित् अंश त्यांच्या वरील उताऱ्यांत आढळेल.

आधुनिक कविता (आरंभकाल)

‘ केशवसुता ’ ना आधुनिक काव्याचे जनक मानितात; त्यांचा जन्म १८९६ त व मृत्यु १९०५ मध्ये झाला; म्हणजे मालाकारांच्या युगांत त्यांच्या अभिनव प्रकारच्या कवितेचा जरी जन्म झालेला असला, तरी ह्या कालांतील बऱ्याच कवींची कविता मागील शास्त्री-मंडळांच्या पावलावर पाऊल टाकूनच निर्माण झाली. (१) बहुतेक कवींनीं आपली रचना बहुधा जुन्या श्लोकवृत्तांतच केली आहे. (२) यापूर्वीच्या शास्त्री-मंडळानें संस्कृत काव्यांच्या आधारें आपली रचना केली असल्यानें, त्यांच्यांत निदान माधुर्य, सौंदर्य व शब्द-लालित्य हे गुण प्रमुखत्वानें नजरेस येतात, त्या मानानें (१८७४ ते १९००) ह्या कालांत आढळून येत नाहींत. (३) भक्ति, नीति, यांचा जिव्हाळा तुकाराम-रामदास-मोरोपंतादि जुन्या कवींत उत्कटत्वाने आढळून येतो, तेंसा यांच्या कांहीं कविता भक्तिपर व नीतिपर असल्या, तरी त्या वरील कवींच्या मानानें फिक्क्याच वाटतात. (४) इंद्रजांच्या धर्तावर विविध विषयांवर कविता करण्याचे प्रयत्न झाले, पण त्यांत रामदास-तुकारामांच्या मानानें जिव्हाळा, स्वतंत्रता किंवा ओज, स्फूर्ति, स्वाभिमान, हीं एकदरीत कमीच आढळतात. (५) इंद्रजांच्या सुखार्सान साम्राज्यांत जोरदार कविता निर्माण

न होतां, झाली ही काव्यानिर्माति बरीच झाली असें म्हणावयाचें. ना० वा० टिळक यांच्यासारखे कांहीं कवि अपवादभूत समजावयाचे.

पाळंदे, महाजनि, चिंतामणि पेटकर, गो० वा० कानिटकर, डॉ० कीर्तिकर, बापूसाहेब कुसुंदाडकर, ब० रा० प्रधान, पां० गो० पारखी, वा० अ० भिडे, वि० वा० भिडे, ओक, वासुदेवशास्त्री खरे, प्रो० लक्ष्मणशास्त्री लेले, आठल्ये, लोंढे, मोगरे, लिमये, Bee, इ० मंडळी ह्या कालांतील होत.

केशवसुत, विनायक, टिळक, माधवानुज, दत्त, लेंभे, इ० मंडळी ह्याच कालांतील पण निराळ्या वळणाची होत.

भास्कर दामोदर पाळंदे (१८३२-१८७४). यांचा 'रत्नमाला' नांवाचा ईशस्तुतिपर काव्यग्रंथ आहे; त्यांत अनेक वृत्तांत ईश्वरास आळविलें आहे. इतकी विविधवृत्तात्मक रचना मराठींत दुसऱ्या कोणी केली नाही. वृत्तदर्पणांत घालण्यासाठी यांनीं अनेक उदाहरणें तयार करून दिलीं होती. विक्रमोर्वशीय नाटकाचें गद्यपद्यात्मक भाषान्तर व गीतेचें ओवीबद्ध भाषान्तर यांनीं केलें आहे. यांची कविता भक्तिरसानें ओथंबलेली असते. मेजर कॅंडी यांच्या शाळांतील क्रमिक पुस्तकांचे ते सहाय्यक होते.

विष्णु मोरेश्वर महाजनि (१८५१-१९२३). वऱ्हाड शाळा-खात्यांत एज्यु० इन्स्पेक्टर होते. तत्कालीन लेखकांत नांवाजलेले. यांचा 'कुसुमांजलि' नामक काव्यसंग्रह प्रसिद्ध आहे. ह्यांची कविता प्रौढ व हृदयंगम आहे. 'तारा' व 'मोहविलसित' हीं रूपान्तरित नाटके त्यांनीं लिहिलीं आहेत. जुन्या क्रमिक पुस्तकांत यांच्या कविता आढळतात.

पांडुरंग व्यंकटेश चिंतामणि पेटकर (१८५१-१८७९). हे अनेक-भाषाकोविद व उत्कृष्ट वक्ते होते. यांच्या 'गंगावर्णना' काव्यांतील एकेक भाग एकेका भिन्न वृत्तांत रचिला असून, वर्णन हृदयंगम आहे. भाषा प्रौढ, अलंकारप्रचुर व संस्कृत समासादिकांनीं खचलेली अशी आहे.

गोविंद वासुदेव कानिटकर (१८५४-१९१८). जुन्या पिढीतील प्रमुख सुधारक. यांनीं अकबरकाव्य, नारायणराव पेशवे यांचा मृत्यु कृष्णाकुमारी व संमोहलहरी, हीं काव्यें रचिलीं आहेत. 'कविकूजन' हा त्यांचा स्फुट कवितासंग्रह आहे. स्त्रियांची परवशता, गीतांजलि, हे त्यांचे रूपान्तरित ग्रंथ आहेत.

बापूसाहेब कुरुंदवाडकर (१८३८-१८९९). मोरोपंताच्या आर्येचें हुबेहूब अनुकरण करणारे हे राजकावि होत. गंगावर्णना, भट्टवंशकाव्य, स्ववंशवर्णन, इ० यांची कविता आहे.

विनायक कोंडदेव ओक (१८४०-१९१५). हे प्रचंड लेखक व कवि होते. यांनी 'बालबोध' नांवाचें मासिक सुमारे तीन तपे उत्कृष्टपणें चालविलें. यांची भाषा अत्यन्त सुबोध, वाक्यें लहान, अशी आहे. 'बालबोधांत' त्यांनी अनेक लहान लहान पुष्कळच चरित्रें प्रसिद्ध केली आहेत. 'पुष्पवाटिका' हा त्यांचा कवितासंग्रह आहे. रघुमक्षिका, हिंदुस्थानकथासस, पीटर धि ग्रेट, शिकंदर, ग्लॅडस्टन, इ० ची चरित्रें, वगैरे ४०-५० लहान मोठे ग्रंथ यांनी लिहिले आहेत. विद्वता बेताची तरी काम पुष्कळ.

वासुदेवशास्त्री खरे (१८५८-१९२४). हे मूळ कोंकणांतील गुहागरचे राहणारे. पुढें मिरजचे रहिवासी झाले. प्रमुख इतिहाससंशोधक. यांनी हरिवंशाची बखर, अधिकारयोग, नाना फडनविसाचें चरित्र, पटवर्धन दत्त-रांतील कागद-पत्रांचे बारा ग्रंथ आणि अर्थदृष्ट्या हा व्याप पुरा पाडण्याकरितां गुणोत्कर्ष, शिवसंभव, तारामंडळ, उग्रमंगल, देशकंटक, वगैरे नाटके लिहिलीं. यशवंतराव महाकाव्य, समुद्र, इ० त्यांची कविता प्रसिद्ध आहे. लक्ष्मीची यांवर कृपा नव्हती, तरी त्यांचें कार्य प्रचंड आहे. यांनी कधी कोणाशी तोंड वेंगाडलें नाहीं.

कृष्णाजी नारायण आठल्ये (१८५२-१९२७). हे एक प्राथमिक ट्रेड शिक्षक व चित्रकार होते. मलबारांत जाऊन तेथून यांनी 'केरळकोकीळ' नांवाचें मासिक उत्कृष्ट प्रकारें चालविलें. त्यांतील कविता, पुस्तक-परीक्षणें, लोकोत्तर चमत्कार, यांवर त्या काळीं लोकांच्या उडया पडत. त्यांची भाषा चटकदार असे. सासरची पाटवणी, माहेरचें मूळ, प्रहदशेचा फटका, सुश्लोक-लाघव, इ० त्यांची कविता सुप्रसिद्ध आहे. नानावृत्तात्मक 'गीतापद्यमुक्ताहार' या पुस्तकाबद्दल निर्णयसागर प्रेसच्या मालकांनी त्यांस १२ तोळ्यांचें एक सोन्याचें कडें बक्षिस दिलें. "शंकराचार्यांनी त्यांस 'महाराष्ट्रभाषा-चित्रमयूर' ही पदवी दिली होती. सार्थ ज्ञानेश्वरी इ० त्यांचे आणखीही कांहीं ग्रंथ आहेत.

मोरो गणेश लोंढे (१८५४-१९१९). हेही कुलाबा जिल्ह्यांतील एक प्राथमिक शिक्षक होते; तरी यांची मुलांकरितां लिहिलेली कविता विविध विषयांवर व बरीच आहे. तींत सुबोधता हा प्रमुख गुण आढळतो.

गंगाधर रामचंद्र मोगरे (१८५७-१९१५). यांनी बाणकथेचे ' अभिनव कादंबरी ' हें पद्यात्मक रूपान्तर केलें आहे. ' मोगन्याचीं फुलें ' ह्या नांवानें त्यांच्या कविता-संग्रहाचे तीन भाग प्रसिद्ध झाले आहेत. यांनी आपली बरिच कविता आर्या-वृत्तांत लिहिली आहे.

लक्ष्मण गणेशशास्त्री लेले (१८७०-१९३४). हे पुण्याच्या सर परशुरामभाऊ कॉलेजमध्ये प्रोफेसर होते. यांनी महाराष्ट्र-भामिनीविलास, मेघदूत-समवृत्त भाषान्तर, पद्यमंजूषा, तिलकांजलि, महाराष्ट्रवंदन, सौंदर्यलहरी, इ० अनेक पद्यग्रंथ लिहिले असून, ' अलंकारप्रकाश ' नांवाचाही एक ग्रंथ लिहिला आहे.

बाळकृष्ण अनंत भिडे (१८७४-१९२९). हे एक जुन्या पिढीतील मार्मिक टीकाकार, कवि व रसिक गृहस्थ होऊन गेले. मुरुड-जांजिरा येथील हायस्कूलचे हेडमास्तर होते. ' फुलांचे झेले, ' ' बोधमणिमाला, ' हें यांचे काव्य-संग्रह आहेत. नामसुधा, सुबोधकेकावलि व तुकाराम, वामन, मुक्तेश्वर आणि आधुनिक कवींच्या कविता, यांवर त्यांनी मार्मिक चर्चात्मक निबंध लिहिले आहेत.

विद्याधर वामन भिडे (१८६१-१९३६). काव्यापेक्षां यांचें इतर लेखनही बरेंच आहे. मराठी शब्दांचें उद्घाटन, वाक्प्रचार व म्हणी, निबंध-लेखन आणि अनुवाद, अर्थालंकारांचें निरूपण, इंग्रजी-मराठी व संस्कृत-इंग्रजी हे कोश, सरस्वतीकोश, तसेंच ' जीवजागृति ' काव्य, इ० त्यांचे ग्रंथ आहेत. यांची कविता कृत्रिम व क्लिष्ट आहे.

' राधारमण ' कृष्णाजी पांडुरंग लिमये (१८७७-१९२२). यांची भाषा प्रौढ परंतु संस्कृतशब्दप्रचुर आहे. यांनी विशेषतः जुन्या श्लोक-वृत्तांतच कविता लिहिली असून, जुन्या कवींप्रमाणें काहीं ठिकाणीं शब्द-चमत्कार व चित्रकाव्यरचनाही साधण्याचा प्रयत्न केला आहे. त्याचा एक नमुना पुढें दिला आहे.

' Bee ' नारायण मुरलीधर गुप्ते (ज०१८७२). वास्तव्य नागपुरास. आधुनिक कवींत उच्च विचारांच्या कविता रचण्यांत यांचें श्रेष्ठ प्रतीचें स्थान आहे. ' फुलांची ओंजळ ' हा त्यांचा काव्यसंग्रह प्रसिद्ध आहे. ' चांफा ' इ०

गूढगुंजनात्मक कविता प्रथमतः यांनीच मराठीत आणिली, असें म्हणण्यास हरकत नाही.

‘माधवानुज’ डॉ० काशीनाथ हरि मोडक (१८७२-१९१७). यांचें ‘मेघनादवध’ या नांवाचें एका बंगाली काव्याचें रूपान्तरात्मक महाकाव्य व ‘माधवानुज’ची कविता’ हा काव्यसंग्रह प्रसिद्ध आहे. यांच्या कवितेंत करुणरसाची बरीच छटा असते. कृष्णा-कोयना-संगम ही त्यांची कविता लोकप्रसिद्ध आहे.

विठ्ठल भगवंत लेंभे (१८५०-१९२०). ह्यांनी प्रियदर्शन, विष्णुनिधन, शोकावर्त, सुरतरंगिणी, हीं खंडकाव्यें व पुष्कळ स्फुट कविता रचिल्या आहेत. यांची वर्णनशैली मार्मिक व मनोहर आहे. हे रेलवेंत स्टेशनमास्तर होते.

‘दत्त’ दत्तात्रय कोंडो घाटे (१८७५-१८९९). मराठे. ‘दत्तांची कविता’ हा त्यांचा काव्य-संग्रह आहे. उत्कृष्ट स्वभाववर्णन हा त्यांच्या कवितेचा विशेष आहे. भाषा सरस व प्रौढ असून, करुणरसाची छटा यांच्या काव्यांत अधिक दमगोचर होते.

रे० नारायण वामन टिळक (१८६५-१९१९). आधुनिक कवीत ह्यांना कृतीनें व मानानें पहिलें स्थान देतात तें योग्यच आहे. ‘टिळकांची कविता’ हा त्यांचा कवितासंग्रह आहे. प्रेमळ व सहृदय, कवितेचे विषय आधुनिक पण वळण संस्कृती, सहजता हा त्यांच्या काव्याचा विशेष. त्यांना ‘फुला-मुलांचे कवि’ म्हणतात, पण तात्पर्यार्थानें तें खरें आहे इतकेंच. वनवासी फूल, सृष्टीची भाऊबीज, माझी भार्या, सुशीला, इ० त्यांचीं खंडकाव्यें व अभंगजालि हा अभंगसंग्रह प्रसिद्ध आहे. ‘स्निस्तायन’ हें ओवीबद्ध काव्य अपूर्ण होतें, तें त्यांच्या पत्नी लक्ष्मीबाई यांनी पूर्ण केलें. हें एक कविघरणेंच होतें. यांनी ‘बालकवी’स पुढें आणिलें.

‘केशवसुत’ कृष्णाजी केशव दामले (१८६६-१९०५). यांचा ‘केशवसुतांची कविता’ हा काव्यसंग्रह आहे. नवीन विषय, नवीन चाली, नवीन विचारांची तडफ, यांमुळें त्यांना नवयुगप्रवर्तक म्हणतात. यांची कविता जोरदार आहे. रुढीचीं बंधनें तोडण्यासाठी यांनी ‘तुतारी’ फुंकली. त्यांच्या ह्यातीत त्यांच्या कृतीचा व्हावा तितका बोलबाला झाला नाही.

‘विनायक’ विनायक जनार्दन करंदीकर (१८७२-१९०९). नागांव जि० कुलाबा येथील. यांचा ‘विनायकाची कविता’ नांवाचा काव्यसंग्रह

आहे. यांच्या कवितेत देशविषयी तळमळ व राष्ट्रीय बाणा ह्या गोष्टी प्रामुख्याने आढळतात. विलासिनी, दोन बाजी, इ० यांच्या कविता प्रसिद्ध आहेत.

‘ गोविंदाग्रज ’ राम गणेश गडकरी (१८८५-१९१९). ‘ वारवैजयंती ’ या नांवाने यांचा काव्यसंग्रह प्रसिद्ध आहे. प्रेमसंन्यास, पुण्य-प्रभाव, एकच प्याला, भावबंधन, हीं त्यांचीं नाटके व संपूर्ण बाळकराम, रिकाम-पणची कामगिरी, हे त्यांचे विनोदी लेखसंग्रह, त्यांच्या अविक्तक्य कल्याण-शक्तीची व भाषाप्रभुत्वाची साक्ष देतात. यांच्या बऱ्याच कविता प्रेमविषयक आहेत. श्री० कृ० कोल्हटकर यांस ते आपल्या गुरुस्थानी मानीत.

‘ बालकवि ’ त्र्यंबक बापूजी ठोमरे (१८९०-१९१८). कवि टिळक व त्यांच्या पत्नी यांनी यांचा पुत्रवत् सांभाळ केला. ‘ मधुगीते ’ व ‘ बालकवींची कविता ’ हे त्यांचे कवितासंग्रह प्रसिद्ध आहेत. सृष्टिवर्णनाशीं अत्यन्त समरस झालेले असे हे कवि आहेत. आगगाडीखाली सांपडून हे अकालीं मृत्यु पावले. आनंदी आनंद, फुलराणी, इ० यांच्या कविता हृदयंगम आहेत.

उ तारे

भास्कर दामोदर पाळंदे

प्रभो ! प्रणतवत्सला ! बहुत पातकी दीन मी
 निराश्रित अजाणता तुज सदैव चित्तीं नमीं
 चुकें तर पदोपदीं पण न मीं नसें घाबरा
 क्षमाच करशील तूं भरंवसा मला हा बरा १.
 बसावे गुंजावे प्रभु तव पदाब्जीं भ्रमर-सें
 हंसावे डोलावे मग अमित सौख्ये अमर-सें
 मधा प्यावे त्याच्या अनिश अमृताशीं सम रसें
 सुधा तीही वाटे विरसाचि अशा उत्तम रसें २.

विष्णु मोरेश्वर महाजानि

ईशप्रार्थना—

देवा ! परमसमर्था ! दीनदयाळा ! प्रभो ! जगन्नाथा !
 आलों क्षरण तुला मी दीन तुझ्या डेवितों पदीं माथा १.
 करितों अपराध सदा आहे मी सर्वथैव अपराधी
 बाळक म्हणोनि सोशीं; त्रिजगज्जनका ! करीं न अपराधी २.

नीत्युपदेश—

दिधलें दुःख परानें उसनें फेडूं नयोचि सोसावें ।

शिक्षा देव तयाला करिल म्हणोनी उगोच बैसावें ॥

या काळीं मुलांच्या क्रमिक पुस्तकांतून अशा प्रकारच्या कविता असत; व मोठ्या गांभीर्यानें मुलें त्या पाठ करीत.

राधारमण

हिमालय-वर्णन—

ॐ हरित सन्नग-मंडन मानस । हरित-सन्नग-मंडन-मानस

सुरस-सारस-सार-समाकुल । सुरस-सार ससारस माकुल ॥ ५० ॥

ऽ धरा धराया महती समान । धराधरा या मह तीसमान

धरा धरायामहतीस मान । धराधरा या महती समा न ॥ ५२ ॥

(गजासुरवध; काव्यदोहन ३७१-७२).

आधुनिक कवींच्यावर मरोपंतादि भगवद्भक्त जुन्या संस्कृती वळणाच्या व अलीकडील पंडिती वळणांच्या कवींची केवढी छाप पडली होती, हें ध्यानांत येण्यासाठीं या कालातील पाळंदे, महाजनि, या प्रथमच्या कवींच्या व राधारमण ह्या अखेरअखेरच्या कवींच्या कृतींचा मासला दिला आहे. अनेकांचे अनेक उतारे देण्यास येथें जागा नाही.

आतां काहीं अंशीं नव्या वळणाच्या कवितेचे थोडे मासडे पहा.

Bee (ना० घु० गुप्ते)

चांफा—

चांफा बोलेना,

चांफा खंत करी,

गेलें आंब्याच्या वनीं,

आम्हीं गळ्यांत गळे मिकवून.

चांफा चालेना ।

काहीं केल्या फुलेना ॥ घु० ॥

म्हटलीं मैनासर्वें गाणीं ।

चांफा० बोलेना १.

ॐ पर्वतश्रेष्ठ हिमालयाचें भूषणभूत, हिरव्या सुंदर वृक्षांनी शोभिवंत, मधानें भरलेली मोठी कमळे आणि गोड व स्वच्छ पाणी असणारे, तसेच हंसांनी गजबजलेले असें मानससरोवर मनाला आनंद देतें. तें लक्ष्मीचें घरच आहे.

ऽ या श्रेष्ठ पृथ्वीला धारण करणारा शेष आहे; त्याचप्रमाणें हा हिमालयही तिला धारण करण्वांस समर्थ आहे; तेव्हां ते दोन्ही समान नाहीत का ?

मेघ धरूं धावे,	वीज चटकन लवे ।	
गडगडाट करी दारुण.	चांफा बोलेना	६.
लागुन कलिकेच्या अंगा,	वायु घाली धांगडधिंगा ।	
विसरुनी जगाचें जगपण.	चांफा बोलेना	७.
सृष्टि सांगे खुणा,	आम्हां मुखस्तंभ राणा ।	
मुळीं आवडेना ! रे आवडेना !	चांफा बोलेना	८.
दिश्री दीठ जातां मिळुन,	गात्रें गेलीं पांगळून ।	
अर्गी रोमांच आले थारून.	चांफा बोलेना	११.
चांफा फुलीं आला फुलून,	तेजीं दिशा गेल्या दाटून ।	
कोण मी-चांफा ? कोठें दोंघेंजण ?	चांफा बोलेना	१२.

वरल कविता हा ' गूढगुंजनात्मक ' कवितेचा एक मासला म्हणून दिला आहे. जुन्या कवींची ' कूटें ' असत, तसाच हा एक आधुनिक काव्य-प्रकार आहे.

विठ्ठल भगवंत लेंभे

विष्णु-निधन— (विष्णुशास्त्री चिपळूणकर यांस अनुलक्षून)

' माले, ' तुझा बहुत घात खराचि झाला	
दैवें तुझा जनक नाक-पथासि नेला !	
अर्पालि जो मज करे विबुधोत्तमासी	
होती अशा बहुत आस तुझ्या जिवाची	१.
शृंगार-वीर-नव-लेख अतां कशाचे ?	
येईल मात्र भरतें करुणा-रसाचें	
गंभीर-धीर-रस-पूरित वाग्विलास	
गेला लया तव पित्यासह आजि खास !	२.
ज्यांच्या गुणीं मुदित पंडित सर्व झाले	
गर्वोद्धतांसाहि जिहीं मदहानि केलें	
सर्वत्र ज्यांस जयपत्र मिलेच जाण	
ऐसे अतां लिहिल निःस्पृह लेख कोण ?	३.

दत्तात्रय कोंडो घाटे

शाहाणी बाहुली—

या बाइ या,	बघा बघा	काशि माझि रुसलि बया
ऐकुं न ये तें;	हळु हळु	अशि माझि छबि बालते
डाळे फिर्विते,	टुळु टुळु	काशि माझि सोनि चालते

बघा बघा तें, गुलु गुलु गालांतच काशि हासते
मला वाटतें, इला बाइ सारें कांहीं सारें कळतें
सदा खेळते, कार्थि हट धरुन न मागे भलतें
शहाणे कशी, साडि-चोळि नवी ठेवी जशांच्या तशी

रे० नारायण वामन टिळक

पांखरा, येशिल का परतून ?

मत्प्रेमानें दिल्या खुणांतुन,	एक तरी अठवून	१-
हवेसवें मिसळल्या माझिया,	निःश्वासा बळखून	२-
थांब घेउं दे रूप तुझें हें,	हृदयीं पूर्ण भरून	३-
जन्मवरी मजसवें पहा ही,	तव चंचूची खून	४-
विसर मला पारि अमर्याद जग,	राहीं नित्य जपून	५-
घे आतां घे शेवटचे हे,	अश्रू दोन पिऊन	६-

‘बालकवी’च्या मृत्युसमयीं लिहिलेली ही कविता आहे.

लक्ष्मीबाई टिळक

पति-पत्नी—

असो. मोदकाख्यान पुरे हें,	एक एवढी खून
पति-पत्नीला दोन म्हणुं नये,	दिसती दोन म्हणून
कर्धी विचारूं नको कुणाला,	कीं तुज अमक्या कार्मीं
साह्य पतीचें असे नसे वा ?	शपथ घालितें तुज मी
मूर्तिर्मत जें प्रेम तयाचें,	नांव जर्गीं दाभ्यय
वडिल बहिण मी, माझ म्हणणें,	चाल मानुनी सत्य
प्रेमजीवनीं वाढे लतिका,—	झी हिचिया साहाला
सर्व धावती, हीही करिते	साह्य समस्त जगाला
नियम हा असा त्यांत पती तर,	जीवच निज पत्नीचा
जीवावांचुन उपाय चाले,	कोठें काय कुडीचा ?
तशांत मी तर लोहच केवळ,	तुला सांगतें स्पष्ट
त्या परिसाच्या संगें झालें,	सोनें गो उत्कृष्ट
त्या परिसाचा, कविरायाचा	पतिरायाचा मान
पाहुनि माझी कृती कराया,	हेंच पुरे मज दान

ह्यापेक्षां आणखी प्रसादगुणानें युक्त अशी कविता कोणती असणार ?

केशवसुत

तुतारी !—

- एक तुतारी द्या मज आणुनि
 कुकिन जी मी स्व-प्राणानें
 भेंदुनि टाकिन सगळीं गगनें
 दीर्घ जिच्या त्या किंकाळीनें; — अशी तुतारी द्या मज आणुनि' १.
- सारंगी ती सतार सुंदर
 वीणा बिनहि मृदंग बाजा
 सूरहि सनई अल्लुगुज माझ्या
 कसचीं हीं हो पडतिल काजा ?—एक तुतारी द्या तर सत्वर ३.
- रूढी जुलूम यांचीं भेसुर
 संतानें राक्षसी तुम्हांला
 फाडुनि खाती ही हतवेला —
 जलशाची का पुसा मनाला ?— तुतारिनें ह्या सावध व्हा तर ४

विनायक जनार्दन करंदीकर

महाराष्ट्र-लक्ष्मी—

- महाराष्ट्र-लक्ष्मी मातें जर्गी घन्य वाटे
 यशोर्गात हीचें गातां मनीं हर्ष दाटे ॥ ध्रु० ॥
 पूर्व दिव्य ज्यांचें त्यांना रम्य भावि काल
 बोध हाच इतिहासाचा सदा सर्वकाळ
 कासया वहावी चिंता मनीं मग जहाल
 रात्र सरे तेव्हां उगवे, दिनहि पूर्व वाटे ॥ महाराष्ट्र० ॥

वरील उदाहरणांवरून संस्कृती वळणाचे व इंग्रजी वळणाचे आधुनिक कवि असे या कालांतील कवींचे दोन गट स्पष्ट प्रत्ययास येतील.

आधुनिक कवितेवरील आक्षेप—(१) प्राचीन कवितांचे विषय जरी रामायण, महाभारत, यांतील कथानकांस अनुसरून होते, तरी त्यांची कविता स्वतंत्र वृत्तीची होती; हल्लींचे कवि गुलाम असल्यामुळें त्यांची कविताही परोच्छिष्ट व रडकी आहे. (२) प्राचीन कवींचें आचरण शुद्ध म्हणून त्यांची कविताही शुद्ध, जिव्हाळ्याची व सरस निपजे; हल्लींच्या कवींचें आचरण अशुद्ध म्हणून त्यांची कविताही अशुद्ध व नीरस असते. (३) पूर्वीचे कवि

ईश्वरभक्ति, नाति, हे काव्याचें जीवित मानीत; आधुनिक कवि सृष्टि, पशु, पक्षी, झाडे, असल्या क्षुद्र गोष्टींवर कविता लिहितात म्हणून त्यांची कविता हीन दर्जाची. (४) पूर्वांचे कवि प्रसिद्धीसाठी किंवा द्रव्यासाठी काव्य करीत नसत; हल्लींचे कवि त्याकरितां हापापलेले असतात, म्हणून त्यांचें काव्य निकृष्ट निपजतें. (५) पूर्वांची कविता स्वतःच्या मृत पत्नीकरितां रडणारी नव्हती; हल्लींची कविता तशी असल्यानें तिच्यांत रडका सूरच पावलोपावलीं कानीं येतो. (६) पूर्वांच्या कवितेंत प्रसाद व प्रतिभा भरपूर आढळतात; हल्लींची कविता मारून मुटकून बनविलेली आढळते. (७) पूर्वांच्या कालांत महाकाव्यांची उत्पात्ति शाली; हल्लींच्या कालांत चार-दोन कविता खरडल्या कीं, त्याला घमेंड महाकवींची उत्पन्न होते. (८) प्राचीन कविता एकमेकांच्या चुरशीकरितां नसे; हल्लींचे कवि एकमेकांशीं भांडतात, अर्थात् त्यांची काव्यनिर्मितीच क्षुद्र असते म्हणून ! ६०.

अशा अनेक प्रकारच्या आक्षेपांत व टीकांच्या भडिमारांत ह्या कालांतील कविता सांपडल्यामुळें तिचें धड नवें, ना जुनें; धड ना सुष्ट, ना क्लिष्ट; ना ललित, ना सार्धें; असें स्वरूप आढळतें. या दिव्यांतून आधुनिक कविता आतां शीरसलामत बाहेर पडली आहे.

[५] (सन १९०० ते १९२५)

केळकर - कोल्हटकर युग

सन १९०० नंतर विचार-प्रधान व कथा-प्रधान असे दोन ठळक वाङ्मय-प्रवाह विसाव्या शतकाच्या दोन पादांत दिसून येतात. चिंतामणराव वैद्य, पांगारकर, केळकर, वामनराव जोशी, श्री० कृ० कोल्हटकर, खाडिलकर, अ० ब० कोल्हटकर, यांचें वाङ्मय विसाव्या शतकाच्या प्रथम पादांतील होय.

भारताचार्य चिंतामण विनायक वैद्य (१८६१-१९३८). यांची विद्यमान परंतु जुन्या पिढीच्या लेखकांत मोठी योग्यता आहे. त्यांची बरोबरी करणारा लेखक आज दुसरा नाही. महाभारताचें सूक्ष्म अवलोकन, त्यांतील उल्लेखांवरून प्राचीन संस्कृतीच्या काळासंबंधानें निघणारीं अनुमानें, पूर्वेतिहासाविषयी संशोधन, व्युत्पत्तिशास्त्रासंबंधानें विचारशुद्ध तर्कपद्धति, हीं यांच्या अनेक इंग्रजी व मराठी ग्रंथांतील लेखनांत आढळून येतात.

माझा प्रवास, दुर्दैवी रंगू, श्रीरामचरित्र, श्रीकृष्णचरित्र, महाभारताचा उपसंहार, मध्ययुगीन भारत, इ० त्यांची पुस्तके होत.

नरसिंह चिंतामण केळकर (ज० १८७२). यांची अष्टपैलू लेखक म्हणून प्रासिद्धि आहे. निबंध, नाटक, इतिहास, लघुकथा, कादंबरी, चरित्र, साहित्य व विनोद, असे त्यांच्या वाङ्मयाविषयक कामगिरीचे आठ पैलू असून, ते नेहमीं क्षगद्गगीत असेच असतात. केसरींतील निवडक निबंध; लोकमान्य टिळकांचें चरित्र; मराठे व इंग्रज; तोतयाचें बंड, अमात्यमाधव, चंद्रगुप्त, कृष्णार्जुन युद्ध, इ० नाटकें; कथासप्तकांतील कांहीं गोष्टी; नवलपूरचा संस्थानिक व बालिदान ह्या कादंबऱ्या; सुभाषित व विनोद; ' काव्योपहार ' नांवाचा लहानसा कवितासंग्रह; आणि असंख्य विषयांवरील स्फुट लेख; हा त्यांचा लेखनसंभार आहे. यांचें लेखन, विचार, अभ्यास व भाषेची ठाकठिकी, यांनीं परिपूर्ण असल्यामुळे विद्यमान लेखकांत ते अग्रणी आहेत.

लक्ष्मण रामचंद्र पांगारकर (ज० १८७२). यांचें जुन्या संत-कवींच्या काव्यांसंबंधाचें पाठान्तर, वाचन, मनन, तद्रूपता व लेखन, हीं दांडगीं असल्यामुळे, रसाळ संत-चरित्र-वाङ्मयांत व प्रवचनांत त्यांचा हात धरणारा सध्यां महाराष्ट्रांत क्वचितच आढळेल. त्यांचें मोरोपंतांचें चरित्र, मराठी वाङ्मयाचा इतिहास, निबंधमाला व तिचें स्वरूप, निरंजनमाधवाची कविता, भक्तिमार्ग-प्रदीप, व ज्ञानेश्वर, एकनाथ, तुकाराम, मुक्तेश्वर, यांचीं चरित्रें, ' आनंदलहरी ' कवितासंग्रह, इ० इंध असून, ते बहुतेक सर्व भाषेच्या दृष्टीनें उत्कृष्ट आहेत. यांनीं 'चरित्र-चंद्र' या नांवानें आपलें आत्मवृत्तही रसाळ भाषेत प्रसिद्ध केले आहे.

प्र० वामन मल्हार जोशी (ज० १८८२). यांचा तत्त्वज्ञान हा आवडीचा विषय असल्यानें यांच्या कोणत्याही लेखनांत त्याचा विशेष प्रभाव दिसून आल्यावांचून राहत नाहीं. त्यांचें बहुतेक लेखन स्वतंत्र असल्यानें मोलाचें आहे. रागिणी, आश्रमहरिणी, सुशीलचा देव, इंदु काळे आणि सरला भोळे, ह्या एकापेक्षां एक सरस व अभिनव-विचारप्रवर्तक कादंबऱ्या; विचार-विलास, नवपुष्परंडक, इ० विविध विषयांवरील लेखसंग्रह; नीतिशास्त्रवेक्ष, आणि साक्रेटिसाचे संवाद हें भाषान्तरात्मक पुस्तक; तसेंच विस्तवाशीं खेळ हें त्यांचें नवीन नाटक; इ० त्याचे ग्रंथ होत.

श्रीपाद कृष्ण कोल्हटकर (१८७१-१९३४). यांना मराठीतील विनोदी वाङ्मयाचे जनक समजतात. सुदाम्याचे पोहे किंवा साहित्यबत्तिसी हा

त्यांचा त्यासंबंधांचा ग्रंथ आहे. वीरतनय, मूकनायक, गुप्तमंजुष, मतिविकार, प्रेमशोधन, वधूपरीक्षा, इ० सुमारे बारा संगीत व गद्य नाटकें त्यांनीं लिहिलीं. श्यामसुंदर व दुटप्पी कीं दुहेरी या त्यांच्या कादंबऱ्या, 'गीतोपायन' नांवाचें त्यांच्या पद्यसंग्रहाचें पुस्तक असून, भारतीय ज्योतिर्गणित हें एक उत्कृष्ट शास्त्रीय पुस्तक त्यांनीं लिहिलें आहे, नाटकें, कादंबऱ्या, इ०वर विचारप्रवर्तक, खुसखुशीत व शास्त्रशुद्ध टीकात्मक लेख, असा त्यांचा बराच वाङ्मयसंभार आहे.

अच्युत बळवंत कोल्हटकर (१८७९-१९३१). कट्टे टिळकानुयायी. हाडाचे देशभक्त. श्रुतिबोध, उषा, इ० मासिकें काढिलीं. 'संदेश' नांवाचें चुरचुरीत, खुसखुशीत, दैनिक वर्तमानपत्र काढून वृत्तपत्री व्यवसायांत त्यांनीं अपूर्व क्रांति घडवून आणिली. समाजाच्या अगदीं खालच्या थरापर्यंत त्यांनीं आपलें पत्र वाचांवायास लाविलें. प्रत्यक्ष टिळकांशींच दोन हात करण्याच्या भरांत त्यांनीं आपली लेखणी बेगुमान रीतीनें चालविल्यामुळें, लोकांची त्यांनीं अप्रियता संपादिली. संदेशनंतर संजय, चाबूकस्वार, इ० अनेक पत्रांत त्यांनीं लिहिलें; पण जम न बसतां यांचा शेवट अखेर दारिद्र्यांतच झाला! 'वत्सला वहिर्ना' चीं पत्रें; व नारिंगी निशाण, विवेकानंद, ताई तेलीण, बट्ट्या बोळ, असलीं नाटकें; इ० त्यांचें लिखाण आहे.

कृष्णाजी प्रभाकर खाडिलकर (ज० १८७२). टिळकानंतर केसरीचे संपादक. यांच्या इतका राजकीय क्षेत्रांत प्रभावी लेखक दुसरा झाला नाही. उत्कृष्ट नाटककार. कीचकवध, भाऊबंदकी, बायकांचें बंड, सवाई माधवरावाचा मृत्यु, इ० आठ गद्य नाटकें; आणि स्वयंवर, मानापमान, इ० सात संगीत नाटकें; त्यांनीं लिहिलीं. हीं सर्व फारच यशस्वी झालीं. हल्लीं ते मुंबईस 'नवाकाळ' दैनिक चालवीत आहेत. त्यांचीं अलीकडील नाटकें व लिखाण पहिल्याइतकें प्रभावी नाही. 'नाट्यसुंदरि कवि कृष्णा माळा घाली,' असे जरी ते स्वतःस म्हणवून घेतात, तरी त्यांची नाटकांतील कविता क्लिष्ट व नीरस अशीच आहे.

वाङ्मयविशेष—(१) ह्या कालांत भाषान्तरित वाङ्मयापेक्षां स्वतंत्र वाङ्मय अधिक निपजलें. त्यांतही (२) ललितवाङ्मयाला ज्यास्त भर आला. (३) यापूर्वीच्या पिढीत सामान्यतः राजकीय लिखाण-टिळक, सामाजिक लिखाण-आगरकर, करमणुकी लिखाण-हरीभाऊ आपटे, असे त्या त्या वाङ्मय

क्षेत्रांत जे एकाडे शिल्लेदार होते, त्यांऐवजीं एकेका वाङ्मय-प्रकारांत अनेक साहित्यिक चमकूं लागले; आणि (४) एकेक साहित्यिक विविधांगी साहित्य निर्माण करूं लागला. (५) भाषान्तरित ग्रंथांतील नीरस भाषा मार्गे पडून प्रत्येक ग्रंथाची भाषादृष्ट्या सजावट अधिक चांगली होऊं लागली. (६) विचारप्रवाह भिन्न भिन्न प्रकारचे उत्पन्न होऊन ते ठाकुरीनीं जनतेपुढें मांडण्यांत कौशल्य दिसून येऊं लागलें. (७) लघुनिबन्हा, लघुकाव्यां नाव्यछटा, इ० नवे प्रकार वाङ्मयांत आले.

उ तारे

नरसिंह चिंतामण केळकर

जने पंडित—

“जुने पंडित हे खरोखरच चालते बोलते ग्रथ असत. त्यांचे विषयनिष्णातत्व पाठान्तर ही पाहून अलंकिडच्या काळांतल मनुष्य थकच होऊन जावयाचा!...या एकदेशीय पंडितांच्या पदरीं शहाणपण पुष्कळ असे खरे, पण ते सगळे मोढरा-पुतळ्या किंवा बंदे रुपये यांच्या रूपाने; त्यांच्याजवळ परचुरण नाहीं आणि दुकान-दारास तर त्यांची मोहोर घेऊन खपावयाची नाहीं; व पचायचीही नाहीं. यामुळें पदरीं द्रव्य व व्यवहाराच्या बाजारांत पदार्थ मांडलेले असतां भार्जाही घेतल्या-शिवाय हात हालवीत परत यावें लागणार! बरे, भाजी मिळालीच तर अंगापासून केन्हांही दूर न होणाऱ्या जरीकाठी शालजोडींच्या पदरांत बांधून शास्त्रीबोवा ती घरीं आणणार!”

प्रो० वामन मल्हार जोशी

देशाभिमानाचा मक्ता एकाच पक्षास नाहीं—

“सामाजिक सुधारकांनीं राजकार्य सुधारकास पाण्यांत कां पहावे ते समजत नाहीं. ...आपलें हें आर्यावर्तरूपी राष्ट्रशरीर केवढें आवाढव्य, आणि त्याला किती तरी रोग आहेत! आर्यावर्ताला त्रिदोष नव्हे तर शतदोष झाला आहे. व्यापार नाहीं, पैसे नाहांत, खाण्यापिण्यास पुरेसें नाहीं, देशान्तरी जाण्याची उमेद नाहीं व त्याला अवसर नाहीं, देशांतल्या देशांत मान नाहीं, मानहानि पुष्कळ वर्षे होत गेल्यामुळें तेजही कमी झालेले, नातिथैयं बेताचेच, धर्माचा उत्साह तात्पुरताच, विषेची आवळ परंपरागत, पण तीही अवसर नसत्यामुळें मंदावलेली, ... सर्व गोष्टीत परावलंबित्व, उष्टें खाण्याशिवाय गत्यन्तर नाहीं, स्त्रिया अशिक्षित आणि कोत्या ह्टीच्या—म्हणजे अर्धांग विगलित झालेले,—शूद्रादि वर्गांना पायाचा दाखला दिला

तर हे पाय कमजोर झालेले आणि पोटाशी व डोक्याशी भांडण्यास तयार झालेले, बाडु लुले, डोकें गांगरून गेलेले! बरे, परिस्थिती अशी की स्वतःला जें औषध घ्यावेंसैं वाटते तें पराधीनतेमुळें घेण्याची सोय नाही. ...अशा परावलंबी शरीराला कोणतें औषध किती प्रमाणांत घावयाचें तें मलाच तेवढे समजतें, दुसऱ्या कोणाला समजत नाही, हें म्हणणें किती धाडसाचे आहे ? ” (विचाराविलास).

श्रीपाद कृष्ण कोल्हटकर

माझे गाण्याचें शिक्षण !—

“ बाबांनीं मला शिकविण्याकारितां एका वस्तादजीस ठेविले. त्याचें नांव टरें-डुसेनखां होतें. टरेंडुसेनखांच्या आवाजांत इतकें मार्दव असे की, त्याचें गाणें चाल्ळें असतांना पुष्कळदां कुंभाराचीं गाढवें भोंवतालें जमून ते एकाचिताने ऐकत असत व कधीं कधीं त्याच्या सुरास-सूरही देत असत. ... त्याच्या आवाजांत कांहीं लवचीकपणा होता म्हणावे तर तेंही नाही. मानेला सपाटून हिसका घावा तेव्हां कोठें लहानसा खटका येत असे. सर्व अंग जेव्हां घुसळवें तेव्हां एकादा तान यावी. ... पुष्कळदां तर ते तान हातांनीच दाखवीत असत. ... गाण्यातील मूर्छना म्हणून जो प्रकार आहे तो मला चांगला साधावा म्हणून ते मला खरोखरीची मूर्छना यथेष्टत यथेच्छ मार देऊन रडवीत असत, खटका यावा म्हणून माझी शेडी धरून जोरात हिसका देत व तान चांगली यावी म्हणून हिवाळ्यांत सकाळीं पाठावर थंड पाण्याच्या घागरी ओतीत असत. अशा उपायांनी मला शेवटीं हिंवातापाचे दुखणें लागलें. हिंवाची पाळी बहुतकरून टरेंडुसेनखां माझ्या समाचारास येत त्या वेळची असे. ... अखेरीस माझा आजार व वस्तादजीचे आगमन यांमधील कारणांकारणभाव ताडून बाबांनीं त्यांचें यणें बंद केले; व तेव्हांपासून माझ्या प्रकृतीस उतार पडत चालला. पुढे कांहीं दिवस तंतु-याची आठवण होईल म्हणून भोपळ्याची भाजीही मां बरेंच दिवस वर्ज्य केली होती.”

वरीलपैकी केळकर यांच्या उताऱ्यांत अनेक गुण दिसून येतील. त्यांच्या एकंदर लिखाणांत अष्टपैलूपणा, विषयाचें सांगोपांग ज्ञान, तपशीलवार वर्णनाची हातोटी, प्रमाणशीर व आकर्षक विनोद, प्रसंगानुरूप प्रौढ किंवा सोपी भाषा, अलंकारप्रचुरता, विविधता, चातुर्य, कोटिबाजपणा, इ० गोष्टी यथास्थितपणें आढळून येतील.

प्र० वा० म० जोशी यांच्या भाषेतही संस्कृतप्रचुर शब्दयोजना, मुहाम केलेल्या कोट्या, तर्कावर आधारलेलें पांडित्य, योग्य स्थलीं साभिप्राय विशेषणें, भाषेचा कटितोलपणा, इ० गोष्टी आढळतील. इंदु काळे आणि सरला भोळे

यांतील 'अमावास्येच्या कडेवर चंद्र' या प्रकारचे मथळे त्यांच्या अलंकार-पट्ट्याची व भाषेच्या कसरतीची साक्ष देतील.

कोल्हटकरांच्या लेखनांतील विशेष म्हणजे त्यांना साधणारा विनोद होय. वरील लहानशा उताऱ्यांतही टरेंहुसेनखां या नामाभिधानानें केलेली मौज; त्यांचे गाण्यास गाढवें सूर देत या उपरोधानें केलेली मजा; मानेचा हिसका म्हणजे गाण्याचा खटका; अंग घुसळणें म्हणजे तान या विरोधक सादृश्यानें उत्पन्न होणारा उपहास; **मूर्छना** येण्यासाठीं मूर्छना येईपर्यंत मार व **खटका** येण्यासाठीं शेंडीला हिसके म्ह० खटके, आणि **हिंवाळ्यांत** डोक्यावर घागरी ओतल्यानें येणारा **हींवताप**, ही शब्द-श्लेषसाधनाची कसरत; वस्तादजीचें व हींवतापाचें एकसमयावच्छेदेंकरून आगमन यांचा विसंगतियुक्त कार्यकारण-संबंध; गाण्याची व तंबुऱ्याची आठवण होईल म्हणून भोपळ्याची भाजी खाण्याचें वर्ज्य करणें हा अतिशयोक्तियुक्त दूरान्वय; इ० विनोद-साधनाचे प्रकार वर वर पाहतांही दिसून येतील. हा विनोद त्यांना सूक्ष्म निरीक्षण, कुशाग्रबुद्धि, तीक्ष्ण शब्दज्ञान आणि चतुरस्रता यामुळें साधतो; त्यांत विनोदाबरोबर त्यांच्या विद्वत्तेचीही जाणीव झाल्यावांचून राहत नाही.

आधुनिक कविता (उत्कर्षकाल)

'केशवसुता'नीं आधुनिक कवितेच्या विजयाचें रणशिंग फुंकलें, त्यानें तिची द्वाही दशदिशां दुमदुमूं लागली. त्यांच्या हयातींत जरी त्यांना फारसे अनुयायी मिळाले नाहींत, तरी पुढील काळांत त्यांनीं म्हटल्याप्रमाणें अक्षरज्ञः घडलें यांत शंका नाहीं; आणि आधुनिक कवितेला पूर्वीं जरी नाकें मुरडण्यांत आली असलीं, तरी आतां तिनें आपलें प्रभावी सौंदर्य पटवून दिलें आहे खाचित.

'आम्ही कोण म्हणून काय पुससी ?—आम्ही असों लाडके—देवाचे'... 'आम्हाला बगळा विकेल कवडीमोलावरी हें जिणें' असा केशवसुतांचा आत्मविश्वास होता. तरी गोविंदाप्रजांनीं 'कवींच्या कारखान्यां'त, केशवकुमारांनीं 'झेंडूच्या फुलां'त, बोबडे यांनीं 'अरे! आला कवी आतां! धावा धावा पळा लपा!' अशा प्रकारें बहुतेक कवींनीं स्वतः उत्कृष्ट कवि असतांही 'कवि व कविता' यांची टर उडविलेली भाडकून येते. अर्थात् हें सारें विडंबन विटा-

व्याची कविता रचणाऱ्या ' सामान्य कवी 'स अनुलक्षून आहे हें उघडच आहे.

टिळक, केशवसुत, विनायक, गोविंदाप्रज व बालकवि ह्यांना ' आधुनिक कविपंचक ' असे म्हणतात. त्यांच्या संबधानें मागें उल्लेख आलाच आहे.

कोल्हापूरचे कै० रेंदाळकर, नुकतेच कैलासवासी झालेले बडोद्याचे चंद्रशेखर, तसेंच श्री० कृ० कोल्हटकर, देवल, अनंततनय, नाशिकचे कै० ' गोविंद ' दरेकर, आणि बॅ० विनायकराव सावरकर, इ० विसाव्या शतकाच्या प्रथम पादांतील प्रसिद्ध कवि होत.

एकनाथ पांडुरंग रेंदाळकर (१८८७-१९२०) : कोल्हापूरचे-कोमलांतःकरणाचे कवि म्हणून यांची प्रसिद्धि आहे. अन्योक्तिमुक्तांजलि, मंदार-मंजरी, इ० त्यांचीं काव्याचीं पुस्तकें आहेत. ' रेंदाळकरांची कविता ' या नांवानें त्यांच्या कवितेचें दोन भाग त्यांच्या मागून प्रसिद्ध झाले आहेत. निर्यमक कवितेचा मराठींत पुरस्कार यांनीं प्रथम केला; त्याबद्दल त्यांच्यावर आरंभीं बरीच कडक टीका झाली; पण आता निर्यमक कविताही मराठीच्या अंगवळणी पडली आहे. त्यांनीं स्वतः निर्यमक कविता फारशी लिहिली नाही.

' चंद्रशेखर ' शिवराम गोन्हे (१८७१-१९३७). बडोद्याचे. ' चंद्रिका ' हा त्यांचा काव्यसंग्रह प्रसिद्ध आहे. त्याचप्रमाणें ' किस्मत-पूरचा जमीनदार ' व ' गोदागौरव ' हीं खंडकाव्यें त्यांनीं लिहिलीं आहेत. त्यांच्या काव्यांत नादमाधुर्य, कल्पनाविलास, रेखांवपणा व अलंकारप्राचुर्य हे गुण प्रामुख्याने आढळतात. त्यांची कविता प्रसन्नकर असते. ह्यांना श्रीमंत सयाजीराव महाराज यांजकडून ' राजकावि ' ही पदवी मिळाली; पण ती ' फार उशीरा ' असें त्यांस वाटलें तें साहजिक होतें.

' अनंततनय ' दत्तात्रय अनंत आपटे (१८७५-१९२९). ' हृदय-तरंग ' नांवाचें यांच्या कवितांचें एक पुस्तक आहे. यांनीं ' तिलक-पुराण ' ओवीबद्ध रचिलें आहे; आणि विनायकाची कविता ' हें पुस्तक प्रकाशित केलें आहे. यांची बरीच कविता देशाभिमानप्रेरक आहे.

बॅ० विनायक दामोदर साधरकर (ज० १८८४). यांचा सिंह गडचा पोवाडा, बाजी प्रभु यांचा पोवाडा, सप्तर्षि, गोमांतक, विरहोच्छ्वास, कमला, इ० कविता; संन्यस्त खड्ग, उःशाप, इ० नाटक; मला काय त्यांचें,

ही कादंबरी; 'हिंदुपदपादशाही,' हिंदुत्व, इ० वाङ्मय प्रसिद्ध आहे. मॉस्किनचें चरित्र, 'माझा बंदिवास,' इ० त्यांची पुस्तके हृदय पिळवटून व ओजस्वी भाषेत लिहिलेली आहेत; ह्यामुळे ह्यांचे वाङ्मय परिणामकारी आहे. 'किलॉस्कर' मासिकांतील यांचे हिंदु धर्मविषयक खुळ्या कल्पनासंबंधी अलीकडील लेख व अस्पृश्यासंबंधाची कामागिरी खळबळ उडविणारी झाली. त्यांची भाषाशुद्धि व लिपिशुद्धि यांसंबंधाची हल्लीची चळवळ विचारणीय आहे. त्यांच्या अतुलनीय देशभक्तीबद्दल महाराष्ट्रातील अनेक संस्थांनी त्यांचा कांहीं दिवसांपूर्वी अभूतपूर्व गौरव केला.

'गोविंद' ज्येष्ठक दरेकर (१८७३-१९२६). हेही नाशीकचे राष्ट्रीय कवि होत. जातीने मराठे. हाता-पायांनी अधु होते. यांची कविता शब्दाशब्दागणिक स्वातंत्र्यप्रेरक अशी आहे. यांची 'मुरली' ही कविता व काव्यसंग्रह प्रसिद्ध झालेला आहे. यांचे शिक्षण यथातथाच, पण प्रतिभा जाज्वल्य. लहानपणी नाच-तमाशांत उत्कृष्ट लावण्या करून देत; पण पुढे सुसंगतीने मनही सुसंस्कृत झाले; आणि त्यांच्या ओजस्वी कवितेने महाराष्ट्र मंत्रमुग्ध केला. त्यांची कविता विजेप्रमाणे चमकत जाणारी व केव्हां तर हृदयस्पर्शी आहे; त्याला दुसरी तोड नाही. स्वतंत्रतेची भूपाळी, टिळकांची भूपाळी, सुंदर मी होणार हो मरणाने जगणार, इ० त्यांच्या कविता प्रसिद्ध आहेत.

उ ता रे

श्रीपाद कृष्ण कोल्हटकर

महाराष्ट्रगीत—

बहु असोत सुंदर संपन्नही महा
 प्रिय अमुचा एक महाराष्ट्र-देश हा ॥ ध्रु० ॥
 विक्रम-वैराग्य एकजार्गि नांदती
 जरिपटका भगवा झेंडाहि डोलती
 धर्म राजकारण समवेत चालती
 शक्ति युक्ति एकवटुनि कार्य साधिती
 पस्त्रे यत्कीर्ति अशी त्रिस्मयावहा ॥ प्रिय० ॥ १ ॥

बालकवि

आनंदी आनंद—

आनंदी आनंद गडे इकडे तिकडे चोंहिकडे
वरतीं खालीं मोद भरे वायूसंगें मोद फिरे
नभांत भरला

दिशांत फिरला

जगांत उरला

मोद विरहतो चोंहिकडे — आनंदी आनंद गडे १.
सूर्यकिरण सोनेरी हे कौमुदि ही हंसते आहे
खुलली संध्या प्रेमानें आनंदें गाते गाणें
मेघ रंगले,

चित्त दंगलें

गान स्फुरलें

इकडे तिकडे चोंहिकडे— आनंदी आनंद गडे २.

चंद्रशेखर

गोदा—गौरव

तुज हृदयंगम—रवें विहंगम—भाट सकाळीं आळविती
तरु—तारींचे तुजवरि वळीं पल्लव—चामर चाळविती
तुझ्या प्रवाहीं कुंकुम वाहीं बालरवीं जणुं अरुण करीं
जय संजिवानि, जननि, पयोदे श्रीगोदे, भवताप हरीं १.
अवयव थिजले, शरीर भिजलें, उठले रोम तृणांकुरसे

सद्गद कंठीं बुद्बुद करितें वचन घटोन्मुख नीर जसें
अघर थरारे अश्रु—मलिन—मुख हो मतिसंकर मदन्तरीं
जय संजिवानि, जननि, पयोदे श्रीगोदे, भवताप हरीं २.

एकनाथ पांडुरंग रेंदाळकर

पतंग—

ऐसें बोलुनियां पतंग चढला व्योमां तदा तो जवें
डौलानें हंसुं लागला, न मजला तहूंपेही मोजवे;
झाला स्वार समीरणावरि, हळू स्वर्शे घनांचीं शिरे !
वाटे जीवित धन्य धन्य बहु त्या उन्माद भेगीं शिरे ! २

माझे भाग्य किती विशाल ! अवनी सोडून आलों इथें
 आतां स्वर्ग असेल दूर कितिसा ? जाईन वेगें तिथें;
 धिगू धिगू ! दुर्भंग मेदिनी ! सुख न हें तूंतें कदाही मिळे
 आहे काय तुझ्या समीप ? तिकडे हें चित्त जेणें वळे ३.
 होता दोर मदीय हस्ति, हिसडा देतां तथा सत्वरें
 झाला भ्रान्त पतंग भीतिवश तो होता जरी अंबरीं;
 गेला डौल तुझा कुठें वद अतां ? कां हा असा नाचशी ?
 स्वर्गीं जा सुख भोग सोड अवनी; मारीं भरारी कशी ! ७.

गोविंदाग्रज

निद्रित राजहंस !—

हें कोण बोललें बोला ? । ‘ राजहंस माझा निजला ! ’ ॥ ध्र० ॥
 दुर्दैव—नगाच्या शिखरीं । नव—विधवा दुःखी आई
 तें हृदय कसें आईचें । मी उगाच सांगत नाहीं !
 जें आनंदेंही रडतें । दुःखांत कसें तें होई—
 हें कुणीं कुणा सांगावें ?

आईच्या बाळा रावे !

प्रेमाच्या गांवा जावें—

मग ऐकावें या बोला— । ‘ राजहंस माझा निजला ! ’ १.

‘ गोविंद ’

सुंदर मी होणार—

सुंदर मी होणार, ।	आतां सुंदर मी होणार	
सुंदर मी होणार, ।	हो मरणाने जगणार ॥ ध्र० ॥	
जुनीं इंद्रिये जुना पिसारा, ।	सर्व सर्व झडणार	
नव्या तनूचे नव्या शक्तिचे, ।	पंख मला फुटणार	५.
त्या पंखांनीं कर्तृत्वाच्या	व्योमीं मी घुसणार	
देशहिताच्या पयःसागरीं, ।	पोहाया सजणार	६.
नवें ओज मज, नवें तेज मज, ।	सर्व नवें मिळणार	
जीर्ण जुन्यास्तव कोण अवास्तव, ।	सुज्ञ झुरत बसणार ?	
गहनोगहनीं भुवनोभुवनीं, ।	शोधित मी फिरणार	
भूमातेला हुडकुन कादुन, ।	तद्दर्शन घेणार	१०.
आनंदी आनंद जाहला, ।	मरतां मी हंसणार	
हांसत मरणें ‘ गोविंदा’चा ।	प्रेमपंथ ठरणार	११

बं० विनायक दामोदर सावरकर

माझे मृत्युयत्र ! —

स्वैपाक त्वां निजकरें कुशलें करावा । प्रेमें तुझ्या अधिकची सु-रसाल ब्हावा
 संवाद सर्व मिलुनी करितां नितांत । जेवावयास बसलों जई चांदण्यांत १.
 श्रीरामचंद्र-वनवास-कथा-रसाला । कीं केंवि देश इटलीहि सु-मुक्त झाला,
 तानाजिचा समरधीर तसा पवाडा । गावा चितोडगड वा शनिवारवाडा २.
 झाली कशी प्रियकरा अपुली अनाथा । दूर्दास्य-खिन्न शर-छिन्न विपन्न माता !
 शोकें विवंचुनि तिच्या जयि मोचनाचे । केले अनंत उपदेश तुम्हांस साचे ३.
 कीं घेतलें व्रत न हें अर्हिह अंधतेनें । लब्ध-प्रकाश इतिहास-निसर्ग यानें
 जें दिव्य दाहक म्हणूनि असावयाचें । 'बुध्याचि वाण धरिलें करिं हें सतीचें' ४

अनंततनय

आटप तव हें गान,	। पांखरा, आटप तव हें गान ॥ ध्रु० ॥
दिसे न कोणा आज तयाची,	। येथें मुळीं तहान १.
श्रमसी कां मग करुनी तगमग,	। कोणि न दे अवधान २.
अवघड पैजण पदीं विलसती,	। काय न त्यांचें भान ? ५.
धर्म कशाचा ? घटन कशाचें ?	। बुभुक्षितांची खाण ९.
नसे अपेक्षा, न वा तितिक्षा,	। नाहीं मान-अमान १०.
नको पडज तव, नको खर्ज वा,	। कर्णविदारक तान १२.
खडबड घडपड जरि तुज करणें,	। जागिव जा तें रान ॥ पांखरां० ॥ १४.

[६] (१९२५ ते चालू.)

फडके—खांडेकर युग

या कालांत फडके, खांडेकर, अत्रे, वरेरकर; बेहरे, माडखोलकर, बनहट्टी; दाजी नागेश आपटे, वा० वि० जोशी, चिं० वि० जोशी, वि० पां० दांडेकर; ग० वा० कवीश्वर, द० व्यं० पै, इ० लेखक आपल्या विविधांगी कौशल्ययुक्त लेखनानें चमकून राहिले आहेत.

या काळात लघुकथेचें पीक प्रामुख्यानें पिकत आहे. तथापि अनेकांनीं लेखनाचें वारें महाराष्ट्रांतून सुद्धन चौफेर बृहन्महाराष्ट्रांत इकडे तिकडे स्वैरपणें वाहूं लागलें आहे, असें दिसतें. त्यांपैकीं कांहींचा निर्देश येथें केला आहे.

ना० सी० फडके (ज० १८९४). हे कोल्हापूरच्या राजाराम कॉलेजांत प्राफेसर आहेत. साहित्य-संगीत-कलाप्रेमी अशी त्यांची वृत्ति आहे. 'कले-

करितां कला ' याचे ते पुरस्कर्ते आहेत. ' प्रतिभासाधन ' हे त्यांचें पुस्तक लेखन-तंत्राच्या अभ्यासकांस उपयुक्त आहे. ' गुजगोष्ठी ' ह्या त्यांच्या कृतान् लघुनिबंध-संग्रहाची मराठीत नवीन प्रथा पाडली आहे. अन्ना हो अकबर, दालत, जादूगार, कलंकशोभा, इ० त्यांच्या बऱ्याच कादंबऱ्या भाषेच्या दृष्टीने कलापूर्ण वाटल्या, तरी त्यांतील कांहींमधील कांहीं ठिकाणचीं वर्णने व पात्रें तींच तींच, व अनौचित्यदर्शक अशीं वाटतात. ' आजचे तरुण स्त्री-पुरुष व त्यांचीं कर्तव्यें, संततिनियमन; डी० व्हॅलेरा, दादाभाई नौरोजी, इ० चरित्रें; असे त्यांचे आणखी अनेक ग्रंथ आहेत. हल्लींच्या तरुणांचे ते आवडते कादंबरीकार आहेत.

भार्गवराम विठ्ठल वरेरकर (ज० १८८३). यांच्या इतका जबरालेखक विद्यमान वाङ्मय-सेवकांत कमीच आढळेल. त्यांची विशेष प्रसिद्धि नाटकें, कादंबऱ्या, यांमुळे झाली. हे मुंबईस आपला लेखन-व्यवसाय चालवितात. त्यांच्या पुस्तकांचा परामर्श घेण्यांत मुंबई युनिव्हर्सिटीनें व योग्य परीक्षण करण्यांत पुण्याच्या प्रमुख पत्रकर्त्यांनीं कुचरार्ड केली असें त्यांस वाटतें; पण ते एक उच्च दर्जाचे व मतप्रचारक लेखक आहेत असेंच सर्व लोक मानितात. कुंजविहारी, हाच मुलाचा बाप, सत्तेचे गुलाम, सोन्याचा कळस, इ० नाटकें आणि विधवाकुमारी, गोदू गोखले, वेणू वेलणकर, इ० कादंबऱ्या हें त्यांचें वाङ्मयकार्य होय. सामाजिक सुधारणांचा व स्त्री-स्वातंत्र्याचा जोरदार पुरस्कार करणारे ते आहेत. त्यांचें बरेंच लिखाण एकांगी पण आवेशपूर्ण असतें.

विष्णु सखाराम खांडेकर (ज० १८९८). रत्नागिरी जिल्ह्यांतील शिरोडें येथील हायस्कूलचे मुख्याध्यापक, चालू पिढीतील प्रथितयश साहित्यिक, उल्का, दोन ध्रुव, हृदयाची हांक, कांचनमृग, इ० कादंबऱ्या; नव-मल्लिका, जीवनकला, ऊन-पाऊस, दंव-बिंदु, इ० लघुकथासंग्रह; आगरकर चरित्र, गडकरी चरित्र व वाङ्मय, इ० प्रसिद्ध व किती तरी संकल्पित असें यांचें लिखाण आहे. लघुकथेचीं अनेक अंगें, वास्तववादी लिखाणाकडे कल आणि उपमांचा वर्षाव, हे त्यांच्या लेखनाचे विशेष आहेत. त्यांनीं कांहीं कविताही केल्या आहेत.

प्रा० नारायण केशव बेहरे (ज० १८९०). हे नागपूर येथें असून यांचें विविधांगी लेखन आहे. ते एक चांगले कविही आहेत. राष्ट्रीय कविता, मुलांचीं गाणी, सृष्टीचे बोल, कवींचें तत्त्वज्ञान, संसारी गीतें, हे त्यांचे पांच

खंड ' मोत्यांची माळ ' या नावानें प्रसिद्ध आहेत. १८५७, पहिले बाजीराव पेशवे, हीं ऐतिहासिक पुस्तकें व आजपासून पन्नास वर्षांनीं सीता-वनवास, अहल्याद्वार, ध्येयाकडे, इ० कादंबऱ्या त्यांनीं लिहिल्या आहेत. त्यांच्या लेखनाची ठसकेबाज व भरविण शैली आणि ओळीओळींतून प्रकट होणारा राष्ट्रीय बाणा, ह्या गोष्टी वाखाणण्यालायक आहेत.

ग० त्र्यं० माडखोलकर (ज० १९००). हे नागपूरच्या ' महाराष्ट्र ' वर्तमानपत्राचे उपसंपादक आहेत. उत्कृष्ट व मार्मिक टीकाकार या नात्यानें यांचा महाराष्ट्रांत सर्वत्र लौकिक आहे. ' द्विविधदर्शन, ' मुक्तात्मा व भंगलेलें देऊळ ह्या कादंबऱ्या त्यांनीं लिहिल्या आहेत. त्यांची भाषा अलंकारांनीं व तत्त्वसिद्धान्तांनीं खचलेली असते. यांनीं कविताही केल्या आहेत. आधुनिक कविपंचक, विलापिका, इ० त्यांचें टीकात्मक वाङ्मय आहे.

प्रो० श्रीनिवास नारायण बनहट्टी (ज० १९०१). भवानदास स्कॉलर. हल्लीं नागपूरच्या मॉरिस कॉलेजांत अध्यापक. हे व माडखोलकर यांनीं प्रसिद्ध केलेला विष्णुशास्त्री चिपळूणकर- ' द्विविधदर्शन ' हा ग्रंथ त्यांच्या टीकापद्धतीची व लेखनशैलीची ओळख करून देण्यास पुरेसा आहे. मयूरकाव्य-विवेचन, ज्ञानोपासना आणि भारतीयांचें कर्तव्य, ज्ञानेश्वरदर्शन, हें टीकात्मक वाङ्मय व ' महाराष्ट्राचा सांस्कृतिक इतिहास, ' हे त्यांचे ग्रंथ प्रसिद्ध आहेत.

दाजी नागेश आपटे (ज० १८८८). हे प्राचीन आर्य संस्कृतीचा व अर्वाचीन पाश्चात्य संस्कृतीचा विचार केलेले जाडे पंडित बडोद्यास वकील आहेत. त्यांनीं समाजशास्त्रविषयक ' सुधारणा आणि प्रगति, ' ' हिंदी-सुमेरी संस्कृति ' हा उभय संस्कृतींच्या कालस्थलांचें विवेचन करणारा ग्रंथ, ' नीतिशास्त्रप्रबोध ' हा प्राच्य व पाश्चात्य नीतिशास्त्राचें तुलनात्मक विवेचन करणारा ग्रंथ, मिराबाई व नरसिंह मेहता यांचीं चरित्रें, ' इंद्रधनुष्य ' हा विविध विषयां-वरील लेखसंग्रह, श्रीमंत सयाजीराव महाराज गायकवाड यांचें चरित्र, इ० ग्रंथ लिहिले आहेत. शिवजन्मकाल, संस्कृत वाङ्मयाचा इतिहास, इ० त्यांचे लेख चिकित्सा व व्यासंगपूर्ण असे आहेत. त्यांच्या भाषेंत संस्कृतप्रचुर शब्दयोजना, तर्कावर आधारलेलें पांडित्य व एक प्रकारचा ओघ आढळतो.

वासुदेव विनायक जोशी (ज० १८९४). हेही बडोद्यांतील एक सुप्रसिद्ध वकील असून, त्यांचा विविधांगी बराच साहित्यसंभार आहे. त्यांची

मुख्यतः प्रसिद्धि हिंदु स्त्रियांच्या कायदेशीर हक्कांच्या चळवळीसंबंधानें आहे. त्याबद्दल व त्यांच्या साहित्यसेवेबद्दल त्यांस श्री० सयाजीराव महाराज यांजकडून 'राजरत्न' ही पदवी मिळालेली आहे. 'जन्माचा बंदिवास,' 'पराधीन,' 'कठीण कसोटी,' 'ओघळलेलें मोतीं,' इ० कादंबऱ्याः 'रेशमी चिमटे' व 'नरम गरम' हीं दोन विनोदी पुस्तकें: तसेंच मानसशास्त्र, नाटकांतील सगीत, इ० अनेक विषयांवरील यांचे लेख मार्मिक व विद्वत्तापूर्ण असून, त्यांनीं लघुनिबंध व लघुकथा हेही प्रकार हाताळलेले आहेत. कायद्याचें सूक्ष्म ज्ञान व उपरोध हे गुण यांच्या भाषेंत प्रामुख्याने आढळून येतात.

चिंतामण विनायक जोशी (ज० १८९२). हे बडोदा कॉलेजांतील मराठी, पाली व इंग्रजी भाषेचे प्राध्यापक असून, सध्यांच्या पिढींतले श्रीपाद कृष्ण कोल्हटकर होत, असें म्हणण्यास हरकत नाही. कॅप्टन लिमये यांनीं कथात्मक वाङ्मयांत विनोदाचा पायंडा पाडला असला, तरी श्रीपाद कृष्ण व गडकरी यांच्या मागून विनोदी वाङ्मयांत त्यांना एक स्पृहणीय व स्वतंत्र स्थान आहे, यांत शंका नाही त्यांचे लिखाण गंभीर व विनोदी असें दोन्ही प्रकारचें आहे. 'मॅन्युअल ऑफ पाली' हें व्याकरणाचें पुस्तक, 'जातकांतील निवडक गोष्टी,' 'शाक्यमुनि गौतम' चरित्र, इ० गंभीर विषयांवरील त्यांचे ग्रंथ होत. त्यांच्या विनोदी लेखनांत एरंडाचें गुन्हाळ, चिमणरावांचें चन्हाट, व वायफळांचा मळा, हे संग्रह प्रसिद्ध आहेत. 'संशयाचें जाळें' हा त्यांच्या ललित लेखनाचा नमुना आहे; परंतु ललित लिखाणाचा खुद्द ग्रंथकारांसमुद्धां विसर पडत चालल्याची जाणीव त्यांना आहे.

प्रो० विश्वनाथ पांडुरंग दांडेकर (ज० १९०५). बडोद्याचेच सुप्रसिद्ध साहित्यिक. बडोदा कॉलेजांत इंग्रजी व मराठी विषयाचे प्राध्यापक. यांनीं 'केळकरांची सहा नाटकें' हा टीकात्मक ग्रंथ, चारित्र्यसुधा व प्रतारणा ह्या कादंबऱ्या, फेरफटका हा लघुनिबंधसंग्रह, कळ्यांची माळ व आजच्या कळ्या हे लघुकथासंग्रह, भारतीय समाजस्थिति, श्री० सयाजीराव व अर्जुन यांची चरित्रें, इ० वाङ्मय लिहिलें आहे. यांच्या भाषेत टाकठिकी, कल्पनाविलास व भाषेचें अगदीं घरगुती वळण ह्या गोष्टी आढळून येतात.

दत्तात्रेय व्यंकटेश पै (ज० १८९५). हे गोमांतकांतील एक नांवाजलेले साहित्यिक. 'हिंदु' साप्ताहिकाचे संपादक. गोमांतकीय राज्यव्यवस्था,

पोर्तुगीज भाषाप्रवेश, 'मुसलमानी अमलांतील गोमांतक' व 'निवडक भाषणें', इ० त्यांचे ग्रंथ आहेत. त्यांत त्यांचें भाषाप्रभुत्व, ठसकेबाजपणा, ओज, ओघ व मराठीची शुद्धता राखण्याची शिकस्त, ह्या गोष्टी स्पष्ट दिसून येतात.

उ ता रे

प्र० नारायण सीताराम फडके

आजच्या तरुण स्त्री-पुरुषांचीं कर्तव्ये —

“ देशासाठीं घरादारावर तुळशीपत्र ठेवणेही क्षम्यच नव्हे, तर कर्तव्यच म्हणावें लागत असेल; पण तें असामान्य निकराच्या वेळीं. मायदेशावर शत्रु चालून येऊन समरकुंडच पेटल्यावर बायकोला वैधव्य येईल या भांतीनें घरां राहणारा माणूस शहाणा ठरणार नाही; पण हें नीतिशास्त्र अपवादभूत निकराच्या घटकेपुरतें. नैमित्तिक तेंच नित्याचें मानणें चुकीचें आहे; परंतु ही चूक आमच्या तरुण स्त्री-पुरुषांपैकीं पुष्कळांच्या हातून होत आहे. गांवांत मोफत वाचनालयें स्थापणाराच्या घरांत निरक्षरता माजलेलीं मां पाहिलीं आहे; मजुरांचे कष्ट कमी करण्यासाठीं व्याख्यानांची शोड उठविणारांच्या घरांत थकलेली आई आणि कोवळ्या वयाची बायको मजुरासारखी राबून कसाबसा संसार राखण्यासाठीं धापा टाकतात, अशीं उदाहरणें मला माहीत आहेत; ... हे प्रकार अनिष्ट होत. ”

भागवरांम विठ्ठल वरेकर

“ कां शोभत नाही ? ” मी चिडून ओरडलें. ‘ असें शोभत नाहीं, शोभत नाही ’ म्हणूनच आम्ही अशा चिरडल्या जात आहोत. आम्ही दुबळ्या आहोत असें आम्हांलाच जर वाटूं लागलें—असें आम्हीच जर ओरडून सांगूं लागलों—तर पुरुषांनीं तरी आम्हांला कां तुडवूं नये ? चुकत आहे तें इर्थच ! आम्हांला त्रास होत असला तर त्याला आमच्या आम्हीच जबाबदार आहोत. आम्ही दुबळ्या आहोत असें एकदां आम्ही कबूल केलें कीं मेकळ पुरुषांस आपण बलवान् आहोत असें वाटूं लागतें. मग ते आमचा छळ करूं लागतात. बदनामी करूं लागतात. ” (गोडू गोखले, भा० २, पान ३१).

विष्णु सखाराम खांडेकर

“ मराठी वाङ्मयाची गंगा प्राकृताच्या पर्वतांतून निघाली असली, तरी तिला तीर्थांचें माहात्म्य ज्ञानेश्वरांनाच आणिलें. या अलौकिक प्रतिभावंताच्या प्रभावानें मराठी भाषा इतकें गोड बोलूं लागली कीं, अमृत इहलोकीं असतें तर तें लाजून पुनः समुद्रांत जाऊन लपलें असतें. पण ज्ञानेश्वरांच्या उदयाच्या वेळची महाराष्ट्रीक समाजाची परिस्थितिच अशी विचित्र होती कीं, तिच्यांत काव्याची—च तीही पुनः

निवृत्तिपर काव्याची—वेलच फक्त फुलावी. वाङ्मयांतील सर्व वृश्च-वेलंना मानवेल अशी हवाच नव्हती ती! यामुळे संस्कृत वाङ्मयांत सुंदर फुलांना नटलेली नाट्य-कल्पलता मराठी उद्यानांत आरंभा अदृश्यच झाली.” (मराठी नाटके व नाटककार).

प्रो० नारायण केशव बेहेरे

झांशीची राणी—

“ राणी ही एक अबला होती, परंतु वेळ येतांच ती विद्युल्लतेप्रमाणे हिंदुस्थानांत चमकून गेली. एक नाजुक, सडपातळ बांध्याची, केतकीप्रमाणे गौरवर्ण, नाकीडोळी नीटस अशी अत्यन्त सुंदर रमणी, तासचे तास घोड्यावरील मांड ढळू न देतां, हातांतील समशरीनें शत्रुशा लढतांना पाहून तिच्या शिपायांना ती प्रत्यक्ष महिषासुरमर्दिनी देवि अंबिका वाटली असल्यास त्यांत नवल नाहीं. ... ही स्वातंत्र्याची ज्योति, ही हिंदु रमणीची मूर्तिमंत वीरता, ही स्वर्भाची मूर्ति, ही स्वर्गाय तेजस्विता, क्षणभर तळपली व अस्तास गेली! परंतु हिंदु धर्माचे मुख तिने उज्ज्वल केले. ” (१८५७).

प्रो० चिंतामण विनायक जोशी

गृह्यसंस्कार—

श्रीमंत नलमहाराज, माजी निषधाधिपति, यांस कळविण्यांत येते कां, आपण वनांत माझा त्याग करून ... फरारी झालांत, त्यास एक वर्ष होत आले. तेव्हां-पासून (जिवंत राहण्याकारितां) मला दास्यवृत्ति पत्करावी लागली व आतां तर मी माहेरी तुकडे मोडीत आहे. निषधदेशाच्या माजी महाराणीस हें लाजिरवाणे नाहीं काय? मन्मानसराजहंसा, ही जाहिरात पाहिल्यापासून (लौकरच) कुंडिन-पुरास हजर झालां नाहीं, तर मी जिवाचे बरे-वाईट करून घेईन व मग ह्याबद्दल तुम्हांला पश्चात्ताप झाल्यावांचून राहणार नाहीं.

मु० कुंडिनपूर }
मिति }

आपली,
सौ० दमयंती

[हा उतारा थोडा विचित्र वाटला, तरी त्यानें लेखकाच्या भाषेचे खरे रूप-दर्शन होईल; म्हणून किंचित् फरकानें तो येथें दिला आहे].

प्रो० विश्वनाथ पांडुरंग दांडेकर

नियमितपणा—

“ नदी नाही का वळणावळणानें वहात जात ? मग आपल्याही आयुष्यांत वळणें लागलीं म्हणून काय झालें ? उलट आयुष्याचे सौंदर्य वाढेलच त्यानें. काचिद पकाय

वळणावर बांबूंचे बन लागेल आणि तिथलें संगीत ऐकून आपणालाच थांबोवेंसें बाटेल; क्वचित् फळां-फुलांनीं बहरलेल्या वृक्षांना वळसा घालून जावें लागेल; आणि मग पक्ष्यांचा मंजुल रव व भ्रमरांचा गुंजारव हीं ऐकावयास सांपडतील. याहीपक्षां क्वचित् वाटेंत खडक आल्यान पाणी जौराने उसळेल; आणि मग पाणी जरी दुभंगले तरी हवेवर किती तरी मोर्ती उधळलीं जाताल; आणि त्यांवर किती तरी श्वलालीं इंद्रधनुष्ये नाचतील. वळणावळणानें वाहण्याचीं मौज तर खरीच. अमुक इतके अर्क्षास व रेखांश साधूनच आपण जाणार असा हट्ट धरल्याने आयुष्यांतल आनंद नाहींसा होईल. नियमितपणाचा बडेजाव करावयाचा नाहीं तो देखील एवढ्याच-करितां. ”

दत्तात्रेय व्यंकटेश पै

केळकरांचें लेखनकौशल्य—

“ हरीभाऊ आपट्यांच्या कादंबरीप्रसवतेच्या व रचनाकौशल्याच्या दृष्टीने पाहतां तात्यासाहेबांची कूस विती (प्रसवती) ठरणार नाही; खाडिलकरांची ध्येयनिष्ठ नाट्यकला तात्यासाहेबांस माळा घालणार नाही; कोल्हटकरांची समाजहितदर्शी उच्च हास्यरसोत्पादक कोटिबाज दृष्टि केळकरांच्या डोळ्यांत दिसणार नाही; वामनराव जोशांचा अतिचिकित्सक विचारविलास व सत्यनिष्ठा तात्यांच्या लेखनांत ठाण मांडून-बसणार नाहीं;सातां मजल्यांवरून कल्पनांशी कुस्ती खेळण्याची गडकण्यांची बेमुर्वतखोरी तात्यासाहेबांना साधली तरी साजणार नाही; आणि त्यांची अर्थहानिकर अनुप्रासप्रियता तात्यासाहेबांना प्रियही होणार नाहीं; केतकरांच्या अवाढव्य पण अधात्री ज्ञानभांडाराचें व समाजस्वभावाच्या यथार्थदर्शनप्रियतेचे वारें केळकरांना एकादे वेळीं मानवणार नाही; शिवरामपंत परांजप्यांचें वक्रोक्ति-व्याजोक्ति-पूर्ण रूप-कात्मक वैभवशाली वक्तृत्व व प्रतिभावान् लेखन तात्यासाहेबांपाशी सांपडणार नाहीं; परंतु नियतकालिकांचे संपादक, चरित्रकार, इतिहासतत्त्ववेत्ते, नाटककार, कथालेखक, गथ-पथ-कवि, राज्यशास्त्रकार, टीकाकार, इ० कोणत्याही दृष्टीने केळकरांच्या वाङ्मयाचा अभ्यास केला, तर ते उच्चतम कोटीतलें असल्याचा अभिप्राय निष्पक्षपाती परीक्षकाला घावा लागेल. अनुरूपता, अकृत्रिमता, शुद्धि, ओज, मार्दव, प्रसाद, इ० गुणांनीं नेहमी युक्त; अतिविस्तार, अल्पविस्तार, संदिग्धता, इ० दोषापांसून सदा अलिप्त; विषय कितीही दुर्गम शास्त्रांतला असला तरी उपमा-दृष्टान्तादि अलंकारांनीं आणि सुटसुटीत अशा घरगुती म्हणींनीं रसभरित; विस्तार आणि खोली यांनीं प्रमाणबद्ध; असें सर्वगुणसंपन्न, नितान्तमनोहर, सहजस्फूर्त, वाङ्मय तात्यासाहेबांइतकें अन्य कोणत्याही महाराष्ट्रीय लेखकानें निर्माण केलेलें नाहीं. ”

निरनिराळ्या वळणांनीं भाषेचा ओघ कसा वाहत चालला आहे, तें ह्या मागील त्रोटक उताऱ्यांवरून कळून येईल.

आधुनिक कविता (शाहीर कवि)

ह्या कालाच्या अगोदरच्या पिढीपर्यंत आपली कविता गाऊन दाखविण्याची पद्धत नव्हती. कवितांचें बाड खाकोटीस मारून कोणी कवि आपल्या मित्र-मंडळीस कविता गाऊन दाखविण्याचा प्रयत्न करी; पण त्याचा प्रायः उपहासच होत असे. परंतु यशवंत, गिरीश, मायदेव, अत्रे, टेकाडे, इ० कवर्वांनीं बहुजन-समाजांत आपल्या कविता गाऊन दाखवून यशास्विता संपादन केली; त्यामुळें आतां तो विषय उपहास्य असा उरला नाहीं. तथापि ' फसल्यें ग बाई, सुख कपाळें माझ्या नाहीं ' इ० प्रकारें त्या गोष्टीची विनोदार्थ किंचित् टर उडविली जातेंच. हे स्वतःची कविता स्वतःच गाऊन दाखविणारे कवि आपल्यास **शाहीर** म्हणवून घेतात; त्यामुळें शाहीर शब्दाचा मूळार्थ कवि, किंवा त्यानंतर आलेला अर्थ पोवाडे म्हणणारे कवि, हे दोन्ही अर्थ जाऊन, आतां स्वतःची कविता स्वतःच गाऊन दाखविणारे आधुनिक कवि, असा अर्थ त्या शब्दाला आला आहे. तरीपण सगळेच आधुनिक कवि आपल्या कविता समाजांत गाऊन दाखवितात असें नाहीं.

सद्यःकालीन कवि

यशवंत, गिरीश, वनमाली, माधव-जूलिन, गोपीनाथ, केशवकुमार, ह० स० गोखले, श्री० बा० रानडे, वा० भा० पाठक, अज्ञातवासी, काव्यविहारी, शं० ब० चव्हाण, ग० ह० पाटील, ना० गं० लिमये, ' माधव ', साधुदास, कृष्णाग्रज,, रणदिबे, अनंत काणेकर, हिंरणेकर, इ० महाराष्ट्रांतील सुप्रसिद्ध कवि आहेत.

आनंदराव टेकाडे, बेहेरे, खापडे, तिवारी, गु० रा० देशपांडे, गु० ह० देशपांडे, अनिल (आ० रा० देशपांडे), भवानीशंकर पंडित, माडखोलकर, बोबडे, उपाध्ये, वि० भि० कोलते, राजा बडे, सोनाळकर, गोरे, नारखेडे, इ० मध्यप्रांत व बऱ्हाड यांतील सुप्रसिद्ध कवि आहेत.

ग्वाल्हेरचे ताबे; इंदूरचे सरवटे, काळेले व रहाळकर, बडोद्याचे नंदुरवारकर व संत; नांदेडचे दास गणू, देवीदास महाजन व दत्तकिंकर; औरंगाबादचे

‘पद्माकर;’ वेरूळचे विनायकबोवा टोपरे; गुलबर्ग्याचे ‘कान्त;’ हैद्राबादचे श्री० वा० गाडगीळ, य० स० कारेकल; आणि गोमांतकांतील दा० अ० कारे, बाळकृष्ण भ० बोरकर; ही मंडळी काव्यप्रांतांत उल्लेखनीय असून, तांबे, दास गणू, इ० ची योग्यता तर उच्च दर्जाची आहे.

सद्यःकालीन कवयित्री

प्राचीन काळापासून महानुभाव आद्य कवयित्री महदांबा, तसेंच जनाबाई, राजाई, इ० संत-मालिकेंतील पुष्कळ स्त्रिया यांनी चांगल्या प्रकारची कविता केली आहे; त्यांच्या भक्तिपर कविता आणि श्लोपाढ्यावरच्या ओव्या, अंगाई गीतें, यांपैकी काहीं संग्रह करण्यासारखीं उज्ज्वल आहेत. त्याचप्रमाणें नव्या वळणाच्या उत्कृष्ट कविता रचनांच्या अलीकडील कवयित्रींत लक्ष्मीबाई टिळक, लक्ष्मीबाई बेहेरे, विमलाबाई देशपांडे, मनोरमाबाई रानडे, डॉ० कमलाबाई देशपांडे, अपर्णा देशपांडे, रमाबाई काटदरे, इ० नावें चमकणारी आहेत.

सद्यःकालीन कवितेचे प्रकार

सृष्टिवर्णनपर, कल्पनाविलासात्मक, विचारप्रवर्तक, विकारदर्शक, भावगीत, नाट्यगीत, व्यक्तिचित्र, व्यंगकाव्य, विडंबनकाव्य, शिशुगीत, ग्रामिक गीत, नाविक गीत, ऐतिहासिक कविता, देशाभिमानोत्तेजक कविता, गूढगुंजनात्मक कविता, सुभाषितें, समस्या, विलापिका, रूपान्तरित काव्य, इ० अनेक प्रकार आजच्या कवितेंत आढळून येतात. थोड्या निराळ्या स्वरूपांत भक्तिपर व नीतिपर कविताही आहे.

जातिवृत्तांचे असंख्य प्रकार आणि सुनीत, गज्जल, दोहा व रुबाई, हे परकीय वाङ्मयांतील वृत्तप्रकार, आधुनिक काव्यांत नव्यानें दृग्गोचर होऊं लागले आहेत. ‘मुक्तछंद’ हाही एक प्रकार रूढ होऊं पहात आहे.

आधुनिक कवितेंत स्फुट कविता पुष्कळ, लघुकाव्यें किंवा खंडकाव्यें थोडीं, आणि प्रदीर्घकाव्य किंवा महाकाव्य रचण्याचा प्रयत्न साधुदास, खरे, इ० थोड्याच कवींनीं केलेला आहे.

वरीलपैकी काहीं कवींची त्रोटक माहिती—

‘दास गणू,’ गणेश दत्तात्रय सहस्रबुद्धे. नांदेडचे. हे संतकवि व नामांकित कर्तनकार असून, यांची कविता फार प्रेमळ व प्रासादिक आहे. त्यांनीं महीपती-प्रमाणें भक्तलीलामृत, संतकथामृत, भक्तिरसामृत, इ० भगवद्भक्तचरित्रवर्णनपर

ग्रंथ लिांहले असून, ज्ञानेश्वरांच्या अमृतानुभवावर ' भावार्थमंजिरी ' नामक टीका, आणि इतर बरेच ग्रंथ लिहिले आहेत. नुकतेच त्यांनी कार्तनोपयोगी असे एकनाथचरित्रही लिहिले आहे.

भास्कर रामचंद्र तांबे (ज० १८७४). हे ग्वाल्हेर येथे शिक्षणाधिकारी असून, त्यांचे नांव माहींत नाहीं असा सुशिक्षित महाराष्ट्रीय आढळणेच कठीण. हे अखिल महाराष्ट्राचे कवि आहेत; व त्यांच्या मधुर काव्याने आबाल-वृद्धांना मोहिनी घातली आहे. आपल्या प्रतिभेने रागदारीच्या व इतर तरल भावनायुक्त काव्यांनी त्यांचे काव्य नितांत सुंदर असे झाले आहे. हे विद्यमान कवींत वयाने व मानाने अग्रेसर आहेत. प्रो० मायदेव यांनी रसिक व विद्वान् कवि **माधव-जूलिअन** यांजकडून संशोधित असा ' तांबे समग्र कविता ' हा ग्रंथ प्रसिद्ध केला आहे.

' यशवंत, ' **दिनकर पेंढारकर** (ज० १८९९). कोमल अंतःकरणाने हृदयद्रावक व भावनायुक्त कविता रचण्यांत यांचा हातखंडा आहे. खव्या सुरांत ते आपल्या कविता गाऊन दाखवितात, यामुळे आधुनिक कवींत ते प्रथित-यश आहेत. यशवंती, यशोधन, यशोगंध, भावमन्थन, हे काव्यसंग्रह आणि बर्दाशाळा व जयमङ्गला ही खंडकाव्ये त्यांनी प्रसिद्ध केली आहेत.

' गिरीश, ' **शंकर केशव कानिटकर**(ज० १८९३). हे फर्ग्यूसन कॉलेजमध्ये मराठी विषयाचे प्रोफेसर आहेत. यांचे काव्यगान आणि कविता हृदयंगम आहेत. काञ्चन-गङ्गा, फलभार, ह्या काव्यसंग्रहांत त्यांची स्फुट कविता प्रसिद्ध झाली असून, अभागी कमल, कला व आम्बराई ही खंडकाव्ये त्यांनी रचिली आहेत. त्यांच्या काव्यकला नामक पुस्तकांत त्यांनी सुनीत, नाट्यगीत, वगैरेवर चर्चा केली असून, ' नाट्यछटा ' या विषयावर व्यासंगपूर्ण असे पुस्तक नुकतेच प्रसिद्ध केले आहे.

' वनमाली, ' **वासुदेव गोविंद मायदेव** (ज० १८९४). हे महिला-पाठशाला, एरंडवणे; यांत अध्यापक आहेत. यांनी मुलांकरितां ' अभिनयगीत ' व ' शिशुगीत ' हे काव्यसंग्रह प्रसिद्ध केले असून, ' भावतरंग ' हे त्यांच्या स्फुट कवितांचे पुस्तक आहे. ' गरीबांची गोष्ट ' हे खंडकाव्यही त्यांनी लिहिले आहे. यांचा आवाज मधुर व कविता म्हणण्याची शैली आकर्षक व गोड आहे. तांब्यांची कविता गाऊन, ती पुस्तकरूपाने प्रसिद्ध करण्याचे श्रेय प्रथम यांनी संपादिले. यांच्या कवितेत भावनों-स्कटता, माधुर्य व वात्सल्य, हे गुण अधिक आढळतात.

' **माधव-जूलिअन, ' माधव त्रिंबक पटवर्धन** (१८९४-१९३९). हे कोल्हापूरच्या राजाराम कॉलेजमध्ये प्राध्यापक आहेत. यांच्याहत्की विविध प्रकारची रचना आधु-निक कवींत कोणी केलेली नाहीं. त्रिरहतरङ्ग, उमीर खय्यामच्या रुबाया, द्राक्षकन्या, गज्जलाजालि, व स्वप्नरंजन हे त्यांचे काव्यग्रंथ असून ' सुधारक ' हे खंडकाव्यही त्यांनी प्रसिद्ध केले आहे. ' तांबे समग्र कविता ' हा प्रो० मायदेवांनी प्रसिद्ध केलेला

ग्रंथही त्यांनी चिकित्सक पद्धतीने व कवींच्या मान्यतेने सुधारून दिलेला आहे. फार्सी-मराठी कोश आणि छन्दोरचना ही त्यांचा पुस्तके त्यांचे नांव चिरंतन राखणारी आहेत. छन्दोरचनेसंबंधीचा त्यांचा खटाटोप अपूर्व आहे. गज्जल व रुबाया हे परकीय वृत्तप्रकार यांनी विशेषतः प्रचारांत आणिले. नाना ढंगांनी विनटलेली अशी यांची कविता आहे. यांनी व यांच्या संप्रदायाने अन् व नि यांचा प्रचार, अनुस्वारां-बद्दल परसवर्ण अनुनासिक लिहिण्याची पद्धति (पञ्चखण्डान्तरा, इडगरजी, खंण्डणी, याप्रमाणे), ही बेधडक सुरू केली आहेत. तसेच भर्जरी, मख्मली, तलखर्ला, असे फारसी शब्दही यांच्या आरंभाच्या काव्यांत बरेच आढळतात; परंतु आतां ही पद्धति त्यांनी सहेतुकपणे कमी केली आहे; आणि फारसी, इंग्रजी, ह्या भाषांतील शब्दांचे मराठीवर आक्रमण-वर्चस्व-नसावे, या मतप्रचाराचे ते एक अध्वर्यु आहेत.

‘गोपीनाथ’ गणेश तळवलकर (ज० १९०७). हे ‘आनंद’ मासिकाचे संपादक असून, ‘दूर्वाकुर’ नांवाचा यांचा कवितासंग्रह प्रसिद्ध आहे. निरनिराळ्या चालीं वर सोप्या भाषेत मुलांना आकर्षक अशा यांच्या कविता असतात. आशियाचे धर्म-दीप, छाया-प्रकाश कादंबरी, इ० यांचे लेखन आहे.

‘केशवकुमार,’ प्रल्हाद केशव अत्रे (ज० १८९८). यांना सामान्यतः विडंबन-काव्याचे जनक समजतात. ‘झेडूचीं फुलें’ हा त्यांचा विडंबनात्मक काव्यसंग्रह प्रसिद्ध आहे. उपहास व विनोदप्रचुर असे अनेक लेख आणि गोष्टी यांनी लिहिल्या असून, साष्टांग नमस्कार, भ्रमाचा भोपळा, घराबाहेर, इ० नाटके त्यांनी लिहिली आहेत. ते शिक्षणतज्ञ असून पुण्याच्या कॅंप एज्युकेशन सोसायटीचे प्रमुख सभासद आहेत. यांच्या भाषणावर विद्यार्थ्यांच्या उड्या पडतात, इतके ते विनोदप्रचुर असते. प्रत्यक्ष विनोदमूर्ति म्हणजेच अत्रे, असे ते आपल्याला अनेकदा म्हणवून घेतात.

हरि सखाराम गाखले (ज० १८९५). हे कॅंपमधील अमेरिकन मिशनच्या ट्रेनिंग संस्थेत शिक्षक असून, साध्या व सोप्या भाषेत कविता रचण्यांत कुशल आहेत. थोड्या शब्दांत हे पटापट सुंदर शब्द-चित्र निर्माण करू शकतात. ‘काहीं-तरी’ हा प्र० लागूसारख्यांनी पुरस्कारिलेला त्यांच्या कवितेचा संग्रह प्रसिद्ध आहे. अंतःकरणाचे मृदु असल्याने त्यांच्या कवितेत मार्दव व साधेपणा अधिक आढळतो.

श्री० बा० रानडे (ज० १८९४). हे डेकन कॉलेजमध्ये प्रोफेसर होते. हल्ली अंधेरी येथील इस्माईल कॉलेजमध्ये जीवशास्त्राचे प्रोफेसर आहेत. यांनी बऱ्याच स्फुट कविता लिहिल्या असून, ‘कालाच्या दाढेंतून’ हें खण्डकाव्य प्रसिद्ध केले आहे. यांनी खानोल्कर यांच्या सहकारित्वाने हायस्कुलांत चालविण्यासाठी चांगली गद्य-पद्य वाचन-पुस्तके प्रसिद्ध केली आहेत. यांच्या पत्नी मनोरमाबाई रानडे ह्या पदवीधर असून, उत्तम कवयित्री होत्या.

वामन भागव पाठक (ज० १९०५). नवीन-पिढीत यांची कविता बऱ्याचि स्वतंत्र विचारांची असून, सरस आहे. ' आशागति ' हा त्यांचा स्फुट कवितासंग्रह प्रसिद्ध आहे. त्यांनी ' प्रवासी ' नांवाचें एक लघुकव्यवही लिहिले असून, ' नकोत त्या गोष्टी ' हे लघुनिबंधाचें एक पुस्तक प्रसिद्ध केले आहे. त्यांची भाषा मनाळ प्रसन्न करिते. नगर-मॉडर्न हायस्कूलचे ते प्रमुख आहेत.

' **अज्ञातवासी,** ' **दिनकर गंगाधर केळकर** (ज० १८९८). यांचा ' अज्ञातवासीची कविता ' नांवाचा स्फुट कवितासंग्रह असून, त्यांची कविता देशाभिमानपरिपोषक व अजेस्वी अशी आहे. त्यांनी ' महाराष्ट्र-शारदा ' भाग १ ला हें आधुनिक कवींच्या कवितांचे सुंदर पुस्तक प्रसिद्ध केले आहे.

' **काव्यविहारी,** ' **धोंडो वासुदेव गद्रे** (ज० १८९५). हे सांगलीच्या विलिंग्डन कॉलेजांत प्रोफेसर होते. ' काव्यविहार ' ह्या नांवाचा यांचा कवितासंग्रह आहे.

अनंत आत्माराम काणेकर (ज० १९०४). हे मुंबईस असतात. ' चांदरात ' हा यांचा कवितासंग्रह असून, हे उत्कृष्ट लघुकथा-लेखकही आहेत. यांचें लेखन अंतःकरणाला भिडणारें असतें. ' पिकलों पानें ' हा त्यांचा लघुकथासंग्रह आहे.

गोविंदराव हिंगणेंकर. हे ज्ञानप्रकाश वर्तमानपत्राच्या संपादक-वर्गात होते. दख्खनचा वीर इ० त्यांची कविता आहे.

' **किशोर,** ' **शंकर बळवंत चव्हाण** (ज० १९०२). काव्य-किशोरी व मधुमालती हे त्यांचे काव्यसंग्रह असून भावलहरी नांवाचे एक गद्यकाव्यही त्यांनी प्रसिद्ध केलें आहे. हे कोल्हापूर येथे असतात.

गणेश हरि पाटील (ज० १९०६). यांनी ' रानजाई ' नांवाचा स्वतःचा एक कवितासंग्रह प्रसिद्ध केला आहे; आणि मुलांकरितां ' बालशारदा ' नांवाचें अनेक कवींच्या कविता-संग्रहाचे एक छोटें पुस्तक प्रसिद्ध केलें आहे. लहान मुलांकरितां सोप्या व चांगल्या कविता लिहिणारे हे एक कवि आहेत.

ना० गं० लिमये (ज० १८८९). लहान मुलांकरितां कविता लिहिणारे हेही एक कवि असून, ते मुंबईच्या म्युनिसिपल शाळांचे सुपरिंटेंडेंट आहेत. त्यांची ' बालगीतें ' व ' स्फुट कविता ' हीं पुस्तके प्रसिद्ध असून, ' मातृगीतांजलि ' नांवाचा अनेक कवींच्या राष्ट्रगीतांचा संग्रह त्यांनी प्रसिद्ध केला आहे.

' **माधव** ' **केशव काटदरे** (ज० १८९२). धुवावरील फुलें, फेकलेलीं फुलें, हे यांचे कवितासंग्रह असून, ' धेरियाची लढाई ' हें खंडकाव्य त्यांनी लिहिलें आहे.

' **साधुदास,** ' **गोपाळ गोविंद मुजुमदार** (ज० १८८४). हे सांगलीचे राजकवि असून, त्यांची फुटकळ कविता बरीच आहे. त्यांनी श्रीरामायण महाकाव्य रचण्याचा प्रयत्न केला असून, त्याचे गृहविहार, वनविहार, रणविहार हे मोठे खंड प्रसिद्ध झाले आहेत. त्याचप्रमाणें त्यांनी ' मराठीची सजावट ' नांवाचे अनेक साहित्यांगांचें

विवेचन असलेले दोन भाग प्रसिद्ध केले आहेत. कृष्णालहरी व निर्माल्य-संग्रह हे त्यांचे स्फुट कवितासंग्रह आहेत. ' बुद्धिबळांचा मार्गदर्शक ' हेंही एक पुस्तक त्यांनी लिहिले असून ते बुद्धिबलक्रीडा-पट्ट आहेत. ' मराठेशाहांचा वधपक्ष ' या नांवाची कादंबरीमाला ते लिहात असून पौर्णिमा व प्रतिपदा ह्या त्यापैकी दोन कादंबऱ्या प्रसिद्ध झाल्या आहेत.

' आनंद ' आनंदराव कृष्णाजी टेकाडे (ज० १८८८). नागपूरचे. हे एक राष्ट्रीय बाप्याचे कवि असून, ' आनंदगात ' ह्या नांवाने त्यांचे तीन कवितासंग्रह प्रसिद्ध आहेत. खळ्या सुरांत व मनोहर चालींवर त्यांनी आपल्या कविता गाऊन दाखविल्यामुळे त्या चटकन अधिक लोकप्रिय झाल्या. ' हा हिंददेश माझा ' हें त्यांचे राष्ट्रगीत आबाल-वृद्धांस परिचित आहे.

ब० ग० खापर्डे (ज० १८९०). हे बनारसच्या विश्वविद्यालयांत प्रोफेसर आहेत. ह्यांस ' कविभूषण ' ही पदवी मिळालेली आहे. काव्यकांतर, काव्यकांतारांतल फुले, सर्वस्वार्ची गद्यगाणी, इ० त्यांचे काव्यसंग्रह आहेत.

दुर्गाप्रसाद आसाराम तिवारी (१८८७-१९३९). हे जळगांव, -खानदेश येथील एक प्राथमिक शिक्षक असून, यांच्याही शाहिरी वळणाच्या कविता आहेत; आणि न्या समाजांत सर्वतोमुखा झालेल्या आहेत. त्यांच्या कवितांचे काव्यरत्नमाला, मनोहरलीला, मराठ्यांची संग्रामगीते, झांशीची संग्रामदेवता, शिवाबावनी, इ० संग्रह व ' नंदिनी ' नांवाचे खंडकाव्य ही प्रसिद्ध आहेत.

गुणवंत हनुमंत देशपांडे (ज० १८९७). वाटखेड, जि० यवतमाळ. हे आपल्या कविता स्वतः गाऊन दाखवितात. ते एक प्रथितयश कवि आहेत.

वा० ना० देशपांडे (ज० १९०३). हे न्यू ई० स्कूल-यवतमाळ, येथे शिक्षक असून ' आद्य मराठी कवयित्री ' महर्दंबा हे यांचे पुस्तक प्रसिद्ध झाले आहे. यांनी कपटवेष हे नाट्यकाव्य, एक लघुतम कथाप्रकार आणि मुक्तछंद व विवेकपूर्ण गूढवाद या गोष्टींना मराठीत प्रमुखत्वाने चालना दिली आहे. यांनी नवीन नवीन छंदांचे प्रकार घडविण्याच्या बाबतीत बरेच पद्धतशरि व नेटाचे प्रयत्न चालविले आहेत.

' अनिल, ' आत्माराम रावजी देशपांडे (ज० १९०१). वन्हाडांत वर्धा येथे सबजज आहेत. यांनीही अनेक नवीन छंद मराठीत आणण्याचा उपक्रम केला आहे. ' महाराष्ट्रशारदा ' व ' काव्यकौमुदी ' यांत त्यांच्या कांहीं कविता प्रसिद्ध झाल्या असून, ' फुलवात ' हा काव्यसंग्रह, प्रेम आणि जीवन व भ्रममूर्ति ही मुक्तछंदांतली खंडकाव्ये रथानी लिहिली आहेत. ' मुक्तछंद ' यावर वागीश्वरी मासिकांत पहिला लेख लिहून रथानी ह्या विषयास चालना दिली. हेही एक गूढगुंजनवादी कवि असून त्यांच्या कवितांत भावनेची उत्कटता, कल्पना-लालित्य, भाषेची सहजता, शब्दसौंदर्य व बादभाधुर्थ इ० गुण आढळतात.

भवानीशंकर श्रीधर पांडित (ज० १९०५). हेही नागपूरचेच. यांच्या इतकी संस्थेने व गुणांना श्रेष्ठ असलेली रचना थोड्यांनाच केली असेल. भावगीत, नाट्यगीत व शिशुगीत हे तिन्ही प्रकार ते फारच कुशलतेने हाताळतात. निर- निराळ्या स्फुट कवितांशिवाय 'पिचलेला पावा' हे त्यांचें काव्य प्रसिद्ध आहे. 'कृष्णकीर्तन' हेही एक खंडकाव्य त्यांनी लिहिले आहे.

प्रो० वि० भि० कोलते (ज० १९०८). हे उमरावती येथें किंग् एडवर्ड कॉलेजांत प्राध्यापक असून, महानुभावीय वाड्मयाचे चिकित्सक संशोधक म्हणून यांची प्रसिद्धि आहे. यांनी महानुभावीय 'भास्करभट बोरीकर चरित्र' चिकित्सक पद्धतीने लिहून प्रसिद्ध केलें आहे. त्यांचीं वऱ्हाडी भाषेतील गीतें त्या भाषेचा व सरस काव्याचा उत्कृष्ट नमुना ठरतील अशी आहेत. 'उद्धवगीत' हा एक ग्रंथ त्यांनी संशोधित करून प्रसिद्ध केला आहे. 'लव्हाळी' हा त्यांचा कवितासंग्रह आहे.

श्रीनिवास रामचंद्र बोबडे (ज० १८९०). नागपूर येथें वकील असून, वागीश्वरा मासिकाचे संपादक आहेत. शृंगार-संगीत नांवाचे एक खंडकाव्यही त्यांनी लिहिले आहे.

जयकृष्ण केशव उपाध्ये (१८८३-१९३७). हेही नागपूरचेच. यांची विडंबन- कविता लिहिण्याची हातोटी प्रसिद्ध आहे. 'श्रीलोकमान्यतिलकचरितामृत' हा ओवी- बद्ध ग्रंथ, आणि 'पोपटपंची' नांवाचा स्वतःच्या कविताचा संग्रह यांनी प्रसिद्ध केला आहे.

पांडुरंग श्रावण गोरे (ज० १९०५). हे मराठा जातीचे गृहस्थ यवतमाळ जिऱ्खां- तील 'निळोणे' गांवचे शेतकरी असून, याच्या कांही कविता शेतकरी वर्गाच्या राहणीसंबंधाच्या आहेत.

नरहर शंकर रहाळकर. इंदूरचे. 'पुष्पांजलि' नामक पुस्तकांत यांची कांहीं कविता प्रकाशित झाली आहे. भारदस्त भाषाशैली, तडफदार आवेश, मर्यादित शृंगार, कोमल सहृदयता, हे गुण त्यांच्या कवितेत आढळतात. त्यांनी संस्कृत नाटकाधारे उत्तररामचरित्र, वरिधर्मदर्पण, इ० नाटकेही लिहिली आहेत.

'पद्माकर' दत्तात्रेय बापूराव पद्माकर (ज० १८९५). हे औरंगाबाद येथील कीर्तनकार असून, 'प्रफुल्ल पद्माकर' या नांवानें त्यांनी आपला कवितासंग्रह प्रसिद्ध केला आहे.

उ ता रे

भास्कर रामचंद्र तांबे

कुस्करून नका हीं सुमनें—

जरि बास, नसे तिल यांस, तरी तुम्हांस, अपिर्लीं सु-मनें १.

मधु जरी, नसे तिलभरी, अंतरीं तरी, करीं हीं धरणें २.

यां वर्ण,	नसे सौवर्ण,	जों न हीं शार्ण,	तोंवरी धरणें	३.
व्या करीं,	क्षणाभीतर्रीं,	वाळतिल तरी,	तयांना जपणें	४.
घरिं मुलें,	तशीं हीं फुलें,	हूड वत्सलें,	लोचनें बघणें	५.
अज्ञाली,	धरानि आपलीं,	भक्तिनें दिलीं	म्हणुनि तरि घेणें	१०.

दास गणू

महाराष्ट्र-मुलूख—

महाराष्ट्र-मुलूख बहु खट । त्यांतुन विशेष गोदेचें तट ।

उमगूं न देति कधि वाट, सुखाची कवणा ॥

अरि सर्वशक्ति भगवान्, परी केली देना ॥ ध्रु० ॥

कुणि दिल्या खांद्यावर कावडी । कुणि केला बिनपैशाचा गडी ।

चोख्याची धवच्यांवर कडी, वोढाविलिं ठोरं

वैकुण्ठपति दाम्यानें बनविला महार

॥ १ ॥

अवदसा जनीं आगजाळी । दळण्या बैसर्वात वनमाळी !

मोठा कठिण सावता माळी, लावि खुरपाया ॥

गोरा नेत धरुनि हातास चिखल तुडवाया

॥ २ ॥

इकडील संत ते बरे । केलें नाहीं माझें कधिं मातेरें ।

जेथें तेथें उभयतां बा रे, गेलों थाटानें ॥

मेहेत्याचें लग्न पहा ' दास गणू ' काथे खूण

॥ ४ ॥

यशवंत

न्द्यारी—

न्द्यारिचा वकुत होईल मैतरणी बिगिबिगि चाल

नाङ्गूरसुटांच्या आंत पोचाया होव तत

सोडितलि हात बैलाला धुण्डील नदर कोनाला

नदरे न पडन मी जरी

जाईल मार्जि ग तरी

उरिं रुतल माझ्या सुरीं

नग नग गमाऊ येळ मैतरणी बिगिबिगि चाल १.

हें एक ' प्रामिक गीत ' सर्वांच्या आवडीचें आहे. प्रामिक भाषेंत, प्रामिकांच्या हालचालीसंबंधी किंवा स्वतः प्रामिकांनीं रचलेलें तें ' प्रामिक गीत ' होय.

गिरीश

शारदा—वन्दन—

छाया तरूंच्या किती रंगलेल्या तुझ्या भोंवतीं थाटुनी राहती;
 स्वगांतुनी पाझरे तेज खालीं; फुलें, पर्णराजी, तृणें, नाहती;
 तीरीं शिळेंच्यावरी भव्य मूर्तीं तुझीं शुभ्रवस्त्रांकिता हासते
 वीणा मृदु स्पर्शन छेडुनी ही, तरंगावली अंगुली निर्मिते १.
 ओवी-अमंगाअलि-श्लोक-आर्यां-मुखांनीं तुला आळवालें कुणीं
 माते ! कृपावृष्टि केलीस त्यांच्या मनोभूत आर्तस्वरा ऐकुनी
 मी दीन, मी लीन; तेंथें कशाला बरें अल्पधीनें उभें राहणें ?
 ध्यावें तुझें ध्यान येथून, आई ! इथूनी तुला भक्तिनें वंदणें ४.
 यांतील शब्दसौष्टव आणि हृदयंगमता सहज कळून येतील.

वनमाली

पांखरूं ! —

चाले भंवतीं सुंदर खासे दुसकें पांखरूं गोड
 विचारवंतालागीं छावी निमिषामध्यें वेड !
 दुमकत जाई, थबकत गाई, पाहुनि भंवतीं भंवतीं
 चिमणा दाणा चटकन वेंचुनि घेइ भरारी वरती !
 गवताहि हंसलें ! डुललें पाहुनि सुंदर गोजिरवाणें
 असलें पांखरूं पाहुनि कुणि का राहिल केविलवाणें ?
 गड्या पांखरा, क्षमा करीं मज उर माझें कालवतें !
 नको सांगणें-असेच माझें गेलें रे बागडतें !

यांत वात्सल्य व कोमलता हे गुण स्पष्ट दिसून येतात.

माधव—जूलिअन

तुझा मी तूंही हो माझी —

बुझावूं मी किती तूंतें ?		करावी मी किती हांजी ?
कितीदां मन्त्र उच्चारूं ?		तुझा मी तूंही हो माझी !
उभे मल्लोचनीं आसूं		कपोलीं अन् तुझ्या हांसूं;
नको गे जिन्दगी नासूं !		असे का इष्क ही बाजी ?
फुलांचे कुंज हे नामी;		रसूं ये गे सुखारामीं
वसन्तीं जीविताच्या मी		तशीं तूं-सोड नाराजी.

संस्कृत व फारसी शब्दांची सारखीच पखरण, 'अन्'चा व 'परसवर्ण अनुनासिका' चा उपयोग ध्यानांत येण्यासाठी इतर अधिक चांगल्या कविता-ऐवजी हा उतारा दिला आहे.

प्रल्हाद केशव अत्रे

कषाय-पेय-पात्र-पातित-मक्षिकेप्रत —

अथ नरांग-मल-शोणित-भक्षिके । जनुविनाशक जंतु-सुराक्षिके
असु-परीक्षित-हारक-तक्षिके । क्या हुआ अफसोस ! मक्षिके १,
या प्रभात-समयास मंगल । चमकती दंव-मौक्तिक निर्मल
गात पक्षि-गण हा गगनीं फिरे । पण दशा तव काय ? अरे ! अरे ! २.

फडफडफड पंखा हालवी ती तराया

तडफड बहु केली, जाहले कष्ट वांया !

मिटवुनि इवलेसे, पाय ती शांत झाली !

अहह ! तडक आणी खालतीं खोल गेली ! १५.

टाकुनी लांब सुस्कारा, । उमाळा दाबुनी उरीं

चहा तो शांत चित्तानें । प्राशिला वरचेवरी ! १६.

यांतील पाहिल्या श्लोकानें संस्कृत प्रचंड शब्द व समास वापरून क्लिष्ट व नीरस अशी जड-जंबाल कविता रचणाऱ्या वि० वा० भिडे यांच्यासारख्यांच्या कवितेची आठवण होते; 'कलकलकल हंसें फार केला मुटायी, फडफड निजपक्षीं दाविलें कीं उडायी' या रघुनाथ पंडितांच्या चरणांची आठवण पुढल्या श्लोकानें होते; शोभो किंवा न शोभो, शेवट अनुशुप्-वृत्तांत असावा, इ० संस्कृत साहित्यांतील नियम कडकडीतपणें पाळणाऱ्या गणेशशास्त्र्यां-सारख्यांची आठवण शेवटच्या श्लोकानें होते. याप्रमाणें कवि दुसऱ्याच्या काव्य-कृतीचें किंवा समाजांतील व्यंगांचें किंवा एकाद्या व्यक्तीच्या गुण-दोषांचें हास्यास्पद वर्णन कवितेंत करितो, त्या काव्याला 'विडंबनकाव्य' म्हणतात. विडंबनानें व्यंग्य व्यक्तीसुद्धां सर्वांमध्यें फक्त विनोद व हास्य उत्पन्न झाल्या-सच तें उत्कृष्ट विडंबन ठरेल; त्याचा हेतु विषारी नसला पाहिजे.

हरि सखाराम गोखले

माशी सोनी —

मृदुल इतुकी नच मना बोंचणारी

नवल मोठें आनंद तीत पूण

। प्रबल इतुकी दट पाश घालणारी

। अशी आज्ञा ओळखा करिल कोण ? १.

- मुकुल-कलिकेपरि गाल ते फुगारि । राग उसना सांचला जणुं अधीर
 तरल आशाकुल साश्रु दृष्टिपात । रंगवीतो अनुराग क्षणाघात २.
 रुष्ट उत्सुकता उघडुनीं मुखातें । म्हणे-‘ मजला ने आज फिरायतें ’
 माक्षि भारी लाडकी सोनुबाई । असा साधा अनिवार हट्ट वेई ३.
 ‘नको’ म्हटलें क्षणमात्र अश्रु आले । ‘ बरें, नेतों ’ म्हणतांच कुठें गेले !
 शब्द केवळ बदलतां मनाजोगी । सृष्टि बाळांची, आमची अभागी ! ४.
 हें साध्या व सोप्या शब्दांत आणि झटपट किती सुंदर चित्र रेखाटलें आहे !

डॉ० कमलाबाई देशपांडे

जीवित-कोडे —

- या जीवाला जीवित-कोडे जन्मान्तरिं तरि सुटेल का ?
 ही जीवाची हुरहुर जाची; काज तियेचें कळेल का ?
 कांक्षित हृदया, मिळोनि चित्ता, ठाव तयाचा दिसेल का ?
 जी जीवाला जाणिव झाली उदित खरी ती ठरेल का ?
 जीव धावतो त्या सौख्याचें स्थान अचल तें दिसेल का ?
 या जीवाची तळमळ सार्ची पूर्णानंदां विरेल का ?
 पूर्णानंदां आशावादी हृदय कधीं हें बनेल का ?
 या जीवाला जीवित-कोडे जन्मान्तरिं तरि सुटेल का ? १.

आनंदराव कृष्णाजी टेकाडे

संग्राम —

- संग्राम अतां कोठला ? , मित्र जाहला; शत्रु जेथें —
 खझाम उलटुनी, छेदि आस-कंठातें १.
 जल जला,सि अडवी पथीं, दिसे संग्रामी, नवें नवल—
 हें बघुनि हंसे गिरि, उभा पुढतिं जो अचल
 सुंदोप, सुंद संग्राम, देइ आराम, काय हृदया ?—
 म्हणुनीच नाचतें छातीवर जग तुझिया ३.
 स्वातंत्र्य, कल्पना अतां, सोड भारता, अंतरींची —
 पळ, घटिका, मोजित; वाट पहा मरणाची ! ४.

प्रो० बलवंत गणेश खापर्डे

ज्योतिष —

- शुभांगी शोभे जी गगनसम नीलांबरवती
 जरीचे बिंदू हे गगनिं शुभ तारे चमकती

- स्वयं चंद्राची कीं वदानीं वसते हो सरसता
अशीचे अंधांनो, ग्रह तरि तुम्ही काय बघतां ? १.
गुणातें एकेका रदन करुनी ठेवि सद्नीं
अशी रम्या माझी प्रियस्खि गणी कुंदरदनीं
शुभांगी सर्वांगा त्यजुनि निज-पंचांग रडतां !
अतां कैसे वानूं ? जरठें मजला सत्य दिसतां ! २.

अनिल

फुलवात --

- | | | | |
|----------------------|--|-------------------------|----|
| हृदयींच्या अंधारांत | | लावियेली फुलवात | |
| तुवां आपुलिये हातीं | | उजळली दिव्य ज्योति | १. |
| कोनाकोनीं खुले कांती | | सरे जीवनाची आंती | |
| तेज पसरे प्रशांत | | हृदयींच्या मंदिरांत | २. |
| अनंताचें द्वार खुलें | | सान्तामधुनीयां झालें | |
| तमांतुनी घे प्रकाश | | व्यापी हृदय-आकाश | ३. |
| मूर्तिमधुनी प्रचिती | | अमूर्ताची होई चितीं | |
| फुटे शब्द निःशब्दाला | | हृदयींच्या जिव्हाळ्याला | ४. |

प्रो० विष्णु भिकाजी कोलते

छकुली !—

- | | | | |
|------------------------|--|-----------------------------|----|
| माझ्या छकुलीचे डोळे | | दुध्या कवडीचे डाव | |
| बाई कमळ कमळ | | गोड चिडीचं ग नांव | १. |
| जरी बोलते ही मैना | | माझि अजून बाबडें | |
| मला लागतीं ते बाई | | खडीसाकरेचे खडे | २. |
| सर्वा जगाचं कांतुक | | इच्या झांकुल्या मुठींत | |
| कुठें ठेवूं ही सालुंकी | | माझ्या डोळ्याच्या पिंज्यांत | ३. |
| कसें हासल ग खुद्कन | | माझ्या बाईचे हे ओठ | |
| नजर होईल कोणाची | | लाबुं घा ग ' गालबोट ' ! | ४. |

सौ० विमलाबाई देशपांडे

वसंत !—

- | | | |
|-----------------------|--|----------------------|
| वसंत वेडा उन्मत्त | | वसंत नाचे हृदयांत ! |
| बाप्यामधिं गिरके घेतो | | सुकलीं पानें नाचवितो |

कानीं कुजबुज

करितो हितगुज

उडे बागडे स्वच्छन्द । वसंत नाचे हृदयांत ! १.

आंब्याच्या झाडावरतीं । मोहर कवळा फुटे किती
वातावरणीं

सुगंध झोंकुनि

जिवास करितो उत्कंठ । वसंत नाचे हृदयांत ! २.

विष्णु सोमनाथ सरवटे

ग्रंथान्योक्ति —

शृंगार सुंदर सुशोभित रम्य देहीं

विद्या कलादि गुण वाहसि सर्व कांहीं

अज्ञांस देशि उपदेशहि सुज्ञतेचा

ग्रंथा, परंतु नुमजे तुज लेश त्यांचा ॥ १ ॥

नरहर शंकर रहाळकर

दैववादी ! —

रडा रडा बाईल होउनी, घरांत बसुनी रडा रडा

दिवस आमुचे गेले ! फिरलें दैव ! म्हणूनी रडा रडा ! ॥ ध्रु० ॥

जरी खिळखिळीं हाडें झालीं, खातां मारा फटक्यांचा

स्वस्थ रडा तरि तुम्ही म्हणोनी, ' खेळ असे हा दैवाचा '

उद्यमविरहित मूर्खपणाची

बाईलपणा लपवायाची

' दैव ' असे हीं ढालच साची

लपा लपा, तुम्हि तिच्याच मार्गे, निर्लज्जानो, लपा लपा !

दैववादि ते पूर्ण बनोनी, अश्रू ढाळा, टपा टपा ॥ १ ॥

यशवंत खंडेराव कुलकर्णी

लक्ष्मीपूजन —

प्रातःस्नान चतुर्दशीस करिती अभ्यंग उष्णोदकें,

पकाळें सुखवस्तु सेविति किती नाना तऱ्हेचीं सुखें.

कोणाच्या नशिबीं त्रिकाळ करणें ये स्नान बाष्पोदकें !

हृद्वन्हीवरतीं सदा शिजविणें कोंड्यांत मीढे निकें ॥ १ ॥

‘ लक्ष्मीपूजन ’ थाटतां विलसती शालूमयी त्या किती !
 कोणी गुंफित अश्रुमाळ पुजण्या लक्ष्मी गृहाची सती
 पुष्पें अत्तर नाच-रंग उठती, लाह्या किती वाटिती,
 आशेच्या फुटती चितामिवरतीं लाह्या कुणी फाकिती ! ॥ २ ॥

पांडुरंग रामचंद्र नंदुरबारकर

अजरामर स्थिति—

अवलंबीं आत्मबला हरिच्या स्तवनासिही करीं भावें
 स्मरतां धावुनि येवनि दे हृदयीं धीर संकटीं पावे १-
 सख्य करीं श्रीहरिशीं हृदयस्थार्शीं तदीय अंशार्शीं
 बाहिर काडुनि लावीं मात्सर्य-द्वेष-कोप-मोहासीं २-
 स्वान्तर शुद्ध करावें कष्टाची भीति सोडुनीं घावी
 दुःखा मित्र करावें मोठीं हीं दोन दैवतें भावी ३-
 जीव तुझा आनंदें चढतो मग गिरि-गिरीश-शिखरातें
 लोकालोकांवरुनीं अजरामर त्या परेश पदवीतें ४-

कृष्णाजी रामचंद्र संत

वसंतपूरची एक मौज—

एके दिवशीं लीला बालां वन-भोजनास ती नेई
 गढबड शहराची ती सोडुनि आली प्रशांतशा ठाई १-
 त्या रम्य टेकडीवर खेळत होतीं मुलें प्रमोदांत
 थोडीशीं वर गेली बंडोबा ते पुढें तिला दिसत २-
 त्यांचा परिचय झाला होता. झालें तुम्हांस का विदित ?
 लीला-बंडू यांचें भाषण आलें विशेष रंगांत ३-
 वृक्षावरतीं किलबिल तिकडे तैशीं मुलेंहि खेळत तीं
 भाषण यांचें चाले विदित कुणाला न काय तें वदती ४-
 त्यांचे विचार सुंदर असतिल परि ज्ञात ना कुणा झाले
 वृक्षावरील पक्षी ऐकत होते तयांस हें कळलें— ५-

दत्तकिंकर

मोठा कोण ? —

द्रव्याचा निधि थोर सखिध तरी, माठा न तो होतसे
 शक्तीनें जरि मत्तही कुणि असो, मोठा न तो होतसे
 सत्ता थोर जरि नृपा-करिं तरी, मोठा न तो होतसे
 विद्या-अंधितही असो कुणि परी, मोठा न तो होतसे ! १-

सत्कार्या धन वेंचि, जो निज-बळें, दुष्टांस संहारितो
सत्तायुक्त असोनि जो निज-जनां, पुत्रांपरी पाळितो
विद्यादान सदा करोनि विनयें, लोकोपकारा करी
' मोठा तो ' जगिं दत्त-किंकर वदे, जो राष्ट्र-सेवा करी

२.

कान्त

हंसली ! —

प्रकाश हा कसला ?	—	हांसली छकुली लडिवाळ
ओषध मेघांचा	—	वाहतो सदनीं तैजाळ
अ-कपट हृदयाची	—	सरलता वाहे निर्व्याज
याच जलीं देवें	—	शिंपिला स्वर्गीं तरु-राज
वसंत तो जन्मे	—	घेउनी पुष्प-श्री इथुन
स्मित स्नात-गालीं	—	जन्मली उषा मूर्तिमंत
दन्त-दीप्तियोगें	—	शिलाधर धरा रत्नवंत
मंदाकिनि वाहे	—	सुरधुनीसह या हास्यांत
कलंक तूं अपुला	—	जा चंद्रा घालिव ये त्यांत
पद्मग-शशि-गंगा	—	कशाला ? सदाशिवा, बाया.
बालहास्य पुरतें	—	हलाहल दाह शांतवाया
दुःखगह्या हृदया	—	सांधि तें हास्य बालकाचें
दुःखाश्रू होती	—	स्मितें या थेंब अमृताचे (सांजवातां)

कोणाचे व किती उतारे द्यावे ? याप्रमाणें आधुनिक कविता संपन्न आहे. ती जागतिक सौंदर्ययुक्त, राष्ट्रीय वळणाची व महाकर्वींच्या योग्यतेची नाही. असे आक्षेप तिच्यावर आहेत; पण ते हळू हळू दूर होतील.

(वि हं ग मा व लो क न)

आतां आधुनिक वाङ्मयाचा विषयवार व पूर्वापर असा थोडासा आढावा घेऊं. यांत कादंबऱ्या, नाटकें, लघुकथा, इतिहास, चरित्र, कोश, भाषाशास्त्र, तत्त्वज्ञान, विनोदी वाङ्मय, बालवाङ्मय व इतर शास्त्रीय वाङ्मय, यांचा समावेश होतो. थोडीशी पुनरुक्ति होईल, पण त्यास इलाज नाही.

मराठी कादंबऱ्या

अद्भुतरम्य, सामाजिक, ऐतिहासिक, ध्येयात्मक, कलात्मक, वास्तववादी, आत्मवृत्तपर, राजकारणविषयक, मनोविक्षेपणात्मक व जगाशी बंडखोरी करणाऱ्या वृत्तीच्या, अशा कादंबऱ्यांचा मराठींत एकामागून एक असा उदय झालेला स्थूलमानानें आढळून येतो.

बाबा पद्मजी ह्या पुण्यांतील ख्रिस्ती झालेल्या गृहस्थांनीं सन १८५७ त 'यमुनापर्यटन' ही सामाजिक स्वतंत्र कादंबरी लिहून, तींत उच्चवर्णीय हिंदु विधवांची दुःस्थिति, आणि हिंदुधर्माची अवनति व ख्रिस्ती धर्माचा गौरव प्रकट केला होता; तथापि अद्भुतरम्य कादंबऱ्यांचा काल वाईचे हळवे शास्त्री यांची 'मुक्तामाला' (१८६१), **रिसबूड** यांची 'मंजुघोषा' (१८६८), आणि **गुंजीकरांची** 'मोचनगड' (१८७१), यांच्या वेळेपासूनच सुरू झाला असें म्हणण्यास हरकत नाही. यांपैकी 'मोचनगड' ही कादंबरी शिवचरित्रावर लिहिली असून, मराठी ऐतिहासिक कादंबऱ्यांत ती प्रथमची आहे. **मोरोच्चा कान्होबा** यांनीं 'घाशीराम कोतवाल' हें शेवटच्या रावबाजीच्या कारकिर्दीतील प्रसंगांवर एक पुस्तक लिहिलें; पण त्याला ऐतिहासिक कादंबरी असें म्हणतां येणार नाही. वरील मुक्तामाला, मंजुघोषा, इ० या कालांतील कादंबऱ्यांचा सांचा जवळ जवळ एकसारखाच होता. कादंबऱ्यांतील नायक-नायिका म्हणजे मदन व रति यांचे पुतळे, प्रतिनायक-नायिका दुर्गुणांचे पुतळे, कनक-कांता-राज्य यांवर कथानकाची उभारणी, मध्यन्तरीं अरिष्टें व शेवट गोड, आणि अद्भुत गुंफणानें मधले दुवे जुळविलेले, अभिप्राय-गांभीर्य-सूचकता बिलकूल

नाहीं; मात्र 'अशा नावलांची काड आतांशी फार झाली आहे' हे रा० ब० मराठे यांचे उद्गार पुष्कळांशी खरे दिसतात. ह्याच कालांत जरठ-तरुणीविवाह, विधवाविवाह, स्त्रीशिक्षण, इ० सामाजिकः प्रश्नासंबंधींच्या वसंतकोकिला, रत्नप्रभा, इ० बऱ्याच कादंबऱ्या निर्माण झाल्या. त्याचप्रमाणें नागेशराव बापट यांच्या पहिले बाजीराव पेशवे, संभाजी, चितुर-गडचा वेढा, पानपितची मोर्हीम, इ०; तसेंच १८५७ सालच्या बंडासंबंधी 'हंबीराव व पुतळाबाई,' आणि 'लालन बैरागीण;' वासुदेव बळवंत फडक्याच्या बंडावर 'सुशील यमुना,' शेवटच्या बाजीरावाच्या कारकिर्दीसंबंधी 'जुना वाडा,' इ० ऐतिहासिक कादंबऱ्या आणि भाषान्तरित व रूपान्तरित अशा शेंकडो कादंबऱ्या निर्माण झाल्या. त्या सर्वांत 'यमुना-पर्यटन' या कादंबरीच्या अगोदर तीन-चार वर्षे प्रसिद्ध झालेलें कृष्णशास्त्री चिपळूणकर यांचें 'रासेलस'चें भाषान्तर आणि 'व्हिकार ऑफ वेकफील्ड'चें धनुर्धारी यांनीं केलेलें 'वाईकर भटजी' हें रूपान्तर, ह्या दोनच कादंबऱ्या नांव घेण्यासारख्या व सरस अशा उतरल्या आहेत.

यानंतर हरीभाऊ आपटे यांनीं मात्र समाज-स्थितिदर्शक, ऐतिहासिक व ध्येयात्मक कादंबरी-लेखनांत कान्ति घडवून आणिली. संख्येनें व गुणांनीं श्रेष्ठ असा त्यांच्या तोड्याचा कादंबरीकार मराठींत झाला नाही. संख्या आहे तर गुण नाही, असा प्रकार कदाचित् आढळेल. मी, पण लक्षांत कोण घेतो, उषःकाल, सूर्योदय, इ० त्यांच्या सुमारे एकवीस कादंबऱ्या सर्वास पारिचितच आहेत. त्यांच्या कादंबऱ्यांत प्रमाणबद्धता, ठाकठिकी हीं कमी आढळलीं, तरी स्वभावपरिपोष व सदभिरुचीस पोषक असें वर्णन, यांमुळें त्यांची योग्यता केव्हांही उच्च ठरते. यांच्यानंतर द्वारकानाथ पितळे ऊर्फ 'नाथमाधव' ह्यांच्या कादंबऱ्या डोळ्यांपुढें येतात. हे गृहस्थ प्रथम सैन्यांत असून, लंगडे झाल्यामुळें लेखकाच्या धंद्यांत पडले आणि त्यांतही त्यांनीं बरेंच यश मिळविलें याचें कौतुक वाटतें. 'सांबळ्या ताडेल' ही मराठीतील आरमारविषयक पहिली कादंबरी, व 'रायऋब अथवा सोनेरी टोळी' इ० यांच्या सुमारे वीस भाषांतरित व स्वतंत्र कादंबऱ्या, आणि 'स्वराज्याचा श्रीगणेश' इ० ऐतिहासिक कादंबऱ्या, यांनीं त्यांचें नांव कादंबरी-क्षेत्रांत चिरफाल राहिल. त्यांच्या लेखनांत कल्पकता व वैचित्र्य आढळून येतें. नाथमाधवांच्याप्रमाणेंच वि० घा० हूडप हेही एक खंदे व फडें कादंबरी-लेखक आहेत. प्रचलित विषयांवर

झटपट कथानक रचण्यांत त्यांचा हातखंडा आहे. ' बहकलेली तरुणी, ' ' वांकडें पाऊल, ' असल्या नांवांच्या जरी त्यांच्या कादंबऱ्या असल्या, तरी नांवावरून त्या सर्व अश्लील या सदरांत मोडतील असें नाही. झांकली मूठ, दुलारी, विभावरी, इ० सुमारे वीसच्या वर सामाजिक विषयांवरील कादंबऱ्या, आणि ' पेशवाईचें पुण्याहवाचन ' येथपासून तों ' पेशवाईचें मन्वंतर ' येथपर्यंतच्या तेरा ऐतिहासिक कादंबऱ्या लिहून, त्यांनीं नाथमाधवांचें अपूर्ण कार्य पुरें केलें आहे. याशिवाय **वि० सी० गुर्जर** यांनीं ' मनोरंजनां 'त भाषान्तरित व रूपान्तरित किती तरी कादंबऱ्या चटकदार भाषेत लिहून लोकांचें मनोरंजन केलें आहे. **वासुदेव गोविंद आपटे** यांनींही दुःखाअंतीं सुख, माणिकबाग, इ० रूपान्तरित कादंबऱ्या लिहिल्या असून, बंकिमचंद्रांच्या सर्व कादंबऱ्यांची मराठी वाचकांस ओळख करून दिली आहे. **नारायण हरि आपटे** हे एक नामांकित ध्येयवादी कादंबरीकार आहेत. त्यांनीं समाजाच्या नीतीला आणि शीलाला अपकर्षात्मक अशी एक ओळही लिहावयाची नाही असा जणुं काहीं निश्चयच ठरविल्यामुळे ' न पटणारी गोष्ट ' बगैरे त्यांच्या एकून एक कादंबऱ्या एका दृष्टीनें उच्च दर्जाच्या झाल्या आहेत. त्यांची भाषा सरळ व साधी असते. **चिंतामणराव वैद्यांची** ' दुर्दैवी रंगू ' व **शिवरामपंत परांजपे** यांची ' गोविंदाची गोष्ट ' ह्या कादंबऱ्या भाषादृष्ट्या उत्तम असल्या, तरी या उभयतांना कादंबरीकारांत गणतां येत नाही.

प्रो० वा० म० जोशी हे विशेष नांव घेण्यासारखे सद्यकालीन कादंबरीकार होत. यांच्या ' रागिणीं 'तील काव्य-शास्त्र-विनोद मोहक आहे; ' आश्रमहरिणी ' ही छोटी असली, तरी गुणांनीं मोठी आहे; ' सुशीलचा देव ' व ' इंदु काळे आणि सरला भोळे ' ह्या त्यांच्या कादंबऱ्या ध्येयात्मक, वस्तुस्थितिनिदर्शक, कलायुक्त व सरस अशा आहेत. **डॉ० श्रीधर व्यंकटेश केतकर** यांच्या गोंडवनांतील प्रियंवदा, गांवसासू, ब्राह्मणकन्या, परागंदा, आशाबादी, विचक्षणा, इ० कादंबऱ्यांत समाजशास्त्रदृष्ट्या चिकित्सा आढळते. त्यांची भाषा ओंबडधोबड, कथानक विस्त्रळीत, स्वभावपरिपोषाचा अभाव, लांबट संवाद, इ० असलीं, तरी त्यांच्या कादंबऱ्यांत विचारवैचित्र्य आणि जगांतील जीवनाचा चौकसपणा व त्यामुळे काहीं अंशीं विशिष्ट वाटणारीं मते

पहावयास मिळतात. त्यांचे कोणतेही पात्र सुष्ठू किंवा दुष्ट नाही. ते त्या पात्राच्या वागणुकीची घडण तशी कां बनली याचें सखोल निरीक्षण वाचकास करावयास लावितात. या कारणानें त्यांच्या कादंबऱ्यांचें स्थान एका दृष्टीनें उच्च ठरतें. यानंतर प्रो० ना० सी० फडके यांच्या जादूगार, दीलत, कलंकशोभा, निरंजन, इ० कादंबऱ्या डोळ्यांपुढें येतात. त्या बहुतेकांत कथानकाचा बांधे-सूदपणा, निवेदन-कौशल्य, भाषेचा चटकदारपणा, मार्मिकता व लालित्य, हे गुण उत्कट त्वनें असले, तरी विषयवैचित्र्य व स्वभाववैचित्र्य यांचा अभाव असल्यानें, तींच तींच पात्रें पुनःपुनः डोळ्यांपुढें आल्यासारखीं वाटतात. त्यांनीं नुकतीच लिहिलेली 'प्रवासी' ही कादंबरी मात्र ह्या गोष्टीस अपवाद ठरेल. प्रो० वा० म० जोशी यांच्या मताप्रमाणें 'सरस्वतीनें जीवनाच्या व्यासपीठावर बसणें चांगलें,' तर प्रो० फडके म्हणतात कीं, " मत्तमयूरपिच्छांच्या सुबक सिंहासनावर बसण्यांतच तिचें खरें सौंदर्य प्रकट होणार आहे." 'कलेकरितां कला' कीं 'नीतीकरितां कला' ह्या सध्यां विद्वानांपुढें वादाचा प्रश्न आहे. भा० वि० वरेरकर यांच्या विधवा-कुमारी, गोदू गोखले, परतभेट, इ० कादंबऱ्या स्त्रियांच्या योग्य हक्कांचा पुरस्कार करणाऱ्या आहेत; आणि त्या सर्वांत स्वमतप्रसाराला अधिक प्राधान्य आहे. 'विधवेचें कुंकू' यांसारख्या प्रश्नांची मार्मिक चर्चा, साधी पण प्रसंगोपात्त कठोर भाषा, हृदयभेदक प्रसंग, भावनांचा हृदयस्पर्शी आविष्कार, इ० गुणांमुळे त्यांच्या कादंबऱ्या आकर्षक झाल्या आहेत. वि० स० खांडेकर यांच्या हृदयाची हाक, कांचनमृग, दोन ध्रुव, उत्का, ह्या कादंबऱ्या जीवन व कला ह्यांचा परस्परसंबंधदर्शक आहेत. त्यांच्या कादंबऱ्यांत उत्तानपणा आढळत नसून, उत्कृष्ट उपमादिकांनीं खच्चून भरलेली भाषा, व लालित्य हे गुण आढळतात. प्रो० भाटे यांनीं 'प्रेम कीं लौकिक' ही आत्मवृत्तपर कादंबरी लिहिली आहे. तींत कादंबरीमय आत्मवृत्त रेखाटण्यांत स्वसमर्थनार्थ 'जुन्या' वर वाटेल ते आरोप लादण्याचा हेतु ति-हाइताच्या ध्यानांत आल्यावांचून राहत नाही. तात्यासाहेब केळकर यांनीं 'नवलपूरचा संस्थानिक' ही उत्कृष्ट राज्य-घटनेच्या ध्येयानिदर्शक अशी कादंबरी लिहून, त्याही क्षेत्रांत प्रवेश केला आहे. नुकतीच त्यांनीं 'बलिदान' ही एक कादंबरी लिहिली आहे. दत्तोपंत तुळजापूरकर यांनीं 'माझे रामायण' ही एक उत्कृष्ट कादंबरी लिहून, तत्कालीन अनेक चळवळींचा इतिहासच जणुं काहीं त्यांत गुंफला आहे. शेवटीं त्यांनीं 'आदर्श-मासिका'च्या नादीं लागून, एका पाताळयंत्री तरुणाच्या हातून फसणाऱ्या नाथि-

केला कोर्टांतून सोडविलें आहे, तेथें त्यांचें कायदेपंडितत्व प्रत्ययास आल्यावांचून राहत नाहीं. व्यापकपणा हा त्यांच्या कादंबरीचा विशेष गुण होय. **रा० भोपटकर** यांची 'मृत्यूच्या मांडीवर' ही कादंबरी हल्लींच्या तरुणांचें पौरुषात्मक आयुष्य कसें असावें, याची निदर्शक आहे. **रा० निरंतर** यांनीही 'जीवननृत्य' ही मनोविश्लेषणात्मक कादंबरी लिहिली आहे.

प्रो० आळतेकर यांनी अपराध कोणाचा, शंभुनाद, मुक्तबंध, ह्या कादंबऱ्या लिहिल्या आहेत. **शिखरे** यांची 'थोरली आई' (मातृभूमि) ही राजकारणविषयक कादंबरी आहे. 'महाराष्ट्रकुटुंबमालें'तून **ना० वि० कुळकर्णी** यांनी मजूर, शिपाई, इ० दहा बारा कादंबऱ्या लिहिल्या आहेत. ते आपल्यास 'गरीब लोकांचे गरीब लेखक' म्हणवितात. उद्यान मासिकाचे संपादक **कै० ग० वि० कुळकर्णी** यांनी कर्मसंन्यास, जन्मठेप, चंद्रचूड, इ० कादंबऱ्या लिहिल्या आहेत. यांशिवाय 'सहकारी कृष्ण' ऊर्फ **कृ० अ० एकबोटे** यांनी 'शापित महाराष्ट्र' वगैरे पंधरा वीस लहान लहान कादंबऱ्या लिहिल्या आहेत, त्यांतील चित्रण वाचकांसही स्वानुभवाचें असें वाटते. **दातारशास्त्री** यांची रेनाल्डसच्या कादंबऱ्यांची 'इंद्रभुवनगुहा' इ० रूपान्तरें, आणि 'सरसवाङ्मयरत्नमाला' व 'सुरसप्रथमाला' इ०नी मराठी कादंबरी-वाङ्मयांत चांगलीच भर घातलेली आहे; व त्यांनीं बरेच नवीन लेखक उदयास आणिले आहेत.

विदर्भांत हरीभाऊंप्रमाणे किंचित्काल लौकिक पावलेले **बाळकृष्ण संतु-राम गडकरी** हे होत. यांचा 'सुधारणेचा मध्यकाल' जेव्हां प्रसिद्ध झाला, तेव्हां त्यांच्याविषयी लोकांस उदयोन्मुख नवा कादंबरीकार म्हणून बरीच आशा उत्पन्न झाली होती, परंतु ते आतां मार्गेच पडले आहेत. त्यांच्या 'पुष्पमाला' व 'वृंदा' एवढ्याच आणखी कादंबऱ्या प्रसिद्ध झालेल्या आहेत. **साहित्याचार्य तात्यासाहेब कोल्हटकर** यांच्या 'दुटप्पी कीं दुहेरी' व 'श्यामसुंदर' अशा दोन कादंबऱ्यांत अनुक्रमें राजकीय व सामाजिक ध्येयवाद आढळतो. त्यांच्या बुद्धिप्रधानतेमुळे ह्या कादंबऱ्या थोड्या बोजडच उतरल्या आहेत; तरीपण भाषेच्या दृष्टीनें त्या अमूल्यच ठरतात यांत शंका नाहीं. **पु० य० देशपांडे** हे नवमतवादी नवीन कादंबरीकार आतां पुढें आले

आहेत. त्यांच्या 'बंधनाच्या पलीकडे' ह्या कादंबरीने बरीच खळबळ उडवून दिली होती. 'सुकलेलें फूल' व 'सदाफुली' ह्या त्यांच्या आणखी दोन कादंबऱ्या आहेत. भावाविष्करण व भाषासौष्टव हे त्यांच्या कादंबरीचे विशेष होत. यांच्याप्रमाणेच दुसरे एक खंदे लेखक ग० झं० माडखोलकर यांनी 'मुक्तात्मा' व 'भंगलेलें देऊळ' ह्या दोन कादंबऱ्या लिहून, त्याही क्षेत्रांत स्पृहणीय यश संपादन केलेलें आहे. यांची भाषा अलंकारांनी आणि तत्त्व-सिद्धान्तांनी खच्चून भरलेली असते. 'मुक्तात्मा' ही कादंबरी राजकीय विषया-संबंधी मराठींत लिहिलेली पहिलीच आहे, असें म्हणण्यास हरकत नाही !

बडोद्याचे वकिली-साहित्यिक वा० वि० जोशी यांनी 'जन्माचा बंदिवास,' 'पराधीन' व 'रोहिणी' ह्या कादंबऱ्या लिहिल्या आहेत; त्यांत त्यांनीं स्त्रियांचें वकीलपत्र घेऊन त्यांची दुःखे वेशीवर टांगण्याचा प्रयत्न केला आहे; आणि त्यांतही त्यांचा वकिली बाणा चांगलाच प्रत्ययास येतो. हैद्राबादचे दिवाकर कृष्ण केळकर यांची 'किशोरीचे हृदय' ही कादंबरी उल्लेखनीय आहे. त्यांच्या लेखनांत खोल व नाजूक भावना आणि मनाचे पापुद्रे चांगले दाखविले जातात.

वामनराव जोशी यांची 'इंदु काळे व सरला भोळे' ही कादंबरी पत्ररूप आहे, तर 'देशसेविकेचें रहस्य' ही एक सत्याग्रहावरील छोटीशी कादंबरी नामांकित सात साहित्यिकांना, प्रत्येकाने पुढलें एकेक प्रकरण लिहीत लिहीत पुरी केली आहे; पण ही 'द्रुम' कांहीं साधलेली दिसत नाही.

जुन्या स्त्री-लेखिकांत काशीताई कानिटकर यांची 'पालखीचा गोंडा' ही कादंबरी ध्येयात्मक व स्त्रियांविषयांच्या जिव्हाळ्यानें लिहिलेली असल्यानें उल्लेखनीय आहे.

विभावरी शिऊरकर (?) ह्यांनीं अत्यन्त नाजूक हाताने लिहिलेली 'हिंदोळ्यावर' ही कादंबरी कलेच्या दृष्टीनें उत्कृष्ट असून, तींत 'सदमिस्-चीला धक्का बसेल असे एक वाक्यही काढून दाखवितां येणार नाही' हें म्हणणेंही यथार्थच आहे. कमलाबाई बंबेवाले यांची 'बंधमुक्ता' ही घट-स्फोटाच्या प्रभावाने लिहिलेली कादंबरी, शांताबाई नाशिककर यांचा 'लमाचा बाजार' ही हिंदु स्त्रियांचें दुबळें जीवन चितारणारी कादंबरी, इंदिराबाई सहस्रबुद्धे यांची 'केवळ ध्येयासाठी' ही विवाहसंस्थेची

अनावश्यकता प्रतिपादन करणारी कादंबरी, आनंदीबाई जयवंत यांची 'जगाशी बंडखोरी' ही कादंबरी, कुमुदिनी प्रभावळकर यांच्या अनियमित जग, शकुनी मोहोर, कर्तव्याची जाणीव व निर्मात्याची कळी, ह्या कादंबऱ्या; गीता साने यांच्या लतिका, हिरवळीखाली, वठलेला वृक्ष, ह्या कादंबऱ्या; इ० स्त्री-लेखिकांच्या कादंबऱ्या उल्लेखनीय आहेत.

मराठीतील हल्लीचे अनेक वाङ्मयप्रकार बोलून चालून परकीय वाङ्मयाच्या अवलोकनाने निर्माण झालेले असल्याने, त्यांत कलेचे संपूर्ण सौंदर्य व सर्वांगीणत्व उतरलेले नाही, यांत आश्चर्य नाही. ह्या दृष्टीने मराठी कादंबऱ्यांतील पात्रे, वर्णने, विचार, दृश्ये, हीं सर्व एकांगी, एकजिनसी, एकवर्गीय व एकाच प्रेमविषयक केंद्राभोवतीं घुटमळत असलेली आढळतात; त्यांतील अनुभव व निरीक्षण हीं फारशी विस्तृत नसतात; विषयवैचित्र्यही नाही. हे दोष कबूल केले पाहिजेत.

मराठी लघुकथा

तेराव्या शतकांतील 'पंचतंत्र'नंतर एकोणिसाव्या शतकाच्या मध्यन्तरी चैताळपंचविशी, सिंहासनवृत्तिशी, शुकबहादुरी, बाळामित्र, बाळकथा, हितोपदेश, चादशहा व बीरबल, आरबी भाषेतील सुरस व चमत्कारिक गोष्टी, इसापनीति, इ०नीं महाराष्ट्रीय जनतेचे प्रारंभी मनोरंजन केले; परंतु पाश्चात्यांच्या अनुकरणाने मराठी लघुकथेला आतां कोठें कलात्मक स्वरूप येऊ लागलें असून, ती अगदीं बाल्यावस्थेंत आहे.

प्रो० ना० सी० फडके यांनी 'प्रतिभासाधनांत लघुकथेची व्याख्या पुढीलप्रमाणें प्रतिपादिली आहे. "शक्य तितक्या परिणामकारक रीतीनें आणि शक्य तेवढ्या कमी पात्र-प्रसंगांच्या साह्यानें सांगितलेली एकच गोष्ट म्हणजे लघुकथा." अर्थात् आकर्षक आरंभ, निवडक कथानक, त्यास अनुरूप मेजकीं तेवढीच पात्रे, योग्य वर्णनाने उत्पन्न केलेले रसानुरूप वातावरण, एकाच कल्पनेचा किंवा प्रसंगाचा उठाव, तोलून मापून योजिलेली भाषा, यथार्थ मथळा व उत्कृष्ट परिणामकारी शेवट, इतक्या गोष्टींची लघुकथेंत आवश्यकता असते. म्हणजे पानांचे लघुप्रमाण हेंच काय तें लघुकथेचें लक्षण नसून, बरील तंत्रें पूणाशानें संभाळलीं जाणें हें लघुकथेचें तंत्र होय.

ह्या दृष्टीने पाहतां, प्रारंभीं हरीभाऊ आपटे, न० चिं० केळकर, श्री० कृ० कोल्हटकर, शि० म० परांजपे, प्रो० वा० म० जोशी, इ० साहित्याचार्यांनीं व काशीबाई कानिटकर, सौ० गिरिजाबाई केळकर, सौ० आनंदीबाई शिकें ह्या सुप्रसिद्ध लेखिकांनीं अनेक सुंदर व मनोरम कथा लिहिल्या असल्या—आणि क्वचित् त्यांपैकीं एकादी लघुकथेच्या साच्यांत बसत असलीं—तरी वरील अनेक तंत्रांच्या संयमाभावामुळे त्यांस 'स्फुट गोष्टी' च म्हणावें लागेल. त्यांच्याप्रमाणेंच 'सहकारी कृष्ण' एकबोटे यांच्या कुटुंब-शिक्षण-मालेंतील गोष्टी, वि० सी० गुर्जर, वा० गो० आपटे, कृ० के० गोखले, यांच्या रूपान्तरित गोष्टी, वरील सदरांतच जातील.

जाणून बुजून 'लघुकथेचे तंत्र' संभाळून लिहिण्याचा प्रयत्न प्रो० फडके आणि वि० स० खांडेकर यांनीं केला. त्यांतही खांडेकर यांनीं आपल्या अलीकडच्या कथासंग्रहांत समान्तर पद्धति, पत्रलेखन पद्धति, नागमोडी पद्धति, दैनंदिनी पद्धति, परावर्तनी पद्धति, असे लघुकथेचे नवे नवे निरनिराळे नमुनेही पुढें मांडले; आणि रम्यकथा, बालकथा, अद्भुतकथा, लोककथा, नवलकथा, सत्यकथा, शोककथा, शब्दाचित्रें, व्यंगचित्रें, नवलिका, मरीचिका, इ० प्रकार लघुकथेमध्ये निर्माण झाले.

फडके-खांडेकरांशिवाय वरेंकर, काणेकर, ना० ह० आपटे, य० गो० जोशी, कॅप्टन लिमये, कुमार रघुवीर, 'एक विद्यार्थी,' प्र० के० अत्रे, सौ० क्षमाबाई राव, सौ० कमलाबाई टिळक, बडोद्याचे चिं० वि० जोशी, व प्रो० दांडेकर, पु० ग० सहस्रबुद्धे, गुर्जर, वि० बा० आंबेकर, इ० नावें लघुकथा-लेखकांत प्रामुख्यानें सांगतां येतील.

प्रारंभी बोधकथा व नीतिकथा, नंतर रम्यकथा व अद्भुतकथा, नंतर समाजाचित्रें व मतप्रचारात्मक कथा, त्यानंतर व्यंगचित्रे व वास्तवकथा, अशा प्रकारें ह्या कथा-प्रकाराचा उत्तरोत्तर विकास झालेला आढळतो. 'विभाषरी शिरूरकर' यांच्या ह्री-मनोविश्लेषणात्मक गोष्टी ह्या कथास्वरूप असल्या, तरी त्या 'लघुकथा' नव्हेत; लघुकथेच्या सर्व अंगोपांगांनीं परिपूर्ण अशा लघुकथा मराठींत अजून फारशा निर्माण होऊं लागल्या नाहींत; तरी मासिकें, साप्ताहिकें, इ० तून दर महिन्यास सुमारे दोन हजार एवढें लघुकथांचें जबर पीक मराठींत होऊं लागलें आहे.

मराठी नाटके

विष्णुदास भावे हे मराठी नाट्यकलेचे जनक होत. सन १८४२-४३ साली सांगलीस श्री० आप्पासाहेब पटवर्धन यांच्या प्रोत्साहनाने व त्या काळी रंगभूमीवर कानडी नाटक-मंडळ्या जे प्रयोग करित त्यांच्या प्रेरणेमुळे, कल्पक विष्णुदासांनी आपली पौराणिक नाटके रंगभूमिवर करण्यास सुरुवात केली. सुभद्राहरण, कच-देवयानी, नारदाची नारदी, हरिश्चंद्र, द्रौपदीवधहरण, राम-रावण-युद्ध, असल्या प्रकारच्या कथानकांच्या आधारावर फारसे पाठ न करिता समर्थी सुचेल ते बोलून वेळ मारून नेण्यांत त्या काळचे पार्टी तयार असत. गाण्याचा मक्ता एकट्या सूत्रधारकडे असे. अरण्य व रंगमहाल यांतील प्रसंगां-करितां क्वचित् उलट सुलट पडदे खपत. ख्रियांचीं कामें तरुण पौराणिक असेत; आणि हा धांगडबिंघा कसा व किती वेळ चालेल, याला कांहीं ताळतंत्र नसे. हीं नाटके मनोरंजन करित, तरी त्यांपैकीं ग्रंथरूपानें प्रसिद्ध होऊन, वाङ्मयांत स्थान पटकावण्याचा मान कोणासच मिळण्यासारखा नव्हता. मराठी नाटकांचा आरंभेतिहास कळण्यापुरतें त्यांचे महत्त्व.

ह्या गणपती-सरस्वतीच्या आशीर्वादानें सुरुवात होणाऱ्या 'अललल डुर' पौराणिक यंत्र-तंत्र-शास्त्र-कलाविहीन नाटकांचें युग संपल्यानंतर वाङ्मयांत ज्यांना श्रेष्ठ प्रकारचें स्थान मिळेल अशी गद्य-पद्यात्मक रूपान्तरित नाटके उदयास आली; आणि कॉलेजांतील हीशी तरुणांकडून संमेलन-प्रसंगां त्यांच्या होणाऱ्या प्रयोगांनी रसिक-जन-मन अगदीं मोहून गेलीं. **गोडबोले, चिपळूणकर, राजवाडे, लेले**, प्रभृति शास्त्री मंडळी आणि **कीर्तने, महाजनि, रानडे**, प्रभृति अँग्लविद्याविभूषित मंडळी यांचीं शाकुंतल, मृच्छकटिक, वेणीसंहार, मुद्राराक्षस, व अथेल्लो, तारा, ज्यपाळ, इ० नाटके त्या काळीं गाजलीं; आणि त्यांमुळे पडदे, पोशाख, देखावे, नाट्यप्रसंग, यांतही नावीन्य व विविधता आली. मुंबईत एल्फिन्स्टन कॉलेजांत केलेल्या शाकुंतलाच्या इंग्रजी प्रयोगासाठीं शाकुंतलेकरितां मद्रासेहून ४०० रु० ची वल्कले व तिसऱ्या अंकांतील तिच्या पुष्पशय्येकरितां पुण्याहून फुलांच्या दोन वाधिणी नेल्या होत्या असें म्हणतात ! (अ० म० सा० पृ० १४०).

यानंतर **किलोस्कर, देवल, कोल्हटकर, खाडिलकर, गडकरी, घरेरकर, अत्रे**, हे प्रमुख नाटककार त्या त्या कालांत धापपल्या नाट्य-

कृतींनी चमकले. प्रथम सोकर बापूजी त्रिलोकेकर यांनी पात्रानुरूप पद्यांची विभागणी करून आपली नल-दमयंती, हरिश्चंद्र, इ० नाटकं १८७९ च्या सुमारास पुढे आणून संगीत नाटकांचा पाया घातला असला, तरी नाट्याचार्य बलवंत पांडुरंग किलोस्कर यांनी आपल्या नाटकांनी संगीताला मुकुटस्थानी बसविण्यांत फार मोठे यश संपादिले; म्हणून त्यांसच मराठी संगीत नाट्याचे जनक समजतात. यांनी शाकुंतल, सौभद्र व रामराज्यवियोग हीं उत्कृष्ट अडीच नाटकं लिहिलीं; पण त्यांतही सौभद्र, आत्मगुणामुळ अद्यापि टिकून राहिले आहे. दुसरे नाटककार गोविंद बल्लाळ देवल. यांच्या मृच्छकटिक, शारदा, शापसंभ्रम, संशयकळोळ, इ० सुंदर नाट्यकृति होत. शारदा ही त्यांची सामाजिक कृति साध्या विनोदात्मक भाषेनें व सोप्या अर्थ-युक्त पद्यांनीं बरीच टिकून राहिली. यानंतर श्रीपाद कृष्ण कोल्हटकर पुढे आले. त्यांनीं वीरतनय, गुप्तमंजूष, मतिविकार, वधूपरीक्षा, इ० बरींच नाटकं लिहिलीं. त्यांच्या नाटकांतील मुख्य गोष्टी म्हणजे सामाजिक व्यंगदर्शन, विनोद, चमत्कृति व मनोहर गुजराती-पार्शा चालींनीं पद्यांची सजावट, इ०. भाषा कितीही बोजड व कृत्रिम असली, तरी कोल्हटकरांनीं काहीं काळ आपल्या कृतींनीं लोकांस चांगल्या प्रकारें रंजाविले यांत शंका नाही. यानंतर कृष्णाजी प्रभाकर खाडिलकर यांनीं कीचकवध, भाऊबंदकी, बायकांचें बंड, मानापमान, सत्त्वपरीक्षा, विद्याहरण, इ० चौदा नाटकं लिहिलीं. परिमित, भूमिका, विविध रसांचा उत्कर्ष, संयम, आटोपशीर मांडणी व परिणामकारक संवाद, यांमुळे त्यांचीं नाटकं उच्च दर्जाचीं झालीं. आरंभी 'कवि कृष्णा'ला नाट्यकलेनें माळ घातली असली, तरी त्यांचीं पुढील नाटकं तितकीं सरस उतरलीं नाहींत. शिवरामपंत परांजपे, श्री० कृ० कोल्हटकर, इ०च्या मागाहूनच्या कृतींत असाच प्रकार आढळतो. याच काळांत केळकर यांचीं तोतयाचें बंड, चंद्रगुप्त, अमात्यमाधव, कृष्णार्जुनयुद्ध, इ० नाटकं निर्माण झालीं व त्यांनींही भाषाविलास, नाट्यकौशल्य व विनादचातुर्य, यांयोगे काहीं काळ लोकरंजनाचें उत्कृष्ट कार्य केलें.

वासुदेवशास्त्री खरे यांच्या गुणोत्कर्ष, तारामंडळ, शिवसंभव, इ० नाटकांमधील जोरदार, सफाईदार भाषा व नाट्यरचनाचातुर्य यांमुळे तीं नाटकं चांगलीं रंगलीं. औंधकर यांच्या बेबंदशाही व आग्याहून सुटका या नाटकांत

उत्कट प्रसंगांची गुंफण, विरोधी स्वभावांचें चित्रण, अनुकूल भाषेची घडण, व अनुभवामुळें रंगभूमीस अनुकूल अशी सजावट, या गोष्टी उत्कृष्ट साधल्या आहेत. शाहूनगरवासी नाटक मंडळीचे कांहीं नाटककार-हॅम्लेटचे **आगरकर**, त्राटिकेचे **केळकर**, इ०च्या कृतींमध्ये रूपांतराचें उत्कृष्ट कौशल्य आढळतें. **माधवराव जोशी** यांचें म्युनिसिपालिटी नाटक यथादर्शन चित्रणाच्या दृष्टीनें चांगलें आहे; पण त्यांच्या इतर कांहीं नाट्यकृति करमणूक करीत असल्या तरी सदभिरुचीस धरून असतात असें म्हणवत नाही. **राणे** यांच्या संत तुकाराम, दामाजी, इ० कृतींमध्ये भाविक व सामान्य दर्जाच्या विशिष्ट वर्गाला आवडणारी अद्भुतता व तास तास चालणारे अप्सरादिकांचे नाच असल्यामुळें, त्यांनींही उत्तम रंजन होतें; पण त्या नाटकांना किंवा **पाटणकरांच्या** सत्यविजयादि गद्य-पद्य कृतींना वाङ्मयांत उच्च स्थान प्राप्त होण्यासारखें नाही. वीर **धामनराव जोशी** यांच्या राक्षसी महत्त्वाकांक्षा, रणदुंदुभि, इ० नाटकांतून वीररस प्रत्येक शब्दा-शब्दांतून नुसता ओथंबून राहिला आहे; त्याचप्रमाणें करुण-रस निर्माण करण्यांतही त्यांचा हातखंडा आहे. आपल्या कृतीच्या द्वारें स्वातंत्र्याचा संदेश देण्याचे ध्येय त्यांच्यासमोर असल्यामुळें ते काचित् कलेची गळचेपी करण्यास मार्गें-पुढें पाहत नाहींत; तरी एका काळीं त्यांनीं महाराष्ट्राची रंगभूमि जिंकली होती, ह्यांत शंका नाही. यांच्याप्रमाणेंच विदर्भातील दुसरे सुप्रसिद्ध नाटककार **बामणगांवकर** यांची आत्मतेज, धनुर्भंग, इ० नाटकेही त्या त्या कालात गाजलीं. शिरपूरचे **शं० प० जोशी** यांची विचित्रलीला इ० नाटके वैचित्र्यपूर्ण आहेत.

हे नाटककार सोडले की, कोल्हटकर-खाडिलकर-केळकर-खरे यांच्या मागून कोल्हटकर-शिष्य **गडकरी** व गडकरी-शिष्य **अत्रे** ही जोडी आपल्यापुढें उभी राहते. **गडकर्यांची** प्रेमसंन्यास, पुण्यप्रभाव, एकच प्याला व भावबंधन, हीं नाटके त्यांची कीर्ति अजरामर करणारी आहेत. त्यांच्या कृतींत पुष्कळदां काव्यमय भाषा आढळत असली, गोकुळासारखा विसरभोळा गृहस्थ कोठ्यांवर कोठ्या करीत असला, तरी त्यांच्या कांहीं पात्रांचें चित्रण दुसरी तोड नाही इतकें उत्कृष्ट साधलें आहे. एकच प्याल्यांतील सिंधु खरी आर्य-स्त्री दाखविली आहे; तळीराम हें अह्लाचें दारूबाज

उत्कृष्ट चित्रण आहे; त्यांच्या इंदु-बिंदु काहीं कुरूप क्रियांना वयात्तक टीका-स्पद वाटल्या, तरी त्यांचें चित्रण यथातथ्य नाहीं असें कोण म्हणेल? तात्पर्य, अतिशयोक्तीवर आधारलेला भरपूर विनोद, विसंगतियुक्त उलटसुलट प्रसंगांमुळें टिकविलेली उत्कटता, सामाजिक विषयांनीं भावनांना दिलेले धक्के, आणि हें सर्व रचण्याचें कौशल्य, यांमुळें त्यांच्या नाटकांना विपुल लोकप्रियता लाभली हें साहजिकच आहे.

यानंतर आजकालचे दुसरे नाटककार **वरेरकर**. यांचीं कुंजविहारी, हाच मुलाचा बाप, सतेचे गुलाम, सौन्याचा कळस, स्वयंसेवक, इ० कालानुसारी चळवळीस अनुसरून व मतप्रचारकाची भूमिका घेऊन लिहिलेलीं नाटकें पुष्कळच यशस्वी झालीं आहेत, यांत शंका नाहीं. त्यांनीं गडकऱ्यांप्रमाणें विधवापुनर्विवाह किंवा मद्यपानाचा दुष्परिणाम एवढेच विषय रेखाटले नसून, क्रियांचीं व गरिबांचीं दुःखें वेशीवर टांगणें; हुंडा, वगैरे अनेक सामाजिक प्रश्नांना चालना देणें आणि सदभिरुचीस पोषक अशा सुटसुटीत, सुबोध व चटकदार संवादांनीं नाट्यकृतीस उठावदारपणा आणणें; ह्या गोष्टी साधल्यामुळें त्यांच्या नाटकांचें वैशिष्ट्य कायम राहिल. अत्रे यांचीं साष्टांग नमस्कार, घराबाहेर, भ्रमाचा भोपळा, लमाची बेडी आणि नुकतेंच नवीन निघालेलें वन्दे भारतम्, इ० नाटकें एकामागून एक रंगभूमीवर येत आहेत; व त्यांत समाजापुढील नवीन सामाजिक प्रश्नांची चर्चा उपस्थित केली आहे. 'माझीं नाटकें लोकांना मन-मुराद हंसण्याकरितां मीं लिहिलीं; लोक पोट धरधरून हसतात ना? बस झालें' असें ते म्हणतात, त्याप्रमाणेंच त्यांचीं नाटकें आहेत. तसेंच, **वर्तकांचें** आंधळ्यांची शाळा हें नाटक त्यांनीं नवीन पाश्चात्य नाट्यतंत्रास अनुसरून—म्हणजे नाटकांत समाजाचें वस्तुदर्शन जसेंच्या तसें हवें; एकच काल व एकच प्रसंग हवा; सुखान्तच नाटक हवें असे नसून जसा घडतो तसा प्रकार व तशी स्वाभाविक भाषा असावी; एक-प्रवेशीच अंक असावा; क्रियाच आपलीं आपलीं कामें करीत आहेत असें समजून त्यांचें चित्रण तदनुरूपच असावें; त्याचप्रमाणें रंगभूमीची कृत्रिम सजावट बिलकूल नसावी;—इ० तंत्रें संभाळून लिहिलें आहे असें ते म्हणतात. शेवटचे हे दोन प्रकार मराठींत कितपत टिकाऊ व चिरपरिणामी होतात, तें पुढें काल ठराविणार. सध्यां तरी कमी वेळ, कमी पैसा व भरपूर मनोरंजन, यांयोगें बोलपटांनीं मराठी रंगभूमीला आसन्नमरण

स्थितीस आणून सोडलें आहे, एवढें खरें. या प्रसंगाशीं टक्कर देण्याकरितां कांहीं नाटिका निघाल्या, पण त्यांत कोणतेच गुण नसल्यानें त्या अ-यशस्वी ठरल्या; अशी आज मराठी रंगभूमीची स्थिति आहे.

नाट्यछटा

हें नाटकाचेंच लहानसें भावड आहे. एकच पात्र आपले विचार सागत असतें; किंवा दुसरें कोणी आपल्याशीं बोलत आहे असें कल्पून, जणुं काहीं त्याच्याशीं संभाषण करित आहे, अशा आविर्भावानें बोलत असतें; ह्या प्रकारास 'नाट्यछटा' असें म्हणतात. हा प्रकारही इंद्रजीवरूनच व अगदीं अलीकडे मराठींत आला आहे. लघुकथेप्रमाणेंच यात एकच प्रसंग उत्कटत्वानें श्रोत्यांपुढें मांडावयाचा असतो, परंतु तो दृश्यस्वरूपांत. लघुकथेंत नियमित पण अनेक पात्रें चालतात; नाट्यछटेंत एक किंवा दोनच पात्रें चालू शकतात; तरीही बोलणारें पात्र एकच असतें. एकच प्रसंग किंवा भावना यांचा उठाव दोहोंत साधावयाचा असतो, परंतु लघुकथेच्या लांबीला निश्चित मर्यादा घालतां येणार नाही; तसे नाट्यछटेंचें नाही. नाट्यछटा अगदींच लहान असल्यास रसपरिपोष होत नाही व फार मोठी असेल तर रसभंग होण्याचा संभव असतो. दोहोंत संयमाची व रेखाव तोलीव भाषेची आवश्यकता असते; तरी लघुकथा हा एक लेखन-प्रकार असल्यानें, त्यांत लेखन-तंत्र संभाळलें म्हणजे पुरे असतें; परंतु नाट्यछटा हा भाषण-प्रकार असल्यानें, पात्राच्या हालचाली-बरोबर किंबहुना श्वासाश्वासाबरोबर परिणाम भिन्न प्रकारचा होण्याचा संभव असतो; म्हणून लघुकथा-लेखकापेक्षां नाट्यछटा-लेखकाची जबाबदारी अधिक असते; आणि त्यांतच त्याची खरी कला दिसून येते. संस्कृत नाटकांतून 'भाण' हें पात्र अशाप्रकारें एकाकी बोलणारें असें आढळून येतें.

'दिवाकर' म्हणजेच शंकर काशीनाथ गर्गे (१८८९-१९३१). हे हा प्रकार मराठींत आणणारे पहिले लेखक होत. ते पुण्याच्या नूतन मराठी विद्यालयांत शिक्षक होते. शिक्षण स्कूलफायनलपर्यंत. तथापि प्रो० वासुदेवराव पटवर्धन यांजवळ त्यांनीं इंग्लिश नाट्य-छटा-लेखकांच्या ग्रंथांचें सूक्ष्म अध्ययन केलें. तात्यासाहेब केळकरांना त्यांच्या नाट्यछटा आवडल्या व केसरींत त्यांनीं स्थापिकां कांहीं प्रसिद्ध केल्या. आतां तर नवोदित लेखकांनीं ह्या प्रकाराचें अरामर अनुकरण करण्यास सुरुवात केली आहे. दिवाकर एकेक शब्द किंवा

एकेक विराम देखील श्रोत्यांच्या मनावर काय परिणाम करील याची विकित्सा करून मगच आपला लेख सजवीत. त्यांच्या नाट्यछटांचा शेवट गरीबांचें दैव-दुर्विलसित हृदयद्रावक रीतीनें रेखाटण्यांत होतो.

मराठी इतिहास

पाश्चात्यांचे किंवा मुसलमानांचे इतिहास-लेखनाच्या दृष्टीनें जे प्रयत्न झाले, तसे निवृत्तिमार्गी हिंदवासीयांकडून झाले नाहींत; त्याचप्रमाणें मराठींतही इतिहास-लेखन पूर्वी नाममात्रही न होतां, अव्वल इंप्रजीपासूनच त्यास जुजबी रीतीनें सुरुवात झाली असें म्हणावें लागतें. (पेशवे कालांत झालेल्या इतिहास-वाङ्मयाचा मार्गें पृष्ठें ३३-३४ यांत उल्लेख आलाच आहे).

सातारचे श्रीमंत छत्रपति प्रतापसिंह महाराज ह्यांनीं मल्हार रामराव चिटणीस यांकडून मराठ्यांच्या इतिहासासंबंधीं कांहीं बखरी लिहून घेण्याचा प्रयत्न केला. शास्त्रीय ऐतिहासिक ग्रंथांचे अचूकपणा इ० गुण त्यांत आढळले नाहींत, तरी रसाळ कथा ह्या दृष्टीनें त्या वाचाव्याशा वाटतात.

ग्रॅट डफ, एल्फिन्स्टन, माल्कम, इ० नीं प्रारंभीं मराठ्यांचे इतिहास इंप्रजी-मध्ये सजाविले; आणि त्यांचाच आपल्या लोकांनीं केलेलीं भाषान्तरें किंवा रूपान्तरें कित्येक वर्षे अभ्यासलीं जात होतीं. आज तीं पाहतां अगर्दीच क्लिष्ट वाटतील. ग्रॅट डफच्या (History of the Mahrattas) ह्या ग्रंथाचें कप्तान केपनि व बाबा साने ह्यांनीं मराठींत केलेलें भाषान्तर (सन १८२९) हा मराठी इतिहास-लेखनाचा केवळ श्रमिणेशा होता. लोकहितवादी यांनीं बऱ्याच ऐतिहासिक दन्त-कथात्मक गोष्टी जमा करून प्रसिद्ध केल्या, पण ते इतिहास-ग्रंथ नव्हेत; तथापि त्यांतील माहिती अद्यापि वाचनीय अशीच आहे.

मराठ्यांचा पहिला इतिहासकार ह्या नात्यानें ग्रॅट डफचें जरी महत्त्व असलें, तरी नीळकंठराव कीर्तने ह्या विद्यार्थ्यानें कॅलिजांत असतांच पंख फुटूं लागतात न लागतात तोंच डफच्या विधानांवर साधार टीका करून त्याचा ग्रंथ अपुरा व अधुरा असल्याची प्रथम धीटपणें घोषणा केली (१८६८). विष्णुशास्त्री चिपळूणकरांच्या निबंधमालेंतील ' इतिहास ' ह्या विषयावरील निबंधामुळें आणि महादेव गोविंद रानडे यांच्या ' Rise of the Maratha-power ' ह्या इंप्रजी ग्रंथामुळें, तसेंच शास्त्रिग्राम यांच्या संग्रहित पोवाड्यांमुळें, महाराष्ट्रांत कांहीं जागृती झाली. ह्यांपैकीं माधवराव रानडे ह्यांस मराठी इति-

हासाचे द्रष्टे आचार्य म्हणतात, तें त्यांच्या वरील चतुरस्र प्रंथावरून यथार्थच ठरेल. ह्या पुस्तकाचें ' मराठी सत्तेचा उत्कर्ष ' हें भाषान्तर झालेलें आहे.

रावबहादुर काशीनाथ नारायण साने (१८५१-१९२७). यांना यानंतर मराठी इतिहास-संप्राहक ह्या नात्यानें मोठा मान देणें अवश्य आहे. त्यांनीं पूर्वांचें बखरींचें वाङ्मय ठिकठिकाणांहून महाप्रयासानें जमवून, अनेक प्रतीशीं ताळ-मेळ पाहून, विपुल टीपा देऊन, प्रसिद्ध केलें. इतिहास-संशोधनाची शास्त्रीय दृष्टि त्यांना नसली, तरी त्यांनीं आपल्याकडून शुद्धाशुद्धते-साहत कोणत्याही गोष्टीची चालढकल केली नाहीं. ' काव्येतिहाससंग्रह ' मासिकांत व अन्य प्रकारें त्यांनीं पेशव्यांची बखर; भाऊसाहेबांची बखर; पानिपतची बखर; सभासदकृत श्रीशिवछत्रपतींचें चरित्र; संभाजी, राजाराम, शाहू, इ०चीं चरित्रें; चिटणीसविरचित श्रीशिवछत्रपतींचें सप्तप्रकरणात्मक चरित्र (पुनर्मुद्रण); राजव्यवहारकोश; इ० विपुल वाङ्मय प्रसिद्ध केलें.

वासुदेव वामनशास्त्री खरे (पृ० ६०) यांनीं मिरज येथील पटवर्धन दफतरांतील सुमारे चार लक्ष कागद वाचून, त्यांपैकी पांच-सात हजार कागद निवडून, मान मोडून नकलून, त्यांचे सारांश काढून, संगतवार व प्रकरणवार हकिकती जुळवून, सुमारे ४० वर्षे विनावेतन खपून, कोणाजवळही तोंड न वेंगाडतां अभिमान व बाणा कायम ठेवून, प्रचंड उद्योग-सातत्यानें ऐतिहासिक कागदपत्रांचे सुमारे १२-१३ खंड प्रसिद्ध केले. इतिहास-क्षेत्रांत हें त्यांचें काम अपूर्वच होय. त्यांनीं नाना फडनविसाचें चरित्र, हरिवंशाची बखर, इ० आणखीही ग्रंथ लिहिले. यांच्या प्रंथावरून खास पेशव्यांची बाजू कळून येते. यांच्या साक्षेपास जगांत देखील काचितच तोड आढळेल.

रावबहादुर दत्तात्रय बळवंत पारसनीस यांचीही इतिहास-क्षेत्रांतील कामगिरी अशीच प्रचंड आहे. उद्योगी, हौशी, तरुण, भाषणानें दुसऱ्यावर छाप पाडणारा, अशा ह्या गृहस्थांचा पुण्याच्या ' पेशवे दफतरांत ' प्रथम प्रवेश झाला. त्यांनीं मुंबईचे पुरुषोत्तम विश्राम मावजीशेट ह्या धनाढ्य गृहस्थांच्या साहाय्यानें पेशवे दफतरांतील पेशवे रोजनिशीचे १४१५ खंड प्रसिद्ध केले आहेत. त्यांनीं सुमारे ८१० हजार पत्रें निवडून नकलून ठेविलीं. सातारकर राजे, नाना फडनविसाचे वंशज, इ०कडून त्यांनीं अनेक महत्त्वाचे कागद व वस्तु विकत घेऊन त्यांचा संग्रह केला. विलायतेंतूनही त्यांनीं दुर्मिळ ऐतिहासिक पुस्तकें व

वस्तु आणिल्या. हातांनी काढलेल्या जुन्या रंगीत चित्रांचा त्यांनी संग्रह केला. ब्रह्मैन्द्रस्वामिंचि व झांशिच्या राणीचि चरित्र, बाजिराव व चिमणाजी आपा यांचि पत्रें, सवाई माधवरावांचा दरबार, इ० पुस्तकें प्रसिद्ध केलीं. त्यांचा सातारा येथील अमूल्य ग्रंथसंग्रह व वस्तुसंग्रह सरकारने विकत घेऊन संरक्षिला आहे, तो पहाण्यासारखा आहे.

विश्वनाथ काशीनाथ राजवाडे (१८६४-१९२६). यांस इतिहासाचार्य म्हणण्यास हरकत नाही. पुणे येथील ' भारत-इतिहास-संशोधक-मंडळ ' व धुळें येथील ' राजवाडे-संशोधन-मंदिर, ' यवतमाळ येथील ' शारदाश्रम ' संस्था व नागपूर येथील ' मध्यप्रांत-संशोधन-मंडळ, ' ह्या संस्थांची प्रेरकशक्ति राजवाडे होत ह्यांत शंका नाही. ' मराठ्यांच्या इतिहासाची साधने ' ह्यावर त्यांनी एकंदर बावीस खंड प्रसिद्ध केले. इतिहास-संशोधकाची विवेचक व सूक्ष्म दृष्टि, यांमुळे त्यांनी आपल्या खंडांच्या प्रस्तावने-दाखल जे विस्तृत लेख लिहिले, त्यांवरून त्यांची प्रचंड व बहुधा अचूक अशी अनुमान व तर्कशक्ति प्रत्ययास येते. राजवाडे यांनी महानुभावीय लिखाणाची किळी (पृ० १२) आपल्या बुद्धिसामर्थ्याने शोधून काढून तें दालन त्यांनी महाराष्ट्री-यांस खुलें केलें. त्यांनी स्थापन केलेल्या पुण्याच्या इतिहास-संशोधक-मंडळांत अनेक ग्रंथ, कागदपत्रें, ताम्रपट, नाणीं, शिलालेख, वस्त्रें, पात्रें, शस्त्रें, चित्रें, व्युत्पाति, गाणीं, म्हणीं, आख्यायिका, स्थल-वर्णनें, नकाशे, मूर्ति, इ० साहित्य जमवून, वर्णून, संरक्षून, विभागून, षड्विध पद्धतीने पुढें ठेविलें आहे. राजवाड्यांनी स्वतः जमविलेला संग्रह धुळ्यासच राजवाडे संशोधन-मंदिरांत जपून ठेविला आहे. त्याच्या विविध कार्यांचें नुसतें उल्लेखनही यथे पूर्णपणे करितां येणें अशक्य आहे. वेद-वेदांगें, महाभारत, पाणिनि, गणित, प्रमुख भौतिकशास्त्रें, लिपिशास्त्र, व्युत्पत्तिशास्त्र, फारसी, इ० चें त्यांनी बारकाईने अध्ययन केलें होतें, त्यामुळें त्यांस विविध व्यापक दृष्टि प्राप्त झाली होती व त्यांचें कामही भरदार असेच झालें. राजवाड्यांच्या ऐतिहासिक लेखसंग्रहाच्या प्रस्तावनाहल्लीं निराळ्या छापिल्या आहेत. त्याशिवाय राधा-माधव-विलास-चंपू, महिकावतीची बखर (मुकुंदराजी ?), जुनी ज्ञानेश्वरी, आणि मराठी छंद, इ० त्यांचे असंख्य लेख प्रसिद्ध झाले आहेत. त्यांनीच पुढील इतिहासप्रेमी मंडळी निर्माण केली.

मुंबईचे राजारामशास्त्री भागवत (१८५१-१९०८). हे राजवाड्याच्याच कालांतील दुसरे इतिहास-पंडित होते. दोघेही नैसर्गिक, विक्षिप्त, सडेतोड, बाणेदार, मन्हाटी व मन्हाटे याचे जाज्वल्य अभिमानी व स्वतंत्र विचारसरणीचे होते; परंतु राजारामशास्त्री यांचे लेखन ब्राह्मणी काव्याच्या कल्पनांनी व्याप्त व विक्षिप्त सिद्धान्तात्मक असल्यामुळे त्याचप्रमाणे ते राजवाड्याइतके विपुल व प्रभावी नसल्यामुळे टिकू शकले नाही. 'मराठ्यांसंबंधी चार उद्गार' हे त्यांचे पुस्तक वरील गोष्टीची साक्ष देईल.

ठाण्याचे विनायक लक्ष्मण भावे (१८७१-१९२६). ह्यांची महानुभावी वाङ्मयसंशोधनाची कामगिरीही अपूर्व आहे. मिठागराचा धंदा करीत असले, तरी यांची वाङ्मयेतिहासासंबंधी आवड विलक्षण होती. 'महाराष्ट्र-सारस्वता' चे २ भाग त्यांच्या रसाळ लेखणीची व संशोधक वृत्तीची साक्ष देतात. त्यांनी महानुभावी वाङ्मयाच्या सुमारे ५००० प्रंथांची यादीच प्रसिद्ध करून ते दालन उघडें केले. नेपोलियनचे चरित्र, इ० त्यांचे आणखीही काहीं ग्रंथ आहेत.

प्रो० दत्तो वामन पोतदार. हे पुण्याच्या इतिहास-संशोधक-मंडळाचे हल्लींचे आधारस्तंभच आहेत. राजवाड्यांप्रमाणेच संसारांत गुरफटून न जातां आपल्या आवडत्या विषयाच्या सततोद्योगासाठीं म० शि० प्र० मं० मधून सेवानिवृत्त होऊन ते मंडळाचे काम साक्षेपाने करीत असतात. 'महाराष्ट्र-विद्यापीठा' चें कामही त्यांनीं सध्यां अंगावर घेतलेलें आहे. त्यांचें 'मराठी गद्याचा इंग्रजी अवतार' हें पुस्तक सन १८०० ते १८७५ पर्यंतच्या पाऊणशें वर्षांचा मराठी भाषेचा शोधनपूर्वक लिहिलेला इतिहासच आहे; त्यांत त्यांचा महाराष्ट्र-वाङ्मयेतिहासाविषयी जाज्वल्य अभिमान व ओघवती भाषा ही स्पष्ट दिसून येतात. भा० इ० सं० मं० ने गेल्या सुमारे २५ वर्षांत एक लाख रुपये खर्च करून, मंडळाची इमारत, वस्तुसंग्रहालय, ही सरकार, विद्यापीठ व राजेरजवाडे ह्यांच्या मोठ्या मदतीशिवाय केवळ लोकाभ्रयावर सिद्ध करून दाखविली आहेत. मंडळानें सुमारे ७५ ग्रंथ प्रसिद्ध केले असून, सुमारे ५० हजार कागद, चार-पांच हजार पोथ्या, एक हजार नाणीं, एक हजार बहुमोल चित्रे, आणि पांच-सहा हजार पुस्तके, एवढा संग्रह मंडळा-मध्यें आहे.

रावसाहेब गोविंद सखाराम सरदेसाई (ज० १८६५).यांचें नांव मोठे मराठी इतिहास-संग्रहाक ह्या नात्यानें घ्यावें लागेल. ' किति कठिण बडोद्याची चाकरी ' करून, हल्लीं ते पुण्याजवळ कामशेत येथें असतात. बडोद्यास असतां मुसलमानी रियासत, मराठी रियासत (पूर्वार्ष) व ब्रिटिश रियासत (पूर्वार्ष) ह्या त्यांनीं सजविल्या. त्यानंतर मराठी रियासतींच्या उत्तरार्धाचे चार खंड प्रसिद्ध केले. मराठी इतिहासाचें विद्यार्थ्यांच्या दृष्टीनें संकलनात्मक असें एवढें प्रचंड कार्य आतांपर्यंत कोणीच केलें नाहीं. यापूर्वी पुण्याच्या ' पेशवे दफतरां ' त रा० ब० पारसनीसांशिवाय कोणाचा शिरकाव झाला नव्हता; परंतु सरदेसाई यांचा सरकारी विश्वासानें त्यांत प्रवेश झाल्यानंतर त्यांनीं सततोद्योगानें पेशवे दफतराचे ४५ खंड प्रसिद्ध केले; आणि त्यांस पुढें सरकारकडून रावसाहेब हा किताबही मिळाला. सत्तरी उलटल्यानंतरही अजून त्यांचा इतिहास-साक्षेप चौगुणित उत्साहानें चालूच आहे.

यशवंत खुशाल देशपांडे. यांनीं यवतमाळ येथें ' शारदाश्रम ' संस्था स्थापन करून तेथें महानुभावीय वाङ्मयाचे संशोधनाचा उपक्रम आरंभिला आहे. त्यांचे महानुभावीय मराठी वाङ्मय, ऋद्धिपूर वर्णन, एलिचपूर, इ० बहुमोल ग्रंथ सर्वास पारिचितच आहेत. त्याचप्रमाणें **वा० ना० देशपांडे** यांनीं संपादलेलीं ' आद्य कवयित्री महदंबा इर्ची काव्ये ', ' नेने-भवाळकर यांची ' चक्रधरसिद्धान्त सूत्रें ' आणि ' महावाक्यप्रमेय ', श्री० **बाळकृष्णशास्त्री** यांचें ' श्रीचक्रधरभूमिकापर ऐतिहासिक दृष्टि ' आणि ' महानुभाव पंथावरील आक्षेप व त्यांचें निरसन ' इ० प्रबंध हे ह्या संशोधकांच्या कर्तृत्वाची साक्ष देत आहेत. उमरावतीचे **प्रो० कोलते** यांनींही ' उद्धवगीता ' व ' भास्करभट्ट बोरीकर चरित्र ' हे ग्रंथ संपादून, ह्या कार्यास हातभार लाविला आहे.

ह्यांशिवाय मध्यप्रांतांत **के० ल० दफ्तरी व कृष्णशास्त्री घुले** हे संशोधक, मतांच्या दृष्टीनें उत्तर-दक्षिण ध्रुवांप्रमाणें असले तरी त्या दोघांचीही विद्वत्ता व व्यासंग दांडगा आहे. श्रुति-स्मृत्यादि ग्रंथांवर यांच्यासारखे अधिकारी लेखक विरळाच सांपडतील. दफ्तरींचा धर्मरहस्यावरील ग्रंथ प्रसिद्ध आहे. **प्रो० मिराशी** ह्यांचें ताम्रपट-शिलालेखांचें संशोधन व त्यांसंबंधीं लेखन सतत चालू असतें. ' कालीदास ' हा त्यांचा महत्त्वाचा ग्रंथ असून, त्यांत संशोधन, चिकित्सा: व रसिकता यांचा सुंदर संगम पहावयास सांपडतो.

श्री० यादव माधव काळे यांचे ऐतिहासिक कार्य प्रसिद्ध आहे. त्यांनी लोणार-वर्णन, वऱ्हाडचा इतिहास व नागपूर प्रांताचा इतिहास हे ग्रंथ लिहिले असून, ते त्यांच्या दीर्घोद्योगाची व श्रमसातत्याची चांगली ओळख करून देतात.

काशीनाथ कृष्णाजी लेले. ह्या पाय भुईस लागलेल्या ८५ वर्षांच्या वृद्ध मालवीय इतिहास-संशोधकांचा उद्योग कौतुकावह होता. त्यांना इंदूर, धार व देवासचे गेल्या पिढीचे पूज्य गुरु म्हणून यथार्थतेने संबोधित. त्यांच्या इतका माळव्याच्या इतिहासासंबंधी दांडगा व्यासंग कोणाचाही नसेल. धारचा इतिहास, पवारांची कामागिरी, इ० पुस्तके त्यांनी लिहिली आहेत. ते धारिस पवारांच्या दफतराचे संशोधन करित असतांना नुकतेच निवर्तले (१९३७), ग्वाल्लेरेचे **कॅप्टन मोडक** ह्यांनी 'प्रतापगडचे युद्ध' हा आपला बहुमोल ग्रंथ प्रसिद्ध केला आहे, तो लष्करी इतिहासाच्या दृष्टीने लिहिलेला मराठीतला अपूर्व ग्रंथ होय. त्यांनी प्रत्यक्ष रणभूमि ठिकठिकाणी जाऊन, पाहून, तपासून, त्याचा कागद-पत्रांशी मेळ घालून व युद्धशास्त्रदृष्ट्या हालचालींचा ऊहापोह करून, ग्रंथ लिहिला असल्याने तो बहुमोल उतरला आहे. त्याचप्रमाणे लष्करी इतिहासदृष्ट्या लिहिणारे दुसरे लेखक म्हणजे बडोद्याचे सेनापति **नानासाहेब शिंदे** हे होत. त्यांनी हिंदुस्थानचा लष्करी इतिहास, मराठ्यांच्या प्रसिद्ध लढाया व आत्म-चरित्र, इ० ग्रंथ लिहिले असून, तेही उत्कृष्ट असेच उतरले आहेत.

ह्यांशिवाय निरनिराळ्या प्रकारे इतिहास-क्षेत्रांत वाङ्मय-कार्य केलेली पुढील मंडळी आहेत. जुन्या पिढीतील **डॉ० भांडारकर**, **डॉ० गुणे**, यांचे लेख; **चिंतामणराव वैद्य** यांचे 'मध्ययुगानि भारता'चे ग्रंथ; **नाना पावगी** यांचे 'भारतीय साम्राज्य' हे ग्रंथ; **श्री० दय० केतकर** यांचे महाराष्ट्राच्या प्राचीन इतिहासासंबंधीचे अपूर्व संशोधनात्मक ग्रंथ; **ओकांचे** हिंदुस्थानकथारस, इतिहास-तरंगिणी, इ० ग्रंथ; **केळुसकरांचे** शिवाजी चरित्र; **वाकसकरांची** अप्रसिद्ध ऐतिहासिक चरित्रे; **शं० बा० दीक्षित** यांचा 'भारतीय ज्योतिषशास्त्राचा इतिहास'; टिळकांच्या इंग्रजी पुस्तकाचे **ओगलेकृत** 'आर्यांचे मूल वसतिस्थान' हे भाषान्तर; **केळकरांचे** अत्युत्कृष्ट पुस्तक 'मराठे व इंग्रज'; **दत्तोपंत आपटे** यांचे मुधोळच्या घोरपल्यांचा इतिहास व इतिहासमंजरी; **बेंद्रे** यांचे साधन चिकित्सा इ० ग्रंथ; **आबा चांदोरकरांचे** लेखनालंकार; **ना० गो० चापेकरांचे** 'माझा गांव बदलापूर'; व शिवचरित्रकार्यालय व संभाजी चरित्रकार्यालय

यामार्फत प्रसिद्ध झालेली पुस्तके; **माटे** यांचे अस्पृष्टांचा प्रश्न, व **विठ्ठलराव शिंदे** यांचे त्याच विषयावरील पुस्तक; **१० न० केळकर** यांचे ऐतिहासिक पोवाडे; **३०** कायें त्रुटिक असली तरी उल्लेखनीय आहेत. जातीय व संस्थानी इतिहास कांहीं बाहेर पडले आहेत, पण त्यांचे स्वरूप बहुधा एकांगीच असते. सत्कार्योत्तेजक संस्था-धुळें यांचे रामदासी पंथाचे ग्रंथ, रामदासाच्या चरित्रांचे चिकित्सक प्रो० **न० २० फाटक**, रामदास-शिवाजीच्या भेटीचे चिकित्सक प्रो० **माटे**, शिवजन्मतिथीचे विवादक **दा० ना० आपटे**, 'नाना आणि महादजी'चे लेखक प्रो० भानु; 'कोदंडाचा ठणत्कार' उडविणारे ठाकरे, 'महाराष्ट्रधर्म'कार देव, 'ऐतिहासिक गुच्छां'चे लेखक **१० ८० ८०**, 'महाराष्ट्रकविचरित्रकार आजगांवकर'; 'दादोबांच्या आत्मचरित्रा'चे संशोधक पांगारकर, 'पेशवेकालीन महाराष्ट्र'चे लेखक भावे, इंदूरचे भागवत, ग्वाल्हेरचे फाळके व भालेराव, पणजीचे दत्तरनवीस पिसुर्लेकर, भा० ३० सं० मं० तील नाण्यांचे संग्राहक गाडगीळ, शिवाय शेजवलकर, ग० ह० खरे, दि० वि० चादोरकर, काळे, ३० कृतीकांचे तरी कार्य उल्लेखनीय आहे; पण स्थलाभावी यथेच थांबणे प्राप्त आहे.

मराठी चरित्रे

मराठीत चांगले चरित्र-ग्रंथ फारसे झाले नाहीतच म्हटले तरी चालेल. **महोपातिबुवांनी** कांहीं संतांची चरित्रे गायिली आहेत, त्याचप्रमाणे विद्यमान कवि **दास गणू** यांनीही कांहीं संतचरित्रे गायिली आहेत. **पांगारकर** यांनी ज्ञानेश्वर, एकनाथ, मुक्तेश्वर व मोरोपंत यांची चरित्रे भाविक, रसाळ भाषेत व तन्मय होऊन लिहिली आहेत. **ज० २० आजगांवकर** ह्या साक्षेपी गृहस्थांनी ह्याच प्रकारे 'महाराष्ट्र-कविचरित्रे' लिहिली आहेत. ह्या सर्वांचा संतकृत चमत्कारादिकांवर दृढ विश्वास असल्याने ही चरित्रे एक प्रकारे सुंदर असली, तरी त्यांत यथातथ्य रेखनाभाव, एकांगपिणा व अद्भुतत्व हे दोष स्पष्ट दिसून येतात.

मराठीत संत-चरित्र-वाङ्मयाचा उदय जरी वरीलप्रमाणे इंग्रजांपूर्वीचाच असला, तरी संत-चरित्रांशिवाय इतर चरित्रे लिहिण्याचा पायंडा अगदी अलीकडेच पडला. विशेषतः **वि० कौ० ओक** यांनी शिकंदर, पिटर् धि प्रेट,

आल्फ्रेड धि ग्रेट, डथक ऑफ वेलिंग्टन, मनरो, हेस्टिंग्स, अब्राहाम लिंकन, ग्लॅडस्टन, इ० चीं चरित्रें इंग्रजांवरून मराठींत उतरलीं. 'बालबोध' मासिकांत ३४ वर्षे अत्यन्त नियमितपणें त्यांनीं एकंदर ४०८ छोटीं एतद्देशीय व विदेशीय यांचीं मिळून बोधरूप व सुबोध भाषेत चरित्रें रेखाटलीं; हा त्यांचा साक्षेप वाखाणण्यासारखा आहे. आरंभीं भाषान्तरित व रूक्ष अशां विदेशीयांचीं व काहीं एतद्देशीयांचीं अशाच प्रकारचीं त्रोटक चरित्रें लिहिलीं गेलीं. त्यानंतर ऐतिहासिक चरित्रें मराठींत लिहिण्याचा पायंडा पडला, परंतु त्यांत बहुधा इतिहासापेक्षां भाषेची रंजकताच अधिक आढळून येते. 'लोकहितवादी' चें पृथ्वीराज चव्हाण, 'धनुर्धारी' चीं जवानमर्द ब्राह्मणभाई व जवानमर्द मराठे गडी इ० पुस्तकें, पारसनीसांचीं ब्रह्मोद्वेषवामांचे व राणी लक्ष्मीबाईचें चरित्र, नागेशराव बापटांचें थोरले बाजिरावसाहेब पेशवे चरित्र, हीं सर्व कल्पना-देवीच्या प्रसादाचीं व चुंरचुरीत आणि खुसखुशीत भाषेचीं फळें होत असें म्हणतात, तें सामान्यतः बरोबर आहे.

अलीकडे लिहिलेल्या अलीकडील व्यक्तींच्या चरित्रांचा येथें उल्लेख करणें अवश्य आहे. साधारणतः चांगल्या प्रकारचें व वर्णित व्यक्तींचें वैशिष्ट्य ज्यांत स्पष्ट दिसून येईल अशा प्रकारचें चरित्र लिहिण्याचा पाया डॉ० जॉन्सन यांचें छोटेखानी चरित्र लिहून मालाकार यांनीं घातला. त्यानंतर काहीं पाश्चात्यांचीं व काहीं या देशांतील थोर व्यक्तींचीं मराठींत चरित्रें निर्माण झालीं. त्यांत केळकर यांचे गॅरिबोल्डीचें चरित्र, सावरकर यांचें मॅक्सिनीचें चरित्र, विनायकराव भाट्यांचें नेपोलियन बोनापार्टचें चरित्र, प्रो० फडके यांची मॅकस्विनी व डी० व्हॅलेरा यांची चरित्रें, भसे यांचें कौंट टॉल्स्टाय चरित्र, भुस्कुटे यांचें समाजसत्तावादी कार्ल मार्क्स यांचें चरित्र, ओगळे यांचें टॉमस आल्व्हा एडिसन यांचें चरित्र, त्याचप्रमाणें रवींद्रनाथ ठाकूर, लाला लजपतराय, गांधींचें आत्मचरित्र अथवा सत्याचे प्रयोग ह्यांचें भाषांतर, इ० चरित्रग्रंथ उल्लेखनीय आहेत.

रा० हंस यांचे तुकाराम, वामनपंडित व मोरोपंत यांविषयींचे निबंध विशेषतः वाङ्मय-विवेचनात्मक आहेत. तसेंच पांगारकरांचें मोरोपंत चरित्र हेंही वाङ्मय-विवेचन-प्रधानच आहे. हनुमानगडचे परांजपे यांचे मोरो-

पंताच्या केकावलीवरील ग्रंथ वाङ्मय-प्रधान आहेत. ह्याचप्रमाणे वि० स० खांडेकर यांचे 'गडकरी व्यक्ति व वाङ्मय' हे चरित्रही याच प्रकारचे आहे.

जुन्या व्यक्तींच्या चरित्रांत ह० ग० केळकर यांचे लोकाहितवादांचे चरित्र, बोरवणकर यांचे 'सार्वजनिक काका'चे चरित्र, लक्ष्मणराव चिपळूणकर यांचे विष्णुशास्त्री चिपळूणकरांचे चरित्र, ही त्या त्या व्यक्तींची ओळख पटवून देण्यास समर्थ आहेत. याच तऱ्हेचे काशीबाई कानिटकर यांनी लिहिलेले डॉ० आनंदीबाई जोशी यांचे चरित्र आहे. विष्णुशास्त्री चिपळूणकरांच्या मतांसंबंधी अनुकूल व प्रतिकूल असे जोरदार टीकेचे पुष्कळ प्रबंध झाले; परंतु त्यांतही बनहट्टी-माडखोलकर यांचा 'चिपळूणकर-द्विविधदर्शन' हा सारप्राही बहुमूल्य ग्रंथ आहे, असे म्हणता येईल. बापूराव आंबेकर यांनी हरीभाऊ आपटे यांचे चरित्र व आठवणी लिहिल्या आहेत. त्याचप्रमाणे वेणूबाई पानशे यांनी ह० ना० आपटे यांची पत्ररूपाने व कै० वाग्भट्टराव देशपांडे यांनी त्यांच्या कादंबऱ्यांवरील टीकांच्या रूपाने चांगली ओळख करून दिलेली आहे.

जात्यभिमान, पक्षाभिमान किंवा एकादें नैमित्तिक कारण यांमुळेही मराठीत कांहीं चरित्रे निर्माण झाली आहेत. त्यापैकी द्वारकानाथपंत वैद्यकृत डॉ० भाण्डारकर यांचे आणि कर्नाटकीकृत डॉ० भाण्डारकर, न्यायमूर्ति तेलंग यांचे, या चरित्रांचा उल्लेख करितां येईल. प्रो० वासुदेवराव पटवर्धन व रा० साने यांनी गोखले यांचे चरित्र लिहिले आहेत. प्रो० माधवराव आळतेकर यांनी आगरकरांचे व प्रो० न० र० फाटक यांनी न्यायमूर्ति रानडे यांचे, अर्शा उत्कृष्ट चरित्रे लिहिली आहेत. वि० स० खांडेकर यांनीही एक आगरकरांचे चरित्र लिहिले आहे. 'आमच्या आगुष्यांतील आठवणी' यांत रमाबाई रानड्यांनी आपल्या पतीचे स्वभावचित्र उत्कृष्टपणे व जिव्हाळ्याने रेखाटले आहे.

लो० टिळकांच्या वाढ्याला मराठीत अधिक लेखक लाभले आहेत. कृ० आ० गुरुजी, कुळकर्णी, पांगारकर, दामले, फाटक, आंबेकर व केळकर. पैकीं पहिल्यांनी आत्मीय भावनेने लिहिलेले, दुसऱ्यांनी टिळकांच्या साभिध्यांत आठ वर्षे राहून रेखाटलेले, अर्शा ती चरित्रे असल्याने ती त्या मानाने सरसव उतरली आहेत. केळकर यांनी मात्र टिळकांचे चरित्र

समतोल वृत्तीने लिहिण्याचा प्रयत्न केला असल्याने, ते मराठीतील एक उत्तम चरित्र म्हणून म्हणता येईल; परंतु केळकर व टिळक यांची मूलतःच प्रकृति भिन्न असल्याने, टिळकांचे खरे वैशिष्ट्य त्यांत उतरावे तसे उतरले नाही, असे म्हणतात ते एकंदरीत बरोबरच वाटते.

मराठीत केळकर-ग्रंथ, अ० ब० कोल्हटकर-लेखसंग्रह, तात्यासाहेब कोल्हटकर स्मारक-ग्रंथ, अण्णा किलोस्कर वाङ्मयग्रंथ, श्री० सयाजीराव गायकवाड स्मारक-ग्रंथ, इ० ग्रंथ प्रसिद्ध झाले आहेत, त्यांत त्या त्या व्यक्तींची चरित्रात्मक, वाङ्मयात्मक व इतर कामगिरी वर्णन केली आहे.

मराठीत 'नाना फडनविसाच्या आत्मचरित्रा'नंतर इंग्रजी अमदानीत काही आत्मवृत्तपरही ग्रंथ व लेख प्रसिद्ध झाले आहेत. त्यांत दाशेबा पांडुरंग यांचे आत्मचरित्र, विष्णुबुवा ब्रह्मचारी यांचे आत्मवृत्त, धर्मानन्द कोसंबी यांचे 'निवेदन,' अण्णा कर्वे यांचे आत्मवृत्त, पावगी यांचे आत्मवृत्त, पार्वतीबाई आठवले यांची 'माझी कहाणी,' सावरकर यांचे 'माझी जन्मठेप,' ह्या लहान-मोठ्या ग्रंथांचा समावेश होतो. कै० लक्ष्मीबाई टिळक यांनी लिहिलेले 'स्मृतिचित्रा'चे तीन भाग हे आत्मवृत्तपर या सदरांतच घालता येतील.

चित्रावशास्त्री हे १९३७ पर्यंतचा चरित्रकोश छापीत आहेत. मोने यांनी 'मराठी भाषेचे व्याकरणकार' यांची सुमारे ७५ चरित्रे आपल्या त्या ग्रंथांत समाविष्ट केली आहेत. खानोलकर यांनी 'अर्वाचीन मराठी वाङ्मयसेवक' भाग १ व २ प्रसिद्ध केले आहेत. अशा प्रकारे काही जुजबी व फारच थोडे भरीव असे मराठीतील चरित्रग्रंथांचे स्वरूप आहे; नियतकालिकांतून प्रसंगानुरोधाने काही चांगले चरित्र-लेखक येतात, पण ते एकत्रित केले जात नसल्याने, त्यांचे वाङ्मयीन चिरस्थायित्व उरत नाही.

मराठी साहित्य व व्याकरण

ह्या सदरांत कोश, व्याकरणे, व्युत्पत्ति, इ० साहित्याचा समावेश होतो. अव्वल इंग्रजीमध्ये कोश-रचनेचे जे प्रयत्न झाले, त्यांचा उल्लेख पूर्वी (पृष्ठ ४० मध्ये) केलाच आहे. ह्याशिवाय अलीकडे झालेले काही प्रयत्न विद्यार्थ्यांस माहीत हवेत. श्री० व्यं० केतकर (१८८३-१९३७) यांच्या ज्ञानकोशाचे मोठाले २३ खंड प्रसिद्ध झाले आहेत. त्यांत निव्वळ शब्द किंवा व्यक्ति

यांचीच माहिती न देतां व्यापक ज्ञानाचा समावेश होईल अशी त्याची रचना आहे. **ज० वि० ओक** यांचा जरी 'गीर्वाण-लघु-कोश' असला, तरी मराठीत येणाऱ्या संस्कृत शब्दांचा योग्य अर्थ आकलन होण्यास त्याची मदत पावलोपावली होते. **वासुदेवराव आपटे** यांचा 'मराठी शब्दरत्नाकर' विद्यार्थ्यांची सामान्य भूक भागविणारा आहे. **विद्याधरपंत भिडे** यांचा 'सरस्वतीकोश' याच प्रकारचा आहे. प्रो० **माधवराव पटवर्धन** यांचा 'फारसी मराठी कोश' मराठीत येणाऱ्या आरबी व फारसी शब्दांचे यथार्थ ज्ञान करून देणारा व अत्यंत उपयुक्त असा आहे. **दाते** यांच्या मराठी शब्द-कोशाचे पांच भाग प्रसिद्ध झाले असून, तो लौकरच पूर्ण होईल. यांशिवाय **रघुनाथशास्त्री गोडबोले** यांचे हंसकोश आणि **चित्रावशास्त्री** संपादित व पुनर्मुद्रित भारतवर्षीय प्राचीन ऐतिहासिक कोश व अर्वाचीन कोश, आणि मध्ययुगीन चरित्रकोश, हे अपूर्ण दिग्दर्शक असले, तरी संप्राहक माहितीच्या दृष्टीने बरेच उपयुक्त आहेत. **वासुदेवराव आपटे** यांचा 'मराठी भाषेचे संप्रदाय व म्हणी' व **विद्याधरपंत भिडे** यांचा 'मराठी वाक्प्रचार व म्हणी' हे ग्रंथ, **सुळे** यांचा संख्यावाचक शब्दार्थ कोश, हे अभ्यासकांस फार उपयुक्त आहेत.

राजवाडे संशोधन-मंडळामार्फत प्रसिद्ध होऊं घातलेला राजवाड्यांचा मराठी धातुकोश, कोल्हापूरच्या एका गृहस्थांनी लिहिलेला व्यावहारिक ज्ञान-कोश, इंदूरचे **काळेले** यांचा समानार्थक शब्दांचा कोश, बडोद्यांतील भाषाकोविदांनी रचलेला व ज्यांत एका इंग्रजी शब्दाला गुजराती, मराठी, संस्कृत, उर्दू, पर्शियन, हिंदी व बंगाली ह्या सात भाषांतील प्रतिशब्द दिलेले आहेत असा 'श्रीसयाजी-शासनकल्पतरु', त्याचप्रमाणे **माट्यांचा** विज्ञानबोध व महाराष्ट्र-सांवात्सरिक हे प्रयत्न, उल्लेखनीय आहेत. नुकताच **वाईच्या** 'प्राज्ञ-पाठशाले'मार्फत 'धर्मकोश' भाग १ ला प्रसिद्ध झाला आहे.

दादोबांच्या 'महाराष्ट्र-भाषेच्या मोठ्या व्याकरणा'नंतर दुसरा चांगला व्याकरण-ग्रंथ लौकर बाहेर पडला नाही. त्यांच्या व्याकरणावरील कृष्णशास्त्री चिपळूणकरांचे टीकात्मक निबंध उत्कृष्ट आहेत. **कृष्णशास्त्री गोडबोले** यांचे 'मराठी भाषेचे नवीन व्याकरण' १८६७ त छापले. त्यानंतर **दामले** यांचे 'शास्त्रीय मराठी व्याकरण' १९११ त छापले गेले. त्याला मागे

सारील असा दुसरा मराठी व्याकरण-ग्रंथ भजून झाला नाही. राजवाडे यांचें 'ज्ञानेश्वरी मराठीचें व्याकरण' आणि 'सुबन्तविचार' व 'तिङन्त-विचार' ह्या दामत्यांच्या व्याकरणावरील टीका छोट्या पण मोठ्या योग्यतेच्या आहेत. आगरकर यांचें 'वाक्यमीमांसा' हें पुस्तक त्या विषयाचे बाबतींत उत्कृष्ट आहे. कृ० पां० कुलकर्णी यांचें 'मराठी भाषेचा उद्गम व विकास' हें त्या विषयासंबंधाचें सध्यां तरी शेवटचें पुस्तक आहे. डॉ० भांडारकर, भरताचार्य चिंतामणराव वैद्य, डॉ० गुणे, राजाराम-शास्त्री भागवत, शिवरामपंत परांजपे, यांचीं नांवें आपल्याकडील भाषाशास्त्र व व्युत्पत्तिशास्त्र विवेचक म्हणून घेतां येतील. 'व्युत्पत्तिप्रदीप'कार कै० गोविंद शंकरशास्त्री बापट, आणि विद्यमान गृहस्थांत गो० कृ० मोडक, विठ्ठलराव शिंदे व भास्करराव जाधव हेही या विषयांत लक्ष घालणारे विद्वान् आहेत.

मराठी वाङ्मयाचा आढावा घेण्याचे प्रयत्न रानड्यांच्या काळापासून आतांपर्यंत मराठी साहित्यसंमेलनें व ठाणें-मुंबई-पुणे येथील ग्रंथसंग्रहालयांच्या वार्षिकोत्सवाचे विद्वान् अध्यक्ष यांनीं केले आहेत; पण ते किरकोळ स्वरूपांत प्रसिद्ध झालेले असल्यानें त्यांस चिरस्थायित्व आलें नाही. चिंतामणराव वैद्य यांचीं भाषणें आणि निबंध, रामभाऊ जोशी यांचें 'मराठी भाषेची घटना', विनायकराव भावे यांचें 'महाराष्ट्र-सारखत', पांगारकर यांचा 'मराठी वाङ्मयाचा इतिहास', बा० अ० भिडे यांचें 'मराठी भाषेचा व वाङ्मयाचा इतिहास,' बडोद्याचे रा० दंडवते यांचें मराठी साहित्यविषयक समालोचनात्मक पुस्तक आणि माळव्यांतील प्रो० बा० ग० चडहाण यांचें 'महाराष्ट्र-सारखत-मार्गदर्शिका' हें पुस्तक, त्याचप्रमाणें श्री० सयाजीराव गायकवाड यांच्या ज्युबिलीनिमित्त प्रसिद्ध झालेलें वि० पां० नेने इ०नीं संपादित 'अर्वाचीन मराठी साहित्य,' प्रो० पोतदारांचें 'मराठी गद्याचा इंग्रजी अवतार', आणि याच प्रकारचें 'अर्वाचीन मराठी गद्याची पूर्वपीठिका' हें गं० बा० सरदार यांचें नवीन निघालेलें पुस्तक, हीं वाचनीय आहेत. लालजी पेंडसे यांनीं 'साहित्य व समाज-जीवन' हें एक अशा प्रकारचें निराळ्या दृष्टीनें लिहिलेलें पुस्तक आहे.

शांशिवाय गोरे—अलंकारचंद्रिका व काव्यदोष-दीपिका, भिडे—साहित्य-कौमुदी, द० के० केळकर—काव्यालोचन, प्रो० जोग—अभिनव-काव्य-

प्रकाश, रा० आगाशे—सारस्वतसमीक्षा, ना० गो० चाफेकर—साहित्य-समीक्षण, वा० गो० आपटे—लेखनकला, प्रो० फडके—प्रतिभासाधन, सौ० बाळुताई खरे—अलंकारमंजूषा, कु० गोदुबाई केतकर—भारतीय नाट्यशास्त्र, मुजुमदार—मराठीची सजावट, इ० चे साहित्यशास्त्रावरील अली-कडेच लिहिलेले चांगले ग्रंथ आहेत.

वृत्तदर्पणानंतर छन्दशास्त्रावर माधवराव पटवर्धन यांनी 'छन्दोरचना' (दुसरी आवृत्ति) हा उत्कृष्ट ग्रंथ व विद्यार्थ्यांकरिता 'पद्य-प्रकाश' हें वृत्तदर्पणाच्या धर्तावरील छोटेसे पुस्तक, हीं नुकतींच प्रसिद्ध केलीं आहेत.

विनोद, शास्त्र, इ०.

विनोदी वाङ्मय मराठींत फारसें नाहींच. श्री० कृ० कोल्हटकर ह्यांचें 'सुदाम्याचे पोहे,' गणेश सदाशिव मराठे ह्यांचें 'नाट्यकलाखकुठार' (गुप्तमंजूषा नाटकावरील टीका), व 'थालीपीठ, 'का० ना० पटवर्धन ह्यांचें 'नाटक्याचे तारे,' ना० के० बेहेरे यांचें बोधट बाण,' गडकरी यांचें 'संपूर्ण बाळकराम' व रिकामपणची कामगिरी,' अत्रे यांच्या गोष्टी, नाटकें व झेंडूचीं फुलें (कवितासंग्रह), कै० गोपाळ गंगाधर लिमये यांचें 'विनोदी लेखसंग्रह' व 'जुना बाजार,' प्रो० चिं० वि० जोशी यांचे 'एरंडाचें गुन्हाळ,' व 'चिमणरावांचें चन्हाट,' य० न० केळकर यांचें 'विषयान्तर अथवा विनोदलहरी,' सोमण यांचें 'कॉलेजविहार,' व 'खेडेगांवचीं स्वभावचित्रें,' वि० मा० दी० पटवर्धन यांचें 'साहित्य-गुदाम,' ओक यांचें 'कोपरखळ्या,' गाडगीळ यांचें 'वाङ्मयांतील खुसखुशीत मेवा,' य० गो० जोशी यांनीं प्रसिद्ध केलेला 'उपहासिनी' हा अनेक कर्वांच्या विडंबन-काव्यांचा संग्रह, इ० चा नामानिर्देश करितां येईल. नुकतेंच न० चिं० केळकर यांनीं 'हास्य-विनोद-मीमांसा' हें ह्या विषयाच्या शास्त्रीय चर्चेचें पुस्तक लिहिलें आहे.

रावसाहेब म० का० कारखानीस यांची शिक्षणविषयक पुस्तकें व कविता; प्रि० भा० धों० कर्वे यांचें 'शिक्षणविषयक नवे विचार' व 'अध्ययन आणि मानसशास्त्र,' प्रि० तावडे यांचें 'उत्साही शिक्षकांचें कार्यक्षेत्र,' प्रि० पटवर्धन यांचें 'इंदूचें शिक्षण'; प्रो० वा० म० जोशी व प्रि० पटवर्धन, प्रि० अत्रे व कानेटकर, अत्रे व घाटे, प्रो० रानडे व खानोलकर, धों० स०

कुलकर्णी, वैद्य, कु० आनंदकर व श्री० पाठक इ० चीं गद्य-पद्य उताऱ्यांचीं क्रमिक वाचन-पुस्तकें; पटवर्धन, मोडक, नेने, यांचीं भूगोलविषयक; देशमुख, मांडके यांचीं गणितविषयक; कृ० पां० कुलकर्णी यांचें 'अर्वाचीन मराठी' व मोने यांचें 'मराठी साहित्य व व्याकरण', तसेंच 'अभिनव-साहित्य-सोपान' हीं व्याकरणाविषयक; इ० विषयांवरील शालोपयोगी पुस्तकें नवीन दृष्टीचीं व चांगलीं अशीं आहेत.

आधुनिक भौतिक शास्त्रीय वाङ्मयांत मात्र पडावी तितकी भर अजूनही पडत नाहीं हें खरें असलें, तरी एकंदरीत मराठी भाषेच्या भावी उत्कर्षाचीं चिन्हें स्पष्ट दिसूं लागलीं आहेत, असें म्हणण्यास हरकत नाहीं.

इंग्रजीचा मराठी भाषेवर परिणाम

इंग्रजांच्या साहचर्यामुळें व इंग्रजी भाषारूपी वाधिणीच्या दुधाचें पान करावयास सांपडल्यामुळें आमच्या वाङ्मयावर, विचारांवर व भाषेवर मोठाच परिणाम घडून आला आहे. वर लिहिल्याप्रमाणें कादंबरी, नाटक, लघुकथा, नाटयछटा, उच्च दर्जाचे निबंध, टीकात्मक, निबंध, चरित्र, विनोदी लेख, कोश, व्याकरणें, शास्त्रीय ग्रंथ, इ० अनेक अंगांनीं वाङ्मयावर परिणाम घडला आहे; आणि व्यक्तिस्वातंत्र्याचें महत्त्व कळूं लागून धार्मिक, सामाजिक व राजकीय विचारांमध्येही मोठीच क्रांति घडून आलेली आहे.

त्याचप्रमाणें इंग्रजी भाषेचा मराठी भाषेवर पुढीलप्रमाणें परिणाम घडलेला आढळून येतो—(१) 'नेपोलियन जो मोठा जगविख्यात सेनापति होता' अशा प्रकारची वाक्यरचना; (२) 'तो आपल्या घरीं गेला' याऐवजीं 'तो त्याच्या घरीं गेला' अशा प्रकारची अप्रत्यक्ष-निवेदनपद्धति; (३) कोणत्याही चळवळींत भाग घेणें (To take part in a movement), परीक्षेंत चांगलें करणें (To do well or all in an examination), उमेदवार म्हणून उभें राहणें (To stand as a candidate), इ० शेंकडों वाक्यप्रचार; तसेंच (४) पुरुषांच्या व स्त्रियांच्या कॉलेजांतल विद्यार्थ्यांत 'फादरचं स्टेर आलं होतं कां, मदर सिक आहे, सेव्हन् अपनें निघून ये,' 'बाँबे युनिव्हर्सिटीच्या सेनेटपुढें रेझोल्युशन आला आहे कां, कॉलेजस्टुडंट्सना फाजिकल एज्युकेशन कंप्लसरी करावं म्हणून,' 'हिस्टरीच्या पेपरांत सेव्हंटी पॅसेंट मार्क्स मिळाले, तर मॅथॅमेटिक्समध्ये मी अगदीं बॉर्डरवर पास झालों,' या प्रकारचीं चाक्यें मिनिटागणिक ऐकूं येतात; (५) बेबी (बाळ), हा शब्द तर फॅशन

म्हणूनच वापरण्यांत येतो; (६) सॅरी, थॅक्स, हिअर, माय गॉड, एकसक्यूज्, इ० शब्द इंग्रजी सुशिक्षितांच्या बोलण्यांत नित्याचेच होऊन बसले आहेत; (७) ज्या शब्दांवांचून प्राथमिक शाळांत कांहींच नडत नाही, असे शब्द हायस्कूलांतील विद्यार्थ्यांच्या जिव्हाप्रींच खेळत असतात; इतकेंच नव्हे, तर त्या इंग्रजी शब्दांचे उत्कृष्ट अर्थदर्शक मराठी शब्द उच्चारणें त्या अर्घवट अवस्थेंत विद्यार्थ्यांना कमीपणाचें वाटतें. उदा० -कॅटलॉग (हजिरीपत्रक), प्रेझेंट (हजर), अक्सेंट (गैरहजर), क्लास (वर्ग), टाईमटेबल (वेळापत्रक), हेडिंग (मथळा), मार्जिन (समास), नोटस् (टांचणें), हिस्टरी (इतिहास), जॉग्रफी (भूगोल), ड्राईंग (चित्रकला), कॉपी (नकल), सेसे (निबंध), प्रोज (गद्य), पोइट्री (पद्य), रेसि-टेशन (पाठांतर), अर्थमेटिक (गणित), सायन्स (विज्ञान), इलेक्ट्रिसिटी (वीज), क्लास-टीचर (वर्ग-शिक्षक), बोर्ड (फळा), रिव्हिजन (उजळणी), एक्झरसाईज बुक (वही), एक्झॅमिनेशन (परीक्षा), वुइक्ली-क्वार्टरली-टर्मिनल-ईअरली, (आठवडी-तिमाही-सहामाही-वार्षिक), इ०. (८) क्रिकेट, फुटबॉल, टेनिस, बॅडमिंटन, पिंगपॉंग, बॉल, प्राउंड, मॅच, टीम, अंपायर, कॅप्टन, औट, डिफीट, सक्सेस, वेल् ग्लेड, असे खेळांतील व निरनिराळ्या शाखांतील शेंकडों शब्द मराठींत नवीन गोष्टींबरोबर नवीनच आले आहेत आणि आणखी येऊन मराठी शब्द-संपत्तींत भरच पडत आहे. (९) सायकल (पायगाडी), मोटार-सायकल (फटफटी), नेकटॉय (गळपट्टी), टेलिफोन (दूरध्वनि), बेबी वीक (शिशुसहाह), हँडबिल (हस्तपत्रक), इक्षिचेअर (आरामखुर्ची), डबल गव्हर्नमेंट (द्विदल राज्यपद्धति), सोशियालिझम (समाजसत्तावाद), इ०.

ट्रेनिंग कॉलेज फॉर मेन (अध्यापक-शाला), ट्रेनिंग कॉलेज फॉर वुइमेन (अध्यापिका-शाला), फर्स्ट ईअर सीनिअर (पुरोगामी पहिलें वर्ष), फर्स्ट ईअर जूनियर (अनुगामी पहिलें वर्ष), प्रॅक्टिसिंग स्कूल (अध्यापन-शाला), असे शेंकडों शब्द जरूरीप्रमाणें इंग्रजी शब्दांबद्दल आपल्या टांकसाळींतून आपण प्रत्यहीं घडवीतच आहोंत व कांहीं ठिकाणीं ते रूढही झाले आहेत. ह्याप्रमाणें इंग्रजी वाङ्मयाचा व भाषेचा आपल्या वाङ्मयावर व भाषेवर परिणाम घडला आहे.

कै० राजवाडे यांनीं एकदां शारदोपासक संमेलनाच्या अध्यक्षीय भाषणाच्या वेळीं, इंग्रजीचा सुशिक्षितांच्या खाजगी पत्रव्यवहारांत, रस्त्यावरील दुकानांच्या घेडगुजरी पाठ्यांच्या नांवांत (आर० पी० मेहेंदळे अँड को०); मिस्टर दाते,

मिसेस् रानडे, लेडी चंदावरकर, इ० हव्या तथे इंग्रजी शब्दांचा मराठींत धुडकूस चाललेला पाहून 'मराठी भाषा मरणार' असे भविष्य वर्ताविले होते. सुदैवाने हे भविष्य खरे ठरले नाही, याचे कारण वरील सर्व वाङ्मयोपासकांची तपश्चर्या हेच नाही का ?

प्रांतिक मराठी

'दर बारा कोसांवर भाषा बदलते' असे भाषेसंबंधाने म्हणतात, ते खरेच आहे; कारण आपल्या एकाच मराठीची नागपुरी, माळवी, वऱ्हाडी, खानदेशी, बडोदी, पुणेरी, कोल्हापुरी, सातारी, कर्नाटकी, कोंकणी, चित्पावनी, अशीं भिन्न भिन्न स्वरूपे आढळतात. त्याचप्रमाणे पुरुष-स्त्रिया-मुलें, नागर-खेडवळ, अधिकारी व सेवक, भिन्न भिन्न जाति, यामुळे असंख्य प्रकार होतील ते निराळेच. त्या सर्वांसंबंधाने थोडी-फार कल्पना प्रत्येकास असतेच; म्हणून येथे ज्यास्त न लिहितां, मराठीच्या मुख्य उपभाषांचें स्थूल स्वरूप कळण्यासाठी त्या भाषांतील एकेक वाक्य (पृष्ठ १२९ मधील कोष्टकांत) दिलें आहे. त्याचप्रमाणे हिंदुस्थानांत सध्यां चालू असणाऱ्या भाषांचा व मराठीचे निरनिराळे प्रकार कोठें चालतात ते दर्शविणारा, असे दोन नकाशेही पुढील १३० व १३१ पानांत जोडिले आहेत.

नागरभाषा म्हणजे त्या त्या कालांतील पुढारलेल्या बर्गाची किंवा सुशिक्षितांची बोलभाषा. ही व ग्रंथांतील भाषा थोडासा फरक असला तरी साधारणतः एकाच स्वरूपाची असते. आतांपर्यंतच्या मराठी भाषेच्या इतिहासावरून आपल्याला दिसून येईल की, यादवकालांत नागरभाषा 'मराठवाडा' किंवा नेवाश्याच्या आसपास वावरत होती; त्यानंतर ती पैठणाकडे झुकली; त्यानंतर पेशवेकालापासून आतांपर्यंत ती हल्लींच्या महाराष्ट्रांत-पुणे ते कोल्हापूरपर्यंत-आपल्या दिमाखाने संचारत आहे.

सन १९३१ च्या खानेसुमारीवरून महाराष्ट्र, नागपूर, वऱ्हाड, माळवा, बडोदे, निजामचे सहा मराठी जिल्हे, कर्नाटक, कोंकण व गोंवा, ह्या सर्व ठिकाणच्या मराठी भाषा बोलणारांची संख्या सुमारे दोन कोटी पंधरा लक्ष आहे.

आजच

गेल्या एक-दोन वर्षांत काहीं महत्त्वाचे ग्रंथ झाले, त्यांचा येथें नामनिर्देश करणें अवश्य आहे.

विनायक सीताराम सरवटे. ह्या आमच्या इंदूरस्थ साहित्यिक घराण्यांतील नामवंत लेखक-मित्रांनीं ' मराठी साहित्यसमालोचन ' हें पुस्तक प्रसिद्ध केलें आहे. त्यांत सन १८१८ ते १९३४ ह्या कालांतील साहित्यिकांच्या कार्याचा आढावा घेतला आहे. ह्या ग्रंथाचा विशेष असा कीं, त्यांतील समालोचनात्मक विवेचन, लेखकांनीं प्रत्यक्ष वाचून केलेलें असल्यानें, त्यांतील विवेचन अधिकृत असें उतरलें आहे. भाषा ओघवती व सहजसार्थ अशा पडलेल्या शब्दांनीं मंडित असल्यामुळें त्या लेखनाला मौलिक स्वरूप प्राप्त झालेलें आहे. आधुनिक सुप्रसिद्ध गद्य-लेखक, कवि, नाटककार, कादंबरीकार, कथा-लेखक, इ० चा निर्विकार मनानें यथातथ्य परामर्ष लेखकांनो घेतला आहे. ह्या ग्रंथांत वरीलशिवाय इतर प्रकारच्या ग्रंथांचें समालोचन आलेलें नाही, तें दुसऱ्या भागांत करण्याचा लेखकांचा मानस आहे.

आमचें देवास येथील इतिहाससंशोधक मित्र व 'कवि कृष्णाजी गंगाधर कवचाळे' यांनीं " मध्यभारतीय मराठी वाङ्मय " या नांवाचें एक पुस्तक प्रकाशित केलें आहे. त्यांत सन १८६१ पासून १९३६ पावेतो फक्त मध्यहिंदुस्थानांतच निर्माण झालेल्या वाङ्मयाचा परिश्रमपूर्वक आढावा घेतलेला आहे. अशा प्रकारचा प्रांतिक वाङ्मयासंबंधीं विस्तृत विवेचन केलेला ग्रंथ दुसरा नाही. लेखक हे चिकित्सक असल्यामुळें त्यांचें विवेचन अधिकृत असें झालेलें आहे.

रा० गो० कानडे—ज्ञानप्रकाशचे उपसंपादक, यांनीं ' मराठी नियतकालिकांचा इतिहास ' हें एक पुस्तक प्रकाशित केलें आहे. त्यांत ' दर्पण ' ह्या १८३२ त निघालेल्या वृत्तपत्रापासून आतांपर्यंतच्या वृत्तपत्रांसंबंधीं छायाचित्रांसह मनोरंजक माहिती दिली आहे. एका दृष्टीनें हा प्रयत्न अपूर्वच आहे.



आमचे आणखी एक मित्र श्रीयुत **पुरुषोत्तम गणेश सहस्रबुद्धे** यांनीं " स्वभाव-लेखन " या नांवाचा एक ग्रंथ नुकताच प्रकाशित केला आहे.

त्यांत कादंबऱ्या, नाटके व लघुकथा यांतील पात्रांचे “ स्वभाव-लेखन ” कसे असावे याचे परकीय ग्रंथांच्या आधारे तात्त्विक विवेचन केले असून मुख्यतः सन १८६१ पासून आतांपर्यंत मराठीत झालेल्या कादंबरी, नाटक व लघुकथा ह्यांतील पात्रांचे विपुल उदाहरणांनी मार्मिक परीक्षण केलेले आहे. या ग्रंथाबद्दल मुंबई विद्यापीठाने श्रीयुत सहस्रबुद्धे यांस पी. एच. डी. ही पदवी समर्पिली आहे. मराठीत अशा प्रकारचाही हा पहिलाच ग्रंथ होय.




मुंबईस तात्याराव सावरकर यांच्या अध्यक्षतेखाली मागे अपूर्व असे मराठी साहित्य-संमेलन भरले होते. त्यांत वाङ्मय-विषयक खालील विषय परिणामकारक रीतीने चर्चिते गेले.

१. भाषाशुद्धीची आवश्यकता (परकीय शब्दांचा वरचष्मा नको).
२. लिपिशुद्धीची आवश्यकता (नागरी लिपीच श्रेयस्कर).
३. निर्भेळ हिंदी हीच हिंदुस्थानाची राष्ट्रभाषा (उर्दूमिश्रित नव्हे).

प्रांतिक भराठींचें स्थूल स्वरूप

पुणेरी	कोंकणी	वित्यावनी	वऱ्हाडी	नागपुरी	खानदेशी	कारवारी
१ तुझे नांव काय ?	तुजें नांव कितें ?	तुझों नावें कितों ?	तुह नांव काय व्हय ?	तुझा नाव काय आहे ?	तुन्ह नांव काय से ?	तुयेले नाँव इत्तें ?
२ त्याचा माऊ त्याच्या बहिणपिशां उंच आहे.	ताचो भाव ताच्या बडणी-बान उबार आसा.	तेचो भाऊस तेच्या बेहणी-पेशां उंच से.	त्याचा माऊ त्याच्या बहिणहून उच्चा आहे.	त्याचा माऊ त्याच्या बहिणहून उंच आहे.	त्याना माऊ त्याना बही-नथो उच्चा से.	तागेलो भावु तागेल्या बहिणपिशां लाब आस्स.
३ त्याची किमत अडीच रुपये आहे.	ताचें मोल अडीच रुपये आसा.	तेची किमत अडीच रुपये से.	त्याच मोल अडीच रुपये आहे.	त्याची किमत अडीच रुपये आहे.	त्यानी किमत अडीच रुपयां से.	ताझे मोल अडेच रुपये.
४ माझा बाप त्या लहान घरांत राहतो.	माझो बापुइ त्या धाकऱ्या घरां आसा.	माझी बापुस ते धाकटे घरांत रहेचे.	माहा बाप त्या लहान्या घरांत राहते.	माझा बाप त्या लहानशा घरांत राहते.	मना बाप त्या धाकला घरमा व्हास.	मागेलो बापुस त्या सानों घरांतु राबता.
५ माझ्या पुढे चाल.	माझ्या मुकार चाल.	माझें पुढों चाल	माळा सामने चाल	माझ्या सामने चाल.	मन्हा मोन्हे च्याल.	मज्जेइदूर चक

(म० मा० उ० व वि०, पृष्ठ २८७, थोडी सुधारणा करून)



एवढें पुरें

१. अर्वाचीन मराठी वाङ्मयाची सुरुवात केव्हांपासून मानिता येईल? सुरुवातीस कोणत्या प्रकारची वाङ्मयानिर्मिती झाली? (पा० ४०)

२. अर्वाचीन वाङ्मयाचे आतांपर्यंत कोणते ठळक कालविभाग पाडितां येतील? (पा० ६).

३. प्रारंभाच्या मराठी वाङ्मयनिर्मितीला कोणत्या परकीय व स्वकीय पंडितांनी हातभार लाविला? (पा० ४०).

४. छत्रेयुग, दादोयुग, शास्त्रीयुग व चिपळूणकरयुग यांतील वाङ्मय-रचनेत कस-कसा फरक होत गेला? (पा० ४१, ४४, ४९, ५३, ५७, ७०).

५. मराठीत ललित-वाङ्मयाला केव्हांपासून सुरुवात झाली? अद्भुतावरून वास्तवापर्यंत मराठी कादंबरी-रचनेत कसकसा फरक पडत गेला? (पा० ४६, १०० ते १०६).

६. मराठीतील नाट्यकृतीचा विकास कसकसा होत गेला? आज मराठी नाट्य-कलेची स्थिति कशा प्रकारची आहे? (पा० १०८ ते १११).

७. लघुकथेचें तंत्र कोणतें? हा प्रकार केव्हांपासून निर्माण झाला? कथा व लघु-कथा यांत फरक काय? (पा० १०६).

८. निबंध व लघुनिबंध किंवा गुजगोष्टी यांतील फरक उदाहरणांनी स्पष्ट करा.

९. 'मराठी नाट्यछटा' ह्या प्रकारासंबंधानें विशेष खुलासा करा (पा० ११२).

१०. लोकाहितवादी, दादोबा पांडुरंग, कृष्णशास्त्री चिपळूणकर, परशुरामतात्या गोडबोले, विष्णुशास्त्री चिपळूणकर, आगरकर, टिळक, यांनी मराठी वाङ्मयांत कोणती भरीव कामगिरी केली?

११. हरीभाऊ आपटे, बा० म० जोशी, फडके, खांडेकर, यांच्या वाङ्मयीन कामगिरीचा उल्लेख करा व वैशिष्ट्य सांगा.

१२. केळकर, कोल्हटकर, गडकरी, अत्रे, त्रि० वि० जोशी, कं० लिमये, यांच्या विनोदासंबंधानें चर्चा करा.

१३. साने, पारसनसि, राजवाडे, खरे, सरदेसाई, पोतदार, य० खु० देशपांडे, यादवराव काळे, प्रो० कोल्हे, यांच्या संशोधनात्मक कामगिरीचा उल्लेख करा.

१४. अस्पृष्टांचा प्रश्न, माझा गांव बदलापूर, गीतारहस्य, हास्य-विनोद-मिमांसा, विज्ञानबोध, अर्वाचीन मराठी साहित्य, मराठी भाषा-उद्गम व विकास, काव्यालोचन, छन्दोरचना, प्रतिभासाधन, ह्या ग्रंथांसंबंधानें व त्यांच्या लेखकांच्या योग्यतेसंबंधानें कांही माहिती असल्यास लिहा.

१५. आधुनिक कविता—आरंभकाल, उत्कर्षकाल व शाहीर कवि,—ह्या तीन प्रकारांत आढळून येते; तिचें आरंभाचें स्वरूप कसें होतें? मध्यन्तरांचें कसें होतें? आतांचें कशा प्रकारचे आहे? याचा खुलासा करा. (पा० ५८, ७३, ८५-८६).

१६. प्राचीन कविता व अर्वाचीन कविता यांतील भेद स्पष्ट करा (पा० ६७-६८).

१७. अर्वाचीन कवितेवर, जुन्या वळणाच्या पंडितांकडून कोणते आक्षेप येत होते ? आज ते आक्षेप कितपत उरले आहेत ? (पा० ६७-६८).

१८. 'निर्यमक कविता' म्हणजे काय ? ती तुम्हाला कितपत आवडते ? विद्यमान कर्वांत महाकाव्ये लिहिणारा कोणी नाहीं; तसेच विद्यमान कर्वांत राष्ट्राला स्फूर्ति किंवा संदेश देणारा कोणी कवि नाहीं, ह्या विधानासंबंधाने तुमचे मत लिहा.

१९. सृष्टीचे भोक्ते, विलापिका गाणारे, आशा व स्फूर्ति यांचे उद्गाते, तत्त्वप्रतिपादक, बालगीतें रचणारे, नैराश्यवादी, स्वातंत्र्यसंदेशक, भावगीतें व वीणागीतें स्फुरणारे, विडंबक, ह्या प्रकारच्या विद्यमान प्रमुख कर्वांचीं नांवे सांगा; व त्यांच्या काव्यांतलि वीशिष्ट्य सांगा.

२०. 'आधुनिक कविता अनेकांगांना संपन्न होत चालली आहे,' ह्या विधानाला पोषक असे साधार विवेचन करा.

२१. मराठी कोश-रचनेचा इतिहास लिहा. (पा० १२२।१२३).

२२. मराठी व्याकरणाची पूर्वपीठिका सांगा; त्यांत दादोबा, कृष्णशास्त्री चिपळूणकर, कृष्णशास्त्री गोडबोले, व मोरो केशव दामले, यांच्या व्याकरणाविषयक कामगिरीचे महत्त्व स्पष्ट करा. (पा० १२३।१२४).

२३. तांबे, चंद्रशेखर, यशवंत, गिरीश, मायदेव, सावरकर, गोविंद, Bee, अत्रे, रेंदाळकर, बा० अ० भिडे, रे० टिळक, ठोमरे, यांच्या कवितेचे वैशिष्ट्य सांगा.

२४. चालू वर्षातील खालीलसारख्या वाङ्मयविषयक महत्त्वाच्या गोष्टींचा उल्लेख करा; त्यांत पडलेल्या साहित्यिकांच्या कामगिरीचा निर्देश करा.

(१) ग्रंथ—' हास्य-विनोद-मीमांसा ' (केळकर), ' छन्दोरचना ' (माधवराव-पटवर्धन), ' प्रवासी ' कादंबरी (फडके), इ०.

(२) भाषाशुद्धि व लिपिशुद्धि—माधवराव पटवर्धन, सावरकर, क्षीरसागर, आठवले, कालेलकर, बा० वि० जोशी, इ०.

काव्य-विचार



काव्य-लक्षण

१. प्रतिभानिर्मित व कल्पनारम्य अशी जी सुंदर वाक्यरचना तिला काव्य असें म्हणतात. (प्रतिभा=स्फूर्ति).

(१) “वाक्यं रसात्मकम् काव्यम्,” (२) “ रमणीयार्थ-प्रतिपादकः शब्दः काव्यम्,” (३) “ गुणालंकार-सहितौ शब्दार्थौ दोष-वर्जितौ,” (४) “ काव्यस्यात्मा ध्वनिः,” (५) “ भावनोद्दीपकः शब्दः काव्यम्,” इ० काव्याच्या पुष्कळ व्याख्या निरनिराळ्या ठिकाणी केलेल्या आहेत; त्या सर्वांचा मथितार्थ असा की, काव्यांत प्रतिभा, आल्हादजनकत्व, रसोत्पत्ति; रमणीयार्थ-प्रतिपादन; ओज, माधुर्य, प्रसाद, इ० गुण; अलंकार; ध्वनि म्हणजे सूचकता; भाषा-प्रौढता व सुबोधता; शब्दार्थदोषरहितता (निर्दोषत्व); शब्द-चमत्कृती-पेक्षां अर्थ-चमत्कृतीचें प्राधान्य; इ० गोष्टी असाव्यात.

बालकवींच्या ‘ फुलराणी ’ ह्या कवितेंतील खालील उतान्यावरूनही ह्या गोष्टीची नीट स्पष्टता होईल; फुलराणी व रविकर यांच्या विवाहाचें वर्णन—

तेजोमय नभ-मंडप केला । लक्ष पांढरा दहा दिशांला
जिकडे तिकडे उधळित मोतीं । दिव्य वऱ्हाडी गगनीं येती
लाल सुवर्णी झगे घालुनी । हांसत हांसत आले कोणी
कुणी बांधिला गुलाबि फेटा । झकमकणारा सुंदर मोठा
आकाशी चंडोल चालला । हा वाढुनिश्चय करावयाला
हें थाटाचें लग्न कुणाचें ? । साध्या भोळ्या फुलराणीचें

+ + + +
गाडं लागले मंगलपाठ । सृष्टीचे गाणारे भाट
बाजवि सनईं माहत-राणा । कोकिल घे तानांवर ताना
गाडं लागले भारद्वाज । बाजविती निर्झर पखवाज
नवर-देव सोनेरी रवि-कर । नवरी ही फुलराणी सुंदर
लग्न लागतें, सावध व्हा रे । सावध पक्षी, सावध वारे
द्वंद्वमय हा अन्तःपट फिटला । भेटे रवि-कर फुलराणीला

+ + + +
वधू-वरांना दिव्य रवांनीं । कुणीं गाडलीं मंगल गाणीं
त्यांत कुणीसैं गुंफित होतें । परस्परांचें प्रेभ अंहा तें

भाणिक तेथिल वनदेवीही । दिव्य आपुल्या उच्छ्वासांहीं
लिहीत होत्या वातावरणी । फुलराणीची गोड कहाणी
गुंगत गुंगत कवि त्या ठायीं । स्फूर्तीसह विहराया जाई
त्यानें तर अभिवेकच केला । नव-गीतांनीं फुलराणीला

नीट कल्पना येण्यासाठीं हा एवढा उतारा दिला आहे; त्यावरून कवीला एक फुलराणीचें फूल दिसलें तें काय, आणि तेवढ्यावरून त्यानें आपल्या कल्पना-निर्मितीनें परिस्थितीचा त्याच्याशीं संबंध जुळवून, रवि-किरणाशीं त्या फुलराणीचें लग्न लावून दिलें तें काय ! त्याला वऱ्हाड्यांची पंचाईत पडली नाही; मौल्यवान् कपड्या-लत्त्यांची कमतरता भासली नाही; वाङ्मनिश्वयाला कोण उभा करावा ह्याची फिकीर पडली नाही; त्यानें साध्या भोळ्या फुलराणीचें सुंदर छबुकड्या रवि-किरणाशीं, मोठ्या थाटानें सृष्टीच्या भाटांकडून मंगलपाठ म्हणवून, मारुतराण्याला सनई वाजवावयाला लावून, कोकिळाला गावयाला लावून, भारद्वाजाकडे नर्तन सोंपवून, निर्झराना पखवाजी बनवून, 'सावधान' 'सावधान' असें मोठ्यानें म्हणत असता, दंभमय अंतःपट बाजूला सारून, लग्न लावून दिलें; आणि शेवटीं आपण स्वतः स्फूर्तीसह तेथें गुंगत गुंगत येऊन त्यांच्यावर त्यानें नव-गीतांचा जणूं अभिवेकच केला !

किती सुन्दर कल्पना ! उसन्या नसून स्वयं-प्रतिभा-निर्मित ! अशा रचनेला काव्य म्हणतात; एवढें येथें स्पष्टीकरण पुरे.

२. 'मोगरे यांची कविता' या पुस्तकाच्या प्रस्तावनेत ह० ना० आपटे यांनीं काव्याचें जें लक्षण केलें आहे तेंही अत्यन्त मार्मिक व सुबोध असल्यानें येथें उद्धृत करितों—

“काव्यपृथक्करण केलें तर काव्याचे घटकावयव तीन दिसतात; नाद (Sound), अर्थ (Sense) व ध्वनि (Suggestion). नाद यांत तालबद्धता व माधुर्य सूचित होतात. या अवयवत्रयीची अत्यन्त प्रमाणशील घटना झालेली दिसली म्हणजे रसिकजनांना काव्यानंद हा झालाच पाहिजे. नुसती शब्द-रचना म्हणजे काव्य नव्हे. ती नादवती, अर्थवती व ध्वनिवती पाहिजे; शब्द यथोचित पाहिजेत; बाह्यार्थ सुंदर पाहिजे; आणि त्या बाह्यार्थाच्या अंतरंगीं असणारा अर्थ—जो रसिकानें आपल्या रसिकतेनेंच काढावा लागतो—तो अर्थही फार सुंदर पाहिजे. ... नुसत्या नादयुक्त शब्दांच्या रचनेनेंच काव्य होत नाही, परंतु तसल्या रचनेसच सामान्य लोक काव्य समजतात;...त्याहून

वरच्या दर्जाचे लोक फक्त बाह्यार्थ-परिपाकाचें महत्त्व समजतात;...परंतु खरे रसिक आहेत ते मात्र काव्याची परीक्षा करावयाची ती काव्याच्या शब्द-रचनेतील **नाद**, **अर्थ** व **ध्वनि** या तिन्हींवरून करितात. या तीनही गुणांचें अस्तित्व ज्या कविकृतीत असेल ती कविकृति अज्ञ, मुज्ञ व विशेषज्ञ, या तिघांस सारखाच मोह घालिते. ”

नीट कल्पना येण्यासाठीं एकेक उदाहरण देतां.

नाद— (जाति-अवनी)

रुणुणुणु ये, रुणुणुणु ये	। झणकारित वाळा ॥
लुडलुडलुड, दुडुदुडुदुड	। ठुमकत ये बाळा, ॥रुणुणुणु०॥
धुंदि अजुनि, रजाने-नयानें	। सावरुनि, पदर धरुनि
शुभवदना, उडुरदना	। देह जांभयांला ॥ रुणुणुणु० (तांबे)

यांतील तालबद्धता व माधुर्य हीं सहज ध्यानांत घेण्यासारखींच आहेत. त्याचप्रमाणें म्हणून पाहिल्यास किंवा चांगल्या काव्यगायकानें म्हटल्यास, यांतील अनुप्रासादिकांची मोज चांगलीच प्रत्ययास येते; अशा रचनेला **नादवती** कविता म्हणतात

अर्थ—

छान किती दिसतें !	। फुलपांखरूं ॥ ध्रु० ॥
या वेळींवर	। फुलांबरोबर ।
गोड किती हंसतें	। फुलपांखरूं ॥ १ ॥
पंख चिमुकले	। निळे जांभळे ।
हालवुनी झुलतें	। फुलपांखरूं ॥ २ ॥
मी धरं जातां	। येइ न हाता ।
दूरच तें उडतें	। फुलपांखरूं ॥ ३ ॥ (ग०ह०पाटील)

यांत वर्ण्य अर्थालाच प्राधान्य आहे व तो सुंदर आहे. यांत मुद्दाम कोठें अनुप्रासादि अलंकार आणण्याचा अडाहास नाही, पण फुलपांखराचें वर्णन यथा-तथ्य आहे; अशा रचनेला **अर्थवती** कविता म्हणतात.

ध्वनि—

तें श्वान एक तुकड्यास्तव चार नाना ।
दावी धन्यास जठरार्थ कसें पहाना ॥
दे आळवूनि जरि हस्ति-प बाप, भाई, ।
वे तोंच घास गजरज्ज कशी बघाई ! ॥

(वामन)

येथे केवळ पोट भरण्याकरितां कुत्रें धन्याजवळ नानाप्रकारें गोंडा घोळतें, पण त्याच कारणासाठीं हत्तीला बाबा, भाई, असें गौरवावें लागतें तेव्हांच तो खातो; असा बाह्यार्थ आहे. (परंतु क्षुद्र गोष्टीसाठीं क्षुद्र लोक लाचारी दाखवितात; पण मानी लोक तिकडे ढुंकूनही पहात नाहीत; हा ध्वनि किंवा सूचित अर्थ यांत आहे; हें उघडच आहे). बहुतेक अन्योक्ति या सदरांत येतील; अशा रचनेला **ध्वनिवती** कविता म्हणतात.

गद्य-काव्य

काव्य पद्यांतच असतें असें नसून, गद्यांतही त्याचों विपुल उदाहरणें सांपडतील. परंतु येथे ज्यास्त जागा नसल्यामुळें, खालील एकच उदाहरण दिलें आहे.

विषमूर्ति भुजंग

“ ओहो ! तो पहा वितळलेल्या रुप्याचा छोटासा ओघळ जमिनीवरून चालला आहे. चालला आहे कशाचा ? वाहतो आहे. याची गति किती गमतीची ! चपल असून शात, पाण्याची लाट कीं वाऱ्याची झुळूक ! पुनः लाट म्हणावी तर गर्जत नाही, ओघ म्हणावा तर धबधबा नाही. जणूं कांहीं टिकल्यांच्या चंद्रहाराचा सर घसरतो आहे, कीं सुबक बुंदक्यांचा गळपट्टा पडला आहे, कांहीं ओळखत नाही. रेशमाडून मृदु, कदलीगर्भाडून शीतल, पुष्पहाराडून सुखतर स्पर्श, पण या सौम्यपणाला फसूं नका. दाढेंत जिवंत मृत्यु उभा आहे. थोडे वाटेस जा, म्हणजे समजेल चंद्रहार कीं कठ्यार, आणि गळपट्टा कीं गळा उतरणारा पट्टा आहे तो ! रुपेरी पाण्याचा ओघळ आतां नव्हे, आतां झाली विषाची लाट. गवताचे गर्दीतून हा विषारी बाण सणाणतो आहे. क्रोधानें नुसता फणकारा चालला आहे. आतां त्याला शांत नाही, उष्ण नाही. पुष्पांचें मृदुत्व जाऊन पाषाणाचें कठोरपण उभें राहिलें आहे. अखिल ब्रह्मांडांतील क्रूरता, दुष्टपणा, हिंस्रता, एकवटून तुमच्या पुढें स्वारी खडी आहे. तिचे आटोक्यांत या, कीं स्वर्गाद्वाराचीच भेट ! ”

—(म० ह० मोडक, सुख व शांति)

जुन्या क्रमिक पुस्तकांतील कृष्णशास्त्री चिपळूणकरांचा ‘समुद्र’ हा उतारा, उदास यांचा ‘एल्फिन्स्टन पॉइंट’ हा उतारा, इ० गद्यकाव्याचे नमुने होत. शिवरामपंत परांजपे यांचे पुष्कळसे लेख शुद्ध गद्यकाव्यात्मकच आहेत.

काव्य-गुण

प्रसाद, माधुर्य व ओज असे काव्याचे मुख्य तीन गुण आहेत.

१. सहज अर्थप्रतीति होईल अशी शब्द-योजना ज्या रचनेत असते, तिला **प्रसाद** असे म्हणतात. (अर्थबोध सहज झाल्याने मन त्या त्या वृत्तींनी भरून जाते. तसेच या रचनेत समास क्वचितच असतात, व असल्यास तेही अगदी लहान असेच असतात). उदा०—

(१) सत्यभामा व द्रौपदी यांचे संभाषण—

[१] सत्या कृष्णेसि म्हणे, “ वदतें तें तूं खरेंच मान सये ।

लोक म्हणोत परि पळहि, माझ्या हातीं न कांत-मानस ये ” ॥

कृष्णा हांसोनि म्हणे, “ भामे, मोहावयासि पतिला जे ।

मंत्राद्युपाय करणं, या श्रवणें बहु मदीय मति लाजे ।

प्रेमें पति-चरणांसि न, देवनि दे हात तायिताला जे ॥

ते खां न रुचे पतिला, कीं तीतें आततायिता लाजे ” ॥ (मोरोपंत)

[२] या बाइ या — बकुळिच्या झाडाखालि फुले वेंचुं या ।

उन पडलें — पान फुल दिसे कसें गोड गोडुलें ।

गोड गोडुलें — मोतियांचे दाणे कोणि खालि पाडिले ।

रान हाललें — पहाटेला शुक्र-देव गाणें बोलले ॥ (बालकवि)

२. ज्या रचनेच्या योगानें चित्तवृत्ति तल्लीन होते, ज्यांतील विशेषतः कोमल व मधुर वर्णांच्या रचनेमुळे नाद उत्पन्न होऊन, तें गुणगुणावेंसें वाटतें, अशा प्रकारच्या रचनेला **माधुर्य** असें म्हणतात. या रचनेतही समास क्वचितच असतात; आणि केव्हां केव्हां गोड वाटणारी अनुप्रासात्मक रचनाही आढळते. उदा०—

(१) दमयंती हंसाला धरण्याचा प्रयत्न करीत आहे तें वर्णन—

हे मंदमंद पद सुन्दर कुन्द-दन्ती ।

खाले जसा मंद-धुरंधर इंद्र-दन्ती ॥

हंसा धरूं जवळि जाय कृशोदरी ते ।

निष्कंप-कंकण करासि पुढें करीते ॥

(रघु० पं०)

(२) “उघाडिं नयन रम्य उषा०” हें रेंदाळकरांचें पद्य या गुणानें युक्त आहे; तें छन्दःशास्त्रांत पुढें आलेलें आहे, म्हणून येथें दिलें नाहीं.

३. ज्या रचनेनें अन्तःकरण उद्दीपित होते, व जोरदारपणा उत्पन्न होतो, अशा रचनेला ओजस किंवा ओज असें म्हणतात. दीर्घ समास, कठोर वर्णांचें आधिक्य, इ० गोष्टी यांत आढळतात. उदा०—

(१) कोठें रथ ? मुशल पुरे ; कवच कशाला ? धनुष्य राहों था ।
वत्सेला निज-धर्षण-कर-खल-दंडोत्सवासि पाहों था ॥ (मोरोपंत)

(२) संप्रामांत झांशीची राणी लक्ष्मीबाई—
आरक्त उषा ती गमली — आरक्त चंडिका गमली ।
संतस भासली संध्या — संतस भासली काली ।
संक्षुब्ध तिच्या नेत्रांत — क्रोधाची चढली लाली ।

लखलखाट मार्तंडाचा

चकचकाट पूर्णेंदूचा

दाविला खेळ तेजाचा

रक्ताने शरिरीं न्हाली — मर्दानी झांशीवाली ॥ (तिवारी)

काव्यांतील रस

“रसात्मकं काव्यम्” म्हणजे रस हा काव्याचा आत्मा आहे असें म्हणतात. कोणतीही भावना उत्कर्षाला पोचणें ह्या गोष्टीस रस असें म्हणतां येईल.

शृंगार, वीर, करुण, अद्भुत, हास्य, भयानक, बीभत्स, राद्र व शांत हे नव-रस मानण्यांत येतात. कोणी कोणी भक्ति हा आणखी एक रस मानितात. ह्या प्रत्येकाची कल्पना येण्यापुरती उदाहरणें येथें देतो.

१. शृंगार — यांत विशेषेंकरून स्त्रियांचें सौंदर्य, राग, अनुराग, इ०चें वर्णन असतें. [गोपीक्रीडा, राधाविलास, इ० मराठी कवींच्या प्रकरणांतून या रसाचीं उत्तान अशीं उदाहरणें हवीं तेवढीं सांपडतील. पण तीं देणें इष्ट नसल्यामुळे येथें दिलीं नाहींत].

दमयंतीचें स्वरूप —

[१] चांपेकळीपरिसही सरलत्व नाकीं ।
जींचा धरी अघर विद्रुम-भावना कीं ॥
भासे मनांत मज बिंबफल भ्रमानें ॥
कीं सत्य चंबु-पुट वोढविलें शुकानें ! ॥ (रघु० पं०)

कृष्णावर रागावलेली सत्यभामा —

[२] गडबडां धरणांवरि लोळते । वदवतीं न कविसाहि लोळ ते ॥
रहत मूर्च्छित होय घडीघडी । पवन निश्चल नेत्र न ऊघडी ॥ (वामन)

२. वीर—कोणत्याही प्रकारच्या धीरोदात्त व पराक्रमयुक्त वर्णनाचा यांत अन्तर्भाव होतो. उदा० —

अर्जुनाचें युद्धकौशल्य— (भीष्मपर्व).

सूं सणणण सणणणणण, वाजति शर-निकर काय हानि-कर ।
वदले सुर-मुनि “ करितो, नर-रूपें रुद्र काय हा निकर ! ” ॥
शराधि शर-जलधि फुटले, कीं दैवे पाश एकदा तुटले ।
ते काळ-व्याळ करटि-घोटक-भट-भेक खावया सुटले ! ॥ (मोरो०)

३. करुण—हृदयद्रावक अशा गोष्टींच्या वर्णनाच्या योगानें ह्या रसाची उत्पात्ति होते. उदा० —

‘ आई, ’ म्हणोनि कोणी । आईस हाक मारी
तीं हाक येइ कार्नी । मज होइ शोक-कारी !
नोहेचि हाक मातें । मारी कुणी कुठारी !
‘ आई, ’ कुणा म्हणूं मी ? । ‘ आई ’ घरीं न दारीं !
ही न्यूनता सुखाची । चित्ता सदा विदारी !
स्वामी तिन्ही जगांचा । ‘आई’ विना भिकारी ! १. (यशवंत)

४. अद्भुत—यांत आश्चर्यकारक असें वर्णन असतें. उदा० —

[१] वनासि रघुराज जाय अशि वाणि जां ऐकिली ।
तदा भरत-माय दारिं नच माय-शी फूगली ॥
परंतु निज-पुत्र राज्य न करी असें ऐकतां ।
तिचीं गळति कंकणादि वलयें बहू वारितां ! ॥

[२] पडतांचि गांठि झाले समर-चमत्कार फार न वदवती ।

लिहितां सरस्वतीच्या सरतिल शत-कलश-सदश नव दवती (मो०)

५. हास्य—असंबद्ध प्रलाप, परचेष्टानुकरण, व्यंगदर्शन, इ० गोष्टींच्या योगानें या रसाची उत्पात्ति होते. उदा० —

एक आत्मप्रतिष्ठित आधुनिक शाहीर कवि—

आनंदातिशयें पटापट उठ्या मारून तो ओरडे

‘ या रे या ’ मज नाचवा; रसिक हो, डोक्यावरी घेउनी
फुका दुंदुभि वाजवा चहुंकडे सत्कीर्तिचे चौघडे
कीं पृथ्वावर आज ये मजमुळें सत्काव्य-संजीवनी ! ’ १.
ऐसें बोलुनि हात तो वर करी सर्वांपुढें जां कुठें
आले तेतिस कोटि देव गगनीं, तें पाहण्या अद्भुत !

संपे संशय-काल, मूठ उघडे, भाण्डार सारें फुटे !

हातीं एक दिसे ' सुनीत ' तुटकें !! झाली मती कुंडित ! २.

(केशवकुमार शें० फु०)

६. भयानक — उदा० — भीमाचें दु.शासन-रक्त-प्राशन.

मग कंठनाळ चरचर, तो सत्य करावया बिरुद कापी

मितक्या देउनि मटमट, घटघट त्या स्वाहितासृगुदका पी १.

... ऐसें वदोनि ओष्ठ-प्रांत जिभेने पुनःपुन्हां चाटी

अवलंबी अत्युग्रा, भीम अतृसद्विपारिची घाटी २.

रिपु शूर दूर तंथुनि तें दारुण-कर्म पाहतां पळती !

किति पडती, किति दडती, किति एकांची घृतायुधें गळती !! ३. (मोरो०)

७. बीभत्स — यांत किलस उत्पन्न होईल अशा प्रकारचें वर्णन असतें.

एका विचित्र योग्याचें वर्णन —

[१] गोचर्मांबर साजुक ऐसें पांघरला उफारतें ।

मस्तकिं मासे भारामध्यें मत्स्य भक्षितो वाटे ॥

लक्ष मक्षिका घोंगावति वरि पोर लागती पाटीं ।

लोकामार्जी योगिराज तो देखुनियां निज-दृष्टीं ॥ १ ॥ (उ० चि०)

आपलें शरीर —

[२] श्मश्रु रोम नख केश कातडीं । आंत मांस, कफ, पित्त, आंतडीं ॥

मूत्र, शेंबुड, मळादि वाहती । त्यास सुंदरपणेंच पाहती ॥१॥ (वामन)

८. रौद्र — याचें भयानक रसाशीं बहुधा साजिध्य असते.

उदा० — अश्वत्थाम्यानें पांडवांच्या शेष सैन्याचा केलेला प्रलय —

सदनीं शिरोनि पाहे, सुख-सुखा तात-घातका मत्ता

घृष्ट्युग्रा उठवी, हाणुनि नागासि गरुड-सा लत्ता १.

... पार्षत म्हणे “ गुरुसुता, मजला शस्त्रें करोनि मारावें

पावेन वीर-लोकाप्रति, बा, शरणागतासि तारावें ” २.

द्रौणि म्हणे “ मारावा शस्त्रें तो जो असेल अधमान्य

गुरुघातका, तुझा तों गुरुभक्त-जनीं असाचि वध मान्य ” ३.

ऐसें वदोनि मर्सी, हाणी तो शत्रुघात-कर टांघा

बुकलुनि मारी, चित्तीं घृक-कृत स्मरुनि घात करटांचा ४.

उग्रं कर्म, रूपे, भासे तो भूत ! विप्र भासेना !

केल्या त्रासें हरिष्या, दश-कंठें जेंवि विप्रभा सेना ! ५. (मोरो०)

[वीर, भयानक व रौद्र हे सहचारी रस असल्यामुळे बरेच वेळां ते एकमेकांत मिसळलेले आढळतात.]

९. शांत — यांतच भक्ति, उदात्त, वत्सल व प्रेयान्, यांचा समावेश करितात. त्याचें एकेक उदा० —

भक्ति — (ईश्वरविषयक प्रेम)

दयाब्द वळशालि तूं तरि न चातकां सेवकां ।
उणें किमपि भाविकां उबगशालि तूं देव कां ? ॥
अनन्य-गतिका जनां निरखितांचि सोपद्रवा ।
तुझेचि करुणार्णवा, मन धरी उमोप द्रवा ॥ १ ॥ (मोरो०)

उदात्त — (गाभीर्यात्मक रचना)

ज्यांचें पात्र पवित्र पाणि-युग हें भिक्षान्न जे भक्षिती ।
ज्यांचें वस्त्र दिशा, जयां भय नसे, शय्या जयांची क्षिती ॥
ज्यांला दैन्य नसे, विरक्ति-वनिता जे तसिचें नांदती ।
ज्यांला कर्म-कलाप बांधित नसे, ते धन्य येणें रिती ॥ (वामन)

वत्सल — (पुत्र-कन्या-विषयक प्रेमाचें वर्णन)

देखोनि दन्त-मुकुला अनिमित्त हासें ।
तें बोंबडें वच तसें परिसोनि खासें ॥
अंकावरी बसवुनी तनया पहाती ।
त्याच्या रजे मळति ते जगिं धन्य होती ॥ (पर० तात्या)

प्रेयान् — (मित्रविषयक प्रेम). सुदाम्याचें कृष्णगृहीं आगमन —

(साक्या) श्रीरुक्मिणीच्या मंदिरिं तेव्हां होता जगन्निवास
तेथें कळलें कीं भेटाया आलासे निज-दास १.
झडकरि उठला दयाळु बांधव वस्त्रादिक नावारितां
धावत आला पुढें रमेला सोडुनि दासाकरितां २.
' ये ये बंधो, ' ऐसें सद्गद बोलत धांवत आला
कडकडुनी भुज-युगमें स्व-सखा हृदयीं धरिता झाला ! ३. (मोरो०)

टीप — काव्यगुण किंवा रसोत्पत्ति यांविरहित काव्य एक प्रकारचें बेचब
म्हणजे नीरस असतें; म्हणून प्रसाद, माधुर्य व ओज, ह्या तीन काव्यगुणां-
संबंधानें व नव-रसासंबंधानें येथें किंचित् दिग्दर्शन केलें आहे.

भाषेचे अलंकार

कविप्रतिभानिर्मित, मनोल्हादक, चमत्कृतियुक्त, भाषेला शोभा देणारी अशी जी शब्दरचना तिला “ अलंकार ” असे म्हणतात.

वेडिवाकडों घेउनि वळणें । नागिण धावे जणुं रोषानें
वाफा टाकित धापापरि ही, गाडी घडघडते १.

वरतीं भिडलीं घन घनमाला । धूम धावते दिग्भागाला
रथचक्रांच्या घर्घरीपरीं, गगनीं गडगडतें २. (मायदेव)

वरील ठिकाणीं नुसतें ‘ आगगाडी जात आहे ’ असें न म्हणतां, तिला ‘ जणुं काहीं रोषानें नागिण धावत आहे ’ असें म्हटलें आहे. तसेंच ‘ आकाशांत ढग गडगडत आहेत ’ असें नुसतें न म्हणतां ‘ रथचक्रांच्या घर्घरीप्रमाणें गडगडतें ’ असें म्हटलें आहे.

त्याचप्रमाणें ‘ वाफा टाकित धापापरि; ’ ‘ वरतीं भिडली घन घनमाला; घडघडतें, गडगडतें; अशा प्रकारची शब्दयोजना केल्यामुळें ती साध्या वाक्यापेक्षां आपल्यास श्रुतिमधुर व मनोल्हादक वाटते. अशा प्रकारें बोलण्याचा मनुष्यस्वभाव आहे. अशा भाषणानें भाषेला अधिक शोभा येते. ह्या भाषेला शोभा देणाऱ्या गोष्टी म्हणजेच भाषेचे अलंकार होत. हिंदुस्थानचा आकार त्रिकोणाप्रमाणें आहे; ” “ ही भित चुन्याप्रमाणें पांढरी आहे; ” या दोन वाक्यांत फक्त वस्तुस्थिति आहे. कल्पना व चमत्कृति ह्या गोष्टी नाहींत व तज्जन्य मनोहरत्वही नाहीं, म्हणून हें वाक्य वरच्यासारखें अलंकारयुक्त नाहीं. असेल त्यापेक्षां निराळ्या रीतीनें कल्पना लढवून, अतिशयोक्ति करून, किंवा चमत्कार वाटेल अशी योजना करून बोलण्याची मनुष्याची बलवत्तर प्रवृत्ति असल्यानें भाषेत अलंकार-निर्मिती होते.

भाषेला केव्हां शब्द-चमत्कृतींनीं व केव्हां अर्थ-चमत्कृतींनीं शोभा येते; ह्यामुळें अलंकारांत शब्दालंकार व अर्थालंकार असे दोन भाग पडतात.

शब्दालंकार

यमक, अनुप्रास, श्लेष व चित्र, असे शब्दालंकारांचे मुख्यतः चार प्रकार आहेत. (येथें भिन्न भिन्न मतांचा विचार केला नाहीं).

१. यमक -- पद्याच्या एकाच चरणांत किंवा भिन्न चरणांत एकदां ज्या क्रमानें अक्षरें आलीं त्याच क्रमानें पुनः तींच अक्षरें आल्यास हा अलंकार होतो. उदा०—

(१) एकाक्षरी व अनेकाक्षरी अन्त्ययमक—

एकाक्षरी	{	एक्या पदें भूमि भरोनि थोडी दुज्या पदें अंड-कटाह फोडी
द्व्यक्षरी	{	दे तीसरा पाद म्हणे बळीला म्हणोनि पार्शी दड आकळीला ॥ १ ॥
चतुरक्षरी	{	बाइ म्यां उगवतांच रवीला दाट घालुनि दही चरवीला त्यांत गे फिरवितांच रवीला सार काढुनि हरी चरवीला ॥ २ ॥ (वामन)

कुरु-सैन्यांत गमे ज्यापरि रंभा-काननांत वारा हो ।

त्या विजय-श्री देउनि, परिरंभा कां न नातवा राहो ? (मोरो०)

(२) अन्त्य व आदि चरण यमक—(एकाचा अन्त्य व दुसऱ्या चरणाचा आरंभ यांतील यमक).

सेवुनि संतत पाला, संत तपाला यदर्थ करितात ।

तो प्रिय या स्तवना कीं, यास्तव नाकींहि तेंच वरितात ॥ (मोरो०)

(३) दामयमक—(दाव्याप्रमाणें एकाचा अन्त्य व दुसऱ्याचा आरंभ याप्रमाणें अनेक चरणांचें यमक).

श्रीपति झाला दशरथ-सुत राम दशाननासि माराया ।

मा राया जनकाची होय सुता त्रिजगदाधि साराया ॥

सारा या प्रभुची हे, लीला गाती सदैवही सु-कवी ।

सुकवी; भव-जल-निधितें; निरुपमसुख रसिक-जन-मनीं पिकवी (मो०)

(४) पुष्पयमक—(फुलाच्या पाकळ्यांप्रमाणें एकेका चरणांत यतीचे ठिकाणीं अनेक वेळां येणारें यमक).

सुसंगति सदा घडो, सुजन-वाक्य कार्नी पडो, ।

कलंक मतिचा झडो, विषय सर्वथा नावडो, ॥

सदंघि-कमळीं दडो, मुरडितां हटानें अडो, ।

वियोग घडतां रडो, मन भवच्चरित्रां जडो. ॥ (मोरो०)

(५) अश्वघाटीयमक—(अश्वघात्या विवक्षित गतीप्रमाणें असणारें यमक).
वाज्रतु गाज्रतु साज्रतु भाज तथा जतन करुनि आणा हो ।

मज मार्गें मत्स्यांचा हा रिपु-शशि-राहु-बाहु राणा हो ॥ (मोरो०)

(६) युग्मकयमक—(पहिला व दुसरा आणि तिसरा व चवथा या चरणांचें साधलेलें यमक).

पायां नमीं देहून वंश सारा । पा या न मी दे इनवंशसारा ॥

न या वयामाजि भला जना दे । न यावया 'मा' जिभ लाज ना दे ॥ (आ०त०)

अर्थ—दक्षरथ विश्वामित्रास म्हणतो, “ मी पायां पडतो; सारा वंश देईन, परंतु या सूर्यकुलभूषण रामाला मी देणार नाही; भला मनुष्य ह्या वयामध्ये दुसऱ्याला आपला मुलगा कसा देईल ? ‘ नाही ’ असें तोंडानें म्हणावयास माझ्या जिभेला कांहीं लाज वाटत नाही. ”

(७) समुद्रकयमक—(पद्याचें एक अर्ध व दुसरें अर्ध यांतील सर्व शब्द-समुच्चयानें साधलेलें यमक).

अनलसमीहित साधी राया, वारा महीवरा कामा ।

अनलस मीहि तसा धीरा यावा रामही वराका मा ॥ (मोरो०)

अर्थ—“ हे पृथ्वीपते धर्मा, वारा जसें अग्नीचें कार्य साधितो, तसें तुझे साह्य करण्यास मी सदैव तत्पर आहे. हे धीरा, बलरामही हवे तर येतील; मग वराका (बिचारी) मा (रुक्मिणी) तुझ्या साहाय्यास कां येणार नाही ? सहजच येईल. ” (पांगारकर, मोरोपंत चरित्र).

याप्रमाणें यमकांचें मौजेचे प्रकार पुष्कळच आहेत.

२. अनुप्रास—पद्यांत किंवा गद्यांत कोठेंही येणाऱ्या वर्णाच्या पुनरावृत्तीमुळें हा अलंकार होतो. उदा०—

(१) मल्लवेष रचिला अभिराम । श्रीधर प्रभुसर्वें बळराम ॥

मोर-पत्र मुकुटीं तरु-पत्रें । नेत्र सुंदर जशीं शत-पत्रें ॥ (वामन)

यांत ‘ र ’ या व्यंजनाची अनेक वेळां पुनरावृत्ति झालेली आहे.

(२) तल्लीलेमधिं तल्लीन न हो कल्लोलिनि कवि कवपूतरी ?

जय संजीवनि जननि पयोदे, श्रीगोदे, भवताप हरीं (चंद्रशेखर)

यांत अनेक व्यंजनांची पुनरावृत्ति आहे, हें सहज कळून येईल.

(३) देवि दयावति, दबाडिसि दासाची दुःख दुर्दशा दूर ।

पापांतें पळवितसे परम-पवित्रे, तुझा पयःपूर ॥ (मंगस्तुति, मोरो०)

यांत 'द' व 'प' या वर्णांची पुनरावृत्ति आहे.

३. श्लेष—एकाच वाक्यांतील शब्दांच्या द्वयां योजनेनें हा अलंकार होतो. शब्द-श्लेषांत श्लिष्ट शब्दाऐवजी तदर्थक दुसरा शब्द चालत नाही. उदा०—

(१) ती शीतलोपचारीं, जागी झाली हळूच मग बोले ।

'औषध नलगे मजला,' परिसुनि माता 'बरे' म्हणुनि डोले (मोरो०)

(२) नलराजकथा सुधाचि साजे । दमयंती वरवर्णिनी विराजे ॥

मिळणी उभयांशी होय जेथें । अधिकारी अधिकानुराग तेथें (१० पं०)

येथें सुधा=अमृत व चुना; वरवर्णिनी=सौंदर्यसंपन्न व हळद; आणि अधिकानुराग=अधिक प्रीति व अधिक रक्तिमा; याप्रमाणें द्वयां शब्द-योजना केली आहे व “ नलराजकथा अमृताप्रमाणें असून, द्रौपदीही तशीच उत्तम-सौंदर्यसंपन्न-आहे; या उभयतांच्या मिळणीनें अधिक प्रीतिच उत्पन्न होणार ” हा एक अर्थ व्यक्त केला आहे; आणि “ चुना व हळद यांच्या मिश्रणांनें रक्तवर्णच निर्माण होणार ” हा दृष्टान्तयुक्त अर्थही साधिला आहे; म्हणून येथें श्लेष हा अलंकार आहे.

४. चित्र—जेथें पद्म, खड्ग, चक्र, इ० आकृतीमध्यें किंवा विवाक्षित वर्ण ठराविक ठिकाणीच आणण्याची रचना करून वैचित्र्य साधिलेलें असतें, तेथें हा अलंकार होतो. विठ्ठल कवि व मोरोपंत यांची या प्रकारची बरीच रचना आढळते. मोरोपंताची मंत्र, दीर्घ, लघु, परंतु, निरोष्ठ, इ० रामायणें चित्रकाव्यांतच मोडतील. उदा०—

मंत्र—श्रीमान् राजशिरामणि दशरथ जो निज-यशें वरा महित ।

द्विजसेवक यज्ञ-निरत, जनभयहतां, धरा निकामहित ॥

दीर्घ—श्रीराम स्वामी दे सर्वाला सर्व अर्थ साधूनी । } फक्त १३ वें

त्यातें गावें भावें केला हा सूपदेश साधूनी ॥ } अक्षर लघु

लघु—दक्षमुखावधमति विधिपुरनुतपद जगदधिप अजित वरद हरी ।

परम करुण म्हणुनि दशरथनरवरतनुज मनुजपणहि धरी ॥

परंतु— श्रीरामचरित करितें मुक्त, सकृत् किमपि सेवितां भावें ।


पार न लागे दशशत-वदनांहि परंतु वाटतें गावें ॥

निरोध—श्रीहरि दशरथनंदन झाला दशकंठ-संक्षय कराया ।

दर शेष चक्रही जनि घेती जगदखिल संकट हराया ॥

वरील रचनेतील वैशिष्ट्य स्पष्ट कळण्यासारखेंच आहे.

पद्यबंध—खालील आकृतीत चरणांच्या शेवटची व आरंभीचीं तीन-तीन अक्षरें कमलाकृतीत बसाविलेलीं आहेत.



हाय कामचि हा गेला । लागे हाता न गेय हा ॥

हाय गे न जहाला का । कालाऽहारार्थ काय हा ? ॥

अन्वय—वृद्धत्व आलेली एक स्त्री म्हणते, “ हाय हा कामचि गेला ! हा गेय न व हाता लागे न; हाय गे ! हा काय कालाहारार्थ न जहाला का ? ”

(केवळ चित्रकाव्याच्या नमुन्यापुरतेंच हें उदाहरण दिलें आहे, अशा अनेक उदाहरणांनीं जागा अडविण्याचें कारण दिसत नाहीं.)

अर्थालंकार

अर्थालंकारांचें निरीक्षण केल्यास असें दिसून येईल कीं, बऱ्याचशा अलंकारांच्या मुळाशीं साम्य किंवा विरोध आपैकीं एक गोष्ट आहे. ‘ मुख चंद्रासारखें आहे ’ असें म्हटल्यानें ‘ उपमा ’ हा अलंकार होतो; पण ‘ मुख जणुं काय चंद्रच आहे ’ असें आपण म्हटल्यानें उपमेची ‘ उत्प्रेक्षा ’ झाली. ‘ तो मुख-चंद्र पहा ’ असें म्हटल्यानें दोहोंचा अभेद दर्शविला; म्हणजे ‘ रूपक ’ झालें. मुख व चंद्र हीं नुसतीं एकच आहेत असें दर्शविण्यापेक्षा ‘ हें मुख कीं

चंद्र ?' असें दोहोंमध्ये घोटाला होण्याइतकें साम्य दर्शविल्यानें ' संदेह ' उत्पन्न झाला. ह्याच्याही पुढें जाऊन ' अहो, ह्या मुखाला मी चंद्रच समजलों कीं ! ' या वाक्यानें ' भ्रांति ' उत्पन्न झाली. ' हें मुख नव्हे, चंद्र आहे ' अशी वस्तुस्थिति लपवून आपण तीव्र दुसरांच आरोप लादतो, तेव्हां ' अपह्नुति ' होते. ह्याप्रमाणें वाढवीत गेल्यास एकांतून दुसऱ्या अलंकारांची उत्पात्ति होते, असें दिसून येईल. म्हणूनच कृष्णशास्त्री चिपळूणकर यांनी उपमसेबंधानें म्हटलें आहे कीं, " उपमा हीच कोणी नटी निरनिराळीं सोंगें घेऊन आपल्या पुढें येते; व आपण त्या त्या प्रसंगीं त्या रचनेला अलंकारांचें भिन्न नांव देतो. "

१. उपमा

यांत दोन वस्तूंचें आल्हादजनक रीतीनें साम्य वर्णिलें असतें.

[या अलंकारांत उपमेय, उपमान, साधारण धर्म व साम्यसूचक जसें ज्याप्रमाणें, इ० शब्द, ह्या गोष्टी हव्या. क्वचित् यापैकीं एकादीचा लोपही आढळतो].

(१) गजा तृणाच्छादित कूप जैसा । नृपा असत्य-प्रिय चार तैसा ॥

नाशास हो कारण जो तयास । ये ना मुळींही चुकवावयास ॥

(वि० वा० भिडे)

(२) तो शर गर-वर-धर-सा, पवि-सा रवि-सा स्मरारिसायक-सा

पार्थसुजांतरिं शिरला, वल्मीकामाजि-नाग-नायक-सा (मोरो०)

(३) असेल तेथें वाहत सुंदर दुधासास्वी नदी,

असतिल डोलत निळीं तांबडीं कमळें पाण्यामधीं ॥

घरें तैथलीं सुरेख असतिल चमकत सोन्यापरीं,

आंत लाविल्या असतिल रंगांबेरंगी तसबिरीं ॥ (ठोकळ)

२. उत्प्रेक्षा

उपमेय हें जणुं काहीं उपमानच आहे असें जेथें वर्णन असतें, तेथें हा अलंकार होतो. यांत जणुं, जाणो, इ० शब्द असतात; क्वचित् नसतातही.

(१) हीं आम्र-पंक्ति पवनें बहु डोलताहे ।

शाखाप्र-पल्लव-करें कुसुमांस वाहे ॥

जाणो स्व-पोषक वसंत गृहास आला ।

तत्पूजनार्थ बहु हर्षचि हसि झाला ॥

(क० राजवाडे)

(२) समरीं मत्त मतंगज, कीं दोघे ध्याघ, कीं मृगाधिपती, ।
कीं वृष, कीं घन, कीं ग्रह, कीं नग, कीं, अंधक स्मराराती (मो०)
येथें इंद्राजित व लक्ष्मण जणुं काहीं वरीलप्रमाणें भासत होते, असें वर्णन
असल्यामुळें उत्प्रेक्षा हा अलंकार झाला आहे. (अंधक=एक दैत्य;
स्मर+अराति=मदनशत्रु).

(३) किती उंचावरूनी तूं। उडी हीं टाकिसी खालीं
जणो व्योमांतुनी येसी। प्रपाता खालिं पाताळीं ॥ १ ॥
उभीं ताळ्यांत जीं झाडें। तयांचीं मोडिसी हाडें
कुर्शी घेसी लव्हाळ्यांना। तयांचा तूं जणो वाली ॥ २ ॥ (भ० पं०)

३. रूपक

उपमेय व उपमान यांचा अभेद वर्णिला असतो, तेथें हा अलंकार होतो.

(१) मददुःख-सागराचा अगस्त्य तूं, काय बा तुझें नांव ?
घिता-नदींत बुडतां, दैवें कांठोनि धाडिली नाव ? (मोरो०)
(२) माझा मनोमधुप लुब्ध बहूत झाला ।
तुझें पदांबुज-युगीं रहिवास केला ॥ (सामराज)
(३) पहा पांखरें चरोनि होती झाडांवर गोळा ।
कुठें बुडाला पलीकडिल तो सोन्याचा गोळा ? (म०का० कारखानास)

४. अतिशयोक्ति

वस्तुस्थिति असेल त्यापेक्षां फारच फुगवून सांगितलेली असते, तेव्हां हा
अलंकार होतो.

(१) जो अंबरीं उफळतां खुर लागलाहे ।
तो चंद्रमा निज-तनूवरी डाग लाहे ॥
जो या यशास्तव कसें धवलत्व नेघे ।
शंगारिला हय तयावरि भूप वेंघे ॥ (२० पं०)
(२) कदा नैणो ओढी शरधितुनि काढी शर कदा ।
कदा धन्वीं जोढी वरिवरिहि सोढी तरि कदा ॥
त्रिपक्षाच्या व्रक्षावरि विवरलक्षास्तव रणीं ।
कळे राजेंद्राचीं त्वरित शरसंधान-करणी ॥ (२० पं०)

५. अपहृति

जेथें एकादी वस्तु काय आहे ती निश्चित माहीत असून, ती ती नाहीच
असा निषेध करून, ती दुसरीच वस्तु आहे असें प्रतिपादन असतें, तेथें हा
अलंकार होतो. (यांत 'न'काराची आवश्यकता असते. अपहृत्व=लपविर्णे).

- (१) न हें नभोमंडल, वारि-राशी । न तारका, फेसचि हा तयाशीं ॥
न चंद्र हा नावचि चालताहे । न अंक तो, तीवर शीड आहे ॥
- (२) हुंकारा टाकीतो, बाळ हुंकारा टाकीतो—
नाहिंग बाई, हुंकारा हा, पारवां घुमतो १.
मानेला उचलीतो, बाळ मानेला उचलीतो—
नाहिंग बाई, फडा कादुनि, नाग हा डोलतो २.
घोडाघोडा करीतो, बाळ घोडा घोडा करीतो—
नाहिंग बाई, मागें-पुढें, हत्ती हा झुलतो ३.

दुर्धा शब्दांची योजना करून, त्या दोन अर्थांपैकी एकाचा निषेध व लगेचा दुसऱ्याचा आरोप ज्यांत केलेला असतो, तिला 'छेकापन्हुति' असे म्हणतात. तिचें रामजोशी यांचें उत्कृष्ट उदा०—

- (३) राधा-सखि-संवादीं छेकापद्धति ही आयका—
रसिक हो किती चतुर बायका ॥ धु० ॥
अंबरगत परि पयोधरातें रगडुनि पळतो दुरी —
काय हा धीट म्हणावा तरी ! ॥
तो नंदाचा मूल काय गे सांग कन्हय्या हरी ?—
नव्हे गे मारुत मेघोदरीं ॥ १ ॥

६. व्याज-स्तुति

बाह्यतः स्तुति व खरोखर निंदा किंवा बाह्यतः निंदा पण खरोखर स्तुति, असें जेथें वर्णन असतें, तेथें हा अलंकार होतो.

- (१) पितामह वदे तदा प्रबळ ! तूं पृथानंदना ।
रमेश रथिं सारथी चतुर वागवी स्यंदना ॥
स्वयें गत-वयस्क मी, सरस वीर तूं रे नवा ।
भिडें; रणधुरंधरा जय घडो सुखें वा न वा ॥ (वामन)

येथें अर्जुनाला भीष्म ' तूं मोठा प्रबळ आहेस, तुला चतुर सारथी आहे, तूं सरस व नवा वीर आहेस, ' इ० बाह्यतः स्तुतिपूर्वक म्हणत आहे; परंतु आंतून ' माझ्यापुढें तुझी काय मात्रा चालते, पाहूं तुझा पराक्रम काय आहे तो ! ' इ० गर्भित निंदा आहे.

- (२) सर्वास सर्व देशा ही मिथ्या स्तुति तुझी महीपाला ।
न परस्त्रियां दिलें त्वां वक्ष, न वा पृष्ठ तव विपक्षांला (वि०वा०भिडे)

येथें बाह्यतः निंदा असली तरी गर्भित स्तुतिच आहे.

७. अन्योक्ति

प्रस्तुत वस्तूविषयी बोलावयाचें असतां अप्रस्तुत-अन्य-वस्तूविषयी बोलून प्रस्तुत वस्तूची कल्पना आणून दिली असते, तेव्हां अन्योक्ति किंवा 'अप्रस्तुत-प्रशंसा' हा अलंकार होतो.

(१) सांबाच्या पिंडीतें बससि अधिष्टून वृश्चिका, आज ॥

परि तो आश्रय सुटतां खेटर उतरील रे तुझा माज ॥ (वि० वा० भिडे)

येथें विंचवाला पुढें करून, मोठ्याच्या आश्रयाला राहून माजलेल्या क्षुद्र मनुष्याबद्दल अप्रत्यक्षतः विधान केलेलें आहे.

(२) देखोनी उदया तुझ्या द्विज-कुळें गाती अती हर्षुनी ।

शावूलादिक सर्व दुष्ट दडती गिर्यंतरीं जाउनी ॥

देशां ताप परी जसा वरिवरीं येसी नर्भी भास्करा, ।

अत्युच्चिं पदिं थोरही बिघडतो हा बोल आहे खरा ॥ (कृ० चि०)

येथें सूर्याला पुढें करून, पूर्वी चांगल्या पण मागून त्रासदायक झालेल्या अधिकारारूढ मनुष्याला अनुलक्षून ही उक्ति आहे.

८. अर्थान्तरन्यास

जेथें सामान्य सिद्धान्ताच्या समर्थनार्थ विशेष गोष्टीचें उदाहरण दिलें जातें, किंवा विशेष गोष्टीच्या समर्थनार्थ सामान्य सिद्धान्त सांगितलेला असतो, तेथें हा अलंकार होतो. उदा०—

(१) “आली जरी कष्ट-दशा अपार । न टाकित्ती धैर्य तथापि थोर ” ॥

केला जरी पोत बळेंचि खालें । ज्वाला तरी ते वरतीं उफाले (वामन)

(२) तदितर खग भेणें वेगळाले पळाले ।

उपवन-जल-केली जे कराया मिळाले ॥

स्व-जन गवसला जो त्याजपाशीं नसे तो ।

“ कठिन समय येतां कोण कामास येतो ? ” (२० पं०)

९. दृष्टान्त

एका विशेष गोष्टीवरून जेव्हां दुसरी एकादी विशेष गोष्ट अधिक स्पष्ट केली असते, तेव्हां हा अलंकार होतो.

(१) न कळतां पद अग्निवरी पडे । न करि दाह असें न कधीं घडे ॥

अजित-नाम वदों मळत्या मिथें । सकल पातक भस्म करीतले (वामन)

- (२) विद्यासमान्वितहि दुष्ट परी त्यजावा ।
 त्याशीं बुधे न सहवास कधी करावा ॥
 ज्याच्या असे विमलही मणि उत्तमांगी ।
 तो सर्प काय न इसे खल अंतरंगी ? ॥ (वामन)

१०. विरोधाभास

वास्तविक विरोध नसूनही जेथे विरोध आहे असें वर्णन असते, तेथे हा अलंकार होतो.

- (१) मारी यांत बुडी जो तो तरे, यास सकर्दमा ।
 मानवाधमही पावे पाहतां गाति उत्तमा ॥ (मुजुमदार)
 येथे बुडी मारील तो वस्तुतः बुडावयास द्या; परंतु ' तरेल ' असें म्हटल्यानें बुडणे व तरणे ह्या दोन विरोधदर्शक गोष्टी एकत्र आल्या आहेत.
- (२) वज्रापेक्षांहि कठिणं, पुष्पाह्वानि मृदू अशीं ।
 लोकोत्तरांचीं हृदयें कोणा जाणवतील तीं ? ॥ (प० गोड०).
 येथे लोकोत्तर पुरुषांचीं मनें अति कठिण व मृदुही असतात, असा विरोध दाखविला आहे; परंतु तो प्रासंगिक असल्यामुळे वस्तुतः विरोध नाही; म्हणून हा विरोधाभास अलंकार होय.

११. यथासंख्य

पहिल्यानें ज्या क्रमानें शब्द आले असतील त्याच क्रमानें त्यांचा दुसऱ्या शब्दांशीं संबंध जुळविलेला असतो, तेथे हा अलंकार होतो.

- (१) तृणें मृगाला सलिलें क्षषाला । संतोष हे वृत्ति महा-जनांला ॥
 त्यांस निष्कारण तीन वैरी । किरात, कैवर्तक, दुष्ट, भारी ॥ (वामन)
- (२) सुविद्यता, शौर्य, विनीतता, खरी ।
 कुमारकांची अवलोकिल्यावरी ॥
 कृतार्थता, भीति, मुदा, हृदन्तरीं ।
 गुरूंस, शत्रूस, पित्यास, वाटली ॥ २ ॥ (वि० वा० भिडे)

१२. स्वभावाक्ति

एकाद्या गोष्टीचे हुबेहुब वर्णन असले म्हणजे हा अलंकार होतो.

- (१) अंग चक्र अधरीं धरि पावा । गोप-वेष हरि तोषि जपावा ॥
 वाम-बाहुवरि गालहि डावा । तो ठसा स्व-हृदयांत पडावा ॥ (वामन)

- (२) चिमकुली पगडी झळके शिरीं । चिमकुली तरवार करीं धरी ॥
चिमकुला बहु शोभत चोळणा । चिमकुला सरदार निचे रणा ॥ (कुंटे)
येथें पहिल्या पद्यांत कृष्णाचे व दुसऱ्यांत बाल-संभाजीचें यथातथ्य वर्णन केलेलें आहे.
- (३) किती माझा कोंबडा ऐटदार । चाल त्याची किति बरें डौलदार ॥
शिरोभागीं सर्वदा तुरा हाले । जणूं जास्वंदी फूल उमललेलें ॥१॥
पंख सुंदर चिमुकले रंगदार । चोंच त्याची किति तरी बांकदार ॥
अर्धपार्यां पांढरीशीं विजार । गमे विहगांतिल, बडा फौजदार ॥२॥
(दत्तप्र० कारखानीस)

१३. पर्यायोक्ति

एकादी गोष्ट स्पष्टपणानें न सांगतां आडवळणांनीं सूचित करणें, या योगानें हा अलंकार होतो.

- केलेंचि धन्य दर्शन-दानें, येऊनि कानना मातें ।
अजि देवेश ! निवाचे, बहु हे सेवूनि कान नामातें ॥ (मोरो०)
येथें सावित्रीनें यमाला “ तुमचें नांव काय ? ” असें प्रत्यक्ष न विचारितां, ‘ आपलें नांव ऐकून कानही संतुष्ट व्हावेत, ’ असें पर्यायानें विचारिलें आहे.

१४. सार

एकापेशां दुसऱ्याचे गुण अधिक, त्यापेशां तिसऱ्याचे अधिक, ह्याप्रमाणें जेथें गुणांचें उत्तरोत्तर आधिक्य वर्णिलें असतें, तेथें हा अलंकार होतो.

- (१) आधींच मर्कट तक्षांतहि मद्य प्याला ।
झाला तशांत जरि वृश्चिक-दंश त्याला ॥
झाली तयास तदनंतर भूत-बाधा ।
चेष्टा वदूं मग किती कपिच्या अगाधा ! ॥ (वामन)
- (२) वाहे महीतें स्वशिरीं फणींद्र तो । पाठीवरी कूर्म-तयास वाहतो ॥
त्यालाहि घे सागरं मांडियेवरी । थोरांचिये थोरिव जाणु यापरी ॥ (वामन)

१५. दीपक

जेव्हां अनेक कर्त्यांचा एकाच क्रियापदाशीं किंवा अनेक क्रियापदांचा एकाच कर्त्याशीं त्यांमधील साधारण धर्म दाखविण्यासाठीं संबंध जुळलेला आढळतो, तेव्हां हा अलंकार होतो.

- (१) पुरे. पुराणें, स्मृति, वेद, शास्त्रें । आमुष्मिकें वैदिक कर्म-तंत्रें ।
जेणें सरे हा भव तें विचारी । यावेगळीं सर्व दुकानदारी ॥ (वामन)
येथें पुराणें, स्मृति, वेद, शास्त्रें, आमुष्मिकें (पारलौकिक गोष्टी) व वैदिक
कर्मतंत्रें या कल्याणा ' पुरे ' या एकाच क्रियापदार्शा संबंध आहे.
- (२) भुलला धर्म बुतिला, धतिला, मतिला, तिच्या तथा स्तुतिला ।
न करुनि विचार जावी, मार्गें म्हणवुनि म्हणे ' तथास्तु ' तिला ॥ (मोरो०)

✓ १६. निदर्शना

दोन वस्तूंमधील संबंध अशक्य किंवा असंभाव्य आहे असें जेथें वर्णन
असतें, तेथें हा अलंकार होतो.

- (१) जे कां ज्ञानें लाधले सद्विचारा । संपत्तीचा त्यांपुढें काय तोबा ?
पद्माचा जो तंतु तो वारणाला । वारायाला पै म्हणे सिद्ध झाला ! (वामन)
- (२) सर्पातें बिस-तंतुनें सुदढ तो बांधावया इच्छितो ।
किंवा वज्र-मणी शिरीष-कुसुमें छेदावया पाहतो ॥
किंवा तो मधु-बिंदुनें मधुरता क्षाराब्धिला आणितो ।
जो मूर्खास लुभाषितें वश करूं ऐसें झणों बोलतो ! ॥ (वामन)

१७. परिसंख्या

एकाद्या गोष्टीचें विशेषत्व वर्णिल्यानें साहजिकपणें इतर गोष्टीचें त्या मानानें
निराकरण स्पष्ट होतें; तेव्हां हा अलंकार होतो.

- (१) श्रुतेचि कीं श्रोत्र न कुंडलानें । दानेचि कीं पाणि न कंकणानें ॥
साजे तसा देहहि हा न आनें । परोपकारेचि न चंदनानें ॥ १ ॥ (वामन)
येथें श्रुतेचि श्रोत्र साजे हें विशेषत्व, कुंडलानें नाहीं, हें त्याचें निराकरण;
इ० स्पष्ट कळत आहेत.
- (२) कोणा अंध म्हणावें ? न दिसे सन्मार्ग उघडही ज्यास ।
कोण बधिर ? जो नाहीं परिसत केल्या हितोपदेशास ॥ (क० चिप०)
येथें सन्मार्ग दिसत नाहीं तो आंधळा, ही विशेष गोष्ट; आणि तद्विरुद्ध तो
ढोळस: इ० सहजच निराकरण होत आहे.

१८. समुच्चय

अनेक कारणांनीं एखाद्या गोष्टीची सिद्धि होते, असें जेथें वर्णन असतें, तेथें
हा अलंकार होतो.

- (१) चंद्राला दिवसा प्रकाश नसणें, ये कामिनीला जरा,
पद्मावीण जलें, निरक्षर मुर्खा जो साजिरा गोजिरा,

- दात्याला धन-लाभ, नित्य असणें दारिद्र्य विद्वज्जनीं
दुष्टाचा पगडा महीपति-गृहीं, हीं सात शल्यें मनीं. १. (वामन)
- (२) विपत्कालीं धैर्य, प्रभुपाणिं सहिष्णुत्व बरवें,
सभे पांडित्याचा प्रसर, समरीं शौर्य मिरवे,
स्वकीर्तीच्या ठायीं प्रचुर राति, विद्या-व्यसन जें,
तयांचे हे स्वाभाविक गुण सहा सत्पुरुष जे. २. (वामन)

१९. सम

परस्परानुरूप असा योग्य संबंध जेथें प्रतिपादिला असतो, तेथें हा अलंकार होतो.

- (१) ब्याचे पल्लव मंगल-प्रद शिगा छाया ज्याची हरी ।
गंधेंयुक्त फुलें फळेंहि असती ज्याची सुधेच्या परी ॥
वाटे जो रमणीय भूषण वनश्रीच्या मुखीचें भला, ।
आम्ना त्या पिक सेवितां सम-समां संयोग कीं जाहला ॥ (कृ० चिप०)
- (२) श्रीकृष्ण रुक्मिणीला, श्रीकृष्णा रुक्मिणी जशी आतां ।
दमयंतीस नळ, नळा दमयंती, आयको जनें गातां ॥ (मोरो०)

२०. विरुद्धगुणन्यास

परस्परविरुद्ध गुण असलेल्यांची जेथें तुलना केलेली असते, तेथें हा अलंकार होतो.

- (१) धनपति जरि तूं रे; मी असैं शास्त्रवेत्ता ।
भट समरिं जरि तूं; मी महावादि-जेता ॥
अनुचर जरि तूतें; सेविती छात्र मातें ।
न गणिशि मज जातो; तुच्छ मानूनि तूतें ॥ (वामन)
- (२) तूं राजा जरि मी श्रुतिस्मृति महाविद्याभिमानी असैं ।
भाग्यें विश्रुत तूं; मदीय कविता-सत्कीर्ति लोकीं वसे ॥
आहे अंतर फार तुज मज रे, तूं गर्व जें दाविशी ।
मीही निःस्तुह भाग्यवंत-गणना नाहीं मला फारशी ॥ (वामन)

२१. प्रश्न

वाक्यांत प्रश्न केलेला असतो, परंतु त्यांतच त्याचें निश्चित उत्तरही असतें; त्यावेळीं हा अलंकार होतो.

- (१) अपराध काय घडला ? हसवा केला दयानिधे कां ? जी ।
अमृत प्राशन करवुनि, पाजावी काय शेवटीं कांजी ? ॥

(२) व्रणार्त पशुष्या शिरावरि वनीं उभे काकसे ।

स्मरादि रिपु मन्मनीं, अहि न काळ भेका कसे ?

(मोरो०)

यांतील दुसऱ्या अर्धांतील प्रश्नांचीं उत्तरें त्यांतच स्पष्ट सांगितलेलीं आहेत.

२२. श्लेष

जेव्हां केवळ एकाद्या शब्दामुलेंच दोन अर्थ उत्पन्न होत नसून, संबंध वाक्याचेच दोन अर्थ उत्पन्न होतात, तेव्हां हा अलंकार होतो.

[शब्द-श्लेषामध्ये एका शब्दाबद्दल दुसरा पर्याय-शब्द घालून चालत नाही; अर्थ-श्लेषांत तें चालूं शकतें; हा या दोहोंत मुख्य फरक].

(१) तूं मलिन, कुटिल, नीरस, जडहि, पुनर्भवपर्णहि, कच-साच ।

धरिला शिरीहि न स्वप्रकृतिगुण त्यजिसि; नाम कच साच ॥ (मोरो०)

येथे सर्व पद्याचा अर्थ केश व कच या दोहोंकडेही लागत आहे; आणि केश हा शब्द व त्याचीं सर्व विशेषणें बदलून तदर्थक दुसरीं विशेषणें घातलीं, तरी अर्थ दोहोंकडे लागूं शकेल.

२३. चेतन-गुणोक्ति

अचेतन वस्तूंमध्ये चेतन वस्तूंचे गुण जेथें वर्णिलेले असतात, तेथें हा अलंकार होतो.

(१) दावी रडोनि झाले; जे गंध उगाळितां स्व-हात किणी ।

भीम म्हणे, 'विधि-लेखनि, लेखनि नच वचकलीस घातकिणी ॥ (मोरो०)

(२) वृक्षा, त्वज्जन्म-साफल्य, साधूचें व्रत पाळिशी ।

स्वतां सोसूनियां ताप, छाया पांथांस वोपिशी ॥ (वि० वा० भिडे)

येथें लेखणी व वृक्ष यांवर चेतन-गुणांचा आरोप केला आहे.

२४. लोकोक्ति

प्रचारांत असलेल्या म्हणींचा जेथें काव्यांत उपयोग केलेला असतो, तेथें हा अलंकार होतो.

(१) हरिष्या पुनःपुन्हां कां ' काढ्या नाकांत घालिशी ? ' मशका,

यश काय पाक्षे-पतिचें, येइल हे चार करुनि तुज मशका ? ॥

(२) जो किंकर पायांला, स्व-शिर करुनि पाद-पिठ आतळतो ।

धिकारोनि न करावा, प्रमुनीं ' पाण्यापरस पातळ ' तो ॥ (मोरो०)

याप्रमाणें येथें विद्यार्थ्यांस आवश्यक तेवढे प्रमुख अलंकार दिले आहेत. मतभेदात्मक व शास्त्रीय भानगडीत पडण्याचा येथें प्रयत्न केला नाही.

भाषा-कला-विलास

काव्यगुण व काव्याला शोभा देणारे अलंकार यांचा येथवर विचार झाला. यांशिवाय भाषेचा 'कलाविलास' दर्शविणाऱ्या आणखीही काहीं गोष्टी असतात; त्यांची ढोबळ कल्पना येथें देतो.

सुभाषित

१. स्वाभाविक अर्थमनोहरत्वामुळें केव्हां केव्हां भाषा सुन्दर वाटते, तिच्यांत अलंकारांप्रमाणें मुद्दाम सौन्दर्य आणावें लागत नाही, अशा रचनेला 'सुभाषित' असें म्हणतात. सु-भाषित ह्या शब्दाचा "चांगलें भाषण" किंवा "चांगलें वाक्य" एवढाच अर्थ आहे; मात्र तें मनोहर, स्वयंपूर्ण व कोणत्याही कालीं त्या त्या प्रसंगाला लागू पडणारें असलें पाहिजे.

(१) को न याति वशं लोके मुखे पिंडेन पूरितः ? ।

मृदंगो मुखलेपेन करोति मधुर-ध्वनिम् ॥

(२) गुळ-खोबरें विलोकुनि, भलत्याहि जनास बालक वळावा ।

सत्य प्रेमचि दावुनि, सुज्ञें तो विश्वपाळ कवळावा ॥ (मोरो०)

(३) बद्धर्थ, जन-मनोहर, स्वल्पाक्षर, मधुर, सत्य, बोलावें ।

ज्या सद्वाक्य-श्रवणें, श्रोत्यांचें चित्त, शिरहि डोलावें ! (मोरो०)

(४) वृक्ष फार लवती फल-भारें । लोंबती जळ-द घेउनि नीरें ॥

थोर गर्व न धरी विभवाचा । हा स्वभाव उपकार-परांचा ॥ (वामन)

यांतील १ हें संस्कृत व २, ३, ४, हीं मराठींतील 'सुभाषितें' आहेत.

कोटि

२. जेव्हां एकाद्या श्लेषात्मक शब्दाच्या योगानें आगाऊ ध्यानीं-मनीं नसतां एकदम व्यंग्यार्थ उत्पन्न होऊन आपणांस आश्चर्य वाटतें व हसूं येतें, तेव्हां तेथें "कोटि" झाली असें म्हणतात.

(१) "आमच्या तिबूनानांच्या ठकीकडे बघितल्यास सहजदेवींचें दर्शन होतें !"

येथे ठकीच्या तोंडावर देवीचे हजारों वण आहेत, इतकी ती कुरूप आहे, हा व्यंग्यार्थ एकदम ध्यानांत येऊन, एक प्रकारे त्या रचनेची मौज वाटते व हास्याकडे कल झुकतो; म्हणून 'सहस्र-देवि' ह्या शब्दावर येथे गडकऱ्यांनी कोटि केली आहे, असे म्हणतां येईल.

(२) “ त्याला डोकें आहे ” असे कोणी म्हटल्यास, एकदम तो नुसताच 'डोकें' असलेला बुद्धिहीन प्राणी आहे, असा व्यंग्यार्थ उत्पन्न झाल्यास, तेथे डोकें या शब्दावर कोटि झाली असे म्हणतां येईल.

(३) “ तिमला येथे लांब पल्ल्याला जावयाचें असल्यास 'चौघांच्या खांद्यावरून' जावें लागतें ” ह्या ठिकाणी 'चौघांच्या खांद्यावरून जाणें' या वाक्संप्रदायावर कोटि आहे.

विनोद

३. जेव्हां विचारांस असंबद्ध, विकृत किंवा अद्भुत स्वरूप प्राप्त होऊन एकंदर परिणाम हास्योत्पादनपर होतो, तेव्हां त्या वाक्यरचनेस “ विनोद ” किंवा “ विनोदवचन ” असे म्हणतात (न० चिं० केळकर).

“ चितोपंत नांवाप्रमाणेच भ्रमिष्टे असत. त्यांना जेव्हां खाण्यास मां तिसऱ्यादा सुचाविलें तेव्हां ते कोठें ठिकाणावर आले. परंतु आश्चर्य, त्यांनी हातांतील सुपारी जोरानें नदींत फेकली व दुसऱ्या हातांतील वाळू सुपारीच समजून चटकन् तोंडांत टाकली ! ” (करमणूक). [भ्रमिष्ट मनुष्याचें हें असंबद्ध व थोडेंसे विकृत वर्णन केलेलें वाचून, हंसू आल्याशिवाय राहत नाही; म्हणून हें विनोद-वाक्य किंवा विनोद-वचन होय].

केव्हां केव्हां विनोदामध्ये परानुकरण व त्याबरोबरच परकृतीचा किंचित् उपहास, या गोष्टी असतात; तेव्हां त्याला “ विडंबन ” असे म्हणतात. उदा०—(१) टिळकांच्या “ पांखरा, योशील का परतून ? ” या कृतीचें “ परिटा, योशील का परतून ? ” हें विडंबन आहे. (२) केशवसुतांच्या “ आम्ही कोण ? ” ह्या कवितेचें “ आम्ही कोण म्हणून काय पुसतां दांताड बेंचाडनी ? ” हें विडंबन आहे. ही दोन्ही विडंबन-पद्ये ' केशव-कुमारांची ' आहेत.

वाक्प्रचार

४. भाषेत विशिष्ट शब्द ठराविक शब्दांच्याच साहचर्याने ठराविक रूपांत व ठराविकच क्रमानें आले पाहिजेत; अशी रूढि किंवा प्रचार आढळतो; त्याला “वाक्प्रचार” असें म्हणतात. भाषागौरवार्थ त्यांचीही जरूरी असते; त्यांवरूद्ध भाषण किंवा लेखन झाल्यास, तें शिष्टमान्य समजत नाहींत. उदा०—(१) घबाड म्हणजे मोठें; यावरून घबाड मुहूर्त, घबाड वशिला, हे शब्द-प्रयोग चालतात; पण घबाड शरीर, घबाड अंमलदार, असले शब्दप्रयोग चालत नाहींत. (२) “चोराच्या उलख्या बोंबा” याऐवजी “उलख्या चोराच्या बोंबा” हा शब्दप्रयोग प्राह्य मानीत नाहींत; तसेंच (३) ‘पायांत जोडा घालणें,’ (४) ‘डोक्यांत पागोटें घालणें,’ (५) ‘तो माझ्या घरावरून गेला,’ हे शब्द-प्रयोग वस्तुस्थितीच्या अगर्दी-विरुद्ध असूनही ते आपण खुशाल प्राह्य समजतो. हे वाक्प्रचार होत.

म्हण

५. वारंवार म्हटली गेलेली जी शब्द-संहति ती “म्हण” होय. म्हणांत पुष्कळ दिवसाचा एकादा अनुभव किंवा ज्ञान सांठविलेले असतें आणि बरेच वेळां यमक-बद्धतेमुळे तिला चटकदारपणा आलेला असतो. उदा०—(१) कर नाहीं त्याला डर नाहीं, (२) करावें तसें भरावें, (३) असतील शितें, तर मिळतील भुतें, (४) कधीं तुपाशीं, कधीं उपाशीं, (५) आपला हात जगन्नाथ, (६) अपापाचा माल गपापा, (७) भांड भिकेची बहीण, (८) पुराणांतलीं वांगीं पुराणांत, इ०.

काहीं काव्य-दोष

काव्याचे गुण कळल्यानंतर प्रौढ अभ्यासकांस त्यांतील ठोबळ दोषही कळणे अवश्य आहे. व्याकरण-दोष, शब्द-दोष व छन्दोदोष असे तीन प्रकारचे दोष केव्हां केव्हां आढळून येतात. व्याकरण-दोषालाच ‘व्युत्-संस्कृति’ असें म्हणतात.

(१) च्युत-संस्कृति

क.

- | | |
|--|--|
| १. श्रिकृष्ण वेणु वाजवी । विधी भुगोळ गाजवी | } येथें अप्रयुक्त
ह्रस्व-दीर्घ
हा दोष आहे. |
| २. रामाची बहु अप्रिती मजवरी होईल गे सर्वथा | |
| ३. हलवीत विराची काया. | |

ख.

- | | |
|--|-----------------------------|
| १. दिलें बापें भावें त्यजुनि बरवे ते क्षितिपती | } भाऊ याची
अप्रयुक्त तृ० |
| १. कोशागारमधुनि फार कनका सांगोनियां काढवी | |
| १. नगां त्यागुनि वैराग्य तुवां घेलें (घेतलें) | } अप्रयुक्त
क्रियापदरूप |
| १. त्वां प्रल्हाद-ध्रुवादि स्वहित कथुनियां नारदा, धन्य
केला (लें) | |
| १. धूलिनें धुंद दिक् चारी (दिक् एकवचन, चारी अने० व०) | } वचन-दोष |
| १. हे वारितां ध्वनि उठे कर-कंकणाची | |
| २. सख्या रे जीवघेणी हा सरायाचा कधीं खेळ ? | } लिंग-दोष |

ग.

- | | |
|---|-------------------------|
| १. ज्या कंदनीं तोषलाऽनंग-दाहो (तोषला+अनंग) | } अपसांधि |
| २. मगैश्वर्या हानी सहजचि घडे भानुसदनीं (मग+ऐश्वर्या) | |
| ३. सौदागरांनीं धरिलाऽअघमासी (धरिला+अघमासी) | |
| १. कवळित पयधारा अंजुळीनें वरोनी (पयोधारा हवें) | } नियमाविरुद्ध
सांधि |
| २. अर्पुनि चितें जग-जीवनांत (जगजीवनांत हवें) | |
| ३. शक्तिरूपें जगन्माता वर्तते जगदांतरीं (जगदंतरीं हवें) | |
| ४. पतीत-पावन जगदोद्धारक नाम तुझें राया(जगदुद्धारक) | |
| १. घ्याती रमा-अञ्जभवादि ज्यातें | } विसांधि |
| २. स्व-अनुरूप परस्पर रंपती | |
| ३. लोचन-आनन-अंबुज-कानन-अंबु-रुहें सकळें विमळें | |
| ४. वदे ऐसैं ठेवी हरि जननि-अंकीं आणि निघे | |

घ.

- | | |
|---|------------------|
| १. नको रे मना या जिवा कर्म-बेडी (सं० व य०) | } अप्रयुक्त समास |
| २. नसे साधिला युक्तिचा यत्न-किल्ला (सं० व य०) | |
| ३. वनातेंही केलें श्रम न गणुनी स्वात्म-घरसें (सं० व म०) | |
| ४. व्योमासि चुंबित असे द्विज-होम-घूर (सं० व म०) | |

(२) शब्द-दोष

च.

- | | |
|---|--|
| १. वीर गच्छले सैन्य घेउनी (सं० शब्दाला म० प्रत्यय) | } भलत्याच ठिकाणीं अप्रयुक्त यवनी, संस्कृत, मराठी, शब्द-योजना |
| २. म्हणे पार्थ आतां करुं फैसला हो (मध्येच अरबी शब्द) | |
| ३. हळुच मग दटावी ते दरोगीण त्यासी (,,) | |
| ४. प्रभुसम पूज्य मला तो म्हणतां ' तुभ्यं नमो रमाजाने ' | |
| ५. न केला मुळीं संग्रहो सदगुणांचा ।
अतां भोगितों मी विपाकू तयाचा (वि० कों० ओक) | |

छ.

- | | |
|---|----------------------|
| १. जरठसा शिशिर तो ध्रुव पदीं वि-रतला | } निष्कारण अधिक शब्द |
| २. सख्या वाचका, गीत कवीचें ऐकुनियां निज-काणीं | |
| ३. नव-शिशुवरिल या जननिची सु-ममता | |
| ४. बस तुं मौनपर्णे अथवा उगा (वामन) | |

ज.

- | | |
|---|------------------------------|
| १. तत्रापि जे प्रिय बहू स्ववधूं चि माजी
ते स्थापर्णे तरु तिच्या सद्ना चि माजी (वामन) | } निरर्थक पाद-पूरणार्थक शब्द |
| २. हें न म्हणे कृपाळू प्राण पै गा (ज्ञानेश्वर) | |

झ.

- | | |
|---|---------------------|
| १. कटकीं होते वाजी, वारण जे काय बहु मदे उतले ।
ते त्यापुढें न तगले, हगले तात्काळ गर्जतां मुतले ॥ | } अश्लील शब्द-योजना |
| २. बोल बोलतां सोपे वाटे । करणी करितां टीर फाटे (तुका०) | |

ञ.

- | | |
|--|--------------|
| ' त '—वर्गान्त्योपान्त्यां करुनि उलटें लाहिभर दे
[न व ध यांच्या उलट म्हणजे ' धन ' दे हा अर्थ] | } क्लिष्टत्व |
|--|--------------|

ट.

१. म्हणे हंस क्षोणी-पतिस तुज कोणी सम नसे (दूरान्वय)
२. असे हे गोसावी रहित समजा राम-भजना
३. लंगोटी भर वीत रुंद मळक्या चिंध्या शिरीं बांधुनी
४. मुळें या, अखिल जीवांना नवीशी चेतना येई
५. जादूनेच तुझ्या बा रे । वन नंदन बनलें सारें

शब्दानुक्रम
उलट

ठ.

१. “ गाढव शृंगारिलें कोडें । काहीं केल्या नव्हे घोडें ॥
त्याचें भुंकणें न राहे । स्वभावासी करिल काये ? ”
२. घंटा जड घण घण । वाजताती मण मण ।
मक्षिकांचा खण खण । मध्यें जेव्हां धांवला ।

अयोग्य
वाकप्रचार

ड.

१. भयाण अन् भेसूर श्वापदें क्रूर तियेच्या उरीं
२. मुकुल-कालिकेपरि गाल ते फुगीर (ह० स० गोखले)

एकार्थक
शब्दांची
पुनरुक्ति

(३) छन्दो-दोष

अ.

१. तखें रक्त-प्रवाह वाहवुनियां भूमीवरी स्थापिलीं
२. निराश-प्रद निष्फला तुज कशास आशा जरी ?
३. बळकट पिजराही तूज नाही बसाया
४. होती तामस जी वदे, ‘ गुंफुनि मी घालीन वेणी शिरीं ’

लघु-गुरु
यांकडे दुर्लक्ष

आ.

१. उत्कर्षें स्वामि-निष्ठा होती सा, चार ती
२. ठेविलें दा, रीं न जो पा, ऊल तूझ्या मंजुळे,
३. प्रभूतें म्हणे हे पहा आंग; लीला-
वती मी बरावें मला चांगलीला ॥

यति-भंग

इ.

१. नाम-प्रतापहि यथा-मति याच रीती ।
सामा न पावति तथापि मुनींद्र गार्ती ॥
२. स्वप्नमय चित्रा । अर्पान मनोहर कविता ॥
३. नमस्कार तुज पूर्णत्वा । हात जोडितें तुला अतां ॥

यमक-दोष

४. पद्मे प्रफुल्ल करितो सविता स्वयं हा ।
रात्रौ विकास कुमुदांप्रति फार दे हा ॥
५. शुक्र भवानधि तरले, परि^१थोगालाबू धरूनियां पोर्टीं ।
एकाबाही तरले, भव-प्रस्तर दड धरूनियां पोर्टीं ॥
- ई.

एकार्थकच
शब्दांमुळें
यमक-दोष

त्याचा हेतु पुरे अशीस अपुरें आयुष्य जेणें घडे ।
दोघां एक जडे कळा न विघडे ऐसं कळूं रोकडें ॥
पाहूं गंधर्व भातां जगविति बनिता द्वाउनी विक्रमासी ।
केवीं आम्हांपुढें ते सकळाहि निरखूं आजि शौर्य क्रमासी ॥

(वामन)

स्रग्धरा व
शादूलविक्री-
डित यांचे
मिश्रण.
छन्दो-दोष.

एवढें पुरे

१. गद्य व पद्य यांत फरक काय ? (पान १६५)
२. काव्य कशाला म्हणतात ? (१३४-१३५)
३. खालील ओळी काव्य नव्हेत, कां तें ओळखा.
—“ ल्या तावडांत सांपडल्ल्या हरिणाला जसा चित्ता
बघतो तशा प्रकारे तत्परतेनें व पूर्ण समचित्ता—
ने वाचक जर माझा प्रस्तुतचा लेख नीट बघतील
तर त्यांना कवितेचे पुष्कळसे ज्ञान खास होईल (गडकरी)
४. खालील ओळी गद्य का काव्य ? का तें सांगा.
“ झाडाच्या फादीवर चिमण्या बसाव्यात तशीं पोरें बांकावर एकमेकांला
बिलगून बसलीं होती. गुलाबाच्या गेंदाप्रमाणे गोजिरवाणां त्यांचा तोडे,
चिमणसे आंठ, चिमणसे गाल आणि हरणासारखे काळेभोर टपोरे डोळे;
भित्र्या डोळ्यांना ससा बघतो तसें त्यांना मास्तरांकडे पाहिलें. बांभावरचें
कोंबळें गवत उघडया बाव्यांत कांपते तशीं तीं कांपत होती ! ” (अत्रे)
५. हरीभाऊ आपटे यांना काव्याचें कोणतें लक्षण सांगितले आहे ? नाद, अर्थ
व ध्वनि यांची एकेका उदाहरणां स्पष्टता करा.
६. नवरसांस्वर्वां वाटल्यास खालील श्लोक पाठ करा.
“ शृंगार-वीर-करुणादभुत-हास्य-भयानका :
बीभत्स-रौद्रौ च रसौ शान्तोऽपि नवमः स्मृतः ”
७. खालील अलंकार ओळखून, कारणें द्या.
१. “ जिच्यावरि वितान हें गगन इंद्रनीलापरी
जिच्या तळपतो शिरी हिम-गिरी किरीटापरी
{ जिच्यावरि नद्या, झरे, नहि जवाहिरे गोमटीं
जिच्या घन वनस्पती, परि न पैठणी पोपटी ” (चं० शं०)

२. ' पुष्पवर्ण नटला पळसाचा । पार्थ सावध नसे पळ साचा (वामन)
३. ' सहजस्फूर्त कल्पनेच्या झुळकीसरशा का काव्यकलेचा
कैलासलेणी कोरली जातात ? (मा० पट०)
४. " रक्षावा धर्म असा करिसी उपदेश तरि असे मान्य
रक्षितसो धर्मातें आम्हांला धर्म ठाउका नान्य " (मोरो०)
५. माझा मनोमधुप लुब्ध बहूत झाला । तूझे पदांबुज-युगीं रक्षिवास केला
६. ' जिवंत बहु बोलकें किति सुरम्य तें उत्पल !
नरें धरुनि नाशिलें, खाचित थोर बुद्धीबल ! ' (टिळक)
७. ' रडूं नको गं अहं मी । देतें बाईला मुलुजाई
हांसलिल कशा मग । ओंठावर जाईजुई (प्रो० कोलते)
८. " जणू काय जगच्चाळक सुवर्णकाराने हा लाल तापविलेला सुवर्णगोल (सूर्य)
निवण्याकरितां पर्वतावर ठेविला आहे. " (काशीबाई कानिटकर)
९. " आपुलिया बळे, नाही मी बोलत । सखा भगवंत, वाचा त्याची
साडुंकी मंजुळ, बोलतसे वाणी । बोलविता धर्णा, वेगळाची " (तु०)
१०. " लंबुनि तट जे प्रावृद्धकाली, सैरावैरा भावतसे
तवौदार्य ते असीम होउनि, सलील वाहे, सलिल नसे (चं० शे०)
११. शाळिग्रामासम काळा, देह कसा घोटीव ।
तेजदार नागावाणी, दिसे कोवळा जीव ॥ (गोपीनाथ)
१२. " की नाम स्पर्शमणि स्पर्श, परि काय करिल खापर मी ? (मोरो०)
१३. " ऐसें सहसा करूं नये । ' दोघे भांडतां तिस-यासे जाये '
धीर धरून महत्कार्य । समजून करावे (रामदास)
१४. उदार बहु शूर हा नर खरोखरी जाहला !
बधून मज पांखरा, निरपराध की दुर्बला ! (टिळक)
१५. कर नाहीं त्याला डर कसली ? खाकेंत कळसा, गांवभर वळसा
१६. तूं गा कोण ? अपूर्व; कोठ वससी ? हें विश्व जी तत्त्वतां
पाळी कोण तुंते ? अनाथ अजि मी, त्राता न माता-पिता (वामन)
१७. त्वां काय कर्म करिजे लघु लेंकरानें । बोलोनियां मग धनू धरिलें करानें (वा०)
८. अन्याक्ति, व्याजोक्ति व अर्थान्तरन्यास म्हणजे काय ? त्याचें एकेक उदाहरण द्या.
९. सुभाषित व कोटि आणि वाक्प्रचार व म्हण यांतील फरक स्पष्ट करा.
१०. प्रसाद-तुकाराम, मायदेव; माधुर्य-वामन, तांबे; ओज-मोरोपत, केशवसुत;
यांच्या काव्यांत हे गुण शोधून पहा.

छन्दःशास्त्र

प्रास्ताविक

(१) मनोरंजक व कल्पनामय अशा प्रकारची जी वाक्यरचना असते, तिचा काव्य असे म्हणतात, हे मागील प्रकरणांत आलेच आहे. गद्यांतही अशा प्रकारची रचना असू शकते व पद्यांतही असू शकते. पद्यांतील रचनेत पाद म्हणजे चरण असतात, गद्यांत ते नसतात, एवढाच फरक. शिवाय पद्यांत लयबद्धताही असते, ही गोष्ट ध्यानांत ठेवण्यास हवी. पद्याची रचना ज्या ठराविक नियमांनी होते, त्यासंबंधाने आतां येथे विचार करावयाचा आहे.

(२) कोणत्या पद्यामध्ये कोणत्या प्रकारचे नियमन आहे, हे समजण्यासाठीं ऱ्हस्व-दीर्घादिकांची नीट समजूत पाहिजे. परशुरामतात्या गोडबोले यांचे वृत्त-दर्पणांतील लघु-गुरुसंबंधाचे खालील पद्य प्रसिद्ध आहे.

ऱ्हस्व स्वरांतें लघु बोलताती । दीर्घ स्वरांतें गुरु नाम देती
पुढें अनुस्वार विसर्ग येतो । संयोग ऱ्हस्वास गुरुत्व देतो

वदन, नमन, यांतील सर्व अक्षरें लघु आहेत; काका, मामा, आई, यांतील गुरु आहेत; सुंदर, चिता, घंटा, घंदा, अंगण, उंट, उंबर, इंदिरा, यांतील अनुस्वार असलेलीं अक्षरें ऱ्हस्व असलीं तरी वरील नियमास अनुसरून गुरु आहेत; विद्या, बुद्धि, गर्व, शिक्षा, सत्य, यांतील जोडाक्षरापूर्वीचीं अक्षरें गुरु आहेत; तसेंच दुःख, निःसंदेह, निःपात, प्रातःस्नान, यांतील विसर्गापूर्वीचीं अक्षरें ऱ्हस्व असलीं तरी गुरु आहेत; आ, ई, ऊ, ऋ, ए, ऐ, ओ, औ, हे स्वर व हे स्वर असलेलीं अक्षरें नेहमीच गुरु असतात. अ, इ, उ, हे स्वर व हे स्वर असलेलीं अक्षरें लघु असतात.

१. अपवाद — अनुस्वार व जोडाक्षर यांपूर्वीच्या अक्षरांवर उच्चारणांत जोर असतो त्यावेळींच तीं गुरु असतात; जोर नसल्यास त्यांस गुरुत्व येत नाही. उदा० — “ जंव चाले मोठा घंदा, तंव बहीण म्हणे दादा ” येथे ‘ज,’ ‘त,’ यांवर अनुस्वार; व ‘ण’च्या पुढें जोडाक्षर असूनही त्या अक्षरांवर उच्चारण्यांत जोर नसल्यामुळे तीं गुरु नाहीत.

२. **अपवाद**—केव्हां केव्हां कवि पद्याच्या जुळणीसाठीं ऱ्हस्व अक्षराचें उच्चारण लांबट करितात, तेव्हां त्यास **गुरु** अक्षर व दीर्घ अक्षराचें उच्चारण आंबूड करितात, तेव्हां त्यास लघु अक्षर म्हणावयाचें. उदा०—“मनीं धरिल्लें रूप अमंगळ” येथें शेवटचीं ‘गळ’ हीं अक्षरें उच्चारण्यात लांबट असल्यामुळें तीं गुरु आहेत; तसेंच “गेलें तुझ्यावर जडून रामा मन०” यांत ‘गे’ व ‘रा’ हीं अक्षरें मूळचीं दीर्घ असलीं तरी उच्चारणांत तीं आंबूड केल्यामुळें लघु आहेत. (पद्यातचिं अक्षर मूळचें ऱ्हस्व किंवा ‘अ’कारयुक्त असून त्याचें उच्चारण लांबट असल्यास तें **गुरु** असतें).

(३) ऱ्हस्व अक्षराच्या उच्चारणाला जो वेळ लागतो त्याला **मात्रा** असें म्हणतात. लघु अक्षराची एक मात्रा व गुरु अक्षराच्या दोन मात्रा.

(४) लघु-गुरु-भेदानुसार पद्याचें मापन करण्यासाठीं तीन तीन अक्षरांचा एकेक गट ठरविला आहे, त्यास **गण** असें म्हणतात. हे गण खालीलप्रमाणें **आठ** आहेत.

य-यमाचा, न-नमन, त-ताराप, र-राधिका

म-मानावा, स-समरा, ज-जनास, भ-भास्कर (५० गोडबोले)

ह्यांशिवाय चरणांच्या अंती एक किंवा दोन अक्षरें लघु किंवा गुरु कशीं आहेत हें सांगण्यासाठीं **ल व ग** या संज्ञांचा वरील गणांतच समावेश करितात, म्हणजे **य, र, त, न, भ, ज, स, म, ल, ग**, ह्या एकंदर गणांच्या दहा संज्ञा होतात.

[पिंगलापासून आज शेंकडां वर्षें ह्याप्रमाणेच **त्र्यक्षरी गण** मानण्याची पद्धति रूढ व परिचित अशी झाली आहे; त्याऐवजीं चतुरक्षरी किंवा पंचाक्षरी गण मानण्याकडे हल्लीं कल होऊं लागला आहे; परंतु जुन्या पद्धतींत त्र्यक्षरी गणामुळें शब्दाचा मर्थ्येच कर्णकट्टु विस्खळित तुकडा पडणें, (मना साजना-भाक्तिपंथें चि जावें) इ० दोष आहेत, तर नवीन पद्धतींतही कांहीं निराळेच दोष आहेत; म्हणून परिचित पद्धतीच या ग्रंथांत कायम ठेविली आहे].

(५) पद्यांत चरणाच्या शेवटीं थांबावें लागतें: मोठ्या वृत्तांत मध्यन्तरीही थांबावें लागतें; त्या ठिकाणास **विराम** किंवा **यति** म्हणतात (यति = यम् + ति, हा मूळ स्त्रीलिंगी शब्द आहे; पण तो पुल्लिंगीच रूढ झाला आहे). उदा०—“कारंजें हें, छान आहे मजेचें । पाणी चाले, शोभती बाग साचे ”

“ तो नदीत पोहणे शिकला ”. “ की जरि म्हणाल ‘ असतां जन्मशुचि स्वपद-
नारजा मिळतो ’ ” (मोरोपंत).

संस्कृतांत जीं ‘ दुहादि ’ विकल्पानें दोन कर्में घेणारीं क्रियापदे सांगितलीं
आहेत त्यांपैकी ‘ जि ’ या क्रियापदाची समानार्थक ‘ लुबाडणें, बुचाडणें, नाग-
वणें ’ एवढीच क्रियापदे दोन कर्में घेतात व त्यांची दोघांचीही मराठींत सप्रत्यय
द्वितीया असते. जसें:—“ त्यानें मला हजाराला बुडविलें—नागविलें—बुचाडलें. ”
बाकीच्या क्रियापदांपैकी ‘ याच ’ (मागणें), ‘ प्रच्छ ’ (विचारणें,
पुसणें), आणि ‘ नी, ह, व्ह ’ (नेणें, धाडणें, पाठविणें, पांचविणें) या
क्रियापदांचें गौण कर्म मराठींत अव्ययार्थी चतुर्थीत असतें. जसें:—“ तो मला
प्रश्न विचारितो. ’

‘ देणें, शिकविणें, सांगणें, पाठविणें ’ इ० इंग्रजीत द्विकर्मक मानलेल्या
क्रियापदांचे गौण कर्मही मराठींत अव्ययाथा चतुर्थीत असतें. जसें:—“ मी
तुला एक नामी युक्ति सांगतो. ”

कांही कर्में क्रियार्थकवाचक शब्दांचीं बनलेली असतात, त्यांना सजातीय
कर्में म्हणतात. जसें:—“ तो रडगाणें गातो. ’ ‘ आम्ही साधें जेवण जेवतो. ’

कर्माचा विस्तार.

कर्माचा विस्तार उद्देश्याच्या विस्ताराप्रमाणेंच (१) विशेषण किंवा रुदन्त
(२) षष्ठ्यन्त शब्द, (३) समान विभक्त्यन्त शब्द, (४) शब्दसमुदाय
किंवा (५) नामवाक्य अथवा विशेषणवाक्य घालून करितां येतो. जसें:—
‘ तो अवघड काम करितो. ’ ‘ मी माधवाच्या मुलास—तात्यास बोलावीन. ’
‘ तूं आज ऐनवेळीं हजर राहणे साधलस. ’ ‘ मारुति ब्रह्मांडाचा भार वाटावा
असा पर्वत उचलता झाला. ’ ‘ गुरुजी, नीतीनें वागवें हें ठीकच सांगतात. ’

विधेयाचा विस्तार.

विधेयाचा विस्तार (१) क्रियाविशेषण (२) क्रियाविशेषणार्थी रुदन्त
किंवा (३) इतर—विभक्त्यन्त शब्द घालून करितां येतो:—‘ ती हळू चालते. ’
‘ तो हसत बोलतो. ’ ‘ ते वेगानें पळाले. ’ ‘ सुतार झाडावर चढला. ’

अशा रीतीनें विधेयाच्या होणाऱ्या विस्ताराचें वर्गीकरण पुढील नऊ प्रकारांत
येतें:—(१) कालदर्शक (२) स्थलदर्शक (३) रीतीदर्शक (४) कार-

अक्षर-वृत्ते

संस्कृतांत एका अक्षरापासून सव्वीस अक्षरांपर्यंतचीं अक्षरगण-वृत्ते आहेत. (श्री-एकाक्षरी; स्त्री, मही-द्व्यक्षरी; पांचाल, मृगेंद्र-त्र्यक्षरी; इ०). हीं वृत्ते अर्थदृष्ट्या काव्योपयोगी होत नाहींत, म्हणून मराठींत नित्य येणारीं आठ अक्षरांपासून तेवीस अक्षरांपर्यंतचीं कांहीं प्रमुख वृत्ते येथें दिलीं आहेत; आणि प्रचारांत बरेच वेळां येणाऱ्या आणखी कांहीं वृत्तांचीं लक्षणें विद्यार्थ्यांस पाठ करण्यासाठीं प्रकरणाच्या शेवटीं दिलीं आहेत.

अक्षरगण-वृत्तांत सम-वृत्ते, अर्धसम-वृत्ते आणि विषम-वृत्ते असे तीन प्रकार आहेत. ज्याच्या चान्ही चरणांचीं अक्षरें व लघु-गुरु-क्रम समान तें **समवृत्त**; ज्याचे १।३ व २।४ हे चरण समान तें **अर्धसम-वृत्त**; व ज्याचे चारही चरण भिन्नाक्षरांचे तें **विषम-वृत्त**; (मराठींत विषम-वृत्ते नाहींत).

समवृत्ते

१ अनुष्टुभ् (अक्षरें ८; य० पा०)

तमालपिष्टनीलांनीं । मेघांनीं नभ लिंपिलें
संसक्तशक्ति-सुराभि । वातांनीं उपवीजिलें (पर० गोडबोले)

२. इंद्रवज्रा (अक्षरें ११; य० ५, ११)

गण—त, त, ज, व शेवटीं दोन गुरु.

हे तों गुरू पापतरू म्हणावे । अंधासबें अंध तसे गणावे
हे प्रीति रामीं गुरु तांच साच । श्रुत्यर्थे इत्यर्थ असे असाच (वामन)

३. उपेंद्रवज्रा (अक्षरें ११; य० ५, ११)

गण—ज, त, ज, व शेवटीं दोन गुरु.

तथा वनीं एक तडाग तांयें । तुडुंबलें तामरसानपार्यें
निरंतरामंद मरंद वाहे । तपांतही यास्तव रिक्त नोहे (रघु० पं०)

४. शालिनी (अक्षरें ११; य० ४, ११)

गण—म, त, त, आणि शेवटीं दोन गुरु.

कारजें हें, छान आहे मजेचें । पाणी तैथें, नागमोडांत, नाचे
त्याध्यामध्यें, चक्र आहे समोर । पाणी चाले, शोभती बाग फार (कुंटे)

५. रथोद्धता (अक्षरें ११; य० पा०)

गण—र, न, र व शेवटीं लघु, गुरु.

मोकळा करुनि कंठ तेधवां । आठवूनि मनिं जानकीधवा
ते रडे, भरतही तसा रडे । जॉवरी नयन होति कोरडे (वामन)

६. स्वागता (अक्षरें ११; य० पा०)

गण—र, न, भ व शेवटीं दोन गुरु.

एक ते सदय लेकरवाळी । पोळतां शिशु तथा कुरवाळी
धावते हृदयिं त्यास धरोनी । जाय तो तडफडोनि मरोनी (निजसुरे)

७. भुजंगप्रयात (अक्षरें १२; य० ६, १२)

गण—य, य, य, य

म्हणे तोंड दे हें, मला गोड खाया । म्हणे नाक दे चां, गला वास घ्याया
मऊ चांगलें व, झ हें अंग मागें । स्वतांच्या हिता मंडळी नित्य जागे (ओक)

८. द्रुतविलम्बित (अक्षरें १२; य० पा०)

गण—न, भ, भ, र

असुनि काय जिणें जगतीवरी । मनुज जो नच देशहिता करी
फुकट अन्नाचि खाउनि वाढतो । फुकट भार धरेवर घालतो (ओक)

९. वंशस्थ (अक्षरें १२; य० पा०)

गण—ज, त, ज, र

लतेतळीं रुंद-निरुंद कालवे । गळोनि तेथें मकरंद कालवे
परागर्ही सांद्र तयांत रंगती । फुलांसवें भृंग-तती तरंगती (२० पं०)

१०. इंद्रवंशा (अक्षरें १२; य० पा०)

गण—त, त, ज, र

जेव्हांहि भाग्यक्षय-दुर्दशा नरा । येते अशी काळकृता सुदुर्धरा
घेतात मित्रांहि अमित्रता तदा । कंटाळती लोकहि रक्त जे सदा (प०गो०)

११. वसंततिलका (अक्षरें १४; य० ८, १४)

गण—त, भ, ज, ज व शेवटीं दोन गुरु.

ज्यांच्या गुर्णी सुदित पंडित सर्व झाले
गर्वोद्धतांसहि जिहीं मदहीन केलें
सर्वत्र ज्यांस जयपत्र मिळेच जाण
ऐसे अतां लिहिल निःस्पृह लेख कोण ? (लेंभे)

१२. मालिनी (अक्षरें १५; य० ८, १५)

गण—न, न, म, य, य

तरुवर सुफलांच्या, आगर्मी नम्र होती
जलदहि जल-भारें, खालतीं फार येती
सुपुरुष विनयातें, भाग्यशाली धरीती
उपकृति करित्यांची, जाणिजे हीच रीती (पर० गो०)

१३. चामर (अक्षरें १५; य० पा०)

गण—र, ज र, ज, र

अश्व देखतांचि बाळकासि चोज वाटलें
रुक्म-रत्न-भूषणीं म्हणे कसें सुशोभलें !
ते क्षणींच देखिली शिरीं सुवर्ण-पत्रिका
पाहि बाळ वाचुनी बहूत अर्थ नेटका (आनंदतनय)

१४. पंचचामर (अक्षरें १६; य० पा०)

गण—ज, र, ज, र, ज व शेवटी एक गुरु.

असें ऋषी वदे मुखें अचिंत तूं बसें सुखें
कुमार पैल पातला दुरूनि कूश कौतुकें
कुशास देखुनी सिता रडोनि आळवी शुरा
कुमार होय घाबरा पुसे नमूनि सुंदरा (आनंदतनय)

१५. शिखरिणी (अक्षरें १७; य० ६, १७)

गण—य, म, न, स, भ व शेवटीं लघु, गुरु.

कदा नेणो ओढी, शरधितुनि काढी शर कदा
कदा धन्वी जोढी, वरिवरिहि सोडी तरि कदा
विपक्षाच्या वक्षा, -वरि विवर-लक्षास्तव रणीं
कळे राजेंद्राची, त्वरित शरसंधान-करणी (रघु० पं०)

१६. पृथ्वी (अक्षरें १७; य० ८, १७)

गण—ज, स, ज, स, य व शेवटीं लघु, गुरु.

तुझ्या बहुत शोधिले, अधनिधी पदाच्या रजें
न तें अनृत वार्णिती, बुध-जनीं सदाचार जे
असे सतत ऐकते, सतत बोलते मीच तें
प्रमाण न म्हणीं जरी, उचित माक्षिया नीचते (मोरो०)

१७. हरिणी (अक्षरें १७; य० ६, १०, १७)

गण — न, स, म, र, स व शैवटीं लघु, गुरु

गृहकलह हा, राज्यें लावी, लयास अनेक तीं
अहित घडवी, मोठें देशा, असें बुध सांगती
कलह बुडवी, राज्या भाग्या, असा परिणाम हा
म्हणुनि कथितां, त्यातें टाका, यशा मिळवा महा

(ओक)

१८. मन्दाक्रान्ता (अक्षरें १७; य० ४, १०, १७)

गण — म, भ, न, त, त व शैवटीं गुरु, गुरु

मोठ्या खोठ्या, छलक कुमती, बोलती दुष्ट वाचा
बोभाटा हा, अजवरि जर्गी, गाजतो सासवांचा
ऐशा खोठ्या, विपरित मिषें, तूं न चित्ता विटार्ळीं
पृथ्या हातें, कधि तरि मुली, वाजते काय टाळी ?

(आठव्ये)

१९. शार्दूलविक्रीडित (अक्षरें १९; य० १२, १९)

गण — म, स, ज, स, त, त व शैवटीं गुरु

आकाशांत फुलें, धरेवर फुलें, वाप्यावरीही फुलें
माझ्या गेहिं फुलें, मनांतहि फुलें, भूगर्भ सारीं फुलें
माझें चित्त भुले, सुगंधित भलें, हें विश्व हो जाहलें
कोणाला कळलें ? किती पसरलें ? उद्यान हें शोभलें !

(टिळक)

२०. स्नग्धरा (अक्षरें २१; य० ७, १४, २१)

गण — म, र, भ, न, य, य, य

मी भक्ताधीन भक्त, प्रिय मज न तसें, आवडे अन्य काय ?
श्री जेथें सान वाटे, तदधिक मजला, आपुला धन्य काय
माझी सेवाचि मोक्षा, -हुनिहि बहु मला, त्यासि जे अंतराय
ध्यानीं हांऊं न देती, क्षणहि बहु मला, मान्य ते सन्त-राय (मोरो०)

२१. अमृतध्वनि (अक्षरें २२; य० ४, ११, १८, २२)

गण — त, भ, य, ज, स, र, न व शैवटीं गुरु

झाला सकोप पर जाला मुटा,ळुनि भुजांलागिं था,पटि करें
घाला द्विजा,वरिच घालावया, यम निघाला स-वे,ग निकरें
पाला सम,पित कृपाला म्हणू,नि तव पालाणुनी, निज-हला
आला मुनी,जवळि आलापितां,चि जळिंआलाबुसा,उसळला (आ०त०)

२२. मन्दारमाला (अक्षरें २२; य० ४, १०, १६, २२)

गण—सात त-गण व शेवटीं गुरु

सृष्टी तुला, वाहुनी धन्य मा, तें अशी रूपसं, पन्न तूं निस्तुला
तूं कामधे, नू खरी कल्पव, ह्री सदा लोभला, लोक सारा तुला
त्या वैभवा, ला तुझ्या पाहुनी, यां मला स्फूर्ति नु, त्यार्थ होते जरी
सामर्थ्य ना, मीं तुझ्या भायभू, मीं तसें पाहिलें, मीं न कोठें तरी! (टिळक)

२३. सु-मन्दारमाला (अक्षरें २३; य० ५, ११, १७, २३)

[मंदारमालेंतच आरंभी एक लघु अक्षर वाढवून, २३ अक्षरांचें
“ सु-मंदारमाला ” वृत्त तयार करण्यांत आलें आहे].

मराठी भसे आमची मायबोली जरी आज ती राजभाषा नसे
नसे बाह्य ऐश्वर्य या माउलीला यशाची पुढें थोर आशा भसे
न मातब्बरी पञ्चखण्डान्तरीं ती जरी मान्यता पावली इड्भ्रजी
भिकारीण आई जहाली म्हणूनी कुशीचा तिच्या तीस केंवी त्यजी ?

(मा० त्र्यं० पटवर्धन)

२४. मदिरा * [हेमकला] (अक्षरें २३; य० ६, १२, १८, २३)

गण—सात भ-गण व शेवटीं गुरु

नन्नपणेंच स, भेंत महोन्नत, जे गुण वर्णुनि, यां परक्याचे
सांगितल्याविण, दावांत कौशल, सर्वजनांप्रति, जे स्वगुणांचें
स्वार्थपरायांहि, साधिति जिंकिति, शान्तिबळें मुख, रत्न खलांचें
संत महागुण, -भाजन यापरि, सेवन कोण करी न तयांचें ? (वामन)

टीप—मदिरेंलाच कोणी सवाई असेंही म्हणतात व एकाद्या अक्षराच्या
लघु-गुरु-भेदानें तिचे प्रकारही पडतात.

[समान अक्षरांच्या वृत्तांच्या चरणांचें मिश्रण करून, केव्हां केव्हां रचना
करितात, त्या वृत्तास उपजाति असें म्हणतात. इंद्रवज्रा व उपेंद्रवज्रा, वंशस्थ
व इंद्रवंशा, स्वागता व रथोद्धता, यांच्या मिश्रणानें अशीं वृत्ते होतात].

अर्धसम वृत्ते

१. वियोगिनी (अक्षरें १० व ११)

विषमचरणी — १०. गण—स, स, ज व शेवटीं गुरु.

समचरणी — ११. गण—स, भ, र व शेवटीं लघु, गुरु.

प्रभु राम सखा निकेतनीं । मजला त्यागुनि जातसे वनीं
गमतें जग झून्य मन्मनीं । घरं मी प्राण कसे वियोगिनी (प०गो०)

२. माल्यभारा (अक्षरें ११ व १२)

विषमचरणीं — अक्षरें ११. गण — स, स, ज व गुरु, गुरु.

समचरणीं — अक्षरें १२. गण — स, भ, र, य.

नळराज-कथा सुधाचि साजे । दमयंती वरवर्णिनी विराजे
मिळणी उभयांशिं होय जेथें । अधिकारी अधिकारानुराग तेथें (२०५०)

३. पुष्पिताग्रा (अक्षरें १२ व १३)

विषमचरणीं — अक्षरें १२. गण — न, न, र, य.

समचरणीं — अक्षरें १३. गण — न, ज, ज, र व गुरु.

मुरडुनि नरडी करें दुजानें । धरुनि असें धरिलेंच पुच्छ ज्यानें
रगडुनि फाणि-कंठ कैटभारी । उपरि चढे करि नाट्यनीट भारी (वामन),

[मराठी वृत्तें]

छंद

मराठींत संस्कृत वृत्तापेक्षां वेगळी अशी कांहीं विशिष्ट प्रकारची रचना आरंभापासून होत होती असें दिसतें. साधारणतः लांब सुरावर म्हणावयाचीं लोकागीतें व ब्रियांनीं म्हणावयाच्या ओट्या हा वाङ्मयांत अन्तर्भूत न झालेला पण परंपरेनें चालत आलेला एक प्रकार; आणि वाङ्मयामध्ये स्थान मिळून रचनेला सोपा व परस्परांशीं सदृश असा ओवी व अभंग यांचा दुसरा प्रकार. याच धर्तांच्या कांहीं आरत्या (आर्त=पीडलेला; त्यानें केलेला ईश्वराचा धावा, स्तुति, वर्णन, ती आरती) ही झाल्या. ही आरंभाचीं निव्वळ मराठी वृत्तें होतः त्यांत संस्कृताची वगैरे उसनवारी नाही.

त्याचप्रमाणें दिंडी व साकी हींही निव्वळ मराठी वृत्तें आहेत. आर्या जरी संस्कृतांतून मराठींत आली असली, तरी ती संस्कृतापेक्षां विशेषतः मराठींतच अधिक प्रसृत व मान्यता पावलेली आहे.

ह्या निव्वळ मराठी वृत्तांपैकीं ओवी व अभंग ह्यांना सामान्यतः अक्षरांचें नियमन आहे; आणि आर्या, दिंडी, साकी, यांना मात्रांचें नियमन आहे. या आर्या, दिंडी, साकी, ह्या वृत्तांना पुढें मात्रा-वृत्तांत योग्य त्या ठिकाणीं समाविष्ट केले आहे.

वाङ्मयानिविष्ट नसलेलीं आरंभींचीं लोकगीतें, स्त्रियांच्या ओव्या आणि वाङ्मयानिविष्ट असलेल्या ज्ञानेश्वर-तुकारामादिकांच्या ओव्या व अभंग ह्यांना अक्षरगण-वृत्तांत गणावें तर कमालीच्या शिथिल रचनेमुळें व अक्षरें आणि गण यांचा कशास कांहीं मेळ जमत नसल्यामुळें, त्यांस अक्षर-वृत्तांत समाविष्ट करणें सर्वस्वां योग्य नाहीं; ह्यामुळें आणि ह्यांपैकीं बहुतेकांचें गान अक्षरांच्या लांबट उच्चारात्मक होतें असें वाटत असल्यामुळें, आधुनिक छन्दःशास्त्र-कारांनीं या वृत्तांचा निराळाच प्रकार कल्पून त्यांस 'छन्द' अशी नवीन संज्ञा दिली आहे. (ही संज्ञा कितपत योग्य आहे, आणि सर्वच वेळीं ओवी व अभंग ह्यांचें गुरु अक्षरात्मकच गान होतें कीं काय, हें अद्यापि निश्चित ठरावयाचें आहे).

आतां मौजेचे कांहीं छन्दःप्रकार देतो. असे प्रकार मराठीच्या जन्मापासून उत्पन्न झालेले असावेत, यांत शंका नाहीं; परंतु ते सर्व आस्थेनें कोणी जतन करून ठेविले नसल्यानें लुप्त आहेत. त्यांत १ ते १५ अक्षरांच्या चरणांपर्यंत गीतें सांपडतात. आधुनिक स्वरूपांत तशीं कांहीं गीतें पहा—

एकाक्षरी	गा-।-ई ये । ग	१.
	दू-।-दू दे । ग	२.
द्विक्षरी	आला । बोका दूधा । धोका	१.
	बुबा । मोका भाणी । ठोका	२. (मायदेव)
त्र्यक्षरी	मंजुळे, । कोकिले, पी पाणी । गा गार्णी	१.
चतुरक्षरी	काळा काळा । म्हट्या भाला नीज बाळा । लाव डोळा	१. (भ० पण्डित)
पंचाक्षरी अ	आई येईल । बाळा वेईल दूदू देईल । भूरू नेईल	१. (मायदेव)
आ	ताई गुणाची । माझी कुकुली झोंका दे दादा । म्हणू लागली	१. (दत्त)

षडक्षरी	अ	नदीच्या शेजारीं । गडाच्या खिंडारीं झाडांच्या ओळींत । वेळूंच्या जाळींत	१.	(तांबे)
	आ	वाघाची मावशी । आहे का माहीत चला या दावीतें । आमुच्या घरांत		(मायदेव)
	इ	नदीच्या पैलारू । दामाजी सोनारू		(जुने पद्य)

१. ओवी

हा पद्यप्रकार अगदी जुना महानुभावांच्या वेळेपासूनचा आहे. अगदी आरंभीची मराठी पद्यरचना ओवी-वृत्तांतच झाली. ज्ञानेश्वरानें तिला अलंकारादिकांनीं नटवून व अर्थानें गौरवून पूर्णतेस आणिलें; म्हणून 'ओवी ज्ञानेशाची' असें म्हणण्याचा प्रघात पडला आहे.

छंदःशास्त्राकडे दुर्लक्ष असल्यामुळें ओवीच्या अक्षरांची संख्या मोरोपंता-शिवाय दुसऱ्या कोणत्याही प्राचीन संत-कवींनीं कडक रीतीनें पाळलेली आढळून येत नाही. बाबूराव नाइकांच्या मुर्ली-बाळींना झोपाळ्यावर बसून म्हणण्यासाठीं मोरोपंतानें मात्र रुक्मिणीगीत, सावित्रीगीत, सीतागीत, ह्या ओव्या करून दिल्या; षडक्षरी अभंगांप्रमाणें वाटल्या तरी त्या ओव्याच आहेत. ब्रह्मगीतात्मक ओव्या आणि वाङ्मयीन ओव्या असे ओवीचे मुख्य दोन प्रकार आहेत. वाङ्मयीन ओवीच्या पहिल्या तीन चरणांत ६ ते १८ अक्षरें व चौथ्या चरणांत ४ ते १२ अक्षरेंही येतात.

ह्या ओवीचे ज्ञानेश्वरी ओवी व एकनाथी ओवी असे प्रकार पडतील. आणि परंपरेनें आलेल्या ब्रह्मगीतांतील ओवीचे झोपाळ्यावरील ओवी व अंगार्हगीत ओवी असे प्रकार पडतील.

ज्ञानेश्वरी ओवी

ह्या ओवीत पहिल्या तीन चरणांत सामान्यतः आठ अक्षरें व शेवटच्या चरणांत चार अक्षरें असतात; (परंतु हा नियम पाळला जात मात्र नाही). पहिल्या तीन चरणांच्या अंती यमक असतें. एकनाथी ओवीपेक्षा ही आखूड असते. उदा० —

- (१) जो सर्वा भूतांचे ठायीं । द्वेषातें नेणेचि कांहीं
आप पर जया नाहीं । चैतन्या जैसें (ज्ञानेश्वर)
- (२) आतां वंदूं कवीश्वर । जे शब्दसृष्टीचे ईश्वर
नातरी हे परमेश्वर । वंदावे ते (रामदास)

एकनाथी ओवी

ही ओवी चरणाक्षरसंख्येनें ज्ञानेश्वरी ओवीपेक्षां लांबट असते; आणि पहिले तीन चरण व चौथ्या चरणाचें अर्ध यांचे शेवटीं यमक असतें. उदा० —

- (१) पडतां वानरांचें अनुमोदन । स्वयें पुसे रघुनंदन
शिष्ट पाठवावा कोण । तें निवडोन, सांगा मज (एकनाथ)
- (२) करीं वीणा घेवोनी ब्रह्मसुत । शिवाजवळी आला अकस्मात
म्हणे हे विश्वंभर विश्वनाथ । तुझे भक्त, देखिले (श्रीधर)

झोपाळ्याबरील ओवी

(१) पहिले तीन चरण षडक्षरी व शेवटचा चतुरक्षरी; चरण २ व ३ यांचे शेवटीं यमक असतें.

- (अ) यज्ञासाठीं भूमी । नांगरीतां धन्या
सांपडली कन्या । सीतादेवी (मोरोपंत, सीतागीत)
- (आ) संतांपासूनीयां । संतां भय झालें
ऐसें कानां आलें । नाहीं कधीं (मोरो०, सावित्रीगीत)
- (२) पहिले तीन चरण सप्ताक्षरी व शेवटचा चतुरक्षरी
पहीली माझी ओवी । पहीला माझा नेम
तुळशीखालीं राम । पोथी वाचां (जुनें खीगीत)
- (३) पहिले तीन अष्टाक्षरी व शेवटचा चतुरक्षरी
फूल फूल घोसाळिये । फूल गेलें ग घोसांत
तुझें सासर देशांत । अंबूबाई (जुनें खीगीत)
- (४) सर्व चरण अष्टाक्षरी; दुसऱ्या व चौथ्या चरणांतीं यमक
माझ्या छकुळीचे डोळे । दुध्या कवडीचे डाव
बाई कमळ कमळ । गोड चिडीचं ग नांव (कोलते)

' अंगारुगीत ' ओवी

त्रिचरणी. वरच्या ओळींतील शेवटचा चौथा चरण गाकून टाकिला म्हणजे ह्या प्रकारची ओवी होते. मात्र तीन चरण झाल्याबरोबर अपूर्ण वाई

नये म्हणून म्हणण्याची चाल निराळी असते. ती मधुर असल्यामुळे आतां त्या ओवीचा प्रचार आधुनिक कवींच्या काव्यांत बराच होऊं लागला आहे.

‘ अनिलां’च्या **अंगार्ई** ह्या पद्यावरून हें नांव दिलें आहे.

(१) बहीण आपल्या भावास निजवितांना म्हणते—

आकाशींच्या अंतराळीं । तारकांना तेज चढे
— तुझी माझी प्रीति जडे १
परसांतल्या फुलांचा । वास कोनाकोर्नी खुळे
— तुझा माझा श्वास मिळे २
रातकाडे गीत गातीं । ‘ अंगार्ई ’ फुलांना लागे
— भातां तूं मी, नको जागे. ३

(२) ‘ बाळ जातो दूरदेशा । मन गेलें वेडावून
— आज सकाळपासून ’ (गोपीनाथ)

२. अभंग

ओवी व अभंग ह्यांचें सामान्य स्वरूप साधारणतः बरेंच सदृश असें आढळतें. पुष्कळांनीं अभंग रचना केली आहे, पण त्या सर्वांत तुकारामाचे अभंग सरस असल्यामुळे ‘ **अभंगवाणी प्रसिद्ध तुकयाची** ’ असें म्हणण्याची चाल पडली आहे. अभंगांत द्विचरणी व चतुश्चरणी असे मुख्य दोन प्रकार असून, अक्षर-भेद व यमक-भेद यांमुळे आणखी पुष्कळ उपप्रकार पडले आहेत.

द्विचरणी अभंग

(१) यांत प्रथमचरणी ३ व द्वितीयचरणी ८ अशीं अक्षरें असतात; व चरणातीं यमक असतें.

महारासी सिवे । कोपे ब्राह्मण तो नव्हे १
नातळे चांडाळ । त्याचा अंतरीं विंटाळ २
ज्याचा संग चित्तीं । तुका म्हणे तो त्या याती ३

(२) यांत प्रत्येक चरणांत ८ अक्षरें असतात व यमक चरणान्तींच असतें.

कई वहावें जीवन । कई पलंगीं शयन १
जैशी जैशी वेळ पडे । तैसें तैसें होणें घडे २ (तुकाराम)
जन्मवरी शीण केला । अंतकाळीं व्यर्थ गेला १
काया स्मशानीं घातली । कन्या-पुत्र मुरडली २ (रामदास)

(३) यांत प्रथम चरणांत ८ व द्वितीय चरणांत सामान्यतः ७ अक्षरें असतात, परंतु यमक मात्र प्रथम व द्वितीय चरणांच्या मध्ये असैं असतें.

ब्रह्मरस घेई काढा । तेणें पीडा, वारेल १
पथ्य नाम विठोबाचें । भणिक वाचे, न सेवीं २
तेथें पांक्तिभेद नाही । मोठें कांहीं, लहान ३ (तुकाराम)

चतुश्चरणी अभंग

(१) यांत पहिल्या तीन चरणांत सहा अक्षरें व चौथ्या चरणांत चार अक्षरें असतात. यमक दुसऱ्या व तिसऱ्या चरणांच्या अंती असतें. (हे षडक्षरी ओवीशीं पूर्ण सदश आहेत).

[भ] नाही संतपण । मिळत तें हाटीं
हिंडतां कपाटीं । रानीं वनीं १.
न ये मोले देतां । घनाचिया राशी
नाहीं तें आकाशीं । पाताळीं तें २. (तुकाराम)
[आ] उठी गोपालजी । जाय घेनूंकडे
पाहती सांगडे । वाट तूशी (भूपाळी, कृष्णकेशव)

याप्रमाणें कांहीं भूपाळ्याही अशाच प्रकारच्या असतात.

(२) यांत प्रत्येक चरणांत आठ अक्षरें असून साडेतीन चरणांतीं यमक असतें. (एकनाथी ओवीशीं याचें बरेंच साम्य आहे).

मन करा रे प्रसन्न । सर्व सिद्धींचें कारण
मोक्ष अथवा बंधन । सुख-समाधान, इच्छा ते १
मनें प्रतिमा स्थापिली । मनें मना पूजा केली
मनें इच्छा पुरविली । मन माडली, सकळांची २ (तुका०)

(३) यांत चारही चरण अष्टाक्षरी असतात व ११२, ३१४ ह्या चरणांतीं यमक असतें. (केव्हां पहिलीं ११२ अक्षरें गाळतात).

रूप पाहतां लोचनीं । सुख झालें वो साजणी
सर्व सुखाचें आगर । बाप रत्नादेवी-वर १ (ज्ञानेश्वर)
सर्वां भूतीं घावें अन्न । वस्त्र पात्र विचारून
उपतिष्ठे कारण । तेथें बीज पोरजे २ (तुकाराम)

ओवी व अभंग यांतील विशेष

ओवी व अभंग ह्यांचें सामान्य स्वरूप एकच आहे. म्हणजे बहुतेक चतुश्चरणी ओव्या व अभंग ह्यांतील पहिल्या तीन चरणांत ६ किंवा ८ अक्षरें

असावयार्ची आणि चवथ्या चरणांत सामान्यतः चार अक्षरें असावयार्ची; परंतु ओवीचे बाबतींत हा निर्बंध बहुतेक झुगारून दिल्यासारखाच आढळून येतो. एकनाथांनी तर ओवीला अक्षरांचे बाबतींत खूपच ऐसपैस केली आहे. अभंगांत मात्र अक्षरांचें नियमन ओवीपेक्षां ज्यास्त पाळलेलें आढळतें; तरी शैथिल्यही कमी नाही; हें अक्षरासंबंधी झालें.

सहा किंवा आठ अक्षरी चतुश्चरणी ओव्या व अभंग यांत यमकदृष्ट्याही साम्य आढळतें; परंतु अभंग व ओवी ह्यांच्या म्हणण्याच्या चालींत मात्र फरक आहे. तसेंच अभंग विशेषतः पुरुषांच्या तोंडीं किंवा भजनाच्या वेळीं म्हटले जातात; व मोरोपंती 'सीतागीता'सारख्या ओव्या विशेषतः बायकांच्या तोंडीं व पुष्कळदां झोंपाळ्यावर बसून म्हटल्या जातात. अभंगाचा विषय बहुधा धार्मिक, सामाजिक, नैतिक, गंभीर, अशा प्रकारचा असतो; ज्ञानेश्वर—एकनाथ—प्रीधर—महीपति इ०च्या वाङ्मयनिविष्ट ओव्यांशिवाय, विशेषतः स्त्रियांच्या गाण्यांतील ओव्यांचे विषय मुलांना रंजविण्याचे, लौकिक, आप्त माणसाच्या प्रौढीचे, असे असतात. अर्थाच्या दृष्टीनें ओवी एक प्रकारें स्वतंत्र असते, तर पांच—सहा अभंगांचा मिळून एक गट असतो, व त्यात एकादें तत्त्व सांगितलेलें असतें; हा मोठा फरक आहे. शिवाय वाङ्मयीन ओव्या संबंध प्रकरण संपेपर्यंत त्यात हव्या तेवढ्या येऊं शकतात व त्यांचा मागल्याचा पुढल्याशी संबंध अव्याहत साखळीप्रमाणें जुळलेला असतो. अभंगांत प्रत्येक वेळीं भिन्न तत्त्वप्रतिपादन असल्यानें, त्यामध्ये एकाचा दुसऱ्याशी अर्थदृष्ट्या फारसा संबंध नसतो; व म्हणून अभंगांचा एक गट व दुसरा गट ह्यांत विराम घ्यावा लागतो.

३. घनाक्षरी

ओवी व घनाक्षरी ह्यांत वस्तुतः फरक नाही. चार ओव्यांचा एकत्र समुच्चय म्हणजे घनाक्षरी. एक ओवी म्हणजे घनाक्षरीचा एक चरण आणि तसल्या चाऱ्ही चरणांच्या अंती मात्र एकच यमक पाहिजे.

अहो कैकेयी हें काय । केलें तुवां हाय हाय !
 न म्हणवे तुज माय । जन्मोजन्मीं वैरिणी । १.
 सर्व—जगदभिराम । वना धाडिला तो राम
 केले विल्यात कुनाम । कीं हे पति—मारिणी । २.

तुझ्या वधें न अधर्म । तुज मारावें हा धर्म
परी निंदिलि हें कर्म । राम, पाप-कारिणी ३.

नाहीं तरी प्राण आज्य । तुझें घालोनियां प्राज्य
जाळोनियां सामराज्य । दाखवितों करणी ४. (वामन)

४. समाक्षरचरणी * [दीनवत्सल] (अक्षरे ७७)

यांत काहीं धावे, आरत्या, अशा प्रकारची रचना येते.

- (१) धाव रे रामराया । किती अंत पहासी ?
प्राणान्त मांडियेला । न ये करुणा कैशी ? (रामदास)
- (२) आरती ज्ञानराजा । महा कैवल्य-तेजा
सोवित्ती साधु-संत । मनु वेधला माझा

५. द्वादशाक्षरचरणी (अक्षरे १२)

यात काहीं आरत्या येतात: परंतु त्यांची रचना अत्यन्त शिथिल असते.
युर्गा अट्टाविसीं, विटवरी उमा । वामांगीं रघुमार्ह, दिसे दिव्य शोभा
पुंडलिका-भेटी, परब्रह्म आलें गा । चरणीं वाहे भीमा. उद्धरी जगा (नाम०)

मात्रा-वृत्ते (जाति)

मराठीत मामान्यतः ज्याना आपण ' पदे ' असें म्हणतो, त्यांचा मात्रा-
वृत्तांत किंवा जाति-वृत्तांमध्ये समावेश होतो. गाण्याच्या दरतऱ्हेच्या चालींवर
व तालावर त्यांची रचना असण्यामुळे, पदे असंख्य प्रकारचीं होऊं शकतील.
एकनाथाच्या वेळेपासून ही पद-रचना झालेली आढळते: परंतु त्याचे वर्गाकरण
करून त्यांना शास्त्रांत स्थल देण्याचें कार्य आतापर्यंत होऊं शकलें नाहीं; तीं
वेळ आतां आलेली आहे. कीर्तनांतून, नाटकांतून, प्रख्यात गवयांच्या तोंडून
किंवा सुप्रसिद्ध आधुनिक कवि-गायकांच्या मुखांतून, हजारों लोक प्रत्यहीं
जां पदे ऐकून तळींन होऊन जातात, त्या पदांसंबंधी ग्रंथांत कांहीं शास्त्रशुद्ध
योजना हवीच; किंबहुना मराठी वाङ्मय अनेक अंगांनी संपन्न होत असतां
त्याच बाबतांत वैगुण्य राहणें इष्ट नाहीं; प्रो० माधवराव पटवर्धन
ह्यांनी ' छन्दोरचने 'त ह्यासंबंधाचा शास्त्रशुद्ध विचार केला आहे, त्यास
अनुसरून यथे सोप्या भाषेत आवश्यक तेवढें विवेचन केलें आहे. (*ह्या खणेंनें
दर्शविलेल्या संज्ञा त्यांनीं नवीन दिलेल्या आहेत).

मात्रा-वृत्तांत किंवा जाति-वृत्तांत फक्त 'पदां' चाच समावेश होतो
असें नाहीं; तर निरनिराळ्या रसांकरितां व प्रसंगांकरितां जां पद्य-रचना

केलेली असते, तिचाही त्यांत समावेश हातो. म्हणजे वर्णनात्मक गोष्टीकरितां कटावांचा व उपदेशात्मक गोष्टीकरितां फटके यांचा विशेष उपयोग होतो; वीररसात्मक गोष्टीकरितां पोवाडे रचिले जातात: लावण्या विशेषतः शृंगाररसपोषक असतात, तरी त्यांच्या आकर्षक चालीमुळे भक्तिरसप्रधानही सुन्दर लावण्या झालेल्या आहेत: भूपाळ्या ह्या वस्तुतः 'भूपाळी' ह्या रागात म्हणण्याचें पद्य होय; अंगाई-गीतें, पाळणें, इ० स्त्रियांनी म्हणावयाचीं गीतें आहेत; आरत्या विशिष्ट उत्सवप्रसर्गां म्हणण्यात येतात; निरनिराळ्या जातीच्या लोकांचीं निरनिराळ्या प्रकारचीं व निरनिराळ्या ढंगांचीं द्योतक अर्शा पद्यें आहेत: ह्यांपैकीं फक्त नागर-जनाच्याच नित्य गायनांत येणाऱ्या व विशेषतः क्रमिक वाचन पुस्तकात आलेल्या प्रमुख काव्य-प्रकारांसंबंधीं येथे दिग्दर्शन केले आहे.

अक्षर-वृत्तांमध्ये ज्याप्रमाणें सम-वृत्तें, अर्धसम-वृत्ते व विषम-वृत्तें असे प्रकार आहेत, त्याचप्रमाणे जाति-वृत्तांमध्येही चरणांचीं एकाच मात्रावलींचीं युग्मकें; एक भाग एका मात्रावलीचा व दुसरा भाग निराळ्या मात्रावलीचा अर्शा चरण-युग्मकें; व भिन्न भिन्न मात्रावलींचे चरण; असे प्रकार आहेत. तसेंच ह्यांपैकीं कांहींत ध्रुवपद व अंतरा असतो, कांहींत ह्या गोष्टी नसतात. त्यांचा अनुक्रम खालीलप्रमाणें असतो.

प्रथम एक किंवा दोन चरणांचें ध्रुवपद, नंतर त्याच मात्रावलींचीं कांहीं युग्मकें, नंतर चाल बदलून म्हणावयाचे दोन, तीन, चार, किंवा त्यापेक्षां अधिक ओळींचे अंतरे, आणि ध्रुवपदाशीं जुळणाऱ्या एक किंवा दोन चरणांनीं कडव्याचा शेवट असतो.

कडव्याच्या ओळी हा जाति-वृत्ताचा गाभा होय. ध्रुवपद हें मुख्य खरें, आणि त्याशीं जुळणारा मेळ हाही आवश्यक भाग खरा, परंतु त्यांवरून जाति-वृत्त ठरवीत नाहींत. कवि सामान्यतः पूर्वीच्या एकाद्या प्रसिद्ध पद्याचा आरंभीचा चरण देऊन, आपल्या पद्यावर ती चाल असें लिहितो; परंतु प्रत्येक वेळीं तें दिल्यानें जातिवृत्ता बरोबर असेलच असें नाहीं. कडव्याच्या चरणाच्या मात्रा, गट, यति, इ० मोजून, जाति ठरवावयाची असते; हें ध्यानांत ठेवावयास हवें.

अंतरे खालील प्रकारचे आढळतात. पुढील विषयाच्या समजुतीसाठी ते येथे स्वतंत्रपणे देतो.

१. पद्म—मात्रा ८. टिळकांच्या 'कवीची विनवणी' यांतल्या खालील ओळींप्रमाणे.

हो निःश्वसितें
कोण सोडितें ?
मम हृदयीं तें

२. प्रविसूर्यकान्त—मात्रा १३. माधवानुजांच्या कृष्णा-कोयना-संगम यांतल्या खालील ओळींप्रमाणे—

किति विशाल तट हा भहा
प्रिय सखे, उभी तूं रहा
क्षण येथिल शोभा पहा

३. शारदा—मात्रा ५, व ८, ८, ८, असे तीन चरण. 'शारदे, दास कामदे' या पद्यांतल्या ओळींप्रमाणे—

मावळे,
जयांनीं दिले,
आपले गळे,
देश-रक्षणीं

४. बालानन्द—मात्रा (८+६) = १४, ह० ना० आपटे यांच्या 'असारजीवित कवेळ माया०' यांतल्या खालील ओळींप्रमाणे—

मुकीं बिचारीं, कुणी हका
अशीं मेंढरें, बनूं नका
गत-काळाचा, शोक कुका

५. उद्धव—मात्रा (२ + ८ + ४) = १४. गडकऱ्यांच्या 'राजहंस माम्ना निजला०' यांतल्या अंतःप्रमाणे—

नयनांच्या शिंपामधुनी
अश्रूंचे मौक्तिक—सुमणी
मीं दिले तया काढोनी

६. पादाकुलक—मात्रा (८+८) = १६. अज्ञातवासोच्या ' सरदार धन्य एवढा० ' यांतील खालील ओळींप्रमाणे—

अवघड गड, अस्मान्नी डोले
वरतीं बघतां, फिरतिल डोले
खालीं पातां,—ळांतिल इमले

७. भूपतीवैभच * [मालिबाला]—मात्रा (१४ + ५) = १९. मृच्छकटिकांतील ' भूपती खरे ते० ' यांतील अंतःस्थाप्रमाणे—

म्हणुनि कां त्यांसि सेवावें ?—सांग तूं
धनासि कां अधिक मानावें ?—सांग तूं
गुण त्यांचे कां न बघावे ?—सांग तूं

८. मंजरी * [लीलारति]—मात्रा (१४+७) = २१. तांब्यांच्या ' पावा ' या कवितेंतिल खालील अंतःस्थाप्रमाणे—

मोत्यांचे दाणे भरले कणसांत या
लवलीं हीं खालीं कितितरि, भारें तथा
आनंदें डुळतिल पावा, परिसोनियां

टोप—यांतील प्रत्येक चरणापुढें ' रे सख्या, ' ह्याप्रमाणे पंचमात्रिक अक्षरें येतात; केव्हां केव्हां अशा प्रकारचीं अक्षरें अगोदरही येतात.

तालाच्या दृष्टीनें अष्टमात्रिक तालीय म्हणजे आठ आठ मात्रांच्या एकेक गटानंतर टाळी येणारी व षण्मात्रिक तालीय म्हणजे सहा सहा मात्रांच्या एका गटानंतर टाळी येणारी अशीं जाति-वृत्ते असतात. त्यांतल्यात्यांत क्रम साधून प्रथम सम-जातिवृत्ते, नंतर अर्धसम-जातिवृत्ते व नंतर विषम-जातिवृत्ते, यांचा विचार करूं.

सम जातिवृत्ते

(अष्टमात्रिक)

यांत आठ आठ मात्रांचा एक एक गट अशीं अनेक आवर्तनें असतात; कमी पडलेल्या मात्रा जरूर तेथें आलापांनीं भरून काढितात.

१. बालानंद * [अचलगति] (मात्रा १४)

यांत एकेका चरणांत ८ व ६ असे मात्रांचे दोन गट असतात. अंतरा पद्याचा केव्हां असतो केव्हां नसतो. बालकवींच्या खालील पद्यावरून हें नांव देण्यांत आलें आहे.

- [१] आनंदी आ,नंद गडे । इकडे तिकडे, चोहिकडे
वर्ती खालीं, मोद भरे । वायूसंगें, मोद-भरें
नभांत भरला

दिशांत फिरला

जगांत उरला

मोद विहरतो, चोहिकडे । आनंदी आ,नंद गडे

- [२] ' ये ये ताई, पहा पहा । गंमत नामी, किती अहा ' (गोखले)

- [३] ' या चिमण्यांनो, या ग या । अंगणि माझ्या, नाचाया ' (मायदेव)

२. उद्धव (मात्रा १४)

बालानंदांत ८ व ६ असे मात्राचे दोन गट असतात, त्याऐवजीं उद्धवांत
(२+८+४)=१४ असे मात्राचे गट एकत्र चरणांत असतात. अशा दोन
चरणांमिळून ध्रुवपद होतें. अंतराही उद्धवाचाच असतो. शेवटीं ध्रुवपदाशीं
जुळणारा १४ मात्रांचा एकच चरण घालून मेळ जुळविला जातो.

' मध्वमुनी 'च्या खालील सुप्रसिद्ध पद्यावरून हें नांव पडलें आहे.

- [१] उद्धवा शांतवन, कर जा । त्या, गोकुलवासि ज,नांचें ॥ ध्र० ॥

बा, नंद-वशोदा, माता । मज, सार्थी त्यजितिल, प्राण

त्या, गुनी प्रपंचा, फिरती । मर्नि, उदास रानो, रान

अ,ज्ञ-पाणि त्यजिलें, रडती । अति, दुःखित झाले, दीन

ज, न्मले तेंडुनी, झटले

मज, लागीं तिळातिळ, तुटले

कटिं,-खांदे वाहतां, घटले

आ, टलें रक्त दे, हाचें ॥ उद्धवा० ॥ १.

- [२] 'हा कोण इथें पडलेला । कादरखा काबुलवाला' (अत्रे)

- [३] 'नाकेला अन् गुल्जार. । सावळा नि सुंदर भासे' (साधुदास)

- [४] 'न्यारिचा वकुत होइल । मैतरणी बिगिबिगि चाल' (यशवंत)

- [५] 'हें कोण बोललें बोला । राजहंस माझा निजला !' (गोविंदाप्रज)

३. पादाकुलक (मात्रा १६)

यांत प्रत्येक चरणांत ८।८ मात्रांचे दोन गट अशीं चरण-युग्मकें येतात.

- [१] हिरवे हिरवे । गार गालिचे

हरित तृणांच्या । मखमालीचे

त्या सुंदर मख- । - मालीवरतीं

फुलराणी ही । खेळत होती

(बालकवि)

[२] 'अशी तुतारी, द्या मज आणुनि०' (केशवसुत)

[३] 'हौद चिमुकला, होता सुंदर०' (म० का० कारखानीस)

टीप—पादाकुलकाचे तीन चरण व चौथा चरण तुटका १० मात्रांचा असें असल्यास, 'अंजनीगीत' होतें.

[१] जेथें हिरवळ, फार विलसते । लता-द्रुमांची शोभा दिसते
तेथें फुलपांखरूं पहा हें । सुंदर बागडतें (केशवसुत)

४. कटिबंध 'कटाव' (मात्रा १६)

पादाकुलकाचे सोळा सोळा मात्राचे अनेक चरण म्हणजे कटिबंध होतो; त्यांच्या शेवटीं एक यमक साधलेलें असतें. असे १६ मात्रांचे किती तुकडे असावे याचा नियम नाही. अशाच पुढच्या काहीं तुकड्यांत दुसरें यमक साधलेलें असतें. हाच प्रकार शेवटपर्यंत असतो. ही जाति शीघ्रकवित्वास फार सोयस्कर आहे. काहीं कटिबंधात उद्धवजातीचें ध्रुवपद आरंभीं असतें.

'अमृतराया'चे कटाव फार प्रसिद्ध आहेत.

सुरलोकाहुनि, गंगा आली । भूमीवर ये,ण्यास निघाली
शर्व-जटीं ती, उडचि घाली । देव-मंडळी, पाहूं आली
फिरति विमानें, दाटी झाली । मुाने-जन-संतति, सर्व मिळाली
जयोस्तु म्हणुनी, स्तवनें करिती । सुरांगना ओ,वाळिति आरति
किन्नर टाकिति, पुष्पें वरतीं । हा हा हू हू, तुंबरु गाती ।

५. मंजरी * [लिलारति] (मात्रा २१)

यांत (२ + ८ + ८ + ३) = २१ याप्रमाणें मात्रांचे गट असतात. केव्हां केव्हां ध्रुवपदांतील दुसरी पंक्ति भिन्न प्रकारची १६ मात्रांची असते.

[१] ही, मोट भरे भर, भरा चडे कर,करा
विहि,रींत बघा वा,कुनी जरा धा,कुनी
पा,ण्यांत लई भों,वरे फेस गर,गरे
हें, काम राहिलें, करा; कसा कं,बरा (ना० ष० देशपांडे)

[२] ' वा,जते फटाफट, गोफण माच्या,वरी ' (मायदेव)

[३] ' जा,ईन कधीं मी, आतां माझ्या, घरीं० ' (ठोकळ)

टीप—याच जातीच्या पांच चरणांचा मिळून ' कणिका ' हा प्रकार गोपीनाथ तळवलकर यांनीं मराठींत आणिला आहे.

६. गुणी * [स्वैरगति] (मात्रा २०) -

यांत प्रथम भाग ६ मात्रांचा व दुसरा भाग १४ मात्रांचा बालानंद जातीचा असतो. अंतरा केव्हां केव्हां पद्माच्या जातीचा ८ मात्रांच्या तीन ओळींचा असतो.

बाळ कुणी — संख्याकाळीं रमे गुणी
खेळतसे — बाळ अंगणीं हवेंतसें
बागेंत — मौजेनें झांके घेत
तां दिसलीं — सुंदरशी त्याला वेली
देठ कोवळे,

हिरवे पिवळे,

नाजुक सगळे,

ती वेली — हिरवा शालू पांघरली

(गडकरी)

७. भूपतिवैभव (मात्रा २२)

यांतील प्रत्येक चरणांत (२ + ८ + ८ + ४) = २२ असे मात्रांचे गट असतात; आणि (१४ + ५) = १९ मात्रांचा अंतरा असतो. त्यास भूपतिवैभवाचाच अंतरा असें म्हणतात. खालील पद्यावरून हें नांव पडलें आहे.

[१] भू,पती खरे ते, वैभव-सुख से,वीती
बहु, दास,सेवनीं, दक्ष सदा रा,हाती ॥ ध्रु० ॥
म्हणुनि कां त्यांसि सेवावे ? सांग तूं
धनाचि कां अधिक मानावें ? सांग तूं
गुण त्यांचे कां न बघावे ? सांग तूं
सं,पत्ति-बळाच्या, मदैं धुंद ते, होती

स्व,च्छन्द वागती, नाहिं तयां नय,-रीती (देवल)

[२] ' कर,करत खालतीं, मोट हळूहळू, जाई० ' (इंदुभूषण)

८. पद्मा * [रेवती] (मात्रा २४)

यांत (६ + ७ + ६ + ५) = २४ याप्रमाणें मात्रांचे गट येतात.

[१] देशाची, भक्ति पूर्वी, जरि नव्हती, भारती
उत्कर्वे, स्वामि-निष्ठा, होती सा,चार ती
रक्षाया, स्वाभिवंशा, पुत्राची, आहुती
पद्मा दे, कथा तीची, राहो दी,र्घायु ती (विनायक)

[२] ' श्रीहरिच्या, वेणुनादें, मन माझे, मोहिलें० ' (जुनें पद)

९. मोहिनी, * [महाराष्ट्रलक्ष्मी] (मात्रा २४)

यांत (६ + ८ + ६ + ४) = २४ याप्रमाणें मात्रांचे गट असतात.

- [१] महाराष्ट्र,— लक्ष्मी मातें, जर्गी धन्य, वाटे
यशोगति, तीचें गातां, मर्नी हर्ष, दाटे ॥ ध्रु० ॥
पुनःपुन्हां, परचक्रानें, ताडिली बि,चारी
दीर्घकाल, खचली होती, पारतंत्र्य,—भारी
द्वादशाब्द, दुष्काळानें, जाहली भि,कारी
संकटांत, तीच म्हणोनी, करी उंच, माथें (विनायक)

- [२] ' सोड सोड, आतां अपुल्या, गोड मोहि,नीला० ' (गिरीश)

१०. चंद्रकान्त * [पतितपावन] (मात्रा २६)

यांत (८ + ८ + ८ + २) = २६ असे मात्रांचे गट असतात. अंतरा केव्हां केव्हां मंजरी-लीलारति—(२१+५) मात्रांचा असतो. (देवलांच्या झुंजारराव नाटकांतलि ' चंद्रकान्त राजाची कन्या० ' ह्या सुप्रसिद्ध पद्यावरून पाहिलें नांव पडलें.

- [१] घुमव घुमव ए, कदां फिरुनि तो, गोड तुझा पा,वा
सांनै झालें, शेत पिकुनि हें, गातें मी धा,वा
मोत्यांचे दाणे भरले कणसांत या — रे सख्या,
लवलीं हीं खालीं कितितरि भारें तथा — रे सख्या,
आनदें डुलतिल पावा परिसोनियां — रे सख्या,
हाति विलक्षण, वृत्ति मनाच्या, भुलति दृष्ट भा,वा
कुंकान्यासह, जाति उडोनी, क्रोध लोभ हें,वा (तांबे)

- [२] ' लहान सुंदर, गोजिरवाणी, दिसे कशी ही, खार० (म०का० कारखानीस)

- [३] ' पिवळें तांबुस, ऊन कोवळे, पसरे चौफेर० ' (तांबे)

११. सूर्यकान्त * [समुदितमदना] (मात्रा २७)

यांत ८ मात्रांचे तीन गट व शेवटीं गुरुपूर्व लघु अशा तीन मात्रा असतात-चंद्रकान्ताचें एक उपान्त्य लघु अक्षर वाढविल्यानें ही जाति सिद्ध होते.

- [१] सृष्टीचा लडि,वाळ बाळ वे,ल्हाळ कवी धा,कटा
अफाट जग-द्वा,टांत पाहिला, हिरसुसला ए,कटा

कळवळली कन,वाळु मनीं अस,माथ माय-मा,वळी
बाजारांतुनि, काढुन माया,-पाखर वर घा,तली'
चंद्र-सूर्य खे,ळणीं दिली खे,ळाया तेजा,गळीं
कुरवाळी, हळु,वारपणें पण, न फुले कवि-मन,कळी (Bee)

[२] ' असतिल तेथें, जिकडे तिकडे, विखरुन पडलीं, फुलें०' (ठोकळ)

१२. साकी * [लवंगलता] (मात्रा २८)

चंद्रकांताच्या शेवटीं आणखी एक गुरु अक्षर वाढविल्यानें (८ + ८ + ८ + ४) = २८ ही जाति सिद्ध होते.

जेथें नित्य फुलूनी तरू, त्यांवरि गुंगति भुगे
नित्य डोलती विकसुनि नलिनी, कलहंसांच्या संगें १.
नित्य नाचती मोर उभारुनि, सुंदर थोर पिसारे
प्रकाशूनियां नित्य चंद्रही, उजळी प्रदेश सारे २.

१३. भवानी, (मात्रा ३०)

साकीच्या आरंभीच दोन मात्रा वाढविल्यानें (२ + ८ + ८ + ८ + ४) = ३० ही जाति होते. तांब्यांचें ह्या जातीतील खालील पद्य प्रसिद्ध आहे. त्यांत ध्रुवपद उद्धवाचें १४ मात्रांचें आहे.

कुस्करूं नका हीं सुमनें ॥ ध्रु० ॥

जरि, वास नसे तिळ, यांस तरी तु,म्हांस अपिर्लीं,सु-मनें १.

मधु, जरी नसे तिळ,भरी अंतरीं, तरी करीं हीं, धरणें २.

१४. स्वर्गगा * [हरिभगिनी] (फटका, मात्रा ३०)

भवानीच्या आरंभीच्या दोन मात्रा कमी करून शेवटच्या अक्षरापूर्वीं आणखी दोन मात्रा वाढविल्यानें (८ + ८ + ८ + ६) = ३० ही जाति होते. केव्हां केव्हां बालानंद जातीचा १४ मात्रांचा अंतरा असतो.

[१] बिकट वाट वाहि,वाट नसावी, धोपट मार्गां, सोडूं नको
संसारामधिं, ऐस आपला, उगाच भटकत, फिरूं नको ॥ ध्रु० ॥

मायबापांवर रसूं नको

दूर एकला बसूं नको

व्यवहारामधिं फसूं नको

परां वलाढां,ली भलभलत्या, पोटासाठीं, करूं नको (अनंतफदी)

[२] 'सूर्य किती हा वरतीं आला, शाळा भरली, मघांच ती ' (कारखानीस)

[३] ' फेरीवाला, दारीं आला, लोटित अपुल्या, गाडीला० ' (पुराणिक)

[४] ' आनंदाचा, कंद हरि हा, देवकिनंदन, पाहिला० ' (जुनें पद)

१५ सुंदरा* [मदनतलवार] (मात्रा ३८)

भवानींत ८ मात्रांचे तीन गट असतात, त्यांऐवजी चार गट केले म्हणजे ही जाति (२+८+८+८+८+४) होते. रामजोशी यांच्या ' सुंदरा मनामाधि भरलि० ' ह्या उत्कृष्ट लावणीतील पहिल्या शब्दावरून हें नांव दिलें गेलें आहे.

श्री,मंत प्रतापि बल, वंत कीर्ति-आ,नंत बाळाजी, पंत पेशवे, नाना भू, पती वाकती, किती चरण ल, क्षिती शब्द झे, लिती तयांचा, जोरें ॥ध्रु०॥ चा,लले अश्व फे,किले गजहि-दाँ,डिले वीर खाँ,वळे जातिचे, शूर म,र्दना रिपू-कं,दना देश-ता,रणा कराया, रणा डोळ्यांवर, धूरें १.

(षण्मात्रिक)

यांत ६।६ मात्रांचा एकेक गट अशीं आवर्तनें असतात. कमी पडलेल्या मात्रा आलापानीं भरून काढितात.

१. दिंडी (मात्रा १९)

हिला चार चरण असून, तिचे (३+६)=९ व (६+४)=१० ह्याप्रमाणें मात्रांचे गट पडतात: याति ९ व्या मात्रेनंतर व शेवटीं असतो. १।२ व ३।४ ह्या चरणांत किंवा चान्ही चरणांत यमक असतें.

कथा बोल्लं हे, मधुर सुधाधाय । होय शृंगारा, करुण-रसा थारा निषधराजा नळ, नामधेय होता । वीरसेनाचा, तनय महा होता (२० पं०)


२. धवलचंद्रिका (मात्रा २०)

यात (६+६+६+२)=२० असे मात्रांचे गट असतात. (देवलांच्या ' धवलचंद्रिकाच काय पूर्ण साचली ' या पद्यावरून हें नांव पडलें आहे)

बहु असोत, सुंदर सं,पन्नही म,हा प्रिय अमुचा, एक महा,राष्ट्र-देश, हा ॥ ध्रु०॥ विक्रम—वै,राग्य एक, जागिं नांद,ती जरिपटका, भगवा झें,डाहि डोल,ती धर्म—राज,कारण सम,वेत चाल,ती शक्ति—युक्ति एकवटुनि, कार्य साधि,ती पसरे यत्,—कीर्ति अशी, विस्मयाव, हा ॥ (श्री०कृ०पाण्डुरंगकर,)

३. दासी (मात्रा २४)

यांत ६।६ मात्रांचे चार गट असतात. याति चरणांतीं असल्यानें तें अक्षर गुरु हवें.



दासि ऐसैं, मानुनियां, कार्य मळा, सांगतसे
 सुदिन काय, उगवलाऽ, आज मनीं, वाटतसे ॥३०॥
 मधुर जाति, सुमनांचा, वास यास, येत असे
 उत्सवभर, म्हणुनि याचा, खास अजुनि, पूर्ण असे १.

यांतील १ ल्या व ४ थ्या चरणांत एकेक मात्रा वाढत होती, त्यांचे उच्चार कवीनें ऱ्हस्व करून ६ मात्रांचा गट केला. तसेंच २ न्या चरणांत एक मात्रा कमी पडत होती, ती कवीनें एका मात्रेच्या आलापानें भरून काढिली आहे.
 [२] ' डोळे हे, जुल्लिम गडे, रोखुनि मज, पाहुं नका० ' (तांबे)

३. आर्या (मात्रा १२ व १८, १५)

मोरोपंतानें 'गीति' ह्या वृत्ताचा मराठींत फारच प्रचार केला, तिलाच 'आर्या' म्हणण्याचा प्रघात पडला आहे; परंतु मुळात दोहोंत फरक आहे. खऱ्या आर्येंत १२, १८ व १२, १५ याप्रमाणें क्रमानें चरणांतील मात्रा असतात.

ती तातास म्हणे कच, गुरुभक्त साधु कुलीन कार्यकर
 परि त्यासि सोडिलें जळ, जळ सोडू मजहि आर्यकर (मोरो०)

४. गीति (मात्रा स० च० १२: वि० च १८)

शल्य म्हणे राधेया, जेव्हां तुझिया स्मरोनि कर्मांतें
 अर्जुन तत्रि शरान्नीं, समरीं भेदील सर्व मर्मांतें (मोरो०)

अर्धसम जातिवृत्तें

(अष्टमात्रिक)

१. शशिकान्ति (मात्रा १२ व १८)

यांत सार्कीतील (८+४)=१२ मात्रांचा प्रथम भाग असून, दुसऱ्या भागांत (२+८+८)=१८ याप्रमाणें मात्रा असतात. देवलांच्या मृच्छकटिकांतील खालील पद्यावरून हें नांव पडलें आहे.

[१] अवचित या मे,घांनीं—शशिकान्ति चोरिली, संधि साधुनी ॥३०॥

मालक निर्बल, पाहुनि—न्यावें तयाचें, धन बहुतांनीं

तैसें या मे,घांनीं—शशिकान्ति चोरिली, संधि साधुनी १.

[२] ' अरसिक किति हा, शेला० ' (किलोस्कर)

२. नृपममता (१४ व १९)

यांत उद्धवाच्या (२+८+४)=१४ मात्रांचा प्रथम चरण व भूपति-वैभवाच्या अंतःप्रामाणें (१४+५)=१९ मात्रांचा द्वितीय चरण असतो.

कर्धी कर्धी (५+८+८)=२१ असा शारदा जातीचा अंतरा असतो रामराज्यवियोगांतील खालील पद्यावरून हें नांव पडलें आहे.

[१] नृप,ममतां रामा,वर्ती—प्राणाहुनि बहु आहे ती; कसें करूं ?
सिं,हासन ज्येष्ठा, हार्ती—ऐशी तीं शास्त्रं रडती; कसें करूं ?

निर्दया

नव्हे कैकया

राघवीं दया

अमित ती करिती —ताशि नाहीं अपुल्या भरतीं; कसें करूं ?

३ अक्रूर (मात्रा २० व १८)

भूपतिवैभवाच्या प्रथम विभागांतील शेवटच्यां २ मात्रा गाळून (८+८+४) =२० मात्रांचा प्रथमार्ध व उद्धवाच्या दुसऱ्या भागांतील (१०+४)=१४ मात्रांचा उत्तरार्ध ह्या जातीत असतो. अंतराही उद्धवाचाच असतो. ' अजि अक्रुर हा नेतो श्रीकृष्णाला० ' ह्या जुन्या पद्यावरून हें नांव पडलें आहे.

[१] बा नीज गडे, नजि गडे लडि,वाळा—

निज नीज माझ्या, बाळा ॥ ४० ॥

रवि गोला रे, सोडुनि आका,शाला—

धन जैसैं दुर्भा,ग्याला

खडबड हे उंदिर करिती

कण शोधायतें फिरती

परि अंतरि निराश होती

लवकरि हेही, सोडितलि सद,नाला—

निज नीज माझ्या बाळा १. (घाटे)

४. अभिमन्यु (मात्रा १९ व १५)

यांत (९+१० व ९+६) मात्रांचे गट असतात; पण ही रचना शिथिल आढळते. बायकांच्या गाण्यांतील खालील पद्यावरून हें नांव पडलें असावें.

[१] पडला अभिमन्यु। मन्यु वीर रणीं,

शोक केला फार। पांडवांनीं

१.

[२] ' चौघडा झडतो, झडतो दुमदुमुनी० '

(तांबे)

[३] ' हिमालय अमुचा, अमुचा उंच जर्गी० '

(गोखले)

५. माधवकरणी :: [प्राणसखी] (२६ व १५)

यांत प्रथम चरण चंद्रकांत (८+८+८+२)=२६ मात्रांचा असून, द्वितीय चरण आंखूड १५ मात्रांचा असतो. केव्हां केव्हां उद्धवाचा अंतरा असतो.

लोटी प्रल्हा,दास तत्पिता, अग्निक्टाहां,त—
अद्भुत, परि माधवकर,णी ।

अदाह्य भगव,द्भक्त तारता, देवाचा हा,त—
वाटिका, तिथ हो माधव,नीं ।

देवाचा ला,डका मी न साखि, अणू अणू जळ,तो—
त्यांतर्ही, समाधान वा,टे ।

एकतानता, परी भंगतां, जिव हा कळवळ,नो—
फुलांचे, मग बनती कां,टे ।

म्हणून न माझी फिर्याद
न घेई वा देई दाद

फिरेन मी जड,मुक्त होउनी, नर्भी अमर्या,दे—
घेउनी नित्य तुझा नादे

१. (मा० जू०)

६. माळीण * [नवतरुणी] (मात्रा २० व २८)

यात चंद्रकांतापेक्षा आरंभीच दोन मात्रांनी कमी म्हणजे (१०+१४)=२४
मात्रांचा प्रथम चरण असून, दुसरा चरण चंद्रकांतापेक्षां प्रारंभीच दोन
मात्रांनी अधिक (१८+१०)=२८ मात्रांचा असतो. केव्हां केव्हां मंजरिचा
(१६+५)=२१ मात्रांचा अंतरा असतो.

[१] प्रियकर हिंदिस्तान्—अमुचा प्रियकर हिंदिस्तान्
हा अलंकार हो भूगोलाचा, यास नसे उपमान् ॥ ध्रु० ॥

हे जन्मभूमी हें, तन-मन-धन घे तुला

तव उपकारांना, न मिळे कोठें तुला

हें फिटणें साध्य न, आम्हां भति-दुर्बलां

सुखकर तव गे ध्यान्—निरंतर सुखकर तव गे ध्यान्

जो जननीचा जो जनकाचा गे, तोच तुझाही मान् १. (टिळक)

[२] ' तरुण कुलिन गोरा, हंसतमुख० ' (देवल)

७. केशवकरणी (मात्रा २७ व १६)

यांत माधवकरणीपेक्षां उपान्त्य अक्षर एका मात्रेने अधिक (८+८+८+३)
असा प्रथम चरण व दुसराही चरण माधवकरणीपेक्षां उपान्त्य अक्षर एकाच
मात्रेने अधिक (५+८+३) असा असतो. केव्हां केव्हां मंजरी (लीलाराति) चा
अंतरा असतो. रामजोशांच्या खालील पद्यावरून हें नांव पडलें आहे.

- (१) केशवकरणी, अद्भुतलीला, नारायण तो, कसा —
 तथाचा, सकल जनांवर, ठसा ॥ ध्रु० ॥
 माधवमहिमा, अगाध गोडी, गोविंदाच्या रसा —
 पात जा, जिव होइल थंडसा १.
 विष्णू म्हणतां, विकल्प जाती, मधुसुदनानें, कसा —
 काढिला, मंथनसमयीं जसा २.
- (२) ' खबरदार जर, टांच मारुनी, जाल पुढें चिं, धड्या०' (वा०भा०पाठक)
 (३) ' तुझी पांखरा, गोजिरवाणी, मनोहरा आ, कृती०' (विनायक)

८. मुद्रिका (मात्रा २१ आणि १४ व १३)

यांत मंजरी (लीलारति) चा २१ मात्रांचा प्रथम चरण आणि नंतर उद्धवाच्या १४ मात्राना जोडूनच पुढें १३ मात्रांचा एक भाग असतो. ' मुद्रिके, राम टाकुन आलिस तूं कशी ? ' ह्या गाण्यावरून हें नांव पडलें आहे.

- (१) भंगिलं शिवधनुष्य रामें वरिलें मला
 वनिं आलों उभयतां बाई—कांचनीं मृग देखिला (स्त्री-गात)
 (२) ' मी उठुन सकाळीं कामाला लागतें०' (मायदेव)

९. श्रीरंग (मात्रा ३० व २२)

यांत प्रथम चरणांत आरंभीच साकीपेक्षां दोन मात्रा अधिक असतात; आणि दुसरा चरण भूपतिवैभवाप्रमाणे असतो. अंतरा असल्यास भूपतिवैभवाचाच असतो. राम-जोशांच्या ' श्रीरंग गोपिकोत्संग० ' या पद्यावरून हें नांव पडलें आहे.

यमपाश, गळ्याशीं ज्यास, लागला त्यास, मला कां देतां ?

कां मांस विकुन ध, मांस वांकडे होतां ? ॥ ध्रु० ॥

पाळिलें घातलें खाया — अजवरी

बकरीस मोल बहु याया — ज्यापरी

ही तुमचि मुलींवर माया — का खरी ?

जगतांत, सदय सकलांत, माडली-तात, मुलीला असतां

मग तुम्हांच इतके, कठोर कां गे होतां ? (देवल)

विषम जाति

१. गोविंद * [विवशा] (मात्रा २५ व २६)

यांत ध्रुवपद (१० + १५) मात्रांचें असून, कडवें चंद्रकांत जातीचें (८ + ८ + ८ + २) = २६ मात्रांचें असतें.

१३ म० सा० व व्या०

- (१) क्षुधित वर्नी गोविंद — बाइगे, क्षुधित वर्नी गोविंद ॥ ध्रु० ॥
रचितनयातर्दि शिशुंसह हा व्रज चारित गोधन-वृंद ॥ (एकनाथ)
- (२) 'आली दिपवाळी — गज्यांनो, आली दिपवाळी०' (माधवानुज)
- (३) 'कृष्ण गडी अपुला — राजा मथुरेचा झाला०' (जुनें पद)

२. महती (मात्रा २० व २८)

यांत (८+८+४) भूपतिवैभवाच्या प्रारंभीच्या २ मात्रा कमी अशा मात्रांचे कांहीं चरण व शेवटीं (८+४ व ४+१२) मात्रांचा षोळाचा चरण असतो.

महत्त्व भारी, भाहे या पृ,ध्वीचें
त्याहुन अतिशय, या सगळ्या वि,श्वाचें
परि तुजमध्ये, महतीचें जें, बजि
त्याहुन कांहीं, मोठी नाहीं, चीज

ठसव मनीं हें, साचें; बापा, हें वच बहु मो,लाचें (केशवसुत)

३. श्यामाराणी (मात्रा १६ व ३०)

यांत पादाकुलकाच्या कांहीं पंक्ति असून, शेवटची ओळ स्वर्गगेची (८+८+८+६) = ३० मात्रांची असते; केव्हां केव्हां ध्रुवपद बालानंदाचें १४ मात्रांचें असतें. केशवसुतांच्या 'श्यामाराणी गभीर रजनी०' ह्या पद्यावरून हें नांव पडलें आहे.

- (१) गरिब बिचारा माधुकरा । दुःख तयाला जन्मवरा ॥ ध्रु० ॥
कडक उन्हांनें, जिव घाबरे
कपोल सुकले, घमें भिजले
पार्यो चटके, तापे डोकें । धापा टाकित, पळे जरी (रानडे)
- (२) 'नवलाख दिवे हे तुझ्या घरी०' (तांबे)

४. मनी * [सृष्टिलता] (१६ व २७)

यांत ध्रुवपद व मेळ यांच्या सूर्यकांत-जातीप्रमाणें (८+८+८+३) = २७ मात्रा असतात; व पादाकुलकाच्या कांहीं पंक्ति असतात.

- (१) गुणी आणि अवगुणी — अशी ही द्वाड आमुची मनी ॥ ध्रु० ॥
जसा काय ही बाई कोणी
आली बर्फाच्या देशांतुनि
अंगाला कापूस टकतुनी
मऊ रेशमाहुनी — अशी ही द्वाड आमुची मनी (अ० वा०)

(२) ' सोहृनियां जेजुरी, आला रे वाघ्या ओटीवरी०' (भ० पंडित)

(३) ' निजल्या तान्हावरी, माउली दृष्टि सारखी धरी०' (तांबे)

५. नववधू (मात्रा १६ व १६)

हैं वृत्त हल्लीं ज्यास्त प्रचारांत येऊं लागलें आहे. त्यांत ध्रुवपद व मेळ यांत पादाकुलकाच्या (२ + ८ + ६) अशा मात्रा असतात; व अंतःच्यांत (८ + ८) अशा पादाकुलकाच्याच मात्रा असतात; केव्हां केव्हां शेवटची ओळ बालानंदाची १४ मात्रांची असते. तांब्यांच्या खालील पद्यावरून हैं नांव पडलें आहे.

(१) नव,वधू प्रिया मी, वावरतें
ला,जतें पुढें सर,तें फिरतें ॥ ध्रु० ॥
कळे मला तूं, प्राणसखा जरि
कळे तूंच भा,धार सुखा जरि
तुज वांचुनि सं,सार फुका जरि
—मन, जवळ यावया, गांगरतें. १.

(२) 'किति मौज दिसे ही पहा तरी, हैं विमान फिरतें अधांतरां०' (गोपी०)

६. फुलवेल * [वधूवल्ली] (मात्रा १६ व २४)

यांत ध्रुवपद व मेळ हीं (९ + १४) मात्रांच्या गटांचीं असतात; आणि अंतरा पादाकुलकाच्या पंक्तींचा असतो.

(१) तुझि ग फुलवेल -- त्या आंब्यावरतिं फुलेलें ॥ ध्रु० ॥

भोंवतालची, खणुनी माती
निर्मल पाणी, शिंपुन हातीं
वेल चढविशी, ही तरुवरतीं

रमुनि किति वेळ — त्या आंब्यावरतिं फुलेलें (उषा)

(२) ' सरकसवाला मी मौज दावितों सकलां०' (ना० गं० लिमये)

३) ' आईऽ आई, बोलतो कसा हा ताई०' (भ० पंडित)

(

७. अभिसारिका * [पञ्चकल्याणी] (मात्रा १६ व २२)

यांत सार्कींतील प्रथमार्धाच्या (४+८+४) मात्रांचे दोन चरण व त्यानंतर भूपतिवैभवाच्या (२+८+८+४) मात्रांचे दोन चरण असतात.

सुटला पितृदिशेचा वारा
 झांकी मेघे नभःपथ सारा
 घन गर्जति तोकेपरी वर्षती गारा
 कडकडाट करिती विजा येति जल-धारा १. (किलोस्कर)

८. मनमोहन (मात्रा १४ व २८)

यांत ध्रुवपद व मेळ ही चंद्रकान्त जातीच्या आरंभींच (२ + २६) दोन मात्रा वाढवून बनलेली असतात; आणि ७।७ मात्रांच्या गटांचा एकेक असे कांहीं चरण असतात. गिरीशाच्या खालील पद्यावरून हे नांव पडलें आहे.

(१) मनमोहन वाजवुनी सारंगी, काढी मंजुळ सूर ॥ ध्रु० ॥

विश्व निजलें । शांत झालें

एक धरणी । मात्र डाले

गंभीरपणानें अधारांतुन, छेडित जाईं सूर १.

(२) ' हे चिमण्या चंद्रा पाहुनि तुजला, खचतो माझा धीर्' (मायदेव)

९. वैशाख : [कामना] (मात्रा २२ व २०)

अगदीं आरंभींच दोन मात्रा येतील अशी अक्षरें घालून, पुढें धवल-चंद्रिकेच्या ओळी जोडल्या कीं हें वृत्त होतें. खालील पद्याची रचना शिथिल आहे.

वैशाखमासिं, वासांतिक, समय शोभला

× आत्रासव, पिडानि गान, करिति कोकिला

या, जाह्जुई, मांगरिला, बहर जो आला

गुं,जारव कर,ण्यांत गुंग, मधुप जाहला २.

१०. अरुण (मात्रा १२ व २३)

यांत ध्रुवपदाच्या प्रथमार्धांत ६।६ मात्रांचे तीन गट व उत्तरार्धांत (६+५) मात्रांचा एक गट येतो. (६+६) अशा १२ मात्रांच्या कांहीं ओळी अंत्यांत येतात. शेवटीं मेळ ध्रुवपदाच्या उत्तरार्धाशी जुळणारा असतो. किलोस्करांच्या सौभद्रांतील खालील पद्यावरून हें नांव पडलें आहे.

(१) प्रिये पहा, रात्रीचा, समय सहनि,

येत उंचःकाल हा ॥ ध्रु० ॥

थंड गार । वात सुटत
दीप-तेज । मन्द होत
दिग्वदनें । स्वच्छ करित
अरुण पसरि, निज महा

१.

(२) ' विलासिनी रमणीसह सुमनांच्या०' (विनायक)

११. अवनी * [शुभवदना] (१२ व २२)

' अरुण ' जातीतील ध्रुवपद व मेळ यांचें फक्त उपान्त्य लघु अक्षर काढून टाकिल्यानें ही जाती होते.

(१) उघडिं नयन रभ्य उषा हंसत हंसत आली

अरुण किरणमय वसना अवनी ही ल्याली ॥ ध्रु० ॥

खग कूजित । अलि हञ्जित

लतिका तरु- । -गण सिञ्चित

सुदति विफल । सकल गमत

—तुजत्रिण या कालीं १. (रंदाळकर)

(२) ' हरिभजनावीण काळ घालवूं नको रे०' (सोहिरोबा)

(३) ' भज भज भव-जलधिमाजि मनुजा शिवाला०' (रामजोशी)

१२. बुलबुल (मात्रा १२ व २०)

अवनीतील ध्रुवपद व मेळ यांतील शेवटचें एक अक्षर कमी केल्यानें मेळांत फक्त (६+२) एवढ्याच मात्रा ठोविल्यानें ही जाती होते. तांब्यांच्या खालील पद्यावरून हें नांव पडलें आहे.

उगिच काय, बुलबुला, शिणबिसी ग, ला ॥ ध्रु० ॥

उगिच कण्ठ । फाडिशीऽ

हृदय मात्र । फाडिशीऽ

रमणिबाणि । भाणिशीऽ

—स्मराणि मञ्जुला १.

१३. झंपा * [वीरभद्र] (मात्रा २० + १७)

यांत चरणाच्या प्रथमार्धांत ५,५ मात्रांचे चार गट आणि उत्तरार्धांत ५,५ मात्रांचे तीन गट व शेवटीं गुरु अक्षर असतें. अशा प्रकारचीं चरणयुग्मकें असतात.

हुम्हुमत, डमह ये । खण्खणत, शृंग ये

शंख फुंकीत ये । येईं द,द्रा १. (तांबे)

कवि आपल्या इच्छेप्रमाणे अनेक तऱ्हांची चरण-युग्मके, अंतरे, ध्रुवपदे, वगैरे जुळवून कविता करितात; त्यामुळे जाति-वृत्तांचे प्रकार व उपप्रकार किती तरी होऊं शकतील. येथे फक्त प्रचलित व अत्यन्त प्रसिद्ध काव्यांचेच स्थूलमानाने वर्गीकरण करून, त्यांची जाति-वृत्ते सांगितली आहेत. सध्यांचा काल कविता म्हणून दाखविण्याचा असल्यामुळे व सुंदर रीतीने गाइलेल्या कवितांचा स्वर-माधुर्य व शब्द-मार्दव यांच्या योगाने घोघरीं फैलाव होत असल्यामुळे, ह्यः जाति-वृत्तांसंबंधी वरच्याइतपत तरी ढोबळ माहिती असणे जरूर आहे; म्हणून ती येथे दिली आहे. कवि आणखी जे सुंदर प्रकार निर्माण करितील, त्यांची शास्त्रशुद्ध छाननी उत्तरोत्तर होत राहिलच.

परकीय वाङ्मयांतून आलेलीं वृत्ते

ह्यांशिवाय मराठीत गज्जल व सुनीत हे दोन प्रकार आणखी जोराने हल्लीं प्रसृत होऊं लागले आहेत; त्यांची ढोबळ माहिती खालीलप्रमाणे—

१. गज्जल किंवा रसना

हे मूळचे अरबी वृत्त असून, त्याचा 'घझल' असा उच्चार आहे. यांतील चरणांच्या जोड्या पांचांद्दून कमी व सातांद्दून ज्यास्त नसाव्यात. तसेच सर्व जोड्यांतील समचरण एक-यमकीच असावेत. आरंभीचे चरणयुग्म ध्रुवमदा-दाखल उपयोगी पडते. आरंभी हे वृत्त मराठीत मोरोपंताने प्रचारांत आणिले; त्या पद्यावरून ह्यास 'रसना' हे नांव पडले आहे. 'गज्जलांजलीत' गज्जलांचे पुष्कळच भेदोपभेद दिले आहेत. त्यांपैकी २ ते ८ चे प्रथमचे चरण खाली दिले आहेत; मराठीत या वृत्ताची अत्यन्त शिथिल रचना आढळते.

- (१) रसने न राघवाच्या । थोडीं यशांत गोडीं ॥ ध्रु० ॥
 निंदा स्तुती जनांच्या । वार्ता वधू-धनाच्या ॥
 खोटया व्यथा मनाच्या । कांहीं न यांत जोडी ॥ १ ॥
 साधूचिया सदाते । सुख देतसे सदा ते ॥
 श्रवणों सुधा, मदाते । सोडोनि, हात जोडी ॥ २ ॥ (मोरो०)
- (२) 'आनंद-कंद ऐसा । हा हिंददेश माझा०' [आनंदकंद] (टेकाडे)
- (३) 'आहे हुशार भारी । माझी मनी गुणाची०' [,,] (श्रीकान्त)
- (४) 'झालीं जरी स्वतंत्र । सोडून ताळतंत्र०' [,,] (बेहेरे)

- (५) 'हिंदपुत्रांनो स्वतांला लेखितां कां बापडे-भ्रांत तुम्हां कां पडे ?' (मा० जू०)
 (६) 'कोठें तरि जाऊं बसुनी शीघ्र विमानीं-तेथें चल राणी ' (मा० जू०)
 (७) 'भवानी आमुची आई । शिवाजी आमुचा राणा ।
 मराठी आमुची बोली । गनीमी आमुचा बाणा ॥ ' (मा० जू०)
 (८) 'मी श्यामले, बंदी तुझा, बंदी तुला अभ्यन्तरीं
 तूं दक्षिणा दे, वा न दे, निःशब्द मी सेवा करीं ' (मा० जू०)

२. सुनीत

इंग्रजीतील (Sonnet) 'सॉनेट' च्या धर्तीवर मराठीत आलेला हा पद्य-प्रकार आहे. यांत शार्दूलविक्रीडिताप्रमाणे दीर्घ वृत्त असावे. ओळी १४ च पाहिजेत. विचारप्रधान भावगीते साधारणतः या वृत्तांत रचिलेली आढळतात. यांतील यमकादिकांच्या माधुर्यामुळे याचा वीणा-काव्यांत समावेश करितात. याचे प्रकार दोन. इटालियन व इंग्लिश. इटालियन सुनीतांत ८ व ६ अशा ओळींचे आणि इंग्लिश सुनीतांत १२ व २ अशा ओळींचे भाग असतात. आण १, ४, ५, ८; २, ३, ६, ७; व बाकीच्या चार ओळींत इच्छेप्रमाणे असे यमक असते. इंग्रजी सुनीतांत १३, १४; १, ३; २, ४; ५; ७; ६, ८; ९, ११; १०, १२; याप्रमाणे यमके असतात. इटालियन सुनीतांत पहिल्या ८ ओळींत एक भावना व पुढल्या ६ ओळींत पहिल्या भावनेला कलाटणी देऊन निर्माण केलेली दुसरी भावना असते. इंग्रजी सुनीतांत पहिल्या १२ ओळींत एक भावना व बाकीच्या दोन ओळींत एकादें तत्त्व-प्रतिपादन असते. कोणत्याही प्रकारच्या सुनीतांत विचारांची उदात्तता व गांभीर्य हीं कायम टिकून राहणे अवश्य असते. या दोन प्रकारांस अनुक्रमे पद्य व गोपाल असे म्हणतात.

“ आम्ही कोण म्हणून काय पुससी ? आम्ही असूं लाडके—
 देबाचे, दिधले असे जग तयें आम्हांस खेळावया;
 विश्वां या प्रातिभा-बलें विचरतां चोहींकडे ललिया,
 दिक्कालांतुनि आरपार अमुची दृष्टी पहाया शके ! ”
 सारेही बडिवार येथिल पहा आम्हांपुढें ते फिके
 पाणिस्पर्शच आमुचा शकतसे वस्तुंप्रती घावया
 सौंदर्यातिशया, अशी वसतसे जादू करांमाजि या
 फालें पाखडितां तुम्ही, निवडितों तें सख आम्ही निकें
 झुन्यामाजि वसाहती वसाविल्या कोणीं सुरांच्या बरें ?
 पृथ्वीला सुरलोकसाम्य झटती घालावया कोण ते ?
 ते आम्हीच सुधा कृतीमधुनियां ज्यांच्या सदा पाझरे
 ते आम्हीच शरण्य, मंगल तुम्हां ज्यांपाहुनी लाधतें

आम्हांला वगळा गतप्रभ झण्णीं होतील तारांगणें !
आम्हांला वगळा विकेल कवडीमोलावरीं हें जिणें !” (केशवसुत)

३. दोहा (मात्रा १३ व ११)

यांत पाहिला व तिसरा चरण १३।१३ मात्रांचा असून, दुसरा व चौथा चरण ११।११ मात्रांचा असतो. दुसऱ्या व चवथ्या चरणांचें उपान्त्याक्षर ऱ्हस्व हवें, एवढाच नियम . हिंदी साहित्यिक जगन्नाथ प्रसाद भानु ह्यांच्या ‘ छन्दप्रभाकर ’ ग्रंथांत दोहांचे अनेक प्रकार दिले आहेत, पैकीं एक मुख्य प्रकार व त्याचें खालील बिनचूक उदाहरण प्रो० ग० ब० खापडें यांनीं सुचविलेलें यथें घेतलें आहे. मराठीतील खालीं तीन उदाहरणें दिलीं आहेत; पण त्यांची रचना निर्दोष नाही.

- (१) कनक कनक तै सौगुनी । मादकता अधिकाय ॥
वह खाये बारात है । यह पाये बाराय ॥ १ ॥
- (२) श्रीरामाच्या । भक्त-जनींSS । हंसच जणुं बग- । व्यंतां ॥
त्याच्या तुलसी- । दाऽस तोऽऽ । नांदो हार ग-व्यांत ॥ (मा० जू०)
- (३) जो गति ग्राह गजेंद्र की । सो गति भै है आज ॥
बाजी जात बुंदेल की । राखो बाजी लाज ॥ (छत्रसालाचें पत्र)
- (४) ‘जोर मनगटांतला पुरा, । घाल घाल खर्चा० ’ (केशवसुत)
- (५) ‘उंच उंच डोंगर भंवतीं, । चढले नील नभांत० ’ (गोपीनाथ)

४. रुबाई

हें फारसी वृत्त असून, तें मराठींत रूढ होऊं पहात आहे. त्यांत बरेच वेळां तनि चरण एकयमकी, क्वचित् चारही चरण एकयमकी असतात. तसेंच एकच कल्पना किंवा एकच विचार त्यांत गोविलेला असतो.

* म्हणति ‘ हुरींसह उद्यां महोत्सव गोड ’

मी म्हणतो ‘ अजि हा द्राक्षासव गोड

घे ही रोकड, उधार ती सोडुन दे

गमे दुरुनीच कीं दुंदुभि-रव गोड ’ (मा० पटवर्धन)

अर्थ—“ लोक मला सांगतात कीं, मृत्यूनंतरं स्वर्गांत अप्सरांबरोबर (हुरींसह) क्रीडा करणें हें अत्यन्त सुखकर आहे; पण मी म्हणतो, मृत्यूनंतरं

* हें वृत्त क्रमिक पुस्तकांत आलें असल्यामुळें यथें घेतलें आहे.

कशाला ? आतांच हा द्राक्षासव (दारू) प्राशन करशील तर तें अधिक सुखावह आहे. यासाठी आतां ही येथें रोख मिळणारी वस्तु (रोकड) घे; व हात आंखडून मृत्यूनंतर स्वर्गांत मिळणाऱ्या सुखाच्या नादीं लागूं नको; कारण ढोलाचा आवाज दुरूनच ऐकल्यास तो गोड वाटतो. ”

एवढें पुरे

१. खाली वृत्त-लक्षणें दिली आहेत, त्यांवरून अक्षरें, गण, यति, कळतील-वाटल्यास पाठ करा.

- | | |
|-----------------------------------|---|
| १. अनुष्टुभ् नेम ना गणी | ११. दोषक तनि 'भ,' गा गिंच होतें |
| २. मा मा गा गीं विद्युन्माला | १२. रा न रा ल गिंच हो रथोद्धता |
| ३. ज रा ल गीं प्रमाणिका | १३. स्वागता र न भ आणिक गा गीं |
| ४. भा म स गा-नी चंपकमाला | १४. मौक्तिकमाला, भ त न ग गा-नीं |
| ५. स स सा गण मेघदितांनीं | १५. भुजंगप्रयातीं, य चारीहि येति |
| ६. रा य जा ग हे, येति कामदीं | १६. द्रुतविलम्बित वृत्त न भा भ रीं |
| ७. न र र ला ग त्या, शुद्धकामदीं | १७. असोहि वंशस्थ ज ता ज रा गणीं |
| ८. त ता ज गा गा गणि इंद्रवज्रा | १८. ती इंद्रवंशा त त जा र या गणीं |
| ९. ज ता ज गा गींच उपेंद्रवज्रा | १९. बघ 'चार स' या गणि तोटक तें |
| १०. मा ता ता गा, आणि गा शालिनीतें | २०. मानावें म न ज र गीं प्रहार्षिणी तें |

२१. होई वसंततिलका त भ जा ज गा गीं
 २२. न न म य य गणांनी मालिनी वृत्त होत.
 २३. जेथ योति रा ज रा ज रा तदा च चामर
 २४. यदा ज रा ज रा ज गा तदा हि पंचचामर
 २५. जयामध्ये येती, य म न स भ ला गा शिखरिणी
 २६. अर्धी ज स ज त्यांपुढें, स य ल गीं च पृथ्वी वसे
 २७. न स म र स त्यां, पुढतीं ये,ती ल गा हरिणींच तीं
 २८. मंदाक्रांता, म भ न त त गा, गींच तें वृत्त जाणा
 २९. मा सा जा स त ता ग येति गण हे, शार्दूलविक्रीडितीं
 ३०. ज्याच्या प्रत्येक पादी, म र भ न य य या, हे गण स्रग्धरा ती
 ३१. सातां त-का, रीच मंदारमा, ला गुरू एक त्या, च्याहि अंती वसे
 ३२. सु-मन्दारमाला नि मन्दारमाला असे एक जें आदि लघ्वक्षर
 ३३. 'सात भ' शेवटिं, दोन गुरूहि, जरी असती मदि, राच म्हणा ती

२. न्हस्व असून गुरु व दर्धि असून लघु अक्षर केव्हां होतें ? (पा० १६५)
 ३. याति म्हणजे काय ? यतिभंग म्हणजे काय ? (पा० १६६।१६७)
 ४. अक्षरवृत्त व मात्रावृत्त यांत फरक काय ? (पा० १६७).
 ५. निव्वळ 'मराठी वृत्ते' कोणतीं ? ओवी व अभंग यांतील साम्य व भेद स्पष्ट करा. (पा० १७३ व १७९).

६. वाङ्मयीन ओव्या व स्त्रीगीतात्मक ओव्या यांत फरक काय ? (१७५)

७. आर्या व गीति यांत फरक काय ? (पा० १९०).

८. दिंडी व साकी यांची रचना कशी असते ? (पा० १८८ व १८९).

९. " ओवी-अभङ्गाजली-श्लोक-आर्या-मुखानां तुला आळवीलें कुणी ? "
 (शानेश्वर-तुकाराम-वामन-मोरोपंतादि).

१०. फटका, चंद्रकांत, लावणी, बालानंद, पादाकुलक, अक्रूर, उद्धव, यांविषयी माहिती द्या. (१८३, १८४, १८७, १८८, १९१).

११. परकाय वाडमयांतून मराठीत आलेली वृत्ते कोणतीं ? सुनीत व गजल यांविषयी खुलासा करा. (पा० १९०।१९१).

१२. खालील पद्यांतले न्हस्व-दर्धि, यतिभंग, वृत्तभेद, अप्रयुक्त शब्द, विसंधि, उलट शब्दानुक्रम, ३० दोष ओळखा.

१. शत योजने लांब विस्तीर्ण जाला । दश योजने भव्य रंदी जयाला

२. सूकुमार आकर्ण-पद्म-नेत्र । ठाणमाण रोखिलें दिव्य चित्र

३. धराधीश बोलती ज्यास प्रजा

४. कार्ल पिबली ले गाय आहे तानेली

५. वरिष्ठेसी जा-हला एक पुत्र

भक्तराज वै-कुंठ पाळ मित्र

६. कोण बाले बैसला राज-अंकी

७. आयकोनी तो, पला देव-ऋषी

८. किती एक ते बैसले वृक्ष-अग्नी

९. विशाळें बहु लागलीं झाड-खंडें

१०. जे पाहती प्रति मनोहर रूप देवा

११. रूपवंती पै त्यासि दोन जाया

१२. प्रजा येउनी राजसभे । जोहार करूनि राहिले उभे

१३. घरांत पाहे विलोकून । तो न पडत पिलीं वृष्टीसी

१४. वेश्मिनी मी तुजनिमित्त सहस्र जन्में

१५. असो रुधिर वाहुनी नच भिजो सुशय्या तरी

१६. { हेजीव हे जीभची जाण माझी

{ येथें नसो, किमपि विप्रतिपात्त तूझी

व्युत्पत्ति

शब्द-घटना

मराठीमध्ये विशेषेकरून **संस्कृत, देशी, अरबी, फारसी**, ह्या भाषांचे शब्द आढळतात; आणि **हिंदी, गुजराती, तेलगू, कानडी व ईंग्रजी** ह्या भाषांचे शब्दही बरेच आलेले आहेत. मराठी भाषा संस्कृतोत्पन्न असल्यामुळे व संस्कृतांत नवीन शब्द बनविण्याला उपसर्ग, प्रत्यय, धातु व समास यांमुळे फारच मदत होत असल्यामुळे, त्यायोगे संस्कृत शब्द बनतात. अशा प्रकारे बनलेले पुष्कळच संस्कृत शब्द मराठींत जसेच्या तसे कांहीं फरक न होतां टिकून राहिल आहेत; आणि तसे शब्द ठेवण्याची मराठीची प्रवृत्तीही अजून जोरांत आहे. अशा संस्कृतांतून मराठींत येऊन जसेच्या तसे भाषेत टिकून राहिलेल्या संस्कृत शब्दांना “**तत्सम**” शब्द असे म्हणतात. उदा०—**देव, माता, पिता, कवि, गुरु, शत्रु, मित्र, इ०.**

जे शब्द संस्कृत शब्दांच्या मूळ रूपांत फरक होऊन मराठींत आलेले आहेत, त्यांस “**तद्भव**” शब्द असे म्हणतात. उदा०—**घर (गृह), हात (हस्तः), पाय (पाद), कान (कर्ण), पान (पर्ण), कांटा (कंटक), इ०.**

मराठींत असे कांहीं शब्द आहेत कीं, ते तत्सम, तद्भव, यवनी, वगैरे नसून कोटून उत्पन्न झाले असावे, हें कांहींच सांगतां येत नाहीं; ते मूळचेच येथल्या पूर्वांच्या महाराष्ट्रांत वसती करून राहिलेल्या लोकांचे असावे आणि ते आपल्या मराठींत दृढमूल झाले असावे, असें दिसतें; अशा शब्दांना “**देशी**” शब्द असे म्हणतात. उदा०—**झाड, धाकटा, लेकरू, इ०.**

[**टीप**—मराठी, गुजराती, हिंदी, बंगाली, इ० देशांत सध्यां चालू असलेल्या भाषांनाही **देशी भाषा** किंवा **देशभाषा** असें म्हणतात; पण त्या अर्थानें येथें **देशी** हा शब्द वापरला नसून, महाराष्ट्रांत मूळ राहणाऱ्या लोकांचे जे शब्द मराठींत जसेच्या तसे शिल्लक उरले आहेत, ते ‘**देशी**’ शब्द, ह्या अर्थानेंच **हेमचंद्र** वगैरे पूर्व-व्याकरणकार तो शब्द वापरितात, तसा येथें वापरिला आहे.]

जे शब्द मराठीत येतात—ते तत्सम असोत, तद्भव असोत, देशी असोत, यवनी असोत, किंवा दुसऱ्या काहीं सहचर भाषांतील असोत,—त्या शब्दांची साधनिका काय, त्यांचें पूर्वस्वरूप व सध्यांचें स्वरूप ह्यांत फरक कोणत्या प्रकारें व कोणत्या कारणानें झाला, त्यांचें काहीं अर्थान्तर झालें कीं काय, तें कां झालें, इ० गोष्टींविषयीं आपल्या भाषेसंबंधीं स्थूल अभ्यास करणारांसही थोडी-फार माहिती असणें अवश्य आहे. तिच्या योगानें चिकित्सक-बुद्धि वाढते; पूर्वीचे समाज, त्यांच्या चालीरीति, इत्यादिकांवर प्रकाश पडतो; मानवी संस्कृतीचें पाऊल कसकसें पुढें पडत गेलें, त्याची कल्पना येते; आणि एकंदरीत ह्या गोष्टी पाहत असतां, काहीं चमत्कारिक माहिती मिळून मनाला आनंदही होतो.

येथें प्रथम संस्कृत साधित शब्द, नंतर मराठी साधित शब्द आणि शेवटीं यवनी म्हणजे अरबी व फारसी भाषांतील व हिंदी, गुजराथी, कानडी इतर मराठीच्या सहचर भाषांतील मराठीत आलेले शब्द, यांचा क्रमानें विचार करूं.

मराठीत येणारे बरेचसे संस्कृत शब्द जसेच्या तसे येतात; ते शब्द मूळ संस्कृत धातूंना केव्हां मागें **उपसर्ग** व केव्हां पुढें **प्रत्यय** लागून बनतात; व केव्हां दोन्ही लागून बनतात.

जीं अव्ययरूप अक्षरें धातूच्या मागें लागून, बरेच वेळां त्या धातूचा मूळचा अर्थ फिरवितात, त्यांस “**उपसर्ग**” असें म्हणतात. उदा०—‘**हृ**’ धातूचा मूळ अर्थ हरण करणें; परंतु आ-हार=खाणें, वि-हार=खेळणें, सं-हार ठार मारणें, प्र-हार=तडाखा देणें. याप्रमाणें मागें लागलेल्या अक्षरांमुळें त्या धातूच्या अर्थांत बदल झाला आहे. असेंच इतर धातूंविषयीं समजावें. उपसर्ग हे स्वतंत्रपणें केव्हांच येऊं शकत नाहींत. कोणत्या उपसर्गामुळें कोणते अर्थ उत्पन्न होतात, ह्याच्या समजुतीसाठीं ते उपसर्ग व त्यांनीं युक्त असे शब्द देतां.

संस्कृत उपसर्ग

अति—(आधिक्य) अतिशय,
अतिरेक. (पलीकडे) अतिक्रम,
अत्यन्त.

अधि—(मुख्य) अधिपति, अध्याक्ष.
(वर) अध्ययन, अध्यापन.

अनु—(मागून) अनुक्रम, अनुताप,
अनुज. (प्रमाण) अनुकरण,
अनुमोदन

अप—(खाली येणें) अपकर्ष, अप-
मान. (विरुद्ध होणें) अपकार, अपजय.

अपि—(आवरण) अपिधान= आच्छादन.

अभि—(अधिक) अभिनंदन, अभिलाष. (जवळ) अभिमुख, अभिनय. (पुढें) अभ्युत्थान, अभ्युदय.

अव—(खाली) अवगणना, अवतरण. (अभाव) अवकृपा, अवगुण.

आ—(पासून, पर्यंत) आकंठ, आजन्म. (किंचित्) आरक्त. (उलट) आगमन, आदान. (पलीकडे) आक्रमण, आकलन.

उत—(वर) उत्कर्ष, उत्तीर्ण, उद्भिज्ज.

उप—(जवळ) उपाध्यक्ष, उपदिशा. (गौणत्व) उपग्रह, उपवेद, उपनेत्र.

दुर, दुस्—(वाईट) दुराशा, दुरक्ति, दुश्चिन्ह, दुष्कर.

नि—(अत्यन्त) निमग्न, निबन्ध.

म०—(हीनत्व) निकामी, निजोर.

निर, निस्—(अभाव) निरजनं, निराश, निष्फळ, निःशेष, निश्चल.

परा—(उलट) पराजय, पराभव.

परि—(पूर्ण) परिपाक, परिपूर्ण. (व्याप्त) परिमित, परिश्रम, परिवार.

प्र—(आधिक्य) प्रकोप, प्रबल, प्रपिता.

प्रति—(उलट) प्रतिकूल, प्रतिच्छाया. (एकैक) प्रतिदिन, प्रतिवर्ष, प्रत्येक.

वि—(विशेष) विख्यात, विनंति, विवाद. (अभाव) विकल, विधवा, विसंगति,

सम्—(चांगलें) संस्कृत, संस्कार, संगीत. (बरोबर) संगम, संयोग, संकीर्ण.

सु—(चांगलें) सुमाषित, सुकृत, सुप्रास. (सोपें) सुगम, सुकर, स्वल्प. (अधिक) सुशोभित, सुशिक्षित.

टीप—एकाच शब्दांत केव्हां दोन-दोन, तीन-तीन, उपसर्गही आढळतात. उदा०—(प्रति+अप+वाद)=प्रत्यपवाद, (सम्+आ+लोचन)=समालोचन, (वि+आ+करण)=व्याकरण; अत्युत्कृष्ट, निर्विकार, सुसंगति, इ०.

मराठी उपसर्ग

संस्कृतांत उपसर्ग धातूंच्या व शब्दांच्या मार्गे लागतात. त्याचप्रमाणें मराठींत अशा प्रकारें उपयोगांत आलेले कांहीं विशेषणरूप व अव्ययरूप शब्द धातूंशिवाय इतर शब्दांच्याही मार्गे येतात. दुसऱ्या शब्दांच्या मार्गे लागल्याशिवाय स्वतंत्रपणें न येणें ह्या दृष्टीनेंही खालीलपैकीं कांहीं शब्द मूळ संस्कृतापासून आले असले, तरी त्यांस मराठी उपसर्ग असें म्हणण्यास हरकत नाही.

अ—असोला, अबोला, अनोळखी, अमोल, असडीक.

अड—अडसर, अडमुठ्या, अडसंधि.

आड—आडवाद, आडनांव, आडकाठी.

अद—अदपाव, अदशेर, अदमुरें, अदमण.
 अव—अवजड, अवघड, अवलक्षण.
 दु—दुकाळ दुवेत.
 नि—निकामी, निजोरी, निढळ,
 निकोप, निघड्या, निलाजरा.

निर्—निस्—निर्फळ निर्गांठ,
 निर्धोक, निर्धास्त, निष्काळजी.
 पड—पडजीभ, पडसाद, पडछाया,
 पडचाकर, पडताळा.

यवनी उपसर्ग

ऐन—ऐनखर्च, ऐनजिन्नस, ऐनहंगाम.
 गैर—गैरहजर, गैरसमज, गैरवाजवी.
 ना—नाउमेद, नापसंत, नादार,
 नाहक, नालायक, नामंजूर.
 ब—बजिन्नस, बस्तुर, बइस्म [बेशमी]
 बिन—बिनदिक्कत, बिनतकरार, बिन-
 धोक, बिनहरकत.
 बिला, बेला—बिलाकसूर, बेलाशक.

कम—कमजोर, कमकूवत, कमबख्त.
 दर—दररोज, दरमहा, दरकूच, दर-
 साल, दरमजल.
 बद—बदलौकिक (म०-बददू) बदफैली.
 बर—बरहुकम, बरहक, बरतर्फ,
 बरदास्त.
 बे—बेअब्रू, बेअदबी, बेइमान, बेदम.
 हर—हररोज, हरवख्त, हरघडी.

[टोप—इंज्रजीतूनही सब-जज, सब-इनस्पेक्टर, सब-पोस्ट, अशा प्रकारें 'सब' हे शब्द उपसर्गाप्रमाणें इंज्रजी शब्दांच्या मागें येऊन मराठीत शब्द आले आहेत].

संस्कृत प्रत्ययघटित शब्द

धातुसाधित नामें

विविधार्थक

पुल्लिगी

अ—त्याग (त्यज्+अ), भाग
 (भज्+अ), पाक (पच्+अ),
 काम, भाव (भू+अ), सार,
 स्तव, वर, भव, मद, लक्ष, इ०.
 आहार (आ+हृ+अ), संचय,
 (सम्+चि+अ), विश्राम (वि+
 श्रम+अ).

स्त्रीलिङ्गी

आ—इच्छा (इष्+आ), कथा
 (कथ्+आ), जरा (जृ+आ).
 चिंता, शिक्षा, पूजा, गुहा, पीडा.

अना—प्रार्थना (प्र+अर्थ+अना),
 वेदना, कल्पना, वंदना, तुलना.
 ति—कृति (कृ+ति), स्मृति, नीति,
 शक्ति, भीति, युक्ति (युज्+ति),
 दृष्टि, इ०.
 [काहीं 'म्'कारान्त व 'न'कारान्त
 धातूस हा प्रत्यय लागतांना अन्त्य
 म् व न् यांचा लोप होतो. उदा०—
 मति (मन्+ति), रति (रम्+ति),
 गति (गम्+ति), बुद्धि (बुध्+ति),
 शुद्धि (शुध्+ति), यांत ध् बहल द्
 होतो व ति-बहल धि असें होतें].
 या—विद्या, चर्या, क्रिया, शय्या,
 (शी+या), इ०.

नपुंसकलिङ्गी

अन—स्थान, दान, मान, पान, उत्थान (उत् + स्था + अन), संपादन.

अस्—सरस् (सृ+अस्), वचस्, तमस्, वयस्, (वय-जाणे).

उम्—चक्षुस्, (चक्ष+उस्), यजुस्, आयुस् (आ+इ+उस्), धनुस्.

[यांतील विसर्गाचा लोप होऊन मराठीत वच, तम, वय, चक्षु, तेज, ऊर, यश, अशीं रूपे होतात].

मन्—नामन्, धामन्, चर्मन्, ब्रह्मन्, इ०. [मराठीत याचीं नाम, धाम, चर्म, ब्रह्म, अशा रूपे होतात].

कर्त्रर्थक

अ—चोर (चुर् + अ, चोरणारा), सर्प (सृप् + अ, सरपटणारा), देव (दिव् + अ, प्रकाशणारा).

[ग्रंथकार, चर्मकार, सुवर्णकार, हींही अशा प्रकारचीच कर्तृवाचक नामे आहेत. तसेच प्रियंवदा (प्रिय + वद् + आ), वसुंधरा, हेही आकारान्त लीलिङ्गी कर्तृवाचक शब्द अज्ञाच प्रकारे साधले आहेत. यांतील शेवटचे शब्द कार, वद व धर हे

कर्तृवाचक धातुसाधिते असून ते मागील शब्दांना जोडले आहेत].

अक—पावक (पू + अक, पवित्र करणारा अभि), लेखक, नर्तक, रजक, जनक, इ०.

अन—नंदन (नंद + अन, आनंद देणारा, पुत्र), मदन, रमण, रावण.

इ—हरि (ह्र+इ, हरण करणारा).

तृ—भर्ता (भृ+तृ), वक्ता, ल्प्टा (सृज् + ता), योद्धा, [यांतील ' तृ ' चें प्रथमेचें एकवचनी ता असें रूप होतें].

[जन्, गम्, इ० कांहीं धातू-मधील धन्त्य व्यंजनाचा लोप होऊनही, कांहीं कर्तृवाचक नामे साधतात. उदा०—द्विज (द्वि + जन्, दोनदां जन्मणारा, ब्राह्मण, पक्षी), पंकज, अनुज, नग, उरग, विहंगम, दुर्ग, इ०].

साधनार्थक

अन—नयन (नी + अन, नेण्याचें साधन, डोळे), चरण, वदन.

त्र—नेत्र (नी + त्र, नेण्याचें साधन, डोळा), पात्र, श्रोत्र, शल (शस्-मारणें).

संस्कृत धातुसाधित विशेषणें

कर्तृवाचक

अ—भयंकर, (भय + कृ + अ, भय करणारें), यशस्कर, प्रियकर, पापघ्न.

अक—पाचक, दायक, तारक, मारक, हारक, घातक, नायक (नी + अक), निर्दक, इ०.

इक—रसिक, (रस घेणारा), पथिक, (पथ चालणारा), इ०.

तृ—दाता, भोक्ता, श्रोता, भेता, (भिद् + तृ), द्वेष्टा (द्विष् + तृ), नियंता.

इत्—शासिता (शास्-शिकाविणें),
भविता (भू-होणें), क्रमिता,
सहिता, इ०.

इन्—त्यागी (त्यज्+इन्), दोषी,
द्वेषी, विभागी (विभज्+इन्),
योगी, (युज्+इन्), इ०.

इष्णु—सहिष्णु (सह+इष्णु, सहन
करणारा), जिष्णु (जिकणारा),
वधिष्णु (वाढणारा), इ०.

नु—विष्णु (विश्-शिरणें, शिरणारा),
स्थानु (राहणारा), इ०.

भूतकालवाचक

त्—भूत (झालेलें), कृत, मृत, नीत,
च्युत (पडलेलें), ख्यात, त्यक्त
(टाकलेलें).

[कांहीं 'म्'कारान्त व 'न्'कारान्त
धातूंमधील अन्य व्यंजनांचा लोप
होतो. उदा०—मत (मन् + त), जात
(जन् + त) हत, नत, गत, रत,
इ०].

['ह' पुढें त आल्यास केव्हां
केव्हां त्या दोहोंमिळून ढ होतो.

आणखी कांहीं संस्कृत धातुसाधितें

उ—वायु, स्वाहु (खद्), साधु, वाहु,
(वह्-नेणें), मरु (मृ-मरणें),
तरु (तृ-तरणें), इ०.

उर—चतुर, अंकुर, भंगुर.

इर—मंदिर, रुधिर, रुचिर.

उदा०—मूढ (मुह्+त), गूढ (गुह्
+ त), विचाराह, रूढ, इ०.]

[कांहीं ठिकाणी 'त' बद्दल नें
किंवा ण, येतात. उदा०—कीर्ण
(कृ + ण), जीर्ण (जृ + ण),
विदीर्ण (दृ + ण); हीन (हा + न),
लीन, क, व, ल, ही अक्षरेंही 'त'-
बद्दल अनुक्रमें शुष्क, पक्क, फुळ, ह्या
शब्दांतच येतात].

इत—मोदित (मुद् + इत), उदित
(वद्-बोलणें), कथित, विदित,
पूरित, इ०.

योग्यार्थक

य—कार्य (करण्यास योग्य), त्याज्य,
पेय, देय, भोज्य, भोग्य, इ०.

तव्य—कर्तव्य, भेत्तव्य, नेतव्य,
श्रोतव्य, दातव्य, गंतव्य.

इतव्य—भवितव्य (भू + इतव्य),
कथितव्य.

अनीय—वंदनीय, करणीय, श्रवणीय,
चितनीय, मननीय, पूजनीय,
रमणीय, इ०.

संस्कृत-शब्दसाधितें

अपत्यार्थक

अ—पार्थ, सौमित्र, पांडव, यादव,
भागव. वासिष्ठ. सौमित्र.

इ—दाशरथि, मारुति, वैराटि, कार्ष्णि.

ए—गांगेय, कार्ष्णेय, राधेय, वैनतेय.

य—पाराशर्य, गार्भ्य, दैत्य, याज्ञवल्क्य.

संबंधार्थक

अ-सारस (सरस्मह० तळे यासंबंधी),
चांद्र, सौर, नाक्षत्र, शारीर, शैव,
वैष्णव.

इक-कायिक, वाचिक, मानसिक.

इय-यज्ञिय, राष्ट्रिय, श्रोत्रिय,
(श्रुतीसंबंधी).

ईय-त्वदीय, मदीय, अस्मदीय,
युष्मदीय, तदीय, यदीय.

कायि-स्वकीय, परकीय, राजकीय.

य- तालव्य, दन्त्य, वायव्य, सौम्य.

भावार्थक

अ-गौरव (गुरु + अ, गुरुपणा),
लाघव, यौवन, मौन (मुनिपणा).

इमन्-गरिमा (गुरु+इमन्), लघिमा,
कालिमा, महिमा, रक्तिमा.

ता-मृदुता, कठोरता, शालीनता.

त्व-शत्रुत्व, मित्रत्व, आप्तत्व.

य-सौंदर्य, माधुर्य, चातुर्य, कैयं.

आणखी कांहीं संस्कृत शब्दसाधितें

उपसर्गसदृशांनीं होणारीं

अ-(अभाव) अन्याय, अधर्म,
अनीति, असंख्यात, अगणित,
अवर्णनीय.

कु-का-कुर्म, कुवासना, कापुरुष.

न-नक्षत्र, नास्तिक, नपुंसक, नग.

स-(साहित) सजीव, सकाम, सशास्त्र.

सह-(बरोबर) सहवास, सहगमन,
सहचर, सहाजुभूति.

१४-म.सा.

युक्तार्थक

मन्-श्रीमान् (श्री ज्यापार्शी आहे
तो), बुद्धिमान्, धीमान्;
स्त्री०-श्रीमती, बुद्धिमती.

वत्-गुणवान्, धनवान्, विद्यावान्,
ज्ञानवान्; स्त्री०-गुणवती, रूपवती.

इन्-दन्तिन् (दांत आहेत ज्याला तो,
हत्ती), हस्तिन्, करिन्, धनिन्,
अर्थिन्; स्त्री०-कमलिनी, कुमुदिनी.

विन्-तेजस्विन् मनस्विन्, माया-
विन्, यशस्विन्; स्त्री०-पयस्विनी.

आधिवयार्थक

तर-लघुतर, गुरुतर, महत्तर, श्रेष्ठतर.

तम-लघुतम (सर्वांत लहान),
उत्तम (सर्वांत चांगला),
महत्तम (सर्वांत मोठा).

पूर्णत्वार्थक

मय-आनंदमय, जलमय, सुवर्णमय,
काष्ठमय, मृण्मय, मांसमय.

स्वार्थक

क-बालक, (बाल), दीपक (दीप).

प्रत्ययसदृशांनीं होणारीं

अन्तर-देशान्तर, ग्रामान्तर, रूपान्तर,
भाषान्तर, अर्थान्तर.

अर्ह-(योग्य) पूजार्ह, मानार्ह, दानार्ह,
दण्डार्ह, विचारार्ह, स्वीकारार्ह.

आढ्य-बलाढ्य, गुणाढ्य, धनाढ्य,
गर्वाढ्य, विद्याढ्य.

कर-प्रभाकर, दिवाकर, दिनकर,
सुखकर, दुःखकर, श्रेयस्कर.

पर-तत्पर, भक्तिपर, धर्मपर, नीतिपर.

मराठी साधित शब्द धातुसाधित नामें

क्रियावाचक

अ-कर, डर, लूट, फूट, मेळ, फेर,
|| शोक, खोट -

आ-वेढा, झगडा, ठेवा, ठेचा,
भरडा

आट-चकचकाट, लखलखाट

आंडी-झुकांडी, चिळकांडी

आळी-डरकाळी, चिरकाळी

आव-चढाव, रिधाव, फैलाव,
टिकाव

ई-उडी, बुडी, बोली, चोरी, उलटी

ऊ-हसू, रडू, गळू

ए-हसैं, रडैं

डा-हंबरडा

ण-दळण, कांडण, वळण, लोळण

णी-लावणी, कापणी, मळणी, पेरणी

णें-बोलणें, करणें, जाणें, येणें

त-उगवत, मावळत

ती-गणता, फिरती, गळती, भरती

तें-दुभतें, भरतें

प-वाढप, कांडप, वाटप

रा-विकरा, विकरी (स्त्री०)

व-देव घेव

वा-थकवा, बोलवा, रसवा.

कर्तृवाचक

आ-ओढा (ओढणारा), झरा,
झोला, झोका

आरी-पुजारी, पिंजारी

ऊ-भिडू (भिडणारा), झाडू, उतारू.

कर-विणकर (विणणारां)

णा-पाळणा (पाळणारा), अडणा,
(अडणारा, अडविणारा)

पी-कांडपी, वाढपी

वय्या-गवय्या (गा+वय्या), बज-
वय्या (बाज+वय्या), लढवय्या
(लढ + वय्या).

भाववाचक

आई-खोदाई, उजळाई, चराई,
घडाई

की-फुशारकी, उनाडकी.

साधनार्थक

ई-हातरी, थापी, खुरपी, कढई

ए-खुरपें, वरहें, टापें (झांकण्याचें
साधन)

ण-चाळण, झाकण

णी-झांकणी, चाळणी

णें-लाटणें, कातणें, गाळणें

स्थानार्थक

ओसा-आडोसा, पडोसा

ण-दडण, लवण, वाकण, वळण,
चडण

णी-न्हाणी (नाह+णी)

पूर्णक्रियादर्शक

आ-पसारा (पसरलेला), चोंदा,
तोटा, उमाळा

आणू-उठाणू (उठलेलें), जिवणू
(जीव असलेलें)

टा-कपटा (कापलेला), चिरटा
(चिरलेला)

का-फाळका (फाळलेला).

धातुसाधित विशेषण

कर्तृवाचक

आ-लंगडा, लुळा (लोळणारा)
 आऊ-लढाऊ, शिकाऊ, दिखोऊ
 आडू-खेळाडू
 आडू-सोसाळू, पिसराळू
 ईक-खर्चीक, सोशीक, पडीक
 एल-रंगेल (रंगणारा), अडेल
 क, का-मारक, शोधक; मारका,
 बोलका
 कट-मारकट (मारणारे)
 कर-खेळकर, रुचकर
 खोर-भांडखोर, चिडखोर
 गा-भांडगा, दांडगा
 टा-चोरटा, भामटा (भ्रमाविणारा)
 डा-वाकडा (वाक असणारा)
 णा-देखणा (दिसणारा). राखणा
 णार, णारा-जवणार, खाणार:
 जेवणारा, खाणारा
 ता, ती, तै-देता, घेता; दुभती,
 खाती, पिती; रांगतें, बसतें
 यां-बश्या, उधळ्या, उचल्या
 रा-चावरा, धावरा, हसरा, कापरा,
 दुखरा
 वा-नटवा, रडवा

पूर्णक्रियादर्शक

आ-उघडा (उघडलेला), सुटा, सुका
 आवट-बनावट, धुवट
 ई-छापी, लेखी, मोडी (मोडलेले)
 ईक-सडीक, पडीक, पडीक
 ईत-लखलखात, चकचकीत
 ईर-फुगीर, फुटीर
 ईव-सोलीव, भरीव, कोरीव
 ईल-छापील, डागीळ
 एं-आदमुरें (अर्ध मुरलेले).
 क, का-वेचक, निवडक; मोडका,
 फुटका
 ट, कट-सुकट, कुजट; कुजकट,
 मळकट
 ला, ली, लें-' गेला ' माणूस,
 ' आली ' वेळ, ' पिकलें ' पान
 लेला- वाचलेला' ग्रंथ; ' लिहिलेली'
 पोथी; ' मेलेले ' वासरुं
 योग्यार्थक
 आऊ-जळाऊ (जळण्यायोग्य),
 विक्राऊ, टिकाऊ
 सर-आटपसर, आवळसर
 पं-पळीवाढें (पळीनें वाढण्यास योग्य),
 बोटचेपें

धातुसाधित अव्ययें

ऊन-खाऊन, पिऊन, देऊन, घेऊन
 (अ) पूर्वकालवाचक-मी जेवून
 शाळेंत जातो, तो पाहून उदा-
 हरणें लिहितो.
 (आ) वर्तमानक्रियावाचक-तो बसून
 असतो, तो निजून असतो.

(इ) कारणवाचक- तो खाऊन
 (खाण्यामुळे) माजला, तो गिळून
 मस्त झाला.
 (ई) रीतिवाचक-फिरून यत्न
 करून पहा; खच्चून, दाटून,
 रगडून, इ०.

आं-करकरां, ढळढळां, चरचरां, गर-
गरां (यांना अनुकरणवाचक क्रि०
वि० अव्ययें म्हणतात.)

ऊं-खाऊं. पिऊं, देऊं

याप्रमाणें मराठींत धातुसाधित नामें, विशेषणें व अव्ययें साधतात.
स्थलाभावामुळें एकून एक शब्द येथें देतां येणें शक्य नाहीं. ढोबळ कल्पना
येण्यापुरती माहिती दिली आहे.

मराठी शब्दसाधितें नामें

कर्तृवाचक

[येथे ती ती क्रिया-करणारा
एवढ्याच अर्थाने कर्तृवाचक हा शब्द
न वापरिता मागील शब्दातील गोंथी
करणारा ह्या अर्थाने हा शब्द वापरला
आहे].

आर-कुंमार, लोहार, सोनार.

ई-ताबोळी (ताबूल कर०), माळी
(माला कर०), वाढपी, स्वयंपाकी.

का, क्या-पाणक्या (पाणी भरणारा)

आरी-चितारी, भुसारी, पानाडी
(पाणी शोधणारा).

करू-यात्रेकरू, होतकरू, पोटभरू.

करी-भाडेकरी, वारकरी (वार कर-
णारा), धारकरी, (धार मारणारा),
शेतकरी.

ड्या-नावाड्या (नाव चालविणारा),
वाटाड्या (वाट दाखविणारा),
सांगाड्या.

भाववाचक

आ-ताठा (ताठपणा), चिकटा,
सफेता, गरमा, खराबा.

तां, तांना-येतां, जातां: येतांना,
जातांना

ल्या-उठल्या, बसल्या. पडल्या

ई-कलाली, दलाली. अंधारी
पण, पणा-मनुष्यपण, देवपणा
आळी-बंडाळी
एली-दंडेली

की-माणुमकी. पाटिलकी, गावकी,
शेतकी.

गिरी-शिपाईगिरी, लुच्चेगिरी,
भामटेगिरी.

महत्त्वदर्शक

आ-विळा (विळीपेक्षां मोठा), पोळा,
पानगा, भाकरा, डबा.

गा-सोडगा, जुडगा, वाडगा, रोडगा.

आड-पाठाड, छाताड, भिताड.

आरा-पिसारा (पुष्कळ पिसें),
पेटारा, भपकारा, बुंधारा.

दाड-भगदाड (मोठें भोंक).

लघुवार्थक

आसैं-मुंडासैं (डोक्यास गुंडाळण्याचें
लहान वस्त्र).

ई-डोंगरी, खडी, आरशी, दांडी,
लोटी.

ऊक-काढूक, थोडूक, चिंधूक.

ऊल-कणगूल, परङ्गूल, करङ्गूल;
पडघुली, करङ्गुली.

ओटी-धांदोटी, चिंधोटी, रेघोटी.

ओरा-रें-चिटोरा, चिटोरें.

कली-भातुकली, चांदुकली,
धनुकली.

की-चांदकी, मेढकी, ओंडकी.

कूल-घरकूल, मडकूल.

टा-घरटा, चोरटा, पोरटा, बाहुटा.

डा, डी, डें-बापडा, गधडी, अंगडें.

ली-टिकली, डावली, शिंपली,
ताटली.

लें-खाटलें, बाजलें, बिंदले, तांवुले.

स्थानार्थक

आण-हबसाण, फिरंगाण.

आळ-घंघाळ, घड्याळ, चुनाळ.

ई-पेशवाई, मोंगलाई.

आळ-आजोळ, पंजोळ.

ठा, वठा-उंबरठा, दारवठा, पाणवठा.

ण-तैलंगण, (तैलंग+ण).

वट, वटा, वटी-ममणवट, मसणवटा,
मसणवटी.

साधनार्थक अधिकरणार्थक

डा-हातोडा (हातांत धरून
ठोकण्याचें साधन).

णी-दुधाणी (दूध ठेवण्याचें भांडें).

डें-धुराडें (धूर जाण्याचें साधन).

वण-दांतवण, (दांत घासण्याचें
साधन).

स्वार्थक

का-पुंजका, (पुंज), घोळका,
चुळका, सुळका, माळका, मैढका,
ओंडका.

कूट-हिरकूट (हीर).

खा-बुडखा (बूड).

टा-सराटा (सर).

डी-नासाडी (नाश), राखाडी.

ता-गोणता (गोण)

पट-सालपट (साल).

विशेषणें

कर्तृवाचक

आळ-तोडाळ, वाचाळ, खोड्याळ.

आळू-कष्टाळू, झोपाळू, निद्राळू.

क-जाचक (जाच करणारें).

कर-खोडकर, खेळकर, होळकर.

खोर-चहाडखोर, थड्रेखोर, बंडखोर,
तंटेखोर.

ट-हेकट.

दार-झोकदार, ऐटदार, नोकदार.

या-मस्कन्या (मस्करी कर०), हुम्या,
(न बोळणारा), हुप्या ('हुप'
करणारा).

रा-शिवरा, लाथरा, डावरा (डाव्या
हातानें काम करणारा).

युक्तार्थक

आड-रेताड.

आर-फुलार, गर्भार.

आळ-चिकाळ, दुधाळ, फेसाळ.

आळू-दयाळू, मायाळू, लोभाळू,
क्रुपाळू.

ईट-रागीट (रागानें युक्त).

ईळ-गोडीळ (गोडीनें युक्त).

इष्ट-चविष्ट, नादिष्ट, भ्रमिष्ट, गर्बिष्ट,
छांदिष्ट.

पला-तान्हेला, भुकेला, नाकेला, हटेला.

अंत-बाळंत (बाळानें युक्त), जिवंत.

कट-धुरकट, तेलकट.

ट-रेटट, मातट, रोगट, आंबट, तिखट.

तें-रायतें (राई म्हं० मोहरी तिनें (युक्त).

मंत, वंत-बुद्धिमंत, बुद्धिवंत.

वान, वाला-गाडीवान, गाडीवाला, ओझेंवाला.

संबंधार्थक

ई-मापी, वजनी, लोखंडी, पितळी, नागपुरी, सोलापुरी.

ईल-इकडील, तिकडील, पुढील, मागील.

कर-पाटणकर, नगरकर, वाईकर.

चा-खालचा, वरचा, येथचा, तेथचा.

ला-आंतला, बाहेरला, वरला, कोठला.

सादृश्यार्थक

पला-उंचेला, काळगेला, गोरेला.

कट-पोरकट (पोरसारखा).

कुला-सोनकुला, चिमुकला, काटकुळा.

गा-लहानगा (लहान सारखा).

डा, (ळा)-लांबोडा,ळा (लांब सारखा.

वट-काळवट, लालवट, कडवट.

वाणा--वापुडवाणा, लाजिरवाणा.

सट-भोळसट, तिरसट.

सर-काळसर, पिवळसर, भोळसर.

सा-लहानसा, नीटसा, इवलासा, पुष्कळसा.

स्वार्थक

इक-इत्यादिक (इत्यादि तेंच).

का-रिकामका (रिकामा तोच), धडका, नेटका.

क्रियापदें

नामसाधित

मराठी-कानसणें, फुलणें, आंबणें, खारणें, सुरकुतणें, पिसारणें, पान्हवणें, डोकावणें, माणसाळणें, खुणावणें, भासावणें (आशा यापासून), हाताळणें, फेसाळणें, भुकेजणें, रागेजणें, लाथाडणें, ओरखाडणें.

यवनी-दगावणें दमणें, नकलणें, खर्चणें, सरदणें, जमणें.

विशेषणसाधित

मराठी-आखुडणें, लांबणें, गहूळणें, दुखणें, चिकटणें, पिसाटणें, ओलवणें, लुचाडणें (लुच्चा यापासून), एकारणें, वेडावणें, खुळावणें, स्थिरावणें, पिसाळणें, रोडावणें, काळवटणें.

यवनी-जोरावणें, नरमणें, सुस्तावणें.

अव्ययसाधित

खालावणें, मागासणें, पुढारणें, उभारणें.

अव्ययें

नामसाधित

द्वारें, मुळें, कडून, मध्यें, ठायीं, विषयीं, पाशीं, समर्थीं, संबंधीं, अंतरीं, कडे, वाटे, कारणें.

विशेषणसाधित

एकदां, दोनदां, पांचदां, दहादां, बहुशः, अनेकशः, एकवार, दोनवार, अनेकवार.

अव्ययसाधित

इकडून, तिकडून, मागून, पुढून, येथून, तेथून, कोठून, अलीकडून, पलीकडून, दुरून, समोरून, उंचून, लांबून, पुढतीं, मागतीं, खालतीं, वरतीं, झटकन, पटकन्, पटपटां, गटगटां, रटरटां.

घवनी शब्द
फारसी

कर्तृवाचक नामें

गर-सौदागर, जरगर (सोनार), कारीगर, जिनगर.

वान, बान-बागवान, सारवान (उंट राखणारा), मिहरवान, मेजवान (पाहुणचार करून घेणारा).

गार-गुनाहगार, खिदमदगार, मददगार, रोजगार, कामगार, शिकलगार (शेजें साफ करणारा).

स्थानार्थक नामें

जार-गुलजार (गुल=फूल, गुलाब) पुष्पवाटिका.

स्तान-हिंदुस्तान (हिंदु=काळा), अरबस्तान, तुर्कस्तान, अफघाणिस्तान.

दान-कलमदान, शमअदान (शमअ=दिवा, शामदान म्ह० दिव्याचें भांडें), गुलदान (फुलपात्र), जुजदान (जुगदान=फणेरें).

[म०-अत्तरदाणी, गुलाबदाणी, चहादाणी].

अल्पस्वार्थक नामें

चा, ईचा-बगीचा (लहान बाग), घालीचा (घाली=सतरंजी, लहान सतरंजी.)

भाववाचक नामें

ई-नेकी (खरेपणा), खूशी, खूबी, (खूब=सुंदर, सुंदरपणा), सियाही (सियाह=काळें, काळेपणा), दुरुस्ती (नीटपणा), फकिरी, हमाली, मजूरी.

गी-बंदगी (बंदइ=दास, सेवा), रवानगी, जदगी, बिदागी.

आ-गरमा, पन्हा.

ती-कमती, ज्यास्ती-(जादह+ती).

गिरी, शाई-गुलामगिरी सोदेगिरी, बेबंदशाई, मुत्सद्दीगिरी, मुल्लखगिरी.

कर्तृवाचक विशेषणें

- आ**-दान (ज्ञान), दाना (मराठींत दाणा, ज्ञानी).
वार-उमीदवार (आशा बाळगणारा).
मंद-अकलमंद (ज्ञानी), दौलत-मंद (श्रीमंत).
वर-जान (प्राण), जानवर (प्राणी), जोरवर (जोरावर=बळकट), नामवर (प्रसिद्ध).

संबंधार्थक विशेषणें

- ई**-ईरानी, जंगली, शहरी, हिंदी.
कांहीं क्रियाविशेषणें
आना-रोजाना (रोजचा, रोजमुरा), सालियाना, माहियाना, नजराना (नजर=डोळे, देणगी).
वार-तफ्सीलवार (वेगळें वेगळें), सादिलवार (किरकोळ), असामी-वार.

अनुकरणवाचक अव्ययें

- आ**-बराबर (बर=छाती, छातीपर्यंत, बेताचें, तंतोतंत), सरासर (सर=मस्तक, टोंक, टोंकापासून, टोंकापर्यंत, एकंदर), गरमागरम.

धातुसाधितें जोडून होणारे शब्द

- कार**-कुनकार (कारकून=कार्यकर्ता)
अंदाज-बरक + अंदाज (बंदूक सोडणारा), गोलंदाज
दार-(राखणारा, बाळगणारा), चोब-दार (चोब=काठी, काठी बाळगणारा), पोतदार (पोतह=पिशर्वा, पैसा राखणारा)
बंद-(बांधणारा). नालबंद, छपरबंद
आवेज-(लोंबणारा), दस्त आवेज, (दस्तैवज=हातचा कागद)

- बाज**-(खेळणारा). इष्कबाज (खेळण), दारूबाज, अफूबाज, कावेबाज
खोर-खोर (खाणारा). खूनखोर (रक्त काढणारा), हलालखोर, (न्यायानें वागणारा), हरामखोर [म०-चहाडखोर, भांडखोर.]

- नवीस**-लेखक, चिठ्ठीनवीस (चिट्णीस=चिठी लिहिणारा), पोत-हनवीस (पोतनीस = जमाखर्च लिहिणारा), फडनवीस

आणखी कांहीं शब्द

- आबाद**-(स्थान). औरंगाबाद (सिंहासनस्थान), हैदराबाद (हैदर=सिंह), अहमदाबाद (अहमद=थोर).
नामा-(पत्र, ग्रंथ, इतिहास). हुकम-नामा (हुकूम-पत्र), रोजनामा (रोजचा इतिहास), जाहिरनामा, करारनामा, शाहनमा

- गीर**-(आफ्ताब=सूर्य). आबदा-गीर (छत्री), (जहान = जग), जहांगीर (जग जिंकणारा).

- माल**-रूमाल (रू=तोंड, तोंड पुसण्याचें वस्त्र)

- जादा**-(उत्पन्न झालेला, पुत्र). शाह-जादा (राजपुत्र), शाहजादी (राजकन्या)

खाना-(स्थान). कारखाना, **सर**-(मुख्य). सरकार, सरनोबत, दौलतखाना, सिद्दहतखाना (शेत- सरपोस. खाना), फिराशखाना (बंदी **आब**-(पाणी). गुलाब (पुष्परस). खाना), तोफखाना. आब्रू (मुखावरील पाणी, कीर्ती).
पेश-(पुढें). पेशवा (पुढारी)

अरबी

घातुसाधित शब्द

ह्या ठिकाणीं अरबी शब्द कसे साधतात, त्याच्या मूळाच्या भानगडांत न पडतां, फक्त कल्पना येण्यापुरते मराठींत आलेले कांहीं शब्द देतो.

नाझर-पाहणारा	(नजर=पाहणें)	गाफील-हयगय करणें (गफल)
जाहीर-प्रसिद्ध	(जहर=दिसणें)	मगरूर-उन्मत्त (घरर=माजणें)
मालक-धनी	(मलक=बाळगणे)	महंमूद-स्तुति केलेला (हमद=स्तुति क०)
मंजूर-पसंत केलेलें	(मजर=पाहणें)	मकदूर-शक्ति (कदर=सामर्थ्य असणें).
शाहिर-कवि	(शहर=प्रसिद्ध करणें)	मजबूत-बळकट (जबत=स्थिर अ०).
जालिम-त्रासदायक	(जलम=पीडणें)	साहेब-धनी (साहब=बरोबर राहणें).

याशिवाय मुकादम, मुराबा (मुरब्बा), मुनसब, तमाशा (देखावा), फरक, गर्क, अज, अहल (न्याय), नकाशा, हुक्म, उरूस (यात्रा). कुल्प, हुदा, मुदा, सला, मुत्सदी, मार्फा, अकल, खर्च, नकल, हलवा (मिठाई), खबर, इलाखा, हिशेब, इ० शेंकडों अरबी शब्द मराठींत अगदीं मिसळून गेलेले आहेत, त्यांची यादी देण्यास येथें जागा नाही.

अरबी-शब्दसाधितें

ई-मिसरी, अरबी, (विशेषणें); **ची**-मशअलची (मशालजी), हलवाई, मुजराई (भाववाचक पखालची (पखालजी), बबरची नामें). (बबर्जा, आचारी).

म-बेग (गृहस्थ), बेगम (बाई) **खान**-राजकुमार, खानम (राजकन्या)
सिराज्+उल्द+दौलद्—सिराजउदौला (संपत्तीचा प्रकाश)
अबद्+उल्द+करीम—अबदुलकरीम (इश्वराचा भक्त)
निजाम+उल्द+मुल्क—निजामउल्मुल्क (देशाचा अधिकारी)
अला+उल्द+दीन—अल्लाउद्दीन (धर्माचें द्वार)
इय्न-बिन=पुत्र. (धोंडू बिन रामा वडके=रामा वडक्याचा पुत्र धोंडू).
वल्द=पुत्र. हिरा वल्द गोमा कोळी=गोमा कोळ्याचा पुत्र हिरा).

कौम-कोम=स्त्री. (गंगाबाई कोम श्रीपतराव=श्रीपतरावाची स्त्री गंगाबाई).
ह्याप्रमाणें अरबी शब्दांबद्दल येथें अगदीं जुजबी अशी माहिती दिली आहे.

मराठीत आलेले काहीं कानडी शब्द

नात्यासंबंधीं—

अण्णा, अक्का, अप्पा, अब्बा,
(आऊताई), मरीआई, (मअब्बा),
इत्यादि.

खाद्यपदार्थांचे वाचक—

कडबोळें, कडवू, पापड, तूप,
(तुण्ण), पुरणपोळी (हुरणहळगि),
कायर्स, शेवया, सांडगा, रोडगा,
(रोडि), इ०.

वस्त्रप्रावरणांचे वाचक—

चोळणा, कुंची, खण, खिसा, गुंडी,
गोंडा, पिशवी, धडी, (धोतर), इ०.

भांड्यांचे वाचक—

गाडगे (गडिगे), मडकें
(मडिगे), इ०.

क्रियापदें—

हुडकणें (हुडकोण), ढकलणें,
(धाक्कि), खाऊन टाक, जेवून घे,
इत्यादि संयुक्त क्रियापदें.

झाडें, फळें, यांसंबंधीं —

जाई (जाज मळगि), जुई
(जूज मळगि), पडवळ, गाजर,
मैंडा, खोबरें, शिकेकाई, इ०.

घरगुती व्यवहारांतील—

तागडी, गिड्डा, विळी, कुन्हाड,
कोयता, कुदळ, दामण, अडकिता,
नथ, बांगडी, बाळी, खिडकी, खोली,
गच्ची, एळकोट, गुद्दा, चोख, ओटी,
(होट्टि), चप्पल, चेंडू, पुंड, फटिंग,
बगल, बडगा, हुच्चा, होळी, इ०.

[याप्रमाणें पुष्कळच कानडी शब्दांचा मराठीत भरणा झालेला आहे].

हिंदी शब्द

हांजी हांजी

बात (गोष्ट)

बारभाई

बढाई

बस्तान

बगलबच्चा

धरमधक्का

तेरी मेरी

पिच्छा

आगापिच्छा

हमरी तुमरी

हबेलंडी

नगा नाच

चंग बांधणें

हजीर तो वजीर

दस गेले पांच राहिले

बडे बाप के बेटे

दिल्ली तो बहुत दूर है

लकडीवांचून मकडी वळत नाही.

दस की लकडी एक का बीजा

दिलमें चंगा तो काथवटमें गंगा

[इत्यादि शब्द, म्हणी व वाक्प्रचार हिंदीतून मराठीत आलेले आहेत].

गुजरार्थी शब्द

बे (दोन)

इजा, बिजा, तिजा

दादर (जिना)

घी (तूप)

घेलाशेट

‘ जेजुं काम तेजुं थाय

बिजा करे सो गोता खाय ’

[इत्यादि शब्द व म्हणी हीं गुजरातीतून मराठींत आलेली आहेत].

पोर्तुगीज शब्द

पगार, चावी, बुतांव, फाणस, हापूस, पायरी, फर्नांडीज, बटाटा, तंबाखू, कंफू, काडतूम, काजे, फालतू, फीत, घमेलें, पाव, पिकाव, अननस, बिजागर, अलमारी, रत्तल, बिस्कूट, बंब, चावी, कोबी, खमीस, इखी, वरांडा, कर्नल, जुगार, लिलाव, मेज, मेल्ली, पोपयी, इ०.

इंग्रजी शब्द

मराठींत इंग्रजी शब्द पुष्कळच घुसले आहेत व घुसत आहेत; त्यापैकी कांहीं येथें दिले आहेत.

शिक्षणखात्यांतील —

डायरेक्टर, इन्स्पेक्टर, डेप्युटी, ऑफीस, प्रिन्सिपल, सुपरिंटेंडेंट, हेडमास्तर, मास्तर, असिस्टंट, सर्व्हंट, सुपरवायझर, टीचर रूम, बुक, टेबल, डेस्क, बोर्ड, ब्लॉटिंगपेपर, कार्डबोर्ड, डस्टर, एक्झरसाईज, पेन्सिल, मार्जिन, सर्टिफिकेट, नंबर, मार्क, फी, इ०.

सरकारी व्यवहारांतील —

व्हॉइसराय, गव्हर्नर जनरल, गव्हर्नर, कलेक्टर, हेडक्लार्क, क्लार्क, बॉडीगार्ड, जज, सबजज, बॅरिस्टर, डिस्ट्रिक्ट-बोर्ड, लोकल-बोर्ड, स्कूल-बोर्ड, म्युनिसिपालिटी, असंब्ली, मॅबर, व्होट, कार्पोरेशन, पार्लमेंट,

सेक्रेटरी, गव्हर्नमेंट, पेन्शन, लीव्ह, अर्जंट, डिम्मिस्, रिपोर्ट, पे (पगार), इ०.

न्यायखात्यांतील —

कोर्ट, फी, स्टॅप, जज, समन्स, वॉरंट, असेसर, इ०.

पोस्टासंबंधी —

कार्ड, पाकीट, तिकीट, रजिस्टर, पार्सल, मनिऑर्डर, टेलिफोन, टेलिग्राफ, रनर, पोस्टमन, इ०.

रेल्वेसंबंधी —

रेल्वे, स्टेशन, इंटफॉर्म, गार्ड, वेटिंगरूम, स्टेशनमास्तर, मेल ट्रेन, गुड्स ट्रेन, पॅसेंजर, वॅगन, सिग्नल, फायरमन, टाइमटेबल, इ०.

दवाखान्यासंबंधी —

डॉक्टर, नर्स, कंपौंडर, सेव्हिल
सर्जन, डिस्पेन्सर, हॉस्पिटल, डोस,
ड्रेस, ड्रेसिंग, ग्लास, इन्जेक्शन,
इंजेक्शन, इ०.

इतर व्यवहारांतील —

लाइफ मेंबर, ट्रस्ट, ट्रस्टी, मेमो-
रिअल, ज्युबिली, मास्टर, मिस, शेम,
हिअर, मॅच, कोट, हार्मोनिअम,
फोटो, शर्ट, बटन, सायकल, इ०.

शब्द-व्युत्पत्ति.

शब्दांच्या घटनेचा आतांपर्यंत विचार झाला. आतां बनलेले शब्द मूळ कोणत्या स्वरूपात व कोणत्या अर्थाने होते आणि आतां त्यांचें स्वरूप व अर्थ हीं काय आढळून येतात, त्यांपैकीं काहीं शब्दांचा यथे विचार करूं.

संस्कृतांतून किंवा अन्य भाषांतून मराठींत शब्द येतांना त्यांच्या स्वरूपांत किंवा अर्थांत किंवा त्या दोहोतही केव्हा केव्हां फरक होत असतो. खालील चार प्रकारें रूपांत फरक आढळतो.

(१) **वर्णलोप** — अरण्य-रान, बदर-बोर, अलवाल-अळें, इयत्ता-यत्ता, उपवास-उपास, अनन्तर-नंतर, अपि-हि, उपरि-वर, उपाध्याय-उपाध्या, **यवनी०** - किताब-कित्ता, कानून-कानू (नियम), अफवाह-अफवा, वाहवाह-वाहवा, इ०.

(२) **वर्णभेद** — कार्य-काज, स्तंभ-खांब, बल-बळ, रात्रि-रात्र, वन-बन, योगी-जोगी, प्रारब्ध-प्रालब्ध, यंत्र-जातें, युक्ति-जुक्ति, भवानी-बोहणी, मिथुन-मेहुण, क्लेश-किलस, इ०.

(३) **वर्णवृद्धि** — आम्ल-आबट, तिक्त-तिखट, पीत-पिवळा, चरित-चरित्र, निद्रित-निद्रिस्त, विनति-विनंति, ताम्र-तांबडा, मार्जार-मांजर, कुकुट-कोंबडा, **यवनी०**—कमर-कंबर, यांतील शेवटच्या तीन शब्दांत अनुस्वाराची वाढ झाली आहे, इ०.

(४) **वर्णविपर्यय**—तिलक-टिकला, वाचाट-चावट, लघु-हळू, गोक्षीर-गोखळं, कटुकी-कुटकी, कोटि-टोंक, क्षेप-फेक, उडूप-पडाव, भगिनी-बहीण, य०-अमानत-अनामत, कोशिश-कसोशी, मशहूर-महशूर, इ०.

शब्दांचे अर्थाच्या दृष्टीनें तीन भाग पाडिनात. **यौगिक रूढ व यौगरूढ**.

(१) **यौगिक**—शब्दांचा धातु-प्रत्ययादिकानीं होणारा मूळचाच अर्थ व्यक्त करणारे शब्द. उदा०—राम (आनंद देणारा), युक्ति (योजना), नमन (नमस्कार), राजन् (राजा).

(२) **रूढ**—मूळच्या अर्थापेवजीं रूढ अर्थच जास्त बलवन्तर असणारे शब्द. उदा०—आर्जव (सरळ हा मूळार्थ, पण खुशामत हा रूढार्थ), दाहू (औषध हा मूळार्थ, पण मद्य हा रूढार्थ), इ०.

(३) **यौगरूढ**—मूळचा अर्थ व रूढार्थ हे दोन्ही लागू पडणारे शब्द. उदा०—अंडज (अंड्यापासून जन्मलेले, पक्षी), पंकज (चिखलांत उत्पन्न झालेले, कमळ), मृग (शोधणे हरीण).

मूळचा अर्थ याकरितां **वाच्यार्थ** व त्याहून निराळा अर्थ याकरितां **लक्ष्यार्थ** किंवा **रूढार्थ** असेही शब्द योजितात. उदा०—दगड—एक पदार्थ (वाच्यार्थ); तो मनुष्य **दगड** आहे (लक्ष्यार्थ); गाढव—एक प्राणी (वाच्यार्थ); गाढव—मूर्ख मनुष्य (लक्ष्यार्थ); कणीक—गव्हाचें पीठ, त्यानें त्याची **कणीक** तिंबली—त्याला चांगलें चोपलें; बृहस्पति—देवगुरु; तो **बृहस्पति** (महा बुद्धि-वान्) आहे; कळी उमलणें—फूल फुलणें, आनंदोत्पादक गोष्टीमुळें मुख प्रफुल्लित होणें; त्याचप्रमाणें ' दुधाकडे पहा ' येथें ' दुधाचें रक्षण कर ' हा **लक्ष्यार्थ** अभिप्रेत आहे; ' गंगेवर गौळवाडा आहे ' येथें गंगेवर=गंगेच्या काठावर; ' शूर महाराष्ट्र ' येथें महाराष्ट्र=मराठे लोक; हे **लक्ष्यार्थ** अपेक्षित आहेत.

वाच्यार्थ किंवा लक्ष्यार्थ यांपेक्षांही निराळाच अर्थ केव्हां केव्हां उत्पन्न होतो; त्यास **द्वयंग्यार्थ** म्हणतात. उदा०—' अकरा वाजले ', ' घंटा झाली ', या दोन शब्द-संहतीवरून शालेची वेळ झाली वगैरे बोलणाराचा अभिप्रेत अर्थ कळतो; तसेंच ' बुका लावा ', ' विडा द्या ', या शब्द-संहतीवरून अनुक्रमे कथेंतील पूर्वरंग संपला, निरोप देण्याची वेळ झाली, हे अर्थ सूचित होतात; हे **द्वयंग्यार्थ** होत.

आतां निरानिराख्या कारणांनीं अर्थभेद झालेले मराठींतील कांहीं विशिष्ट शब्द निवडून काढून, त्यांची अर्थ-व्युत्पत्ति येथें देतां.

अर्थान्तरित कांहीं शब्द

(१) मूळ रूप कायम राहून शाला-स्थान; परंतु रूढार्थ शिक-विण्याची जागा. (नाटकशाला येथें फारच अर्थान्तर आहे. वाईट चालीची स्त्री हा अर्थ).

प्रपंच-पसारा; संसारांत पसारा फार वाढतो, म्हणून प्रपंच=संसार.

अरिष्ट-निर्भयस्थान; परंतु रूढार्थ संकट.

बडा-(सं० बृद्ध), बुद्धाः वयानें मोठा, पण अन्य प्रकारेही मोठा असल्यास त्यास 'बडा' म्हणतात. (हा शब्द हिदींतून आला आहे).

हिड्या-(सं० हृदय); कोणतेही महत्त्वाचे कृत्य करण्यास हृदय म्हणजे अंतःकरण जारेदार हवें, म्हणून हिड्या याचाच धैर्य असा अर्थ झाला.

उपाधि-गुण; परंतु रूढार्थ लचांड, त्रास.

अधिकार-योग्यता; परंतु रूढार्थ सत्ता.

राव, राय-(सं० राजा); सन्मानार्थक; उ०-गणपतराव, चंपतराय.

खुजा-(सं० कुब्ज=कुबडा); मूलार्थ वांकडा, रूढार्थ ठेंगू.

(२) किंचित् वर्णभेद

अंगोर-निखारा; यापासून 'अंगारा' म्ह० मंत्रित राख, असा रूढार्थ

झाला. (क्षीर-खीर, पत्र-पत्ता, शून्य-सुना, मुहूर्त-म्होतूर, इ० आणखी शब्द).

फास-(सं० पाश) गळ्याला लांबतात तो, फासा (सोंगळ्यांमधील). [दोर व दोरा, पाट व पाटा, कोपर व कोपरा, पाय व पाया, नाक व नाके, कान व काना, क्षत व खट, हे शब्द किंचित् फरकामुळे अर्थान्तरित झाले आहेत.

(३) प्रासंगिक भिन्नार्थ

रक्षा—राखणारी; उ०—रामरक्षा. राख=राखाडी, भस्म=मंत्रासिद्ध राख, अंगारी=पीडानिवारक राख; येथें बोधित वस्तु एकच, पण प्रसंगानुसार रूढार्थ भिन्न झाले आहेत. (कार्य-काम, माता-माय-माई, खान-न्हाण, मार्ग-माग, इ०).

(४) शब्दांचें आखूड रूप

मुंज-(मौजीबंधन); मुंज नांवाच्या गवताची दोरी ह्या संस्कारांत बांधतात, त्यावरून शब्दांचें आखूड रूपच प्रचारांत राहिलें. (विश्वनाथ-विशा, जगन्नाथ-जगू गणपति-गणू, याप्रमाणें).

अजागळ-अजागलस्तन यापासून. अजा=शेळी, तिच्या गळ्याला असलेल्या स्तनाप्रमाणें निरुपयोगी.

हा मूळचा अर्थ; पण बावळट, अव्यवस्थित, हे मागून अर्थ झाले.

तत्त्व—(तत्त्वमसि—तत् + त्वम् + असि) यापासून. वेदान्तांत ' तें तूं आहेस ' याची जाणीव होणे ही महत्त्वाची गोष्ट समजतात; म्हणून तत्त्व=सारभूत गोष्ट. [किंवा तत् + त्व असें भाव० नामही होईल].

अजीवात—अजी (सर्व)

(५) मूळ शब्दांची वाढ

सदोदित—(सदा+उदित) सदा व सदोदित याचे अर्थ एकच; येथे निष्कारण उदित शब्द आला आहे.

सर्वत्र—येथेही वरचाच प्रकार. सर्वत्र=सर्व (सर्वत्रांना = सर्वांना).

(६) एकार्थक शब्दांचे एकीकरण

बेणबाजा—(इ० Band=बेण, सं० वाद्य=बाजा); दोन्ही वस्तुतः एकच, पण येथे दोन एकार्थक शब्दांचा समास होऊन हा विचित्र शब्द बनला !

(७) मूळार्थच कायम

वांदर—(वानर), **तांबडा** (ताम्र). येथे अर्थभेद झाला नाही.

(८) वर्णसाम्यामुळे भिन्नार्थ

लज्जाहोम—(लाज- होम, लाज= लाह्या); लज्जात लाह्यांचा होम करितेवेळीं नवरी नवीन असल्यामुळे लाजते, त्या लाज व लज्जा ह्या शब्दांच्या साम्यामुळे ' लाज-होम'चे 'लज्जाहोम' झाले.

उत्साह—वर्णसाम्यामुळे उत्सव ह्या शब्दाबद्दल उत्साह (गणपतीचा

वगैरे) हा शब्द कोणी वापरितात. उत्साह = उल्लास, तो उत्सवाचे वेळीं असतो; म्हणून उत्सव म्हणजेच उत्साह.

(९) एका वर्णाची वाढ

श्राप—शाप; यात एक वर्ण बोलण्यांत ज्यास्त आला आहे. विद्रूप (विरूप), निद्रिस्त (निद्रित), द्रुष्ट, (दृष्ट), यात हाच प्रकार आहे.

(१०) अशुद्ध रूपाचा प्रचार

शरणांगत—(शरण + आगत); परंतु येथे निष्कारण अनुस्वार येऊन अशुद्ध रूप प्रचारांत आले आहे.

विन्मुख—(वि+मुख) वरीलप्रमाणेच अशुद्ध रूप प्रचारात आले. (सत्+मुख = सन्मुख, उत् + मुख = उन्मुख, याच्या साम्यामुळे),

(११) वादरायणसंबंधाने अर्थ

भूयसी—दक्षिणा देण्याच्या वेळच्या मंत्रांत हा शब्द आल्याने ' भूयसी ' म्हणजेच दक्षिणा हा त्याचा अर्थ झाला.

त्रेधा—वेदकृतेत वामनाने तीन पावले जमीन बळीजवळ मागितली अशा अर्थाचे ' त्रेधा निदधे पदम् ' हें वाक्य आहे. त्यांत हा शब्द आला आहे व त्यावेळीं लोकांची धांदल उडाली म्हणून त्रेधा = धांदल.

तारांबळ—वरीलप्रमाणेच येथेही वादरायणासंबंधाने अर्थ झाला

आहे. लग्नाचे मंगलाष्टकांत 'तारा-बलं चंद्रबलं तदेव' असें एका श्लोकांत येते; त्यावेळीं खूप धांदल उडते, म्हणून तारांबल=धांदल.

त्वंपुरा-पूजेत शंखाची पूजा करिताना 'त्वंपुरा सागरोत्पन्नः' हा मंत्र म्हणतात, त्या वेळीं शंख मोठ्यानें वाजवीत असावेत; त्यावरून त्वंपुरा करणें म्ह० वोंब मारणें हा बादरायणसंबंधानें अर्थ झाला. [वाष्कळ छादिष्ट. मनस्वी, हे या प्रकारचे शब्द आहेत].

(१२) एखादा विशिष्ट शब्द सामान्यार्थक होणें

कादंबरी-बाणाच्या एका काव्यातील नायिकेचें नांव कादंबरी म्हणून तिच्याप्रमाणें असणाऱ्या सर्व नवलकथा म्ह० कादंबऱ्या.

(१३) सामान्यदर्शक शब्द विशिष्टार्थक होणें

पितांबर-(पीत + अंबर) पिवळें वस्त्र हा अर्थ असून, पुरुषाचे सोवळ्याचें रेशमी वस्त्र हा अर्थ झाला. पिवळा पितांबर, तांबडा पितांबर, असेंही अज्ञानानें म्हणूं लागले. (सह्याद्रि पर्वत, विंध्याद्रि पर्वत, हीं याच प्रकारचीं उदा०).

(१४) मूळापेक्षां चांगला अर्थ येणें

धूर्त-मूळार्थ फसविणारा; परंतु चतुर, धोरणी, हा त्यास चांगला अर्थ प्राप्त झाला.

(१५) अमंगलस्वाचा अर्थ येणें

मेला-काहीं शब्दांच्या अर्थास, निष्कारण अमंगलत्वार्थ येतो; तसें 'मेला' ह्या शब्दाबद्दल होऊन वारला, कैलासवासी झाला, परलोकवासी झाला, स्वर्गवासी झाला, अशा शब्दसंहति अशुभता घालविण्यासाठीं उत्पन्न झाल्या.

हगणें-वरीलप्रमाणेंच हा शब्द अवाच्य वाटून, त्याबद्दल परसाकडे जाणें, मलशुद्धीस जाणें, बहिर्दिशेस जाणें, शौचास जाणें, ह्या संहति आल्या. (बांगड्या रुटणें, कुंकू नसणें, ह्याबद्दलही बांगड्या वाढवणें, कुंकू वाढणें, ह्या संहति उत्पन्न झाल्या).

(१६) विपरीत अर्थ येणें

सुतक-जननाशौच हा मूळार्थ, पण मृत्यूच्या वेळचें आशौच, असा विपरीत अर्थ झाला.

अहल-(फारसी). मूळ अर्थ न्याय; परंतु ठेंच लागणें, नुकसानीमुळें धडा मिळणें, हा विरुद्ध अर्थ आला आहे.

परोक्ष, अपरोक्ष-ह्या शब्दांचे अप्रत्यक्ष व प्रत्यक्ष असे अनुक्रमें अर्थ आहेत: पण आपण दोन्ही अर्थी हे शब्द वापरतो. उदा०— "माझ्यापरोक्ष (पाठीमागें) ही गोष्ट तूं त्यास कां सांगितलीस?"

किंवा "माझ्याअपरोक्ष (पाठीमागें) त्यास कां सांगितलेंस?" असेंही म्हणतात.

फराल-(फलाहार) फळें खाणें, हा मूळ अर्थ; पण रूढींत भुईमूग, साबुदाणे, इ० मिश्रित पदार्थांचें यथेच्छ सेवन हा अर्थ झाला.

उपवास-(उप + वास) शुचिर्भूत-पणें देवासन्निध राहणें हा मूळार्थ, पण वरच्यासारखे पदार्थ यथेच्छ खाण्यांत येतात.

(१७) हीनस्वार्थ

आचार्य, महाराज - विद्वत्तेमुळें ज्यांना पूर्वी आचार्य, किंवा महाराज म्हणत, ते उच्च वर्णातील कांहीं लोक आतां खरोखरच आपलें नांव व्यर्थ करणारी कामें करूं लागले; म्हणून त्यांच्या अर्थालाही हीनत्व प्राप्त झालें. (आचार्य = आचारी; तसेंच महाराज = स्वयंपाकी, पाणक्ये).

(१८) गौणस्वसूचक अर्थ

मिस्किल-(फारसी). गरीब हा मूळ अर्थ असून, ' लुच्चा ' असा अर्थ त्यास प्राप्त झाला आहे.

कलावंतीण-(कला+वती) कला-युक्त हा मूळ अर्थ असून, गायन-वादनादि कला समाजातील हीन-दर्जाच्या स्त्रियांनीं उचलल्यामुळें, त्याला गौणार्थकत्व प्राप्त झालें आहे.

हांजीहांजी-ह्या हिंदी शब्दाचा खुशामत हा गौणत्वसूचक अर्थ झाला आहे. (हां, जी; हां, जी).

(१९) संकुचित अर्थ

रूमाल-(रूमाल) तोंड पुसण्याचें

वस्त्र हा मूळ अर्थ असतां डोक्या-वरील रूमाल, कागदांचा रूमाल, असा संकुचित अर्थ त्यास आला. [पक्षी (मोठा), पांखरूं (लहान); कुटुंब (नवरा, बायको, मुलें मिळून), कुटुंब (स्वतःची बायको); जनावर (कोणताही मनुष्येतर प्राणी), जनावर (चार पायांचा किंवा सरपटणारा प्राणी); वेदना (ज्ञान), वेदना-दुःखाचें ज्ञान; ह्यांतील दुसरे शब्द संकुचित अर्थाचे आहेत].

(२०) पूर्वेतिहासदर्शक शब्द

अंकित-(अंक्-खुणा करणें,+इत) खुणा केलेला हा मूळार्थ; चाकर हा रूढार्थ. यावरून चाकराच्या अंगावर पूर्वी कांहीं खूण करीत असावेत, असा इतिहास कळतो.

वर्ण, लिपि, अक्षर, लेख-वर्ण म्ह० रंग, लिपी = लिपलेली, अक्षर म्ह०न जाणारें, व लेख = लिहिलेला; या शब्दांवरूनही आपल्या लेखन-प्रगतीचा इतिहास कळतो.

घटका-(घटियंत्र). याच्या योगानें पूर्वी कालमान दाखविलें जात होतें, हा इतिहास कळतो.

सैंपाकी-(स्वयंपाक). यावरून पूर्वी स्वतःच पाक करीत, हा इतिहास कळतो.

पहारा-(प्रहर=तीन तास). यावरून पूर्वी दर तीन-तीन तासांनीं पहारा बदलीत असावेत, हा इतिहास कळतो.

कोस-(कोश = ओरडणे). यावरून मोठ्याने ओरडल्यास ते दोन मैलां-वर ऐकू जात असावे; असे तत्कालीन लोकांचे सामर्थ्य ध्यानांत येते.

शतकृत्य-(शत+कृत) पूर्वी शंभर यज्ञ करणे हे मोठे कृत्य समजले जात असे; त्याप्रमाणे कोणी फार धाडसाचे, पराक्रमाचे कृत्य केल्यास त्यास 'शतकृत्य' असे म्हणतात.

चैत्र-(चित्रा+अ) पौर्णिमेला चंद्र कोणत्या नक्षत्रांत असतो, त्यावरून मराठी सर्व महिन्यांची नावे पडली आहेत; हे या व (विशाखा-वैशाख, ज्यैष्ठ्या-ज्येष्ठ) इ० शब्दांवरून कळते.

विवाह-(वि + वह-नेणे) यावरून पूर्वा वधूला कांहीं लोक पित्याकडून पळवून नेत असत असे दिसते.

लग्न-(लग्-जुळणे+त) योग्य लर्मी चंद्र व इतर ग्रह असले पाहिजेत; यावरून हा शब्द प्रचारांत आला.

उपनयन-(उप+नी+अन) अध्ययनासाठी गुरुच्या घरां पूर्वी जावे लागत असे; म्हणून मुंजीच्या संस्कारास हे नांव पडले.

व्याही-(विवाही) विवाहाने नाते जुळलेला तो; वधू-वरांचे वडील. (विहण हा असाच शब्द आहे).

परिणय-(परि+नी+अय्) बरोबर नेणे; अमीला प्रदक्षिणा घालते-वेळीं वर हा वधूला बरोबर नेतो त्यावरून हा शब्द झाला.

पाणिग्रहण-लग्न. लग्नांत वधूचा हात धरून एका मंत्राने तिचा

स्वीकार करावयाचा असतो; यावरून लग्न ह्या अर्थी हा शब्द प्रचारांत आला.

वऱ्हाड-(वर + हाटक, हाट = बाजार). वर व त्याबरोबर इतर बाजार म्हणजे जो घोळका असतो ते वऱ्हाड.

वसा-(व +) वर्षाकाळांतील व्रत तो. (चातुर्मास्यांत बायका नेम करितात, त्याला वसा घेणे म्हणतात).

भाऊजी-नवऱ्याचा भाऊ तो आपलाही भाऊ अशी कल्पना येथे आहे.

वहिनी-(भगिनी) भावाच्या बायकोस आपल्या बहिणीप्रमाणे मानावे. ही कल्पना या शब्दाच्या मुळाशी आहे.

वन्से-(भगिनी + सम) वहिनीने नवऱ्याच्या बहिणीस आपल्या बहिणीप्रमाणे मानावे, ही कल्पना यावरून व्यक्त होते.

[**फाकडा**-(इष्टुर फाकडा. माना-जी शिंदे फांकडे); बोहणी (भवानीला नमस्कार करून झालेली प्रथमची (विक्री); घाशीरामी, (घाशीराम कोतवालाप्रमाणे छळ-णुकांचा कारभार); फरशी (परशुरामाच्या परशुप्रमाणे अस्त्रांचे हत्यार); ढालगज (निशाणा-पुढचा हत्ती); घटस्फोट (मृत्यूनंतर दहन-क्रियेच्या प्रसंगी घट फोडतात, व त्या मनुष्याचा संबंध तुटतो, तसा

संबंध अजबात तुटणें); इ० या प्रकारचे पूर्वेतिहासनिदर्शक शब्द आहेत] .

(२१) साम्यतादर्शक अर्थ

हबेलंडी-(हां बे लंडी, हिदी शब्द). अरे बायक्या, असा याचा मूळ अर्थ असून, सामान्य धैर्यही नसणाऱ्या बायकांप्रमाणें ज्याची घाबरगुंडी उडते तो; म्हणून हबेलंडी=घाबरगुंडी.

माधुकी-(मधु+कर) भुंगा मध जमा करितो त्याप्रमाणें अन्न जमा करणारा.

(२२) लक्ष्यार्थ

उपनेत्र-चाळिशी. चाळीस वर्षांच्या सुमारास कमी दिसूं लागतें म्हणून उपनेत्र=चाळिशी किंवा चष्मा.

(२३) विशेषनामावरून

विशिष्टार्थ

मल्लिनाथी-संस्कृत महाकाव्यांवर मल्लिनाथ यानें टीका केली आहे. टीका=स्पष्टीकरण; परंतु टीकाकार बहुधा मूळाला धरून न लिहितां दोष काढण्याच्या बलवत्तर प्रवृत्तीमुळें, तिखटमीठ लावून लिहितो; म्हणून मल्लिनाथी म्ह० लांबलचक, विस्तृत टीका किंवा विकृतार्थक टीका, हा अर्थ जाऊन विरुद्ध टीका हा विशिष्ट अर्थ त्यास आला.

कोडगा-काम्यक वनांत जयद्रथानें 'कोटिक' नांवाच्या सेवकास

द्रौपदीकडे तिचें मन वळविण्यासाठी वारंवार पाठविलें; त्यासारखा म्हणजे कोटिकासारखा लेचट तो कोटिगा किंवा कोडगा; (" स्वयेंहि कथितों नसे तिळहि लाज मी कोटिगा " . येथे मोरोपंतानें हा शब्द सुंदर रीतीने वापरिला आहे).

[कर्ण=उदार. यादवी=भांडण, कुरुक्षेत्र=मोठें तुंबळ युद्ध, जन्मसावित्री=निरंतरचें, इ० शब्द विशेषनामावरून विशेषार्थक बनले आहेत] .

(२४) कृतीवरून नामवाचक अर्थ

करवंद-(करमर्दन) करवंदें काढल्यावर धुण्यासाठी हाताचें मर्दन करावें लागतें, त्यावरून. [म्यांव, भूभू. हम्मा. इ० शब्द त्या त्या कृतीवरून आले आहेत] .

(२५) सादृश्यार्थक

भाकरी-(भास्करी); **चांदकी**-चंद्राप्रमाणें लहानशी, वाटोळी, त्यासारखी म्हणून.

(२६) सवर्णाक्षरांतील एका

अक्षराचा लोप

सुकेंळें-(सुकें+केंळें). एकच वर्ण जवळजवळ आल्यास त्यांपैकीं एकाचा लोप होतो, तसें येथें आहे. रिकामा (रिक्त-काम), नकटा (नाक-काटा), सतार (सप्तार), साष्टी (षट्-षष्टी=सासष्टी), नवरा (नववर),

गुराखी (गुरें+राखी), इ०
य०-जमादार (जमातदार) याप्रमाणें.

(२७) समाजेतिहासदर्शक

ठयाज-लबाडी. यावरून मूळ
उसल्या दिलेल्या पैशापेक्षां जास्त
पैसा घेणें पूर्वी पाप समजत; हा
सामाजिक इतिहास कळतो.

श्रीमंतपूजन-(सीमा+अंत +पूजन)
बराचें वधूच्या मंडळींनी आपल्या
गांवच्या सीमेवर स्वागत कर-

ण्याची पूर्वी चाल होती. आतां
बराचें महत्त्व वाढल्यामुळें किंवा
सीमान्त-पूजन हा शब्द बोल-
ण्यास जड वाटूं लागल्यामुळें,
त्याचें ' श्रीमंतपूजन ' झालें.

(२८) वर्णाविपर्यय

उडाणटप्पू-उनाडतट्टू, हळू-
(लघु), बनारस (वाराणशी),
जनावर (जानवर-फा०), हे याच
प्रकारचे शब्द आहेत.

ह्याप्रमाणें मराठींत असलेल्या काहीं महत्त्वाच्या शब्दांची साधनिका, त्यांचा
अर्थभेद, त्यांचा ऐतिहासिक, धार्मिक, पौराणिक, वगैरे गोष्टींशी संबंध व
त्यावरून कळून येणारा पूर्वेतिहास, इ० गोष्टी येथें दिल्या आहेत. कौशाचें
काम करण्याचा हेतु नसल्यामुळें, कल्पना होण्यापुरती मराठी शब्दांची येथें
व्युत्पत्ति दिली आहे; तेवढ्यावरून भाषेतील शब्दांची रूपदृष्ट्या कशी परिणति
होते, व काहीं ठिकाणीं अर्थभेद कसा होतो, ह्याची सामान्य कल्पना येईल.





मराठी साहित्य व व्याकरण

विभाग दुसरा

मराठी व्याकरण

(१)




कै० दा० पां० तर्खडकर

(२)




कै० मोरो केशव दामले

(३)



प्रि० गोपाल गणेश आगरकर



कै० वि० का० राजवाडे

कै०डॉ० मा० त्रि० पटवर्धन

(१) दादोबा बाहुरंग लखंडकर यांना 'महाराष्ट्र भाषेचें मोठें व्याकरण' छापिले. यांस महाराष्ट्र भाषेचे बापूनि असे म्हणतात. यांच्या व्याकरणासुद्धे मराठीला कांहां अंशां स्थैर्य आले. त्याचे व्याकरण हा मराठीमधील पहिला नाव घेण्यासारखा व्याकरण-ग्रंथ होय. (ज० १८१४, नृ० १८८२).

(२) मोरो केशव दामले यांनी 'शास्त्रीय मराठी व्याकरण' हा सुमारे हजार पृष्ठांचा उत्कृष्ट व सांगोपांग चर्चात्मक असा व्याकरण-ग्रंथ लिहिला. यानंतर थाला नागे सारील असा व्याकरण-ग्रंथ अजून झाला नाही. (ज० १८६८, नृ० १९१३).

(३) गोपाळ गणेश आगरकर यांचा वाक्यपृथक्करणावर 'वाक्य-मीमांसा' हा सुन्दर ग्रंथ आहे. महनीय समाजसुधारक (ज० १८५६, नृ० १८९५).

(४) विश्वनाथ काशीनाथ राजवाडे यांना दामले यांच्या व्याकरणावर टीकात्मक प्रबन्ध लिहिले. ज्ञानेश्वरी मराठीचें व्याकरण लिहिले. इतिहास-संशोधक, अनेकभाषाभिज्ञ व व्युत्पन्न म्हणून यांची प्रसिद्धि आहे. (ज० १८६४, नृ० १९२६).

(५) प्रो० साधव त्रिंबक पटवर्धन यांना 'छन्दोरचना' नांवाचा जुन्या व विशेषतः आधुनिक कवींच्या नवीन चालावरील पद्यांच्या 'छन्दां'संबंधी शास्त्रशुद्ध विवेचन करणारा असा सांगोपांग व मोठा ग्रंथ लिहिला आहे (ज० १८९४, नृ० १९३९).

अनुक्रमणिका

विभाग दुसरा

१. वर्ण-विचार	(पृष्ठें २२९ ते २४३)	
वर्णांचे भेद, उच्चार, इ०	...	२३१
संधि	...	२३६
२. शब्द-विचार	(पृष्ठें २४३ ते २७८)	
नामें	...	२४४
सर्वनामें	...	२४६
विशेषणें	...	२५१
क्रियापदें	...	२५७
क्रियाविशेषण अव्ययें	...	२६४
उभयान्वयी अव्ययें	...	२६८
शब्दयोगी अव्ययें	...	२७३
केवलप्रयोगी अव्ययें	...	२७६
शब्दांचे विकार	(पृष्ठें २७९ ते ३२८)	
लिंग	...	२७९
वचन	...	२८३
विभक्ति	...	२८८
क्रियापदाचे काळ व अर्थ	...	३०२
समास	...	३१६
३. वाक्य-विचार	(पृष्ठें ३२९ ते ३९२)	
विभक्त्यर्थ व आख्यातार्थ	...	३२९
प्रयोग	...	३४४
पदक्रम, पदान्वय व पदपरिस्फोट	...	३५५
पदाविशेष	...	३५९
४. वाक्य-पृथक्करण	...	३६३
५. विराम-चिन्हें	...	३८३
६. लेखन-शुद्धि	...	३८७

मराठी साहित्य व व्याकरण

विभाग दुसरा

मराठी व्याकरण

प्रास्ताविक

जगांत ज्ञानाची वृद्धि विशेषेकरून ग्रंथ-समृद्धीमुळे झालेली आहे. हे ग्रंथ विद्वान् लोक व्यवस्थित भाषेत लिहून ठेवितात, त्यामुळे ते सर्वास वाचावयास सांपडतात आणि त्यांचे मनन करिता येते. हे ग्रंथ दीर्घ कालपर्यंत राहत असल्याने त्यांत सांठविलेले ज्ञान पुढील पिढ्यास उपयोगी पडते व त्यांत अधिकाधिक भर पडत जाते. आज जगांत निरनिराळ्या शास्त्रांची जी एवढी वाढ झालेली दिसून येत आहे, ती केवळ मननामुळे नव्हे, तर ग्रंथ लिहून अनेक लोकांना पूर्वीच्या ज्ञानामध्ये आपापल्या परीने भर घातल्यामुळेच होय.

विविध प्रकारच्या लेखनामध्ये-ग्रंथरूपाने-हो ज्ञान प्रथित होऊन राहिले, त्याचे कारण त्या लेखांची सुसंस्कृत व सुसंबद्ध भाषा ह्ये होय. भाषेच्या व्यवस्थितपणामुळे व नियमबद्धतेमुळेच ती आपल्याला अधिक उपयोगी पडते व ज्ञानवृद्धीच्या द्वाराने आपल्याला अधिक भराभराटीस आणून पोचविते. अशा भाषेच्या अभावी रानटी व कंगाल भाषेत व्यवहार करणाऱ्या लोकांच्याप्रमाणे आपली प्रगति कुंठित झाली असती.

व्यवहार काही भाषेच्या नियमबद्धतेवर अडून रहात नाही असे कांहीं म्हणणे आहे, ते कांहीं अंशी सत्य आहे; परंतु सामान्य व्यवहार जरी अडत नसला, तरी ज्यांचे ज्ञान अधिक व संस्कृति श्रेष्ठ अशांशी गांठ पडली असता, सामान्य भाषेने कसा तरी तुटपुंजा व्यवहार करणारे लोक त्यापुढे अगदी कमकुवत ठरतात; अर्थात् जगाच्या जिवन-कलहामध्ये जर टिकाव धरावयाचा असेल, तर केवळ व्यवहाराला पुरेल अशा भाषेवरच संतुष्ट न राहतां, हरत-हैची ग्रंथ-निष्पत्ति केली पाहिजे; आणि अशा तऱ्हेच्या ग्रंथनिष्पत्तीला सुसंघटित, सुसंस्कृत व विद्वानांस मान्य अशी भाषा अवश्य आहे.

अशा प्रकारच्या भाषेच्या नियमांसंबंधी म्हणजेच व्याकरणासंबंधी विचार करणे सुशिक्षित म्हणवून घेणाऱ्यांस तरी आवश्यक आहे. 'शुद्ध कसें बोलवें व शुद्ध कसें लिहावें, तसेंच हें शुद्ध कां व हें अशुद्ध कां हें व्याकरण शिकल्यानें समजतें' असें मराठीचे आद्य व्याकरणकार 'दादोबा' यांनी आपल्या व्याकरणांत लिहिलें आहे; परंतु एवढेंच कांहीं व्याकरणशास्त्राचें ध्येय होऊं शकत नाही. शुद्धतेशिवाय भाषेमध्ये दुसरेही गुण असतात. उदाहरणार्थ, छन्दःशास्त्र व अलंकारशास्त्र यांच्या ज्ञानाच्या योगाने भाषेमध्ये माधुर्यादि गुण येऊं शकतात; व्युत्पत्तिशास्त्र, तुलनात्मक भाषा-शास्त्र, हीं भाषेची घडण, भाषेची ठेवण व भाषेचे वाक्प्रचार, इत्यादिकांचें यथार्थ ज्ञान होण्यास सहायभूत होतात; समास, वाक्यपृथक्करण, ह्यांविषयींचे नियम समजल्यानें नवीन शब्दरचना करणे व सोपी पण परिणामकारक भाषा वापरणे सुलभ होतें; यास्तव शुद्धशुद्धतेबरोबरच भाषेचा इतिहास, भाषेचा स्वभाव, भाषेची परिणति, अलंकारशास्त्र, छन्दःशास्त्र, व्युत्पत्तिशास्त्र, इ० गोष्टींचा विचार करणे हेंही व्याकरण-शास्त्राच्या कक्षेंतच येऊं शकतें. त्यांपैकीं व्याकरणाशिवाय बाकींच्या गोष्टींचा पहिल्या 'साहित्य-विभागांत' विचार केलेलाच आहे, आता प्रत्यक्ष व्याकरणशास्त्राकडे वळूं.

भाषा व व्याकरण

आपल्या मनांतील विचार दुसऱ्यास कळविण्याचें जें साधन त्यास "भाषा" असें म्हणतात.

हीं साधनें अनेक प्रकारचीं असूं शकतात. हसणें, रडणें, इ० कृति; नेत्र, हात, इत्यादि इन्द्रियांचे ठराविक संकेत; व शब्दोच्चार; हीं सर्व त्या साधनांतच येतात. तथापि इतर साधनांपेक्षां सहज रीतीनें सर्व व्यवहार कळविणें हें शब्दोच्चारांनीं म्हणजेच बोलण्याच्या भाषेनें अधिक सुलभ होतें; आणि तेंच लेखनांत बरोबर उतरवितां येतें; म्हणून भाषेच्या नियमांसंबंधी जो विचार केला जातो, तो ह्या बोलण्याच्याच भाषेच्या नियमांसंबंधी होय.

आपण महाराष्ट्रीय लोक मराठी भाषा बोलतो; त्याचप्रमाणें गुजरातेंत गुजराती, उत्तर हिंदुस्थानांत हिंदी, कर्नाटकांत कानडी, इंग्लंडांत इंग्रजी, फ्रान्सांत फ्रेंच, इ० भाषा त्या त्या ठिकाणचे लोक बोलतात; ह्या सर्व भाषा परस्पर भिन्न आहेत व त्यांचे त्यांचे स्वतंत्र नियमही आहेत; तथापि आपणांस येथें फक्त आपली मातृभाषा जी मराठी तिचाच प्रथम विचार करणे अवश्य आहे.

भाषेचा व्यवहार कोणत्या नियमांस अनुसरून होतो, ह्याचा विचार ज्या शास्त्रांत केलेला असतो, त्याला “ **ट्याकरण** ” असें म्हणतात.

मनुष्य बोलतांना एकेक विचार प्रकट करीत असतो. प्रत्येक विचार एकेका संपूर्ण वाक्यानें प्रकट होतो. अर्थात् भाषेचा विचार म्हणजे वाक्याचाच विचार होय. पण वाक्य म्हटलें कीं, त्यांत शब्द असतात. तेव्हां शब्दांचें योग्य स्वरूप कळल्याशिवाय वाक्याचा खरा अर्थ कळणार नाहीं; म्हणून वाक्याचा विचार करण्यापूर्वीं त्याचे घटक जे शब्द त्यांचा विचार करावयास पाहिजे. पुनः शब्द हे वर्णांचे बनलेले असतात; म्हणून शब्दाचे पूर्वीं वर्णांचाही विचार करण प्राप्त आहे. सारांश, आपणास भाषेचा जो विचार करावयाचा तो (१) **वर्ण-विचार**, (२) **शब्द-विचार** व (३) **वाक्य-विचार**, अशा क्रमानें केला पाहिजे, हें उघड आहे.

वर्णविचार

आपल्या तोंडांतून जे मूळचे ध्वनि निघतात, त्यांस ‘ **वर्ण** ’ म्हणतात.

मराठीत एकंदर वर्ण ४९ आहेत, ते खालीलप्रमाणें—

अ, आ, इ, ई, उ, ऊ, ऋ, ॠ, लृ, ए, ऐ, ओ, औ, अं, अः;
 क्, ख्, ग्, घ्, ङ्, च्, छ्, ज्, झ्, ञ्, ट्, ठ्, ड्, ढ्, ण्,
 त्, थ्, द्, ध्, न्, प्, फ्, ब्, भ्, म्, य्, व्, र्, ल्, श्,
 ष्, स्, ह्, ल्ह्,

या वर्णामध्ये एकंदर तीन प्रकार आहेत—

(१) ज्या वर्णांचा उच्चार स्वतंत्रपणें म्हणजे दुसऱ्या वर्णांच्या साहायावांचून होतो, त्यांस ‘ **स्वर** ’ असें म्हणतात. हे **तेरा** आहेत. अ, आ, इ, ई, उ, ऊ, ऋ, ॠ, लृ, ए, ऐ, ओ, औ.

(२) ज्या वर्णांचा उच्चार अगोदर स्वरांचें साह्य घेऊन होतो, त्यांस ‘ **स्वरादि** ’ असें म्हणतात. हे उच्चार **दोन** आहेत. अनुस्वार व विसर्ग. उदा०—(अ+) = अं; (अ+) = अः. [येथे अनुस्वार व विसर्ग हे ‘ अ ’ या स्वरास जोडून दाखविले आहेत. इतर स्वरही पूर्वीं येऊन त्यांचा उच्चार होतो].

(३) ज्या वर्णांचा उच्चार स्वरांचें मागून साह्य घेऊन होतो, त्यांस 'व्यंजनै' म्हणतात. हीं चौतिस आहेत. क्-पासून ळ्-पर्यंत. ह्यांचा उच्चार स्वरांचे साह्यावांचून लंगडा पडत असल्यामुळे, तीं क्, ख्, ग्, घ्, ङ्, अर्शां लिहून दाखवितात. (उदा—कदचित्, विद्वान्, यांतल्या त्, न्, याप्रमाणें).

[इ, उ, ऋ, हे स्वर जसे ऱ्हस्व व दीर्घ आहेत, तसाच लृ हाही असेल, असें समजून पूर्वी (दीर्घ) 'लृ' ही शिकवीत असत; परंतु मराठींत त्याचा कोठेंच उपयोग दिसून येत नाहीं. तसेच क्ष व ज्ञ हींदिखील जोडाक्षरें आहेत. (क्+ष=क्ष आणि ङ्+न+ञ्=ज्ञ) म्हणून हे वर्ण, मराठी वर्ण-मालेंतून गाळणेंच इष्ट आहे].

व्यंजनांत स्वर मिळविल्यानें अक्षर तयार होते. एकंदर १३ स्वरांपैकीं ऋ, ॠ व लृ हे स्वर उच्चारास कठीण असल्यामुळे ते सोडले; आणि अनुस्वार व विसर्ग जोडलेले अं, अः, हे वर्ण त्यांच्या जोडसि ज्यास्त घातले; म्हणजे अ, आ, इ, ई, उ, ऊ, ए, ऐ, ओ, औ, व अं, अः, हे व्यंजनांत मिळवून बारा अक्षरांची एक ओळ तयार होते, तिला 'बाराक्षरी' किंवा 'रुढीप्रमाणें' 'बाराखडी' असें म्हणतात. उदा०—

क्+अ आ इ ई उ ऊ ए ऐ ओ औ अं अः
क का कि की कु कू के कै को कौ कं कः

याप्रमाणें सर्व व्यंजनांच्या व जोडाक्षरांच्याही बाराखड्या होतात.

वर्णांचे भेद

[अ] स्वतंत्र उच्चार आणि परतंत्र उच्चार ह्या दृष्टीनें वर्णांचे स्वर व स्वरैतर असे दोन भेद आहेत. स्वरैतर वर्णांत पुनः स्वरादि व स्वरान्त किंवा व्यंजनै असे दोन भेद आहेत. म्हणजे सामान्यतः वर्णांचे (१) स्वर, (२) स्वरादि व (३) व्यंजनै असे तीन भेद मानण्यास हरकत नाहीं.

[आ] वर्ण मुखाच्या ज्या भागांपासून विशेषतः उच्चारिले जातात, त्या भागांस त्या वर्णांचीं स्थानें म्हणतात. स्थानांच्या दृष्टीनें वर्णांचे खालील-प्रमाणें भेद पडतात—

कण्ठ्य—अ, आ; क-वर्ग; ह् आणि विसर्ग.
तालव्य—इ, ई; च-वर्ग; आणि य्, श्.

मूर्द्धन्य—ऋ, ॠ;	ट-वर्ग;	आणि	र्, ष, ळ.
दन्त्य— ल;	त-वर्ग;	आणि	ल्, स्.
ओष्ठ्य— उ, ऊ;	प-वर्ग;		

काहीं वर्णांचे उच्चार अनेक स्थानांपासून होतात. उदा०—**ड्, झ्, ण्, न्, म्**, यांचे उच्चार वर दिलेल्या स्थानांपासून होत असून, शिवाय नाकांतूनही होतात; म्हणून त्यांचें वर्गीय स्थानाशिवाय आणखी **नासिकास्थान**ही मानितात.

‘**व्**’ ह्याचा उच्चार दांत व ओठ ह्यांच्या साह्यानें होतो म्हणून त्याचें **दन्तौष्ठस्थान** आहे.

मराठींत च्, ज्, झ्, ह्यांचे उच्चार दोन प्रकारचे असतात. एक संस्कृतमधील विचार, चरित्र, वांछा, छत्र, जन, झंझावात, यांतील उच्चारप्रमाणें नुसता तालव्य; उदा०—चपळ, चंबू, चिमटा, चेदूक, जितका, जेवणें, झेलणें, क्षिपरी, इ०. आणि दुसरा चमचा, चोर, चारा, जड, जाणें, जावई, झाड, झगडा, यांतील उच्चारप्रमाणें दांत व तालु ह्यांच्या साह्यानें; म्हणून ह्या दुसऱ्या प्रकारच्या उच्चाराच्या च्, ज्, झ्, ह्यांस **दन्ततालव्य** असें म्हणतात.

ए, ऐ, यांचें **कंठतालुस्थान** व **ओ, औ**, यांचें **कंठौष्ठस्थान** आहे; कारण ते वर्ण त्या त्या दोन स्थानांपासून निघतात.

[**इ**] संस्कृतांत **अघोष-वर्ण** व **ओष-वर्ण** असेही दोन भेद मानिले आहेत. पहिल्यांच्या उच्चारांत श्वासाचा उपयोग होतो; व दुसऱ्यांच्या उच्चारांत नादाचा उपयोग होतो. (यांनाच अनुक्रमें **कठोर वर्ण** व **मृदु वर्ण** असें म्हणतात.

सगळे स्वर व प्रत्येक वर्गातील शेवटचीं तीन व्यंजनें, य्, व्, र्, ल् आणि ह् व ळ् हे **मृदु-वर्ण** होत.

प्रत्येक वर्गातील पहिलीं दोन व्यंजनें, आणि श्, ष्, स्, हे **कठोर वर्ण** होत.

[**ई**] वर्ण उच्चारितांना मुखाचें द्वार साफ उघडें राहणें, तें साफ बंद राहणें, अर्धवट उघडें राहणें किंवा अर्धवट बंद राहणें, ह्यावरून वर्णांचे अनुक्रमें **विवृत, स्पर्श, अन्तस्थ** व **ऊष्म** असेही भेद मानिले आहेत. त्यांस अनुसरून क्रमानें पुढीलप्रमाणें वर्गीकरण होतें—

- (१) विवृत वर्ण—अ, आ, इ० सर्व स्वर
 (२) स्पर्श वर्ण—क्-पासून म्-पर्यंतचीं व्यंजनें
 (३) अन्तस्थ वर्ण—य्, व्, र्, ल्, (यांस अर्धस्वर असंही म्हणतात)
 (४) ऊष्म वर्ण—श्, ष्, स्, ह्

['ळ' चा अंतर्भाव स्पर्श वर्णांत करितात. याच भेदांस अनुसरून आपल्या वर्ण-मालेचा क्रम ठरविलेला असावा].

[उ] ज्या वर्णांच्या उच्चारांत ह्-काराचें प्राबल्य ज्यास्त असतें, त्यांस महाप्राण व बाकीच्यांस अल्पप्राण वर्ण असें म्हणतात. उदा०—

अल्पप्राण

महाप्राण

क्	ग्	च्	ज्	ट्	ड्	त्	द्	प्	ब्	ख्	घ्	छ्	झ्	ट्	ड्	थ्	ध्	फ्	भ्

स्वरांचे पोटभेद

[१] स्वरांमध्ये कांहींचे उच्चार इतरांचे मानानें लांबट होतात; यावरून स्वरांचे ऱ्हस्व व दीर्घ असे दोन भेद पडतात.

अ, इ, उ, ऋ, ल हे ऱ्हस्व स्वर आ, ई, ऊ, ऋ } हे दीर्घ स्वर
 ए, ऐ, ओ, औ }

यांपैकीं ए ऐ आणि ओ आ हे निरनिराळ्या स्थानच्या स्वरांपासून झाले असल्यामुळें त्यांना संयुक्त स्वर म्हणतात. [अ + अ = आ; इ + इ = ई; उ + उ = ऊ; आणि ऋ + ऋ = ऋ. याप्रमाणें दोन ऱ्हस्व स्वरांच्या मिश्रणानें जरी आ, ई, ऊ, ऋ, हे दीर्घ स्वर बनतात, तरी ते एकाच स्थानचे असल्यामुळें त्यांस संयुक्त स्वर म्हणत नाहींत].

[२] एकाच स्थानचे जे स्वर त्यांस सजातीय स्वर म्हणतात. उदा०—अ व आ; इ व ई; उ व ऊ, आणि ऋ व ऋ.

भिन्न स्थानचे जे स्वर त्यांस विजातीय स्वर म्हणतात. उदा०—अ व इ; ई व आ; उ व अ; इ०.

व्यंजनांचे पोटभेद

निरनिराळ्या स्थानच्या पहिल्या पंचवीस व्यंजनांचे पांच गट अथवा वर्ग केले आहेत. उदा०—क् ख् ग् घ् ङ् यांचा एक गट; च् छ् ज् झ् ञ् यांचा एक गट; ट् ठ् ड् ढ् ण् यांचा एक गट; त् थ् द् ध् न् यांचा एक गट; व् प् फ् ब् भ् म् यांचा एक गट. प्रत्येक गटातील पहिल्या अक्षरावरून त्या त्या गटास

अनुक्रमें क-वर्ग, च-वर्ग, ट-वर्ग, त-वर्ग आणि प-वर्ग असें म्हणतात. ह्या पंचवीस व्यंजनांसच वर्गाय किंवा स्पर्श व्यंजनें म्हणतात. बाकीच्यांस स्थानपरत्वे जरी वरील गटांत सामील करतां येण्यासारखें आहे, तथापि तशी पद्धति नाही. त्यांचीं स्थाने वर दिलीच आहेत.

उच्चार

मराठींत सामान्यतः प्रत्येक वर्णाचा ठराविक एक उच्चार असतो. कांहीं ठिकाणी जो फरक आहे तो थोडक्यांत येथें दाखविला आहे.

अनुस्वाराचे उच्चार मराठींत निरनिराळ्या प्रकारचे होतात.

[१] केव्हां, असें, मध्यें, जें, तें, यांच्याप्रमाणें नाकांतून;

[२] घंटा, तंटा, भित, चिंच, यांच्याप्रमाणें खणखणीत.

या खणखणीत उच्चारामध्येही कांहीं ठराविकपणा आहे. तो असाः—

(अ) अनुस्वाराच्या पुढें जर पांच वर्गांतील कोणतेही व्यंजन आलें, तर त्या व्यंजनाच्या वर्गांतील शेवटच्या अनुनासिकाचा अनुस्वाराबद्दल उच्चार होतो. उदा०—ङ्-शंकर, पंखा; ज्-चंची, अंजन; ण्-घंटा, पंडित; न्-पंत, मंद; म्-गुंफणें, शुंभ; इ०.

(आ) अनुस्वारापुढें य्, ल्, हे वर्ण आले असतां अनुस्वाराचा उच्चारही यें, लें, याप्रमाणें होतो, उदा०—संयोग, संलभ, इ०.

(इ) अनुस्वारापुढें बाकीचीं म्हणजे र्, व्, श्, ष्, स्, ह्, हीं व्यंजनें आलीं असतां अनुस्वाराचा उच्चार वें सारखा होतो. उदा०—संरक्षण, संवाद, संशय, दंष्ट्रा, संसार, संहार, इ०.

केव्हां केव्हां अनुस्वाराचा उच्चार नाकांतून हवा असतां खणखणीत किंवा खणखणीत हवा असतां नाकांतून असा केल्यानें अर्थांत देखील फरक पडतो. उदा०—वेदांत म्हणजे वेद-प्रंथांत, आणि वेदान्त म्हणजे एका शास्त्राचें नांव; दांत म्हणजे अन्न चावण्याचें साधन; आणि दान्त म्हणजे इंद्रियाचें दमन करणारा. अशा प्रकारे पडणारा फरक स्पष्ट व्हावा म्हणून अनुस्वाराचा खणखणीत उच्चार होत असेल तेथें संस्कृत शब्दांच्या बाबतींत अनुनासिक व्यंजनच लिहिणें अधिक सोयीचें होईल].

विसर्गाचा उच्चार ' ह् ' कारासारखा होतो. उदा०—दुःख, अंतःकरण, प्रायः, छीः, थूः, इत्यादि.

[“पुढें अनुस्वार विसर्ग येतो, संयोग म्हस्वास गुरुत्व देतो” हा नियम संस्कृतामध्ये जसा पूर्णत्वानें पाळला जातो, तसा तो मराठीत पाळला जात नाही. कित्येक वेळां तो पाळलेला आढळतो व कित्येक वेळां आढळत नाही. उदा०—सुंठ, चिंधी, दुःख, दुःशासन, सत्य, विश्व, इत्यादि मराठी व मराठीत आलेल्या संस्कृत शब्दांत तो पाळलेला आहे; परंतु जंव, तंव, नया, उचल्या, पुन्हां, ज्ञानप्रकाश, इ० शब्दांत तो पाळलेला आढळत नाही. तथापि गद्यापेक्षां पद्यांत मात्र हा नियम बहुशः पाळलेला आढळतो].

संधि

एकापुढें एक येणारे जवळजवळचे वर्ण एकत्र होण्याच्या प्रकारास **संधि** असें म्हणतात.

मनुष्याच्या जलद बोलण्याच्या सहज प्रवृत्तीनें सांधण्यास योग्य असे जवळ-जवळचे दोन वर्ण एकमेकांत मिसळले जातात; आणि तसें होतांना कांहीं वर्ण गळून किंवा निराळे होऊन शब्द बनतो. (उ०—Can+not याचा उच्चार ‘कान्ट्, Do+not याचा उच्चार ‘डॉन्ट्’, असा होतो. नववर-नवरा, सुकें केळें-सुकेळें, इ० इंग्रजी मराठी शब्द). ह्या मिश्रणाच्या कांहीं ठराविक रीतीवरूनच संधीसंबंधीं कांहीं निश्चित नियम ठरविण्यांत आले असावे. संस्कृतांत भिन्न शब्द असले तरी संधिनियम अबाधितपणें पाळले जातात. मराठीत भिन्न शब्दांचा संधि करण्याची पद्धति नाही. उदा०—‘ राम आई-जवळ पेरू मागतो ’ ह्यांत राम व आई ह्यांचा रामाई असा संधि मराठीत करीत नाहीत; तथापि मराठीत संस्कृत संधियुक्त शब्दांचा भरणा पुष्कळ असल्यामुळें संधींच्या नियमांसंबंधीं मराठीच्या अभ्यासकांस अवश्य माहिती पाहिजे].

संधि तीन प्रकारचे आढळून येतात. (१) **स्वर-संधि**, (२) **व्यंजन-संधि** आणि (३) **विसर्ग-संधि**.

ज्या संधीमध्ये जवळ-जवळचे दोन स्वर एकत्र मिळतात, त्यास **स्वर-संधि** म्हणतात.

जेव्हां संधि होणाऱ्या वर्णांतील पहिला वर्ण व्यंजन असतो व दुसरा वर्ण व्यंजन किंवा स्वर असतो, तेव्हां त्या दोहोंमिळून होणाऱ्या संधीस **व्यंजन-संधि** म्हणतात.

जेव्हां संधि होणाऱ्या वर्णांतील पहिला वर्ण विसर्ग असतो व दुसरा व्यंजन किंवा स्वर असतो, तेव्हां त्या दोहोंमिळून होणाऱ्या संधीस **विसर्ग-संधि** म्हणतात.

दोन वर्णांचा संधि होतांना (१) केव्हां दोहोंबद्दल पहिला वर्णच कायम राहतो, उ०-खिडकांत; (२) केव्हां त्या दोहोंबद्दल दुसरा वर्ण कायम राहतो, उ०-घरांत; (३) किंवा त्या दोहोंबद्दल निराळाच वर्ण येतो, उ०-गणेश; (४) केव्हां दोहोंचाही बदल होतो, उ०-सच्छिष्य; (५) केव्हां दोन्ही शिक्क राहतात, उ०-सत्कवि; आणि (६) केव्हां एखाद्याचाच लोप होतो, उदा०--अतः + एव = अतएव; असे सहा प्रकार आढळतात.

संधीसंबंधांचा विचार करितांना खालील गोष्टींची माहिती असणे जरूर आहे.

(१) इ किंवा ई ह्यांचेबद्दल ए; उ किंवा ऊ ह्यांचेबद्दल ओ; ऋ किंवा ॠ ह्यांचेबद्दल अर् आणि लृ बद्दल अल् येतो, तेव्हां त्यास 'गुण' असे म्हणतात. (उ०--भिद्-भेद, मुद्-मोद, तृ-तर).

(२) अ बद्दल आ; इ किंवा ई बद्दल ऐ; उ किंवा ऊ बद्दल औ; ऋ किंवा ॠ बद्दल आर् आणि लृ बद्दल आल् येतो, तेव्हां त्यास 'वृद्धि' असे म्हणतात. (उ०--रम्-राम, ईश्वर-ऐश्वर्य, उदार-औदार्य, कृ-कार्य).

(३) एका वर्णाचे जवळी दुसरा वर्ण येतो, तेव्हां त्यास 'आदेश' असे म्हणतात. (गुण व वृद्धि हे आदेशच आहेत. उ०--अत्यन्त, मन्वन्तर).

(४) मध्येच एखाद्या ज्यास्त वर्णाची किंवा अक्षराची भर पडते, त्यास 'आगम' असे म्हणतात. (कर + तो = करितो, येथे 'इ' हा आगम).

(५) ऱ्हस्व किंवा दीर्घ इ, उ, ऋ, लृ, ह्यांबद्दल अनुक्रमें य्, व्, र्, ल्, असे आदेश होतात, त्यास 'यणादेश' असे म्हणतात. (अत्यन्त, मन्वन्तर).

(६) कधी कधी य्, व्, र्, ल्, ह्यांच्याबद्दल अनुक्रमें इ, उ, ऋ, लृ, येतात, तेव्हां त्यास 'संप्रसारण' असे म्हणतात (यज् + ति = यष्टि वच् + ति = उत्की).

खालील कोष्टकावरून दीर्घादेश, गुणादेश, वृद्ध्यादेश, व यणादेश, ह्यांचा नीट उलगाडा होईल.

स्वर	दीर्घादेश	गुणादेश	वृद्ध्यादेश	यणादेश
इ ई	ई	ए	ऐ	य्
उ ऊ	ऊ	ओ	औ	व्
ऋ ॠ	ॠ	अर्	आर्	र्
लृ		अल्	आल्	ल्

अ ह्याची आ ही वृद्धि होय. उदा०—दशरथ याचें दाशरथि, भगीरथ याचें भागीरथी, रम् याचें राम, यांत प्रथमाक्षरांतील अची आ ही वृद्धि झालेली आहे.

स्वरसंधि

[१] दोन सजातीय स्वर एकापुढें एक आले असतां त्या दोहोंबद्दल त्यांचाच दीर्घ स्वर होतो. (त्यास दीर्घादेश संधि म्हणतात).

(क) अ किंवा आ + अ किंवा आ = आ. सुर + असुर = सुरासुर; देव + आलय = देवालय; विद्या + अर्था = विद्यार्था; महिला + आश्रम = महिलाश्रम.

(ख) इ किंवा ई + इ किंवा ई = ई, कवि + इच्छा = कवीच्छा; ऋषि + ईश्वर = ऋषीश्वर; देवी + इच्छा = देवीच्छा; पार्वती + ईश = पार्वतीश.

(ग) उ किंवा ऊ + उ किंवा ऊ = ऊ. गुरु + उपदेश = गुरूपदेश; लघु + ऊर्मि = लघूर्मि; भू + उद्धार = भूद्धार; भू + उर्जित = भूर्जित.

[घ] ऋ किंवा ॠ + ऋ किंवा ॠ = ऋः. मातृ + ऋण = मातृण; पितृ = ऋण = पितृण.

[२] अ किंवा आ ह्यांचे पुढें इ, उ, ऋ, ल, ऱ्हस्व किंवा दीर्घ आले असतां त्या दोहोंच्याबद्दल दुसऱ्या स्वराचा गुण होतो. उदा०—

(क) अ किंवा आ + इ किंवा ई = ए. ईश्वर + इच्छा = ईश्वरेच्छा; गण + ईश = गणेश; यथा + इष्ट = यथेष्ट; लंका + ईश्वर = लंकेश्वर.

(ख) अ किंवा आ + उ किंवा ऊ = ओ. सूर्य + उदय = सूर्योदय; एक + ऊन = एकोन; धारा + उष्ण = धारोष्ण; गंगा + ऊर्मि = गंगोर्मि.

(ग) अ किंवा आ + ऋ किंवा ॠ = अर्. देव + ऋषि = देवर्षि; महा + ऋषि = महर्षि. [' ऋ ' शब्दाचे आरंभीं येत नसल्यानें तो पुढें आल्याचें उदाहरण नाहीं].

(घ) लृचा अल् झाल्याचेंही मराठींत उदाहरण नाहीं.

[अपवाद—स्व ईर = स्वैर; अक्ष + ऊहिनी = अक्षौहिणी; प्र + ऊढ = प्रौढ; दश + ऋण = दशार्ण; सुख + ऋत = सुखार्त. हे संधि वरील नियमांस अनुसरून होत नाहींत. मराठींत हे शब्द येतात म्हणून ते दिले आहेत].

[३] अ किंवा आ ह्यांच्या पुढें ए किंवा ऐ आल्यास त्या दोहोंबद्दल ऐ व ओ किंवा औ आल्यास त्या दोहोंबद्दल औ असे आदेश होतात. उदा०—

(क) एक+एक = एकैक; देव + ऐश्वर्य = देवैश्वर्य; सदा + एव = सदैव;
प्रजा + ऐक्य = प्रजैक्य.

(ख) भव + ओषधि = भवौषधि; बाल + औत्सुक्य = बालौत्सुक्य ;
गंगा+ओष = गंगौष; रमा + औदार्य = रमौदार्य.

[अपवाद—अ किंवा आ यांचे पुढे ओष्ठ शब्द आला असतां विकल्पाने ओ किंवा औ होतो. उदा० — अधर + ओष्ठ = अधरोष्ठ किंवा अधरौष्ठ, बिंबोष्ठ किंवा बिंबौष्ठ, इ०. मराठीत ओ होण्याकडे ज्यास्त प्रवृत्ति आढळते].

[४] इ, उ, ऋ, लृ, ऋस्व किंवा दीर्घ यांच्या पुढे विजातीय स्वर आला असतां त्यांच्या जागी अनुक्रमे य्, व्, र्, ल्, होतात. उदा० —

(क) प्रीति + अर्थ = प्रीत्यर्थ; अति + आनंद = अत्यानंद; याचप्रमाणे अत्युत्तम, प्रत्येक, देव्यैश्वर्य, मत्पोष, देव्यौदार्य, अत्यन्त, इ०.

(ख) मनु + अंतर = मन्वंतर; याचप्रमाणे हेत्वाभास, गुर्विच्छा, गुर्वीश, अन्वेषण, मन्वैश्वर्य, मन्वोष, गुर्वौत्सुक्य, इ०.

(ग) पितृ+अर्थ=पित्रर्थ; याचप्रमाणे मात्रानंद, मात्रिच्छा, मात्रुत्सव, इ०.

(घ) लृ चा लृ झाल्याचे मराठीत उदाहरण नाही.

(५) ए, ऐ, ओ, औ, ह्यांच्यापुढे कोणताही स्वर आला असतां त्यांचे जागी अनुक्रमे अय्, आय्, अव्, आव्, असे आदेश होऊन पुढील स्वर त्यांत मिळतो. उदा०—

ने + अन = नयन

गो + ऐश्वर्य = गवैश्वर्य

गै + अन = गायन

गो + ईश्वर = गवईश्वर

नौ + इक = नाविक

[६] निव्वळ मराठी शब्दांत केव्हां केव्हां संधियुक्त अक्षरांपैकी पहिले अक्षर कायम राहून दुसऱ्याचा लोप होतो; त्यास **पूर्वरूप संधि** म्हणतात. उदा०—खिडकी+आंत=खिडकींत, केले+असे=केलेसे, इ०.

[७] निव्वळ मराठी शब्दांत केव्हां केव्हां संधियुक्त अक्षरांपैकी दुसरे अक्षर कायम राहून पहिल्याचा लोप होतो; त्यास **पररूप संधि** म्हणतात. उदा०—हात+ऊन=हातून; घर+ई=घरी; इ०.

ह्याप्रमाणे मराठीत एकंदर सात मुख्य स्वरसंधि आहेत.

[केव्हां केव्हां संधि होणे योग्य असून होत नाही; किंवा संधि करणे अयोग्य असून केला जातो; ह्या गोष्टी दोषयुक्त होत. ' काहीं काव्य-दोष '

या प्रकरणांत त्यांची उदाहरणे दिली आहेत. (एकेक उदा०— स्व-अनुरूप परस्पर दंपती, सौदागरांनी धरिलाऽधमासी).

व्यंजनसंधि

[१] पहिल्या पांच वर्गातील, अनुनासिकाशिवाय कोणत्याही व्यंजनापुढे, **कठोर** व्यंजन आले असतां, पहिल्याबद्दल त्याच्याच वर्गातील **पहिले कठोर** व्यंजन होतें. उदा०— शरद् + काल = शरत्काल; ककुम्भ + प्रांत = ककुम्भप्रांत, इ०.

[२] पहिल्या पांच वर्गातील, अनुनासिकाशिवाय कोणत्याही व्यंजनापुढे **मृदुवर्ण** आला असतां पहिल्याबद्दल त्याच्याच वर्गातील तिसरें म्हणजे **पहिले मृदु** व्यंजन होतें. उदा०— वाक् + विहार = वाग्विहार, अच् + आदि = अजादि; षट् + आनन = षडानन; सत् + आचार = सदाचार; अप् + ज = अब्ज, इ०.

टीप— हे नियम लावितांना च्, ज् व श् यांबद्दल क् होतो. उदा०— वाच् (क्) + इश = वागीश; सज् (क्) + विन् = सज्जिवन्; इश् (क्) + गोचर = इग्गोचर, इ०.

[३] पांच वर्गातील कोणत्याही व्यंजनापुढे अनुनासिक आल्यास, पहिल्याबद्दल त्याच्याच वर्गातील **अनुनासिक** होतें (किंवा मागील नियम २ प्रमाणें **तिसरें व्यंजन** होतें; परंतु पहिला प्रकारच ज्यास्त रूढ आहे.) उदा०— षट् + मास = षण्मास अगर षड्मास; वाक् + मन = वाब्धन अगर वाग्मन; जगत् + नाथ = जगन्नाथ अगर जगद्नाथ, इ०.

या सामान्य नियमांशिवाय कांहीं विशेष नियम आहेत, ते पुढे दिले आहेत:—

[४] (क) **त्** या व्यंजनापुढे च्, छ्, आल्यास त् बदल च्च होतो; व् ज्, झ्, आल्यास ज्ज होतो. उदा०— सत् + चरित्र = सच्चरित्र; उत् + छेद = उच्छेद; उत् + ज्वल = उज्ज्वल; शरत् + झंझावात् = शरज्जंझावात्; इ०.

(ख) **त्** या व्यंजनापुढे ट आल्यास त् बदल ट्, आणि ड् आल्यास त् बदल ड् हे व्यंजन येतें. उदा०— तत् + टीका = तटीका; भगवत् + डमरू = भगवद्दमरू, इ०.

(ग) **त्** च्यापुढे ल् आल्यास त् बदल ल्च होतो. उदा०— तत् + लीन = तल्लीन; उत् + लंघन = उल्लंघन, विशुद्धता, भूमृल्ललाम, इ०.

(घ) त् पुढें श् आल्यास त् चा च् व श्चा छ् होतो. उदा०—सत् शिष्य=सच्छिष्य, उत्+शिष्ट=उच्छिष्ट, सच्छात्र, मृच्छकटिक, इ०.

[५] संधि होतांना पहिलें व्यंजन ग् ज् ड् द् ब् यांपैकीं एक असून, त्यापुढें 'ह्' हें व्यंजन आलें असेल तर 'ह्' बदल विकल्पानें मागील व्यंजनाच्या वर्गातील चौथें व्यंजन होतें. उदा०—वाच्+हरि=वाग्हरि किंवा वाग्घरि; उत्+हरण=उद्हरण किंवा उद्धरण, इ०.

[६] न्-कारान्त शब्दापुढें दुसरा शब्द येऊन, सामासिक शब्द होत असेल, तर न्-कारान्त शब्दांतील न् चा लोप होतो. उदा०—राजन्+आज्ञा=राजाज्ञा, हास्तिन्+दन्त=हस्तिदन्त, फणींद्र, राजगृह, प्राणिमात्र, इ०.

[७] एकाच शब्दांत न् चे मार्गे ऋ, र् किंवा ष् असल्यास न् चा ण् होतो. (मात्र न् आणि ऋ, र् किंवा ष्, या दोहोंच्या मध्ये क व प या वर्गांतील व्यंजन; य, ब, र, ह, विसर्ग; किंवा स्वर; ह्यांशिवाय अन्य कोणताही वर्ण येतां कामा नये). उदा०—भाष्+अन=भाषण; राम+अयन=रामायण; रक्ष्+अनीय=रक्षणीय; इ०. परंतु सम्+आराधना=समाराधना, रचना, (यांत र व न यांच्यामध्ये अनुक्रमें 'ध' व 'च' हे वरीलशिवाय अन्य वर्ण आले आहेत म्हणून न् चा ण् झाला नाहीं).

[८] म्-कारापुढें पांच वर्गांतील व्यंजनें आल्यास म्-बद्दल पुढच्या व्यंजनाच्या वर्गातील अनुनासिक होतें किंवा मागील अक्षरावर अनुस्वार देतात. उदा०—सम्+गति=सङ्गति किंवा संगति; सम्+ताप=सन्ताप किंवा संताप, इ०. (स्वर आल्यास बाराखडीतल्याप्रमाणें तो त्यांत मिळून जातो. सम्+आश्रय=समाश्रय, समाप्ति, इ०.)

[९] प्रति, अधि, अनु, नि, वि, ह्या उपसर्गांपुढें स् आल्यास म् बदल ष् होतो उदा०—प्रति+संग=प्रतिषंग, नि+सिद्ध=निषिद्ध, वि+सम=विषम, अधि+स्थान=अधिष्ठान, अनुष्ठान, इ०.

टीप—संस्कृत स्तृ, स्त्रृ, स्तृ, ह्या धातूंपासून निघालेले शब्द वरील उपसर्गांपुढें आल्यास स् चा ष् होत नाहीं. उदा०—वि+स्मरण=विस्मरण, अनु+सरण=अनुसरण, वि+स्तीर्ण=विस्तीर्ण, इ०.

[१०] ऋस्व स्वरापुढें छ आल्यास तो छ द्वित होतो; परंतु दोन महाप्राण वर्ण एकत्र होत नसल्यामुळें पहिल्या छचा च् होतो. उदा०—वृक्ष+छाया=वृक्षच्छाया, समच्छेद, इ०.

टीप—कचित् दीर्घ अक्षरापुढें छ आल्यासही त्याबद्दल छ होतो. उदा०—
आ+छादन=आच्छादन, लक्ष्मी+छाया=लक्ष्मीच्छाया. इ०.

[११] अहन् या शब्दापुढें मृदु व्यंजन आल्यास न्चा र् होतो. उदा०—
अहन्+गण=अहर्गण, अहन्+निशा=अहर्निशा.

टीप—अहन् यापुढें रूप, रात्रि, हे शब्द आले असतां न् बदल उ होतो,
व तो मागील अ-मध्ये मिळून, त्यांचा ओ होतो. उदा०—अहन्+रूप=
अहोरूप, अहन्+रात्रि=अहोरात्र.

विसर्गसंधि

[१] विसर्गाच्या मार्गे अ व पुढें मृदुवर्ण आल्यास विसर्गाचा उ होतो व
तो मागील अ-मध्ये मिळून ओ होतो. उदा०—अधः+वदन=अध+उ+
वदन=अधोवदन, मनः+राज्य=मनोराज्य, तपः+बल=तपोबल, इ०.

[२] विसर्गाच्या मार्गे अ आ याशिवाय स्वर व पुढें मृदुवर्ण आल्यास,
विसर्गाचा र् होतो. उदा०—निः+विकार=निर्विकार, दुः+आत्मा=दुरात्मा,
बहिः+द्वार=बहिर्द्वार, निर्लोभ, निरंतर, इ०.

१. **टीप**—‘र्’ च्या पुढें र आल्यास पहिल्या ‘र्’ चा लोप होऊन मार्गे
ऋस्व स्वर असल्यास तो दीर्घ होतो. उदा०—निर+रस=नीरम, निर+
रदन=नीरदन, इ०.

२. **टीप**—विसर्ग र्-पासून झालेला असून त्याच्या मार्गे ‘अ’ व पुढें मृदु
वर्ण आल्यास, विसर्गातील र् तसाच राहतो. उदा०—पुनर्+जन्म=पुनर्जन्म,
अन्तर्+आत्मा=अन्तरात्मा, अन्तर्+गत=अन्तर्गत, इ०.

[३] विसर्गापुढें क ख प फ हे कठोर वर्ण आल्यास, विसर्ग कायम राहतो.
उदा०—रजः+कण=रजःकण, अधः+पतन=अधःपतन, इ०.

टीप—विसर्गाच्या मार्गे इ-कार किंवा उ-कार असून, पुढें क ख प फ हे
वर्ण आल्यास, विसर्गाचा ष् होतो. उदा०—निः+कारण=निष्कारण, निः+
पाप=निष्पाप, दुः+परिणाम=दुष्परिणाम, इ०.

[४] विसर्गापुढें चं छ आल्यास विसर्गाचा श्, ट ठ आल्यास विसर्गाचा
ष्, व त थ आल्यास विसर्गाचा स्प् होतो. उदा०—शनैः+चर=शनैश्चर,
रामः+टीकते=रामटीकते, चक्षुः+तेज=चक्षुस्तेज, निस्तेज. इ०.

[५] विसर्गापुढे श, ष, स. हे आल्यास, विसर्ग कायमच राहतो किवा त्याबद्दलही अनुक्रमे श्, ष्, स्, होतात. उदा०— दुः + शासन = दुःशासन किंवा दुःशासन. निः + संदेह = निःसंदेह किंवा निःसंदेह, इ०.

ट्रीप—विसर्गाच्या पुढे ' कृ ' धातूंचीं रूपें आल्यास, विसर्गाचा स्वर होतो. उदा०—तिरः + कार = तिरस्कार, यशः + कर = यशस्कर, नमस्कार, इ०.

[६] विसर्गाच्या मागे अ व पुढे अ शिवाय दुसरा स्वर आल्यास विसर्गाचा लोप होतो. उदा०—अतः + एव = अतएव, इ०.

संधीची प्रवृत्ति संस्कृत भाषेत फार; ह्यामुळे मराठीत ज्या प्रकारचे संस्कृत शब्द सामान्यतः येतात, तेवढ्याचपुरती माहिती येथे दिली आहे. कांहीं उदाहरणें निव्वळ संस्कृतांतील आहेत.

शब्द-विचार

एक किंवा अनेक वर्णांच्या समुच्चयापासून कांहीं अथ कळत असेल तर त्याला **शब्द** असें म्हणतात. उदा०—हा, तो, आ, ऊ, घोडा, कुत्रा, आरसा, चांगला, वाईट, जातो, करील, आणि, हळू, मध्ये, इ०.

[एका वर्णाचा देखील शब्द असतो. ' आ ' ह्या वर्णानें उघडें तोंड हा अर्थ समजतो; ' ऊ ' ह्या वर्णानें डोक्यावरील केसांतील एक प्राणी हा अर्थ आपल्या ध्यानांत येतो; म्हणून ' आ, ' ' ऊ, ' हे ह्या ठिकाणीं शब्द आहेत].

शब्द-विचारांत (१) शब्दांचे प्रकार म्हणजे जाति व त्यांचे पोटभेद, (२) शब्दांचे विकार, आणि (३) शब्दांची साधनिका, ह्या गोष्टींचा प्रामुख्याने समावेश होतो. ह्यांपैकी शब्दांची साधनिका व्युत्पत्ति-प्रकरणांत मागील पहिल्या विभागांत येऊन गेलीच आहे. त्यांशिवाय बाकीच्या उरलेल्या गोष्टींचा आतां क्रमानें विचार करू.

[येथें एक गोष्ट ध्यानांत ठेवावयास पाहिजे; ती अशी की, मराठीत 'घोडा,' 'गाडी,' ह्या मूळ शब्दांना आणि 'घोड्यांस,' 'गाडींत,' ह्या प्रत्यय-युक्त रूपांना **शब्द** असेंच म्हणतात; तसेच 'खा' हा शब्द व त्यालां प्रत्यय लागून झालेलीं खातो, खाईन, खाऊन, खातांना, हीं रूपेही शब्दच; इतक्या विस्तृत अर्थानें ह्या शब्दाची येथें योजना आहे].

शब्दांचे भेद

आपल्या भाषेत कांहीं शब्द निरनिराळ्या रीतींनी बदललेले आढळतात; व कांहीं शब्द कधीच बदलत नाहींत; ते कोठेही जसेच्या तसेच उपयोगांत आलेले आढळतात; यावरून शब्दांचे मुख्यतः दोन भेद पडतात. (१) विकारी व (२) अविकारी.

(१) जे शब्द वाक्यांत उपयोगांत येतांना त्यांच्या रूपांत बहुधा कोणत्या तरी प्रकारचा बदल होतो, त्यांस विकारी शब्द असे म्हणतात. उदा०—मनुष्य, तो, चांगला, जा, इ०.

(२) ज्या शब्दांचा वाक्यांत केव्हांही कोणत्याही प्रकारचा बदल न होता नेहमी उपयोग केला जातो, त्यांस अविकारी शब्द असे म्हणतात. उदा०—हळू, जर, तर, आणि, छेः, परंतु, इ०.

विकारी शब्दांमध्ये चार पोट-भेद आढळतात. नाम, सर्वनाम, विशेषण व क्रियापद; आणि अविकारी शब्दांमध्येही चार पोट-भेद आढळतात. क्रियाविशेषण, उभयान्वयी, शब्दयोगी व केवल-प्रयोगी; अविकारी शब्दांत व्यय म्हणजे बदल होत नाहीं, म्हणून त्यांस अव्यय असेही म्हणतात.

नामें

खऱ्या अथवा कल्पित सृष्टीतील कोणत्याही वस्तूचें नांव दर्शविणारा जो विकारी शब्द त्यास नाम असे म्हणतात. उदा०—रामा, गोविंदा, मनी, पुस्तक, अक्षर, देव, औदार्य, चांगुलपणा, इ०.

[वरील ठिकाणी ' वस्तु ' शब्दाचा उपयोग पदार्थ ह्या एकाच अर्थाने केला नसून, प्राणी, पदार्थ किंवा त्यांच्या ठिकाणाचा धर्म, या सर्वांस येथें ' वस्तु ' असेच व्यापक अर्थाने म्हटलें आहे.]

कांहीं नामें पदार्थ किंवा प्राणी ह्यांची वाचक असतात; आणि कांहीं त्यांच्या अंगच्या गुणांची किंवा धर्मांची वाचक असतात; ह्यामुळे नामांचे अशा दृष्टीने धर्मिवाचक व धर्मवाचक असे दोन भेद पडतात.

धर्मिवाचक नामांचे पुनः दोन प्रकार आढळतात: विशेषनामें आणि सामान्यनामें.

ज्या नामानें एकाच धर्माचा म्हणजे प्राण्याचा, पदार्थाचा, संस्थेचा किंवा स्थलाचा बोध होतो, त्यास विशेषनाम म्हणतात. उदा०—गोपाळ, नर्मदा, हिंदुस्थान, निर्भयसागर, अनाथबालिकाश्रम, इ०.

ज्या नामानें अनेक धर्मांचा अथवा धर्मिसमुदायांचा म्हणजे त्यांच्या जातीचा किंवा वर्गाचा बोध होतो, त्यास सामान्यनाम म्हणतात. उदा०— मनुष्य, दौत, पेटी, अरण्य, ग्रंथसंग्रह, इ०.

[विशेषनामं हीं एक-व्यक्तिवाचक असतात; परंतु सामान्यनामं हीं अनेक-व्यक्तिवाचक म्हणजेच त्या त्या संबंध जातीचा बोध करणारी असतात. उदा०—‘गोपाळ’ म्हटलें म्हणजे ज्यास अनुलक्षून आपण हाक मारतों ती एकच व्यक्ति होय. ‘नर्मदा’ म्हटलें तर ज्या नदीला, मुलीला किंवा गाईला अनुलक्षून आपण तें नांव उच्चारतों ती एकच व्यक्ति होय; त्या ठराविक व्यक्तीशिवाय दुसऱ्याला तो शब्द लागू पडत नाही. पण ‘मनुष्य’ म्हटल्यानें तो तशा प्रकारच्या प्राण्यांच्यां सर्व जातीला लागू पडणारा शब्द आहे; केवळ एकाच व्यक्तीला लागू पडणारा नाही].

ज्या नामानें प्राणी अथवा पदार्थ ह्यांच्यामधील धर्मांचा, गुणाचा किंवा भावाचा बोध होतो, त्याला धर्मवाचक किंवा भाववाचक नाम असें म्हणतात. उदा०—चांगलेपणा, शौर्य, वक्तृत्व, विद्वत्ता, गुलामगिरी, पाटिलकी, इ०.

[विशेषनामं किंवा सामान्यनामं ह्यांच्या योगानें साक्षात् प्राणी किंवा वस्तु ह्यांचा बोध होतो. भाववाचक नामानें प्राणी किंवा वस्तु ह्यांचा बोध होत नसून, त्यांच्या अंगच्या धर्मांचा किंवा गुणांचा तेवढा बोध होतो].

ह्यांप्रमाणें विशेषनाम, सामान्यनाम व भाववाचकनाम असे नामांचे एकंदर तीन प्रकार आहेत.

काहीं विशेषनामांचा केव्हां केव्हां सामान्यनामाप्रमाणें उपयोग होतो. उदा०—यंदांच्या श्रावणांत पांच मंगळवार आले आहेत; त्या कैकेयीच्या नाहीं कोणीं लागावें ? विठ्ठलदास ठाकरसी हे कर्णच होऊन गेले, इ०.

काहीं सामान्यनामांचा विशेषनामांप्रमाणें उपयोग होतो. उदा०—पुरी (जगन्नाथपुरी), नगर (अहमदनगर), लष्कर (ग्वाल्हेर), इ०. [हिमालय, पंचवटी, मध्यप्रान्त, पंजाब, हे अशा प्रकारचे शब्द आहेत, पण त्यांचा आतां सामान्यनामाप्रमाणें उपयोग होत नसून, ते फक्त विशेषनामं म्हणूनच वापरण्यांत येतात].

पुष्कळ वेळ विशेषणांचा नामाप्रमाणें उपयोग होतो उदा०—**शहाण्यास** मार शब्दांचा **आंधळ्यासी** जन सारोचि आंधळे **खोऱ्याच्या** कपाळीं कुन्हाडीचा घाव, इ०. अशा वेळीं त्यापुढें पुनः नाम येत नाही.

काचित् काहीं अव्ययांचाही नामाप्रमाणें उपयोग होतो. उ०—**त्याची वाहवा** झाली, त्या मूर्खाची **छाथू** झाली, इ०.

केव्हां केव्हां एकादे अक्षर अगर शब्द नामाप्रमाणें वापरतात. उदा०— तुझ्या 'श्री'ची वेलांटी नीट काढ; मोरोपंतांनीं 'परन्तु-रामायणांत' दरेक आयेंत 'परन्तु'चा उपयोग केला आहे.

[' नाम म्हणजे नांव, ' ' प्रत्येक पदार्थाच्या नांवाला नाम म्हणतात; ' अशाप्रकारें काहीं व्याकरणांतून केवळ शब्दार्थदर्शक अशा व्याख्या दिलेल्या असतात; पण त्या योग्य नव्हेत. व्याकरणांत पदार्थाचा काहीं संबंध नसतो; **शब्दांच्या** जाति ठरवावयाच्या असतात; म्हणून ह्या पुस्तकांत दिल्याप्रमाणें यथार्थच व्याख्या असल्या पाहिजेत, इकडे लक्ष हवें.]

टपि—य, त्व, ता, या संस्कृत प्रत्ययांनीं; पण, पणा, ई, की, ह्या मराठी प्रत्ययांनीं; आणि गिरी, शाई, ह्या फारसी प्रत्ययांनीं भाववाचक नामें साधतात. उदा०—(सं.) सौंदर्य, माधुर्य, प्राचुर्य; शत्रुत्व, मित्रत्व, ब्रूत्व; मधुरता, क्रूरता, आढ्यता; (म०) मनुष्यपण, देवपणा; भलाई, नबलाई; पाटिलकी, आपुलकी; (यवनी) लुच्चेगिरी, भामटोगिरी, बेबंदशाई; इ०.

सर्वनामें

स्वतःचा असा काहीं विशेष अर्थ नसून, सर्व नामांच्याबद्दल उपयोगांत येणारा जो विकारी] शब्द त्यास **सर्वनाम** असें म्हणतात. उदा०—मी, तू, तो, हा, जो कोण, काय, आपण, स्वतः. इ०.

[सर्वनाम हें नामाबद्दल उपयोगांत येतें; तें नामाचें प्रातिनिधि होऊन सर्व प्रकारें नामाचें कार्य करूं शकतें; तें बाटेल त्या नामाबद्दल म्हणजे सर्व नामांबद्दल उपयोगांत येतें; म्हणून तें एक प्रकारचें नामच होय असें समजतात; तथापि घोडा, गाडी, इ० नामांप्रमाणें त्यास स्वतःचा विशिष्ट अर्थ नाही, तें ज्या नामाबद्दल येतें त्याचा अर्थ तें धारण करतें.]

संस्कृतांत **सर्व** शब्दाप्रमाणें जे शब्द अनियमित रीतीनें चालतात, त्यांस **सर्वनाम** असें म्हणतात.

मराठीत एकंदर सर्वनामं नऊच आहेत. मी, तूं, तो, हा, जो, कोण, काय, आपण व स्वतः.

[अ] (१) बोलणारा किवा लिहिणारा आपल्याबद्दल ' मी ' ह्या सर्वनामाचा उपयोग करितो. (२) बोलणारा ज्याच्याशी बोलतो त्याच्याबद्दल तो ' तूं ' ह्या सर्वनामाचा उपयोग करितो. (३) बोलणारा ह्या दोहोंशिवाय ज्या निराळ्या गोष्टीविषयी किवा प्राण्याविषयी बोलत असतो, त्याच्याबद्दल हा, तो, जो, कोण, काय, ह्या सर्वनामाचा उपयोग करितो.

बोलणारा तो प्रथमपुरुष, ज्याच्याशी बोलावयाचें तो द्वितीयपुरुष, आणि ज्याबद्दल बोलावयाचें तो तृतीयपुरुष असे व्याकरणांत समजतात; आणि त्यांबद्दल जीं सर्वनामं येतात, त्यांस अनुक्रमें प्रथमपुरुषवाचक, द्वितीयपुरुषवाचक व तृतीयपुरुषवाचक सर्वनामं म्हणतात. तीं येणेंप्रमाणें:—

प्रथमपुरुषवाचक—मी. [केव्हां केव्हां आपण, स्वतः]

द्वितीयपुरुषवाचक—तूं. [केव्हां केव्हां आपण, स्वतः]

तृतीयपुरुषवाचक—तो, हा, जो, कोण, काय. [केव्हां केव्हां आपण, स्वतः]

आपण व स्वतः ह्या सर्वनामांचा तिन्ही पुरुषीं उपयोग होऊं शकतो, म्हणून तीं जेव्हां ज्याचेबद्दल वापरलीं जातात तेव्हां त्यांचा तो पुरुष होऊं शकेल.

याप्रमाणें पुरुषदृष्ट्या सर्वनामांचे तीन भेद मानितात. (वरील सर्व ठिकाणीं फक्त पुल्लिंगी एकवचनीच रूपे दिलीं आहेत.)

[आ] बोलणारा व ज्याच्याजबळ बोलावयाचें तो, ह्यांबद्दल येणाऱ्या मी-आम्ही व तूं-तुम्ही, या सर्वनामांना अनुक्रमें प्रथमपुरुषवाचक व द्वितीयपुरुषवाचक; आणि तो-ती-तें ह्यानाच तेवढे तृतीयपुरुषवाचक असें म्हणण्याची चाल पडली आहे. तृतीय पुरुषवाचकांपैकीं बाकीच्या सर्वनामांचे त्यांच्या अर्थाच्या दृष्टीनें पांच भाग केले आहेत: आणि मी-आम्ही, तूं-तुम्ही, तो-ती-तें यांचा तेवढाच पुरुषवाचक हाही एक अर्थच समजून एकंदरीत अर्थदृष्ट्या सर्वनामांचे खालीलप्रमाणें सहा भाग मानितात—

१. पुरुषवाचक	ए० व०	अ० व०	
प्रथमपुरुषवाचक	मी	आम्ही	[आपण, स्वतः]
द्वितीयपुरुषवाचक	तूं	तुम्ही	[आपण, स्वतः]
तृतीयपुरुषवाचक	तो, ती, तें	ते, त्या, तीं	[आपण, स्वतः]

२. दर्शक	हा, ही, हें	हे, ह्या, हीं
३. संबंधी	जो, जी, जें	जे, ज्या, जीं
४. प्रश्नार्थक	कोण, काय	कोण, काय
५. अनिश्चित	कोण, काय	कोण, काय
६. आत्मवाचक	आपण, स्वतः	आपण, स्वतः

आतां ह्या प्रत्येक प्रकारच्या सर्वनामाचा वाक्यांत उपयोग कसा होतो, त्यासंबंधानें विचार करूं.

मी—(प्र० पु०, ए० व०). बोलणारा आपल्या एकट्याच्याच संबंधानें ज्या वेळीं विधान करितो, त्या वेळीं तो **मी** ह्या सर्वनामाचा उपयोग करितो. उदा०—**मी** येथून हालणार नाहीं, **मी** पास झालों, इ०.

आम्ही—(प्र० पु०, अ० व०). बोलणारा आपल्याबरोबर इतरांच्या वतीनेंही बोलत असल्यास तो **आम्ही** ह्या शब्दाचा उपयोग करितो. उदा०—**आम्ही** सिंहगडास जाणार आहों; देवा, **आम्ही** बाळ आहों; इ०.

[बोलणारा एकटा असूनही केव्हां केव्हां स्वतःचा किंवा आपल्या कुळाचा वगैरे मोठेपणा दर्शविण्याकरितां '**आम्ही**' ह्या अनेकवचनी शब्दाचा उपयोग करतो. उदा०—तुमचा बेत **आम्ही** (मी) समजलों; रविवारीं **आमच्या** (माझ्या) मुलाची मुंज आहे; इ०.

वर्तमानपत्रकें, प्रथकार, वरिष्ठ अधिकारी, राजेमहाराजे, हे एकटे असले तरी स्वतःबद्दल '**आम्ही**' असें अनेकवचनी रूप वापरतात. उदा०—लोकजागृतीकरितां **आम्हांस** असें लिहिणें प्राप्त आहे; **आम्हीं** हा प्रथम सन १९१४ सालीं प्रसिद्ध केला; महाराज म्हणाले, '**आम्हीं** हुकूम केला तो अमलांत आलाच पाहिजे;' इ०.]

तूं—(द्वि० पु०, ए० व०). एकाच व्यक्तीशीं बोलावयाचें असल्यास, बोलणारा ह्या सर्वनामाचा उपयोग करितो. (अशा वेळीं ती व्यक्ति सामान्यतः आपल्यापेक्षां कमी वयाची, कमी दर्ज्याची किंवा अतिशय परिचित अगर प्रेमाची असते). उदा०—रामा, **तूं** हें ओझें डोक्यावर घे; आई, थोर **तुझे** उपकार; इ०.

ईश्वराशीं प्रेमानें अगर भक्तीनें बोलतांना अगर त्यास आळवितांना 'तू'चाच उपयोग करितात. उदा०—देवा, तू आमचें रक्षण कर.

तुम्ही—(द्वि० पु०, अ० व०). अनेकांशीं बोलावयाचें असतां ह्या सर्वनामाचा उपयोग होतो. उदा०—**तुम्ही** किती मुलें आहां ? **तुम्ही** सर्वजण पास झालां, इ०.

ज्याच्याशीं बोलावयाचें ती व्यक्ति **एकच** असतांही तिला मोठेपणा देण्याकरितां किंवा तशी रूढि पडली आहे म्हणून '**तुम्ही**' हें सर्वनाम वापरतात. उदा०—गोविंदराव, **तुम्ही** आज आमच्याकडे भोजनास या; इ०.

तो ती तें—(तृ० पु०, ए० व०). } जवळ नसलेल्या पण पूर्वी
ते त्या तीं—(तृ० पु०, अ० व०). } ज्याचा उल्लेख येऊन गेला
आहे अशा प्राण्याबद्दल किंवा पदार्थाबद्दल ह्या सर्वनामांचा उपयोग करितात. उदा०—काल सभेंत ज्या राजाबद्दल उल्लेख केला गेला, **तो** अत्यन्त उदार आहे; तुम्हां जी मुलगी पाहिलीत, **ती** स्वरूपानें सुंदर आहे; तुम्हांला जें कुत्रें दिसलें, **तें** राडकें आहे; ज्या लोकांशीं तुम्ही संबंध ठेवूं इच्छितां, **ते** धूर्त आहेत; उजव्या बाजूस ज्या मुली बसल्या आहेत, **त्या** हुषार आहेत; तुमच्या हातांत जीं फुलें आहेत, **तीं** सुकलेलीं आहेत; इ०.

हा ही हें—(दर्शक स०, ए० व०). } ह्या सर्वनामांचा उपयोग
हे ह्या हीं—(दर्शक स०, अ० व०). } विशेषतः जवळचा पदार्थ
दाखविण्याकडे होतो. उदा०—**हा** राजा आहे, **ही** त्याची राणी आहे व **हें** त्याचें प्रभानमंडळ आहे; **हे** (पुरुष), **ह्या** (क्रिया) व **हीं** (मुलें) येथें काय करीत आहेत ? इ०

[वस्तुतः **तो**, **ती**, **तें**, व त्यांचीं अनेकवचनें **ते**, **त्या**, **तीं**, **हीं** दर्शक सर्वनामच आहेत; ह्या सर्वनामांनीं पूर्वी माहीत असलेली गोष्ट दर्शविली जाते; आणि **हा**, **ही**, **हें**, व **हे**, **ह्या**, **हीं**, ह्या सर्वनामांनीं प्रत्यक्ष पुढें असलेली जवळची गोष्ट दर्शविली असते; एवढाच फरक. पण पहिल्यांस **तृतीयपुरुषवाचक** आणि दुसऱ्यांस तेवढें **दर्शक** सर्वनामें असें म्हणण्याची रूढि पडली आहे.]

जो जी जें—(संबंधी स०, ए० व०). } ह्यांचा नेहमीं पुढच्या '**तो**'
जे ज्या जीं—(संबंधी स०, अ० व०). } ह्या सर्वनामांशीं संबंध
असतो; म्हणून ह्यांस संबंधी सर्वनामें म्हणतात. उदा०—**जो** करील **तो** भरील,

जी सुंदर ती हुशार असेंच कांहीं नसतें, जें पहावें तें लबाड, जे चोरी करितात ते शिक्षा भोगतात, ज्या अर्थदायक त्याच विद्या शिकाव्या, जीं नकोत तीं पुस्तकें कशाला आणलीस ? इ०.

कधी कधी संबंधी सर्वनाम अध्याहृत असतें. उदा०—बोलेल तो करील काय, गर्जेल तो पडेल काय. (ह्या ठिकाणीं जो बोलेल व जो गर्जेल असा अर्थ आहे).

सगळ्यापैकीं विशिष्ट ह्या अर्थीं जो ह्या संबंधी सर्वनामाची व त्याचा संबंध असलेल्या तो ह्या सर्वनामाची द्विरुक्ति होते. उदा०—जो जो उशीरा येईल त्याला त्याला शिक्षा होईल, इ०.

कोण, काय—(प्र० स०). प्रश्न विचारण्याचे कामीं ह्या सर्वनामांचा उपयोग होतो. (कोण हा शब्द विशेषेकरून प्राणिवाचक नामांबद्दल व काय हा अप्राणिवाचक नामांबद्दल वापरतात.) उदा०—हें काम कोण करील ? हें येथें काय पडलें आहे ? इ०.

कोण, काय—(अनिश्चित अथवा सामान्य सर्वनाम). यांचा केव्हां केव्हां सामान्य अर्थानेही उपयोग होतो. उदा०—कोणी निदा, कोणी वंदा; हें काम कोणालाही सांग; तो काय पडेल ते काम करतो; इ०. (येथ कोण + ही = कोणी, हा शब्द आला आहे हें ध्यानात येईलच).

आपण—(प्रथम व द्वितीय पु० स०). ह्या सर्वनामाचा ' आम्ही ' ह्या अर्थानें अनेकवचनी उपयोग होतो, तेव्हां तें प्रथमपुरुषवाचक असतें; व ' तुम्ही ' ह्या अर्थानें अनेकवचनी उपयोग होतो, तेव्हा तें द्वितीयपुरुषवाचक असते. उदा०—आपण (आम्ही) उद्योग केला तर श्रीमंत होऊं; आपण (तुम्ही) फार थोर आहां; इ०.

जेव्हा दुसऱ्याविषयीं अधिक आदर किंवा पूज्यभाव दाखवावयाचा असेल तेव्हां बहुधा ' तुम्ही ' याबद्दल आपण हाच शब्द वापरतात. उदा०—आपण मला साह्य कराल तर आपले फार उपकार होतील, इ०.

आपण—(आत्मवाचक सर्वनाम, तिन्ही पुरुषी, दोन्ही वचनी). आपण ह्याचा जेव्हां स्वतः असा अर्थ असतो, तेव्हां तें आत्मवाचक सर्वनाम असतें. उदा०—मी आपणाला (स्वतःला) असें दूषण कां लावून घेईन ? तुम्ही आपल्या (स्वतःच्या) घरीं जा कसे ? त्यांनीं आपलें (स्वतःचें) बिऱ्हाड बदललें आहे, इ०.

स्वतः—(आत्मवाचक, तिन्ही पुरुषों, दोन्ही वचनों). उदा०—मी **स्वतः** तुझे काम करानि: तुम्हीं **स्वतः** चहा घेत नाहोंना? त्यांनी **स्वतः** गोविंदाला बोलाविलें: इ०.

[**आपण** ह्या सर्वनामाचा प्रथमपुरुषवाचक व द्वितीयपुरुषवाचक यांप्रमाणे उपयोग व आत्मवाचक याप्रमाणे उपयोग ह्यांत फरक आहे. जेव्हां तें 'आम्ही' किंवा 'तुम्ही' ह्या अर्थाने येतें, तेव्हां अनुक्रमें प्रथम व द्वितीय **पुरुषवाचक** असतें व स्वतः ह्या अर्थां येतें, तेव्हा तें **आत्मवाचक** असतें. पुरुषवाचक व आत्मवाचक आपण या सर्वनामांमधील फरक खालीलप्रमाणें—

[पुरुषवाचक आपण]

[आत्मवाचक आपण]

(१) प्रथम व द्वितीयपुरुषांच येतें.

(१) सर्व पुरुषां येतें.

(२) आदरार्थी अनेकवचनी येते.

(२) दोन्ही वचनीं येतें.

(३) तुम्ही व आम्ही याच अर्थी येते.

(३) 'स्वतः' याच अर्थी येतें.

(४) कर्ता, कर्म, होऊं शकते.

(४) कर्ता, कर्म, कधीं होऊं शकत नाहीं.]

टीप—मलता, सर्व, अवघा, असा, तसा, इ० शब्दांस सर्वनामें म्हणावें असें कांहींचें मत आहे; पण त्यांच्या योगाने नामाचा गुण दाखविला जात असल्यामुळे, त्यांस सर्वनामें म्हणतां येणार नाहीं. (याचे अधिक विवेचन पुढें विशेषण-विचारांत केलें आहे).

विशेषणें

नामाची व्याप्ति मर्यादित करणारा म्हणजे नामाचा केंणत्या तरी प्रकारचा गुण किंवा वैशिष्ट्य दाखविणारा जो विकारी शब्द त्याला **विशेषण** असें म्हणतात. उदा०—पाढरा, काळा, बरा, वाईट, एक, दोन, पुष्कळ, इ०.

विशेषणाच्या योगानें नामाची व्याप्ति मर्यादित होते, म्हणजे नुसत्या नामानें जितक्या व्यक्तींचा निर्देश केला आहे असें कळतें, त्यापेक्षा कमी व्यक्तींचा निर्देश **विशेषणयुक्त** नामानें होतो; 'गाई' ह्या शब्दापेक्षा 'काळ्या गाई' असें म्हटल्यानें इतर गाईंपासून त्यांचा निराळेपणा दिसून येतो: आणि 'गाई' ह्या शब्दानें गाईंची जी संख्या सूचित होते, तिच्यापेक्षा 'काळ्या गाई' यांनीं ठरणारी संख्या कमी असते. याचप्रमाणें नुसतें 'माणसें' व 'आंधळीं माणसें'

यांतील फरकही लक्षात येईल. अशा रीतीने विशेषणाच्या योगाने नामांची व्याप्ति मर्यादित होते. म्हणजे ते नाम पूर्वापेक्षां कमी व्यक्तींना लागू पडणारे होते. मात्र जितकी विशेषणे अधिक तितकी अर्थाच्या दृष्टीने त्या नामाच्या गुणांची स्पष्टता ज्यास्त होते.

[नामे हीं कशाचीं तरी नांवे असतात, विशेषणे हीं कशाचींही नांवे नसतात; नामे एकाकी असू शकतात, विशेषणे एकाकी कधीच येऊ शकत नाहींत; नामच नसेल तर विशेषण कोणाचे असणार ? विशेषण एकाकी आले तर तेंच नाम होते; त्याचें विशेषणत्व उरतच नाहीं. उदा०—‘**गरीब** मनुष्यास श्रमिंतीचे चोचले कशास पाहिजेत ? येथे **गरीब** हें मनुष्य ह्या नामाचें विशेषण आहे; परंतु ‘**गरीबास** श्रमिंतीचे चोचले कशास पाहिजेत ? ’ येथे गरीब हा शब्द नामाप्रमाणे उपयोगांत आलेला असल्यामुळे तें विशेषण नसून नाम आहे].

विशेषण ज्या नामाची व्याप्ति मर्यादित करतें, त्या नामाला त्याचें **विशेष्य** असें म्हणतात. उदा०—‘ गरीब मनुष्य ’ ह्या ठिकाणी गरीब हें विशेषण व **मनुष्य** हें त्याचें **विशेष्य** होय. ‘ काळी गाय ’ यांत काळी हें विशेषण व **गाय** हें त्याचे **विशेष्य** आहे.

मराठींत वाक्यामध्ये पुष्कळ वेळां विशेषण नामाच्या पूर्वी येतें; ह्या पूर्वी येणाऱ्या विशेषणास नुसतें विशेषण म्हणतात; पण नामाचे नंतर विधेयाची पूर्णता करण्यासाठीं येणाऱ्या विशेषणास **विधि-विशेषण** असें म्हणतात. उदा०—‘ **चांगला** मुलगा अभ्यासाकडे दुर्लक्ष करित नाहीं. ’ येथे ‘ चांगला ’ हें विशेषण आहे; पण ‘ हा मुलगा **चांगला** आहे ’ येथे चांगला हें **विधि-विशेषण** आहे. गोंदूनाना **जरीकांठी** उपरणे वापरतात, गोंदूनानाचें उपरणे **जरीकांठी** आहे; **सुंदर** स्त्रियांना कांहींही शोभतें, शुभ्र वस्त्रांनें स्त्रिया **सुंदर** दिसतात; इ० आणखी उदाहरणे.

मराठींत स्वभावतःच नामाचें विशेषण त्याच्या अगोदर येतें; परंतु विशेषणावर विशेष जोर द्यावयाची आवश्यकता असल्यास विशेषणे केव्हां केव्हां नामाच्या नंतर येतात. उदा०—‘ राजेलोकीं सभ्य मनुष्ये **प्रामाणिक**, **भिडेचीं**, **विचारसूक्ष्म** अशीं पदरीं बाळगावीं ’ इ०. (अशीं उदाहरणे जुन्या पेशवेकालीन मराठींत आढळतात).

[विधि-विशेषण हें नामाचेंच विशेषण असतें हें खरें; परंतु तें नामाची नेहमीच व्याप्ति मर्यादित करितें असें नाहीं; तर तें केव्हां केव्हां फक्त त्याचा गुण दाखवितें. उदा०—‘ सोनें पिवळें असतें ’ या वाक्यात ‘ पिवळें ’ या शब्दानें कांहीं सोन्याला मर्यादा घातली नाहीं, फक्त त्याचा गुण सांगितला आहे. याशिवाय विधि-विशेषण हें विधेयाचाच एक भाग आहे; एकंदर विधान पूर्ण होण्यास त्याची आवश्यकता असते; तशी विशेषणाची नसते. ‘ हा मुलगा चांगला आहे ’ ह्या वरील उदाहरणात चांगला हा शब्द मुलाचाच गुण दाखवित असल्यानें तो त्याचें विशेषण आहे यांत शंका नाहीं; पण तो नामाच्या पूर्वी न येतां नामाच्यानंतर विधेयाची पूर्णता करण्यासाठीं आला असल्यामुळें त्यास **विधिविशेषण** म्हणतात. नाहींतर ‘ हा मुलगा आहे ’ असें म्हटल्यानें ‘ हा मुलगा **चांगला** आहे ’ ह्यानें उत्पन्न होणारा व ह्या वाक्यांतला आपल्यास हवा असलेला अर्थ उत्पन्न होत नाहीं. विधिविशेषण व नुसतें विशेषण ह्यांतील हे फरक ध्यानांत ठेवावे].

विशेषणांचे (१) **गुण-विशेषणें** व (२) **संख्या-विशेषणें** असे दोन प्रकार मानतात.

ज्या विशेषणांच्या योगानें नामाचा कोणत्या तरी प्रकारचा गुण दाखविला जाऊन त्याची व्याप्ति मर्यादित होतें, त्यांना **गुण-विशेषणें** असें म्हणतात. उदा०—चांगला, वाईट, काळा, गोरा, शहाणा, मूर्ख, इ०.

ज्या विशेषणांच्या योगानें नामाची संख्या दाखविली जाते, त्यांस **संख्या-विशेषणें** असें म्हणतात. उदा०—पांच, दहा, शंभर, हजार, पाव, दीड, इ०.

संख्या-विशेषणें खालील प्रकारचीं आढळून येतात.—

[१] **गणनावाचक**—ह्यांच्या योगानें (संख्येचा क्रम, आवृत्ति, वगैरे दाखविलीं जात नसून) केवळ संख्याच दाखविली जाते.

(१) यांतील कांहीं पूर्णसंख्या दाखवितात. उदा०—दोन, चार शंभर, इ०.

(२) कांहीं अपूर्ण संख्या दाखवितात. उदा०—पाव, अर्धा, दीड, दशांश, तनि-सप्तमांश, शतांश, इ०.

(३) कांहींच्या योगानें त्या संख्येनें निर्दिष्ट केलेल्या सर्वांचा बोध होतो. उदा०—दोघे, चारी, साती, इ०.

(४) संख्याविशेषणांची द्विराक्ति झाली असतां केव्हां केव्हां पृथक्त्वाचा बोध होतो. उदा०— दोन-दोन मुलाची रांग करा: चार-चार आंबे घ्या: इ०.

[२] क्रमवाचक—ह्यांच्या योगानें वस्तूंच्या क्रमाचा बोध होतो. उदा०—पहिला, दुसरा, पांचवा, प्रथमा, द्वितीया, एकादशी इ०.

[३] आवृत्तिवाचक—यांच्या योगानें संख्येची किती वेळां आत्राणि झाली तें कळतें. उदा०—दुप्पट, तिप्पट, दुहेरी, तिहेरी, दशगुणित, शतगुणित, इ०.

[४] अनिश्चित संख्यावाचक—यांच्या योगानें कोणत्याच अनिश्चित संख्येचा बोध होत नाही. उदा०—थोडो मुलें, फार माणसें, कांहीं छिया, इ०. (यांपैकीं कांहीं अनिश्चित परिणामवाचकही होऊं शकतात. उदा०—थोडा भात, सगळा गूळ, सर्व जमीन, इ०).

[सर्व, अमका, अवघा, भलता, इ० यांस दादोबांनीं सामान्य सर्वनामों असें म्हटलें आहे; परंतु एक मुलगा, पुष्कळ मुलगे आणि सर्व मुलगे, यांतील एक, पुष्कळ व सर्व ह्या शब्दांमध्ये वस्तुतः नामाचा गुण दाखविणें या दृष्टीनें कांहीं फरक नाही. एक याच्या योगानें जशी नक्की संख्या कळते तशी पुष्कळ व सर्व ह्या शब्दांनीं जरी कळत नसली तरी संख्याबाहुल्य कळतें. एक व पुष्कळ ह्यांना दादोबाही विशेषणें म्हणतात; मग सर्व ह्याला तेवढें विशेषण न म्हणतां सर्वनाम कां म्हणावयाचें? ह्याप्रमाणेंच अमका, अवघा, भलता, हे शब्दही नामाचा गुण दाखवितात, नाम कसें आहे तें सांगतात, नामाचें वैशिष्ट्य दाखवितात, म्हणून ते सर्वनामों नसून विशेषणेंच होत. शिवाय मी, तूं, तो, ह्यांना स्वतःचा विशिष्ट अर्थ नाही; पण सर्व, अमका, अवघा, भलता, ह्यांना स्वतंत्र असे अर्थ आहेत; आणि नामाची व्याप्ति मर्यादित करणें हें जें विशेषणाचें मुख्य कार्य तेंच वरील शब्दांनीं होतें; म्हणून त्या शब्दांना विशेषणेंच म्हणणें प्राप्त आहे].

सर्वनामिक विशेषणें

सर्वनामांचाही उपयोग केव्हां केव्हां विशेषणांप्रमाणें होतो, त्याचा आतां विचार करूं.

“ एक होता उंदीर, तो वई वई धावे, त्याला सांपडलें फडकें, तां गेला घोब्याकडे. ” ह्या वाक्यांतील तो, त्याला, व तो, हे शब्द उंदीर ह्या नामाबद्दल आले असल्यामुळें ते सर्वनामों आहेत, हें उघड आहे. त्याचप्रमाणें ‘ आमची मातृ-

भूमि, **जाँ** आम्हाला प्रिय आहे, **जिला** आम्ही चाहतो, **जिच्या** मांडीवर आम्ही खेळतो, इ०. ह्या वाक्यांत जी, जिला, जिच्या, हे शब्द मातृभूमी-बद्दल आले असल्यामुळे तेही सवनामें आहेत.

आतां पुढील वाक्यें पहा—“ एक उंदीर होता, **तो** उंदीर वई वई धावत असे, **त्या** उंदराला एक फडकें सांपडलें.” त्याचप्रमाणें “ **जी** मातृभूमि आम्हाला प्रिय आहे, **ज्या** मातृभूमीवर आम्ही प्रेम करतो, **ज्या** मातृभूमीच्या मांडीवर आम्ही खेळतो. **त्या** मातृभूमीस आम्हीं कसें बरे विसरावे ? ”

ह्या वाक्यांत आणि वरच्या परिच्छेदांतील वाक्यांत काय फरक आहे ह्याचा विचार केल्यास असें दिसून येईल कीं, पहिल्या वाक्यांत तो, जी, ह्या सर्वनामांपुढें त्यांचें नाम नाही; आणि दुसऱ्या वाक्यांत तो, जी, ह्यांच्यापुढें त्यांचें नाम आले आहे, तेव्हां ह्या शब्दांचें कार्य एकच आहे कीं काय ?

काळी गाय, **उंच** मनुष्य, **हिरवें** निशाण, **पांच** रुपये, यातील विशेषणें नामाच्या अगोदर आली आहेत. चालू मराठी भाषेंत विशेषणें हीं नेहमीं नामाच्या अगोदरच येतात; आणि जेव्हा जेव्हां विशेषण वाक्यांत येतें, तेव्हां त्याचें नाम लगेच त्याच्या पुढे आल्यावांचून राहत नाही; इतकेंच नव्हे, तर विशेषणापुढें त्याचें नाम नसल्यास विशेषण हेंच नाम होते, असा सामान्य नियम आहे. पण सर्वनाम मात्र नामाच्या बद्दल येत असल्यामुळे, एकदां नाम येऊन गेल्यानंतर तें त्याचें सर्व काम बजावतें. त्याच्या पुढें वाक्यांत नाम असण्याची कांहीं जरूर लागत नाही, हें पहिल्या परिच्छेदातील उदाहरणांवरून ध्यानांत येईल. परंतु दुसऱ्या उदाहरणांत, जेथें सर्वनामांपुढे त्यांचें नाम आलें आहे, तेथें त्या सर्व नामांचा उपयोग विशेषणाप्रमाणें नामांचें वैशिष्ट्य दाखविण्याकरितां अगर त्याची व्याप्ति मर्यादित करण्याकरितां झालेला आहे, असें कळून येईल. ज्याप्रमाणें ‘ **काळा** उंदीर ’ असें म्हटल्यानें तो उंदीर इतर उंदरांपासून वेगळा दर्शविला जातो, ‘ **संपन्न** मातृभूमि ’ म्हटल्यानें जसें इतर रूक्ष, दरिद्री वगैरे प्रकारच्या मातृभूमींहून तिचें पृथक्त्व आपल्या ध्यानांत येतें, त्याचप्रमाणें ‘ **तो** उंदीर ’ म्हटल्यानें, आपल्यास माहीत असलेला, असें त्याचें वैशिष्ट्य समजतें; ‘ **जी** मातृभूमि ’ म्हटल्यानें, इतर मातृभूमींहून, पृथक् अशी विशिष्ट कल्पना होते; म्हणून ज्यांच्यापुढें त्यांचीं नामें लगेच आलेलीं असतात; अशीं हीं सर्वनामें **विशेषणेंच** होत, असें ठरते.

(अ) तो, हा, इ० दर्शक शब्दांपुढें त्यांचीं नामें आल्यास, त्यास **दर्शक विशेषणें** असें म्हणतात. उदा०—**तो** बैल चपळ आहे, **हा** बैल मट्ट आहे; **ह्या** मुली हुतूतू खेळतात, **त्या** मुली खेळत नाहींत; इ०

(आ) जो ह्या संबंधी शब्दांपुढें त्याचें नाम आल्यास, त्यास **संबंधी विशेषण** म्हणतात. उदा०—**जीं** मनुष्यें उद्योगी असतात, तीं मनुष्येंच नशीब काढितात; **जें** चित्र फुटलें, तें माझेंच कशावरून ? इ०

(इ) कोण, काय, ह्या प्रश्नार्थक शब्दांपुढें त्यांचीं नामें आल्यास त्यास **प्रश्नार्थक विशेषणें** म्हणतात. उदा०—काल तुला **कोण** मनुष्य भेटला ? त्यानें **काय** वस्तु आणिली ? इ०.

१. टीप—‘मला गरीबाला कोण विचारतो?’ ‘तुला ‘कैदाशिणीला अशीच शिक्षा पाहिजे.’ ह्या दोन वाक्यांत ‘गरीबाला मला,’ कैदाशिणीला तुला’ असे अर्थ आहेत; येथें मला व तुला ह्यांना प्राधान्य आहे; म्हणून ते शब्द प्रचलित बोलभाषेत जरी नामांच्या अगोदर आले आहेत, तरी ते सर्वनामें आहेत.

२. टीप—‘आम्हां गरीबांना कोण विचारतो?’ ‘**तुम्हां** संतांवरी आमुचें हें ओझें,’ ‘**त्या** चांडाळाची सावली नको’ ह्या ठिकाणचे **आम्हां**, **तुम्हां** आणि **त्या**, हे शब्द विशेषणें आहेत; कारण त्या ठिकाणीं ‘गरीबांना कोण विचारतो,’ ‘संतांवर आमचें ओझें आहे,’ ‘चांडाळाची सावली नको,’ अशांच वस्तुतः वाक्यें असून गरीब, संत, चांडाळ, ह्यांचें वैशिष्ट्य दाखविण्याकरितां **आम्हां**, **तुम्हां** व **त्या**, हे शब्द आले असल्यामुळें ते ह्या ठिकाणीं विशेषणें आहेत.

[एवंच, (१) जेव्हां सर्वनामापुढें त्याचें नाम येतें तेव्हां बहुतेक वेळां त्या सर्वनामास विशेषणत्व प्राप्त होतें; (२) जेव्हां सर्वनामाचें सामान्यरूप होऊन त्या शब्दानें पुढील नामाचें वैशिष्ट्य दाखविलें जातें, तेव्हांही त्याला विशेषणत्व प्राप्त होतें; परंतु (३) जेव्हां सर्वनामापुढें नाम आलें तरी सर्वनामालाच प्राधान्य देऊन बोलण्याचा हेतु असतो, तेव्हां मात्र सर्वनाम हें सर्वनामच राहतें; त्यास विशेषणत्व येत नाहीं; हा वरील विवेचनावरून निष्कर्ष निघतो].

असा, इतका, एवढा, कसला, कोणता, इ० शब्दांना **दादोबा** सर्वनामें म्हणतात; परंतु त्यांच्या योगानें नामांचें (परिणाम, प्रकार, इ०) वैशिष्ट्य

कळत असल्यामुळें त्यांस सर्वनामें न म्हणतां विशेषणेंच म्हणणें वाजवी होईल; हें वर आलेंच आहे (पृ० २५४).

आतां विशेषणासंबंधीं एकच गोष्ट सांगावयाची राहिली. प्रचलित मराठी भाषेंत सामान्यतः विशेषणांस (विशेषण या नात्यानें) विभक्तिप्रत्यय लावण्याची पद्धति नाहीं; क्वचित् संस्कृत वळणाच्या कवितेंत मात्र विशेष्याचे विभक्तिप्रत्यय विशेषणाला लागतात. उदा०—

[कवितेंत येतें]

[प्रचलित गद्यात येत नाहीं]

लोकाभिरामें रामें

लोकांना आनंद देणाऱ्यानें रामाने

भूमिगलितासी रिपुसी

भूमीवर पडलेल्याला शत्रूला

सुंदरीं कनकपंजरीं

सुंदरांत सोन्याच्या पिजऱ्यांत

गद्यामध्ये शहाण्यास शब्दांचा मार, वाइटाची संगत धरूं नये, खोऱ्याच्या कपाळीं कुन्हाडीचा घाव, आंधळ्यास सारेच आंधळे वाटतात. याप्रमाणें विशेषणास विभक्तिप्रत्यय लागतात; परंतु अशा वेळीं त्यांचा उपयोग नामांप्रमाणें होतो, हें मागे (पृ० २४५ मध्ये) नामांच्या प्रकरणांत आलेंच आहे. ' भाच्याचा वध इच्छिला कुमतिनें कसें प्रयासें महा ' ह्या पद्यांतील उदाहरणांत ' कुमतिनें ' हा शब्द पुढील शब्दाचें विशेषणच आहे.

क्रियापदें

वाक्यांतील ज्या क्रियावाचक शब्दानें वाक्यार्थास पूर्णता येते आणि वक्त्याचे दृष्टीनें अपेक्षित असणारा त्या क्रियेचा काळ अथवा कांहीं विशेष अर्थ ह्यांचा पूर्ण बोध होतो, त्या विकारी शब्दास क्रियापद असें म्हणतात. उदा०—रामा पुस्तक वाचतो, तूं पाणी आण, ह्यांत ' वाचतो ' ह्या शब्दानें बोलण्याच्या वेळेचा बोध होतो व ' आण ' ह्या शब्दानें आज्ञेचा विशेष अर्थ कळतो. तसेंच ह्या क्रियावाचक शब्दांच्या योगानें वाक्यें पुरीं होतात; म्हणून ह्यांस क्रियापदें म्हणतात.

ज्या क्रियावाचक मूळ शब्दास कांहीं प्रत्यय लागून क्रियापद बनतें, त्यास धातु म्हणतात. वाचतो ह्यांत धातु वाच, बसला ह्यांत धातु बस, खाईन ह्यांत धातु खा. इ० (तूं वाच, तूं बस, तूं खा, तूं बसव, याप्रमाणें १७ म. सा. व्या.

आज्ञार्थी, द्वितीय पुरुषी, एकवचनी, जें रूप असतें, तें रूप क्रियापदांतला धातु असतो; ही गोष्टही मूळ धातु ओळखण्यास उपयोगी पडणारी आहे).

[**क्रियापद** हा शब्द जरा घोटाल्याचा आहे. क्रियेनें युक्त असें जें जें पद त्यास ' क्रियापद ' असें म्हणावयास पाहिजे. उदा०— ' जातो ' ह्यांत जाण्याची क्रिया आहे व ' जाऊन ' ह्यांतही जाण्याची क्रिया आहे: ' खाईन ' ह्यांत खाण्याची क्रिया आहे व ' खातांना ' ह्यांतही खाण्याची क्रिया आहे. पण जातो, खाईन, ह्या शब्दांसच क्रियापदें म्हणतात: जाऊन व खातांना ह्यांस क्रियापदें म्हणत नाहींत. म्हणजे ज्या क्रिया-शब्दांवरून वाक्य पूर्ण होतें, त्यांस क्रियापदें म्हणावयाचें: इतर क्रिया-वाचक शब्दांस क्रियापदें म्हणावयाचें नाहीं; असा रूढ संकेत दिसतो. (त्यांस धातुसाधितें म्हणतात हें पुढें आलेच आहे).

याचप्रमाणें ' क्रियापद ' यांतील ' **क्रिया** ' ह्या शब्दानेंही घोटाला उत्पन्न होण्याचा संभव आहे. मारितो, खातो, देतो, येथें कर्त्यास कांहींतरी करावें लागतें म्हणून मारणें, खाणें, देणें, ह्या क्रिया आहेत; तसेंच आला, गेला, बसला, इ० क्रियापदांमध्येही येणें, जाणें, बसणें, इ० ह्या क्रिया आहेत; पण नासला, कुजला, वाढला, गोठला, ह्यांत कर्त्यास प्रत्यक्ष काहीं करावें लागत नाहीं: ह्या गोष्टी आपोआपच होतात. त्याप्रमाणेंच आहे, नाहीं, होता, ह्यांमध्येही कर्त्यास प्रत्यक्ष काहीं करावें लागत नसून त्यांच्या योगाने वस्तूंची स्थिति कळते. तरी पण नासणें, कुजणें, वाढणें, गोठणें, असणें, नसणें, होणें, इ० ह्या सर्व गोष्टींस व्याकरणांत क्रियाच म्हणतात; आणि त्यांच्या योगानें बनलेल्या वाक्याचा अर्थ पूर्ण करणाऱ्या शब्दांस **क्रियापदें** म्हणतात].

क्रियापदें मुख्यतः दोन प्रकारचीं असतात. (१) **सकर्मक** आणि (२) **अकर्मक**.

ज्या क्रियापदांस कर्म असतें, तीं **सकर्मक क्रियापदें**. उदा०—रामा काम **करितो**, गाय दूध **देते**, कृष्णानें कंसास **मारिलें**, इ० यांतील करितो, देतो, मारिलें, हीं **सकर्मक क्रियापदें** आहेत.

ज्या क्रियापदांस कर्म नसतें तीं **अकर्मक क्रियापदें**. उदा०—रामा **जातो**, झाड **पडलें**, वारा **वाहतो**, इ०. यांत जातो, पडलें, वाहतो, हीं **अकर्मक क्रियापदें** आहेत.

येथे कर्ता व कर्म यांबद्दल विचार करणे अवश्य आहे. क्रिया करणारा तो कर्ता. 'रामा जातो' ह्यांत जाणारा म्हणजे जाण्याची क्रिया करणारा रामा आहे, म्हणून तो त्या क्रियापदाचा कर्ता आहे. 'झाड पडलें' यांत पडणारें झाड आहे, म्हणून झाड हा शब्द पडलें ह्या क्रियापदाचा कर्ता आहे.

क्रिया ज्याच्यावर म्हणजे ज्या प्राण्यावर किंवा वस्तूवर घडते, तें दाखविणाऱ्या शब्दास कर्म असें म्हणतात. उदा०—'गोविंदा फळें खातो' येथें खाण्याची क्रिया फळांवर घडत आहे; 'राम रावणास मारितो' येथें मारण्याची क्रिया रावणावर घडत आहे; म्हणून येथें फळें व रावणास हे शब्द त्या त्या क्रियापदाचीं कर्म आहेत.

क्रियापद सकर्मक किंवा अकर्मक आहे हें ओळखतां येण्यास, कर्ता व कर्म हीं निघांतपणें ओळखता आलीं पाहिजेत. हीं ओळखणें फारसें कठीण नाहीं. क्रियापदावरून आपणास त्यांतील क्रिया समजते. ती क्रिया करणारा कोण हें पाहिलें कीं लगेच कर्ता सापडतो. उदा०—'मी काम करतो' येथें करणारा 'मी' म्हणून मी हा कर्ता होय. 'माझ्यानें जाववतें,' 'माझ्यानें काम करवतें,' ह्या वाक्यांत देखील जाण्याची किंवा करण्याची क्रिया करणारा मीच असल्यानें माझ्यानें हाच दोन्ही वाक्यांतील क्रियापदांचा कर्ता आहे. याप्रमाणेंच 'मारितो' यांत मारणारा कोण? 'बसावें' यांत बसणारा कोण? 'येत नाहीं' यात येणारा कोण? 'हीं झाडें उंच आहेत' ह्यांत असणारीं कोण? अशा साध्या प्रश्नाने मराठींत कर्ता अचूकपणें कळूं शकतो; ही गोष्ट ह्यावरून ध्यानांत येईल.

तसेंच वाक्यांतील कर्म ओळखण्यासाठीं क्रिया कोणावर घडली हें पहावें लागतें. उदा०—गोविंदा द्राक्षें खातो, गोविंदा उड्या मारितो, गोविंदा मुलांस शिकवितो, गोविंदा चोरास पकडतो, इ०. ह्या वाक्यांत क्रिया अनुक्रमें द्राक्षें, उड्या, मुलांस, आणि चोरास, ह्या शब्दावर घडतें म्हणून हे शब्द त्या त्या वाक्यांतील क्रियापदांचीं कर्म होत. (केव्हां केव्हां प्रत्यक्ष व अप्रत्यक्ष अशीं दोन कर्मेही काहीं वाक्यांत असतात, त्याबद्दल विभक्त्यर्थ ह्या प्रकरणांत विवेचन केलें आहे).

सामान्यतः प्राणिवाचक कर्म प्रथमान्त किंवा द्वितीयान्त असतें व अप्राणिवाचक कर्म प्रथमान्त असतें. उदा०—गवळी गाय बाधितो किंवा गार्डस

बांधितो; पण गवळी दूध विकतो. (येथे दुधास विकतो असें चालू भाषेत होत नाहीं).

१. टीप—कवितेंत कधीं कधीं अप्राणिवाचक कर्माचीही द्वितीया असूं शकते. उदा०—‘ सत्यातें जोडावें सुन्नं धमांसि पळ न सोडावें ’ इ०.

२. टीप—दामाजी ‘भिकाऱ्यांस’ धान्य वाटितो, गोविंदा ‘गार्डस’ चाबूक मारितो, वेडा ‘लोकांस’ दगड मारितो, या उदाहरणांतल्या दोन कर्मांच्या व्यवस्थेसंबंधानें पुढें विभक्त्यर्थ व प्रयोग या प्रकरणांत विवेचन आलें आहे. वरील उदाहरणांत धान्य, चाबूक, दगड, हीं मुख्य कर्में असून भिकाऱ्यांस, गार्डस, लोकांस, हीं गौण कर्में आहेत.

[मला तुझे करणें रुचत नाहीं, देवाला भक्ति आवडते, ईश्वरास सर्व दिसतें, मला असें वाटतें, त्याला इंग्रजी येतें, बाबांना पगडी शोभते, इ० वाक्यांतील चतुर्थीत शब्द कर्ते आहेत असें कांहीं लोक इंग्रजी वाक्य-रचनेच्या अनुकरणानें मानतात; परंतु वरील लक्षण लागू केलें तर हें त्याचें मत बरोबर नाहीं असें आढळून येईल. उदा०—‘ मला तुझे करणें रुचत नाहीं ’ यांत रुचणारें कोण ? मी नव्हे तर करणें. याचप्रमाणे इतर वाक्यांत अनुक्रमें भक्ति, सर्व, असें, इंग्रजी, पगडी, हे शब्दच कर्ते आहेत; असें दिसून येईल].

कांहीं धातु सकर्मकही असतात, व अकर्मकही असतात, त्यांस उभयविध धातु म्हणतात. तथापि कोणत्याही एका वाक्यांत अशा धातूचा सकर्मक किंवा अकर्मक असा एकाच प्रकारें उपयोग केलेला असतो; व त्या वाक्यापुरतें त्यास सकर्मक अगर अकर्मक (जसा उपयोग असेल तसें) क्रियापद म्हणावे. उदा०— त्याचें घर मोडलें (अकर्मक); त्यानें आपलें घर मोडलें (सकर्मक); माझी अंगठी हरवली (अकर्मक); सद्दनें माझी अंगठी हरवली (सकर्मक); इ०.

केव्हां केव्हां एकाद्या गोष्टीसंबंधानें जें सांगावयाचें तें नुसत्या क्रियापदान सांगून पूर्ण होत नाहीं. त्याच्या पूर्ततेकरितां आणखी कांहीं शब्दांची आवश्यकता असते. त्यावांचून बोलण्याचा अर्थ किंवा विधान पूर्ण होऊंच शकत नाहीं. अशा शब्दांस विधानपूरकें म्हणतात. उदा०—तो राजा क्षाला; हरी-भाऊंची बायको वेडी आहे; साहेब रागावलेले दिसतात; इ०. ह्या ठिकाणीं

ठळक अक्षरांतील शब्द असल्याशिवाय बोलण्याचा अर्थ पूर्ण होत नाही; म्हणून हे शब्द येथे **विधानपूरक** आहेत.

सकर्मक वाक्यांत कर्म सांगितल्यावांचून गत्यंतर नाही, म्हणजे त्याच्या शिवाय विधान पूर्ण होत नाही, म्हणून कर्म हेंही ह्या दृष्टीने **विधानपूरक** आहे. उदा०—‘गोवाच्याने **गाईस** बांधले’ ह्यांत ‘गाईस’ ह्या शब्दाच्या उल्लेखाशिवाय विधान पूर्ण होत नाही, हें उघडच आहे.

म्हणजे वाक्यांत **कर्ता**, **क्रियापद**, सकर्मक क्रियापद असेल तर **कर्म**, आणि जेथे विधान पूर्ण होत नसेल तेथे **विधानपूरक**, हे शब्द अवश्य असले पाहिजेत; हें येथपर्यंतच्या विवेचनावरून दिसून येईल.

केव्हां केव्हां वाक्यांत स्वतंत्र कर्ता नसतोच. तो क्रियापदांतच गुरफटून कर्ता व क्रियापद मिळून एकच क्रियापद बनते; अशीं कांहीं क्रियापदे आपल्या मराठी भाषेत आढळतात. अशा क्रियापदांना **अकर्तृक क्रियापदे** म्हणतात; (यांना दादोबांनी **भावकर्तृक** क्रियापदे म्हटले आहे). हीं नेहमी तृतीय पुरुषीं, नपुंसकलिनीं, एकवचनीं असतात. उदा०—**कळमळते** (कळमळ+होते), **सांजावले** (सांज+झाली), **उजाडले** (उजेड+झाला), इ०. यांत मूळ कर्ता व क्रियापद मिळून एक शब्द होऊन **क्रियापद** बनले आहे.

केव्हां मुख्य क्रियेच्या अर्थाची पूर्णता करण्यासाठीं तिला जोडून दुसरे क्रियापद येते, त्यास **सहाय क्रियापद** असे म्हणतात. उदा०—मी लिहित **आहे**, त्याने पुस्तक दिले **नाहीं**, तो बसला **होता**, इ०. यांतील ठळक शब्द त्यांच्या मागील मुख्य धातूस साह्य करणारे असल्यामुळे तीं **सहाय क्रियापदे** आहेत; दोन्ही मिळून होणाऱ्या क्रियापदास **संयुक्त-क्रियापद** म्हणतात.

मुख्य धातूचें रूप अपूर्ण—क्रियादर्शक म्हणजे धातुसाधित असून सहाय धातूचें रूप मात्र पूर्ण—क्रियादर्शक म्हणजे क्रियापद असते; व ह्या दोहोंमिळून **संयुक्त-क्रियापद** होते. उदा०—मारितो हें एकेरी क्रियापद; **मारीत आहे** हें **संयुक्त-क्रियापद**. ह्या दुसऱ्या ठिकाणीं मारणें ह्या धातूचा काळाच्या दृष्टीने अर्थ पूर्ण करण्यासाठीं मदत करणयाकरितां आलेले, म्हणून ‘आहे’ हें **सहाय क्रियापद** आहे.

काहीं क्रियापदांमधील मूळ धातु वगैरे काहीं सांपडत नाही; पण त्याचा उपयोग मात्र क्रियापदाप्रमाणे होऊन वाक्याचा अर्थ पूर्ण होतो; अशा क्रियापदांस **गौण** अथवा **सिद्ध** क्रियापदे म्हणतात. उदा०—मला पुस्तक **पाहिजे**, तू येऊं **नको**, त्यांना विचारणें **नलगे**, खोटे बोलूं **नये**.

काहीं धातूवरून क्रिया स्वाभाविकपणे होत आहे असें कळतें; पण काहीं-वरून क्रिया दुसऱ्याकडून होत आहे, असें कळतें. ह्या दुसऱ्याकडून क्रिया घडत आहे असें कळणाऱ्या धातूस **प्रयोजक** धातु म्हणतात: व त्या क्रियापदांस **प्रयोजक क्रियापदे** म्हणतात. उदा०— 'झाड पडलें,' ह्यांत पडण्याची क्रिया स्वाभाविकपणे घडली; पण 'झाड **पाडलें**,' ह्यांत क्रिया दुसऱ्याकडून झाली; म्हणून '**पाडलें**' हें **प्रयोजक क्रियापद**. त्याचप्रमाणे करितो, देतो, हीं मूळ क्रियापदे आहेत; पण **करवितो**, **देववितो**, हीं **प्रयोजक** क्रियापदे आहेत.

काहीं क्रियापदांवरून शक्यता, सामर्थ्य, यांचा बोध होतो; त्यांस **शक्य क्रियापदे** म्हणतात. उदा०— 'मला **जाववतें**' यांत जाण्याची शक्ति किंवा सामर्थ्य कळून येतें, म्हणून हें **शक्य क्रियापद**. तसेंच **बसवतें**, **खाववतें**, **देववतें**, इ०. हीं **शक्य क्रियापदे** होत.

याप्रमाणे क्रियापदांचे (१) सकर्मक, (२) अकर्मक, (३) उभयविध, (४) भावकर्तृक, (५) सहाय्य, आणि (६) शक्य, (७) प्रयोजक व (८) गौण अथवा सिद्ध; असे एकंदर आठ प्रकार दादोबांनी मानले आहेत. तथापि कोणतेंही क्रियापद वाक्यांत सकर्मक अगर अकर्मक ह्यांपैकी एकांत मोडतेंच; म्हणून व्याकरण चालवितांना **सकर्मक** किंवा **अकर्मक** ह्याच मुख्य प्रकारांचा उपयोग करितात.

[करितो, करवितो व करवतें ह्या मूळ, प्रयोजक व शक्य रूपांत धातु कोणता मानावा हा थोडा विचाराचा प्रश्न आहे. ह्यांपैकी 'करितो' ह्यांत कर हा धातु आहे यांत शंका नाहीच. आतां रामा काम करवितो व रामाला काम करवतें ह्या क्रियापदांविषयी विचार केल्यास पहिल्यांत क्रिया **करवणारा** म्ह० दुसऱ्याकडून क्रिया करवणारा कोण? तर रामा; हें उत्तर निघतें. दुसऱ्यांत क्रिया **करवणारा** कोण? येथें रामा हें उत्तर येत नाही. कारण, पहिल्या वाक्यांतल्या-प्रमाणे येथें क्रिया दुसऱ्याकडून करवावयाची नाही. येथें क्रियेवरून शक्यतेचा

किवा समर्थतेचा अर्थ कळत असल्यामुळं क्रिया 'करवणारा कोण? असें विचारण्याची अपेक्षा नमून क्रिया करणारा म्हणजे क्रिया करण्याची शक्ति असणारा कोण'? ह्या अर्थाच्या प्रश्नानेच अपेक्षित व योग्य उत्तर निघते. याचप्रमाणें 'तो मुलीला बसावितो' व 'त्याला बसवतें' ह्यांपैकी पहिल्या वाक्यांत बसवणारा कोण? तो; पण तो दुसऱ्या वाक्यांत बसवणारा—म्हणजे बसण्याची शक्ति असणारा—कोण? ह्या अर्थाने प्रश्न विचारला पाहिजे; व त्याचें उत्तर 'तो' हे बरोबर आहे; म्हणून त्या वाक्यात त्याला हा बसवतें ह्या क्रियापदाचा कर्ता. अर्थात् प्रयोजक क्रियापदांमध्ये कर व मार यांपासून साधलेले करव, मारव, हेच मूळ धातु आहेत; आणि शक्य क्रियापदांमध्येही तेच धातु आहेत; मात्र भिन्नार्थाने त्याचा त्या त्या वाक्यांत उपयोग आहे, हें ध्यानात ठेवावें. (प्रत्ययापूर्वीचे जें रूप तो धातु असतो).

मूळ धातूंपुढें बहुधा 'व' बद्दल 'वि' हें अक्षर लागून प्रयोजक धातु होतात आणि 'व' हें अक्षर लागून शक्य धातु होतात, हें सामान्यतः खरें; तथापि काहीं प्रयोजक धातु अन्य प्रकारेही साधतात, त्यांचीं काहीं उदाहरणें पुढें दिलीं आहेत.

(१) 'वि' हें अक्षर मध्ये येऊन झालेलीं—

करवितो, बोलवितो, बसवितो, निजवितो, चालवितो, इ०.

(२) वृद्धि व गुण होऊन झालेलीं—

गळणें	—	गाळणें	तुटणें	—	तोडणें
पडणें	—	पाडणें	फुटणें	—	फोडणें
तरणें	—	तारणें	सुटणें	—	सोडणें

टीप—एकाक्षरी प्रयोजक धातूस 'वि' बद्दल 'ववि' हीं अक्षरें लागतात. उदा०—देवाविणें, खावविणें, पिवविणें, इ०: आणि एकाक्षरी शक्य धातूस 'वव' हीं अक्षरें लागतात. उदा०—जाववतें, खाववतें, येववतें, इ०

केव्हां केव्हां 'वि' या अक्षरापूर्वी विकल्पानें अकाराबद्दल आकार येतो उदा०—फिताविणें—फिताविणें, समजाविणें—समजाविणें, सरकाविणें—सरकाविणें, इ०.

याप्रमाणें प्रयोजक धातूंचीं अनेक प्रकारचीं रूपें होतात. येथें कांहीं फक्त नमुन्याकरितां दिलीं आहेत.

प्रयोजक क्रियापदे नेहमी सकर्मक असतात; तीं अकर्मक असूंच शकत नाहीत.

फूल-फुलणे, माणूस-माणसाळणे; वेडा-वेडावतो, पिसा-पिसाळला; खाली- खालावणे, दूर-दुरावणे; इ०. नामसाधित, विशेषणसाधित, व अव्ययसाधित साधित धातूंबद्दल व्युत्पात्ति-प्रकरणांत विवेचन केलेंच आहे. करव, मारव, इ० प्रयोजक व शक्य धातु हेही धातुसाधित धातुच होत.

क्रियाविशेषण अव्ययें

क्रियेचें स्थल, काल, रीति, संख्या, इ० कोणत्याही प्रकारचें वैशिष्ट्य दाखविणारा जो अविकारी शब्द त्याला क्रियाविशेषण अव्यय असें म्हणतात.

क्रियाविशेषण अव्ययें अर्थदृष्ट्या सामान्यतः चार प्रकारचीं आढळतात.

(१) स्थलवाचक, (२) कालवाचक, (३) परिमाणवाचक आणि (४) रीतिवाचक.

[१] स्थलवाचक —

स्थितिदर्शक—येथें, तेथें, इकडे, तिकडे, समोवतीं, आसपास, चोहोंकडे, अन्यत्र, जवळ, दूर, लांब, मागे, पुढें (हीं कालवाचकही आहेत).

गतिदर्शक—इकडून, तिकडून, दुरून, लांबून, कोठून, पुढून, समोरून, इ०.

[२] कालवाचक —

कालदर्शक—आज, उद्या, गुदस्तां. यंदां, जेव्हां, केव्हां, अगोदर, नंतर, इ०.

सातत्यदर्शक—नित्य, सदा, सतत, नेहमीं, हमेश, आजकाल, इ०.

आवृत्तिदर्शक—वारंवार, पुनः पुनः, अनेकदां, वेळोवेळीं, क्षणोक्षणीं, इ०.

[३] परिमाणवाचक—

प्रकर्षदर्शक—अत्यन्त, अगदीं, बिलकुल, मुळींच, सर्वथा, इ०.

अल्पत्वदर्शक—किंचित्, जरा, कांहीं, काचित्, इ०.

आधिक्यदर्शक—फार, अतिशय, बहुत, पुष्कळ, इ०.

मितपरिमाणदर्शक—पुरे, पूर्ण, यथास्थित, बेतवार, वाजवी, इ०.

[४] रीतिवाचक—

प्रकारदर्शक—असें, तसें, उगीच, व्यर्थ, फुकट, एवीं, तेवीं, केवळ, इ०.

अनुकरणदर्शक—पटकन, चटकर, झटदिशीं, झपादिशीं, गटगट, पटापट,
कडकडा, बदाबद, इ०.

निश्चयार्थक—खचित, खरोखर, बेशक, निभ्रान्त, इ०.

अनुक्रमदर्शक—हळूहळू, थेंबेंथेंबें, क्रमशः, यथाशाल, इ०.

साधित क्रियाविशेषण अव्ययें

कांहीं मूळर्चांच क्रियाविशेषण अव्ययें असतात. उदा०—हळू, लौकर, पुनः, उगीच, खरोखर, इ०. परंतु कांहीं क्रि० वि० अव्ययें दुसऱ्या शब्दांपासून साधलेलीं असतात; त्यांस साधत क्रियाविशेषण अव्ययें असें म्हणतात. ती खालीलप्रमाणें —

नामसाधित—सकाळला, दिवसास, रात्रीचा, वस्तुतः व्यक्तिशः, अर्थात्, इ०.

विशेषणसाधित— इतक्यांत, मोठ्यानें, दोनदां, सर्वत्र, द्विधा, इ०.

अव्ययसाधित—आतांपर्यंत, एव्हांपासून, येथपर्यंत, वरतीं, खालतीं, इ०.

धातुसाधित—(यांचा विशेष विचार साधित-शब्द या प्रकरणांत केला आहे).

त, तां, तांना—हसत, खेळत; जातां, येतां; करतांना, बोलतांना; इ०.

ऊ, ऊं, ऊन—चालू, लागू; करूं, देऊं; फिरून, मारून; इ०.

ल्या, ल्यां—उठल्यां, बसल्यां; इ०.

सामासिक क्रियाविशेषण अव्ययें

संस्कृत

दृष्ट्या—शाल्दृष्ट्या, लोकदृष्ट्या, अर्थदृष्ट्या, इ०.

पूर्वक—प्रातिपूर्वक, भक्तिपूर्वक, आदरपूर्वक, इ०.

पुरःसर—बुद्धिपुरःसर, हेतुपुरःसर, इ०.

वशात्—दैववशात्, प्रसंगवशात्, इ०.

प्रति—प्रतिक्षण, प्रतिदिन, प्रत्यक्ष, इ०.

यथा—यथावकाश, यथाक्रम, यथास्थित, इ०.

निः—निःसंशय, निर्धास्त, निभ्रान्त, इ०.

यावत्—यावज्जीव, यावत्काल, यावच्छक्य, इ०.

पर—परोक्ष, अपरोक्ष.

आ—आमरण, आजन्म, आजीव, इ०.

निवळ मराठी

गांवोगांव, दारोदार, रानोमाळ, दिवसेंदिवस, इ०. (रस्तोरस्तीं, गळोगळीं, हे मूळचे यवनी पण आतां मराठीच बनलेले शब्द याच प्रकारचे आहेत).

परकीय भाषेंतील

दरमजली, हरघडी, विनहरकत, बेशक, बरहुकूम, गैरकायदा, गैरहजर, इ०.

क्रियाविशेषण-चर्चा

(१) जेव्हां, तेव्हां, आज, उद्यां, ह्यांप्रमाणेंच दिवसास, रात्रीचा, आरंभी, सायंकाळीं, इ० शब्दही कालवाचक आहेत खरे; तथापि त्यांस क्रियाविशेषण अव्ययें म्हणणें योग्य होईल कीं काय हा विचाराचा प्रश्न आहे. तसेंच इतक्यांत, तितक्यांत, मोठ्यानें, हीं देखील क्रियेचा वेळ, प्रकार, इ० वैशिष्ट्य दाखवितात म्हणून त्यांसही क्रियाविशेषण अव्ययें म्हणावें असा दादोबा वगैरेंचा अभिप्राय आहे, त्याचाही विचार करणें जरूर आहे.

वरीलपैकी दिवसास, रात्रीचा, सायंकाळीं, ह्या शब्दांचा उपयोग क्रियेची वेळ दाखविण्याकरितां होत असतो हें खरें; तथापि 'स्वरूपांत बदल न होणें' हें जें अव्ययाचें मुख्य लक्षण तें त्यांस लागू पडत नाहीं. विचारपूर्वक पाहिलें असतां दिवसास, रात्रीचा, सायंकाळीं, इ० शब्दांचा उपयोग येथें विकारी शब्दांप्रमाणेंच केलेला आहे; त्यांतील मूळ शब्दांचें सामान्यरूप होऊन त्यांस विभक्तिप्रत्ययही लागलेले आहेत; म्हणून त्यांस क्रियाविशेषण अव्ययें म्हणणें योग्य होणार नाहीं. केवळ क्रियेची वेळ दाखवितात एवढ्यावरूनच जर तीं क्रियाविशेषण अव्ययें म्हणावयाचीं तर वर्ष, दिवस, तास, मिनिट, इ० शेंकडों वेळ दाखविणाऱ्या शब्दांसही क्रियाविशेषण अव्ययें म्हणावें लागेल; परंतु तें कोणासही मान्य होणार नाहीं. यामुळें वरील शब्दांस—म्हणजे विशेषतः कालवाचक नाम-शब्दांस—विभक्ति लागली असतां त्यांस क्रियाविशेषण अव्ययें म्हणूं नये, हेंच अखेरीस व्यवस्थेस सोयस्कर होय.

(२) परंतु इतक्यांत, मोठ्यानें, वगैरे शब्दांचें तसें नाहीं. इतका, मोठा, ह्या विशेषणांना विभक्तिप्रत्यय लागून व त्यांचें सामान्यरूप होऊन हीं रूपें बनलीं आहेत हें जरी खरें; तथापि वरील दिवसास, रात्रीचा, इ० विभक्तियुक्त नाम-शब्दांचा विशेष उपयोग जसा क्रियेचा गुण दाखविण्यापेक्षां विकारी

शब्दांप्रमाणेच अधिकांशानें होत आहे, तसा यांचा वरील वाक्यांत नामांप्रमाणे बिलकूल उपयोग होत नसून, क्रियेचा गुण, रीत, इ० सांगण्याकडेच अधिकांशानें होत असल्यामुळें, त्यांस क्रियाविशेषण अव्ययें म्हणणें आणि त्यांचा समावेश विधेय-विस्तारांत करणेंच अवश्य आहे; असें दिसून येईल.

(३) मराठी विभक्त्यन्त शब्दांबद्दल वर जो निकाल सांगितला तीच गोष्ट संस्कृत विभक्त्यन्त शब्दांस लागू नाहीं. लोकरीत्या, शास्त्रदृष्ट्या, दैववशात्, प्रसंगवशात्, इ० पैकीं पहिले दोन शब्द तृतीयान्त व दुसरे दोन पंचम्यन्त आहेत; त्यांस मराठींत क्रियाविशेषण अव्ययें म्हणण्यास काहींच प्रत्यवाय नाहीं; कारण, आतां मराठींत हीं त्यांचीं विभक्त्यन्त रूपें मानलीं जात नसून, ते स्वतंत्र शब्दच समजले जातात; अर्थात् ते क्रियेचा गुणच दाखवीत असल्यामुळें क्रियाविशेषण अव्ययेंच होत, ह्याविषयीं कोणाचा मतभेद नाहीं.

(४) घरोघर, दारोदार, वर्षानुवर्ष, प्रतिवर्ष, हे शब्द क्रियाविशेषण अव्ययें आहेत; त्यांचा अव्ययीभाव समास आहे. पण त्यांच्याप्रमाणेच उपयोगांत येणारे **घरोघरीं, दारोदारीं, प्रतिवर्षीं**, ह्या शब्दांना विभक्ति-प्रत्यय लागल्यामुळें त्यांस क्रियाविशेषण अव्ययें म्हणावें की नाहीं अशी शंका येण्याचा संभव आहे; परंतु ह्या शब्दांचा विशेष उपयोग क्रियेचा गुण दाखविण्याकडेच आहे हीं निर्विवाद असल्यामुळें, त्यांस क्रियाविशेषण अव्ययेंच म्हणणें प्राप्त आहे.

(५) वरवर, रोजरोज, बसल्याबसल्या, उभ्याउभ्या, कधीकधीं, जिकडे-तिकडे, येथून-तेथून, इ० पुनरुक्त जोड-शब्दही क्रियाविशेषण अव्ययेंच होत; याबद्दल अधिक लिहिण्यास नकोच.

(६) क्रियाविशेषण अव्ययांचीं विशेषणें हीं क्रियाविशेषण अव्ययेंच होत; कारण, त्यांचा संबंध एकंदरीत मुख्य क्रियाविशेषणाबरोबर क्रियापदांशींच असतो. उदा०-तो फार **बळू** बोलतो, तूं **आति** जलद काम उरकलेंस, इ०.

(७) काहीं आ-कारान्त क्रियाविशेषणें बदलतात; तेव्हां त्यांस क्रियाविशेषण अव्ययें असें न म्हणतां नुसतें **क्रियाविशेषणें** असें म्हणतात. उदा०—**मूल उभें** राहतें, त्या **आडव्या** चालतात, सुमती **चांगलें** गातें, इ०. (हे शब्द विधानपूरकें होत).

(८) विधिविशेषणें व क्रियाविशेषणें यांत फरक असा कीं, विधि-विशेषणें हीं नामाचीं विशेषणें असतात (विमल **शाहणी** आहे); आणि

क्रियाविशेषणें नामाचीं विशेषणें नसून क्रियेचीं विशेषणें असतात (विमल चांगले बोलतें); इ०. मात्र हे दोन्ही शब्द विधानपूरकेंच होत.

(९) विशेषणांच्या विशेषणांसही क्रियाविशेषणेंच म्हणण्याची चाल पडली आहे. उदा०—तो अति शहाणा आहे, आम्हीं पुष्कळ कूर जनावरें पाहिलीं, कोल्हा मोठा धूर्त प्राणी आहे, इ०. परंतु सूक्ष्म विचारान्तां हें तितकेंसे योग्य दिसत नाहीं. कारण, बरील उदाहरणांतील अति, पुष्कळ, मोठा, ह्या शब्दांचा साक्षात् क्रियापदाशीं कांहींच संबंध दिसून येत नाहीं; तेव्हां त्यांना क्रिया-विशेषणें कसें म्हणावें ? वास्तविक पाहतां विशेषणांचीं विशेषणें हीं खरोखर नामाशींच संबंध असतात व नामाचींच व्याप्ति अधिक मर्यादित करीत असतात, त्यामुळे त्यांस नुसतें विशेषणें म्हणणेंच अधिक प्रशस्त होय.

म्हणजे क्रियाविशेषणांचीं विशेषणें ह्यांचा संबंध क्रियेशीं पोचत असल्यामुळे तीं क्रियाविशेषणें व विशेषणांचीं विशेषणें ह्यांचा संबंध नामाशीं असल्यामुळे तीं नुसतीं विशेषणें होत, ही गोष्ट मराठी वाक्य-रचनेच्या दृष्टीनें प्राह्य होय, असें आम्हांस वाटतें.

उभयान्वयी अव्ययें

क्रियेचें विशिष्टत्व न दाखवितां, एका वाक्याचा दुसऱ्या वाक्याशीं अन्वय म्हणजे संबंध जोडणारा जो अविकारी शब्द त्यास उभयान्वयी अव्यय असें म्हणतात.

काहीं उभयान्वयी अव्ययांच्या योगानें दान शब्दांचीही सांगड घातलेली आढळून येते. उदा०—रामा आणि गोविंदा हे भाऊभाऊ होते; त्यानें आपल्या निष्काळजी व आळशी मुलास बराच दोष दिला; इ०.

उभयान्वयी अव्ययांच्या योगानें दोन शब्दांची सांगड जुळविण्यापेक्षां दोन वाक्यांची सांगड जुळविण्याचेंच कार्य मुख्यतः होतें, असें बारकाईनें पाहिल्यास आढळून येईल. ' वारा आला आणि पाऊस गेला ' ह्यांत स्पष्टपणें आणि ह्या उभयान्वयी अव्ययानें दोन वाक्यें जोडलीं आहेत. ' रामा आणि गोविंदा हे घरी गेले ' येथेही जरी दोन शब्दांमध्ये आणि हें अव्यय आलेले

दिसते, तरी वस्तुतः तें ' रामा घरीं गेला ' आणि ' गोविंदा घरीं गेला ' ह्या दोन वाक्यांचाच संबंध जोडतें; अर्थात् दोन वाक्यांचा संबंध जोडणें ह्याच गोष्टीस येथें प्राधान्य आहे, हें उघड आहे.

कांहीं उभयान्वयी अव्ययें वाक्यांचें प्रधानत्व सुचविणारी असतात व कांहीं गौणत्व सुचविणारी असतात.

प्रधानत्व सुचविणारी अव्ययें (१) **समुच्चयबोधक**, (२) **विकल्पबोधक**, (३) **न्यूनत्वबोधक**, व (४) **परिणामबोधक**, अशीं चार प्रकारचीं आहेत; आणि गौणत्व सुचविणारी अव्ययें (१) **कारणदर्शक**, (२) **उद्देशदर्शक**, (३) **संकेतदर्शक** व (४) **स्वरूपदर्शक**, अशीं चार प्रकारचीं आहेत.

[१] **समुच्चयबोधक**—आणि, व, आणखी. ह्या अव्ययांनीं दोन अथवा अधिक प्रधान वाक्यांचा एकत्र समुच्चय किंवा संग्रह केला जातो. उदा०—(१) राम वनवासास जावयास निघाला आणि त्याबरोबर साताही निघाली; (२) द्राक्षें, अंजीर व मोसंबी हीं फळें होत; (३) त्यानें एक गोष्ट सांगितली आणखी तो निघून गेला; इ०. (यांतील दुसरें वाक्य द्राक्षें हा फळें आहेत, अंजीर हे फळें आहेत, आणि मोसंबी हीं फळें आहेत, याप्रमाणें वस्तुतः तीन प्रधान वाक्यांमिळून झालें आहे; हें सहज कळून येईलच).

न, अन्, नी, हे शब्द ' आणि ' याचीं बोलण्यांतील रूपें आहेत. तीं समुच्चयबोधक उभयान्वयी अव्ययेंच होत. उदा०—मी नू तूं जाऊं; ईश्वराला मनुष्य नी जनावर सारखेंच; गोपाळ अन् हरी दोघे पास झाले; इ०.

[२] **विकल्पबोधक**—वा, किंवा, अगर, कीं. ह्या अव्ययांनीं दोन किंवा अधिक वस्तूंपैकी एकाचीच अपेक्षा दर्शविली जाते. उदा०—' रामा येईल किंवा गोविंदा येईल ' म्हणजे दोघापैकीं एक कोणी तरी येईल, असा अर्थ आहे. तसेंच नरो वा कुंजरो वा, तो येतो कीं (किंवा) नाही कोणास ठाऊक ? ' कीं (किंवा) माझें दुदैवें प्रभुच्या मार्गांत आडवें पडलें, ' तुम्ही मोटारनें जा अगर आगगाडीनें जा, इ०.

[३] **न्युनाधिक्यबोधक**—पण, परंतु, किन्तु, परी. ह्या अव्ययांनीं प्रथमच्या वाक्यांतील गोष्टीचा कांहीं कमीपणा किंवा अधिकपणा दाखविला जातो. उदा०—(१) वैयाचें औषध दिलें, परंतु कांहीं उपयोग झाला

नाहीं; माझी पंढरीच्या दर्शनाला जाण्याची इच्छा आहे, पण मजजवळ पैसे नाहीत. यांतील परंतु व पण हे शब्द न्यूनत्वबोधक आहेत. (२) मर पण देशाचें काम कर; मेलों करी बेहेतर पण खरें बोलेन; ' न मिळो खावया न वाढो संतान, परी हा भगवान कृपा करो; ' ' मना चंदनाचे परी त्वां क्षिजावें, परी अंतरीं सज्जनां नीववावें; इ०. यांतील पण, परी, हे शब्द प्रकर्षदर्शक म्हणजे आधिक्यार्थक आहेत.

[४] परिणामबोधक—म्हणून, अतएव, यास्तव, तेव्हां, तस्मात्, सबब. ह्या अव्ययांनी मागील वाक्यांतील गोष्टीचा पुढील वाक्यांतील गोष्ट हा परिणाम आहे, असें कळते. उदा०—माशांस फुफ्फुसें नाहीत म्हणून त्यांस शब्द नाही. येथें माशांस फुफ्फुसें नाहीत याचा परिणाम त्यांस शब्द नाही हा होय. तसेंच तूं अभ्यास करीत नाहीस म्हणून नापास होतोस; माझा अपमान होईल अतएव—यास्तव—तेव्हां—सबब—मी तें जाणें अशक्य आहे; इ०.

[५] कारणदर्शक—कारण, कीं, कार्कीं, कारण कीं. ह्या अव्ययांनी उत्तर-वाक्य हें पूर्व-वाक्याचें कारण आहे असें दर्शविलें जातें. उदा०—तो एकाएकीं मेला, कारण त्याच्या पोटांत चुकीनें विष गेलें; आम्हांला हेच तांडूळ आवडतात, कार्कीं-कारण कीं— ते आमच्या शेतांतील आहेत; इ०.

[६] उद्देशदर्शक—सबब, म्हणून, यास्तव, कारण, कीं, कार्कीं. केव्हां केव्हां या अव्ययांनी हेतु किंवा उद्देश दर्शविला जातो, तेव्हां त्यांस उद्देशदर्शक उभयान्वयी अव्ययें म्हणतात. उदा०—' मी तुमच्याकडे आलों आहे, कारण कीं-कार्कीं—माझी एवढी अडचण निभावी; केव्हां केव्हां पूर्ववाक्यही उद्देशदर्शक असतें. उदा०—' माझी एवढी अडचण निभावी म्हणून—सबब—यास्तव—मी तुझ्याकडे आलों आहे; इ०.

' म्हणून' हें परिणामबोधक असतें तेव्हां परिणामबोधक वाक्याच्या आरंभी येतें व उद्देशदर्शक असतें तेव्हां उद्देशदर्शक वाक्याच्या शेवटीं येतें, हा दोहोंमध्ये ढोबळ फरक आहे. उदा०—उपाय केला, म्हणून ' माझे डोळे बरे झाले ' (परिणामबोधक); ' डोळ्यांस उपाय करावा ' म्हणून मी मुंबईस गेलों; (उद्देशदर्शक).

कीं—उद्देशदर्शक. याचा उपयोग केव्हां केव्हां कवितेंत आढळतो. उदाहरण—

शेले, शालू, साळ्या, क्षीरोदक, लांब रुंद पाटावे ।

झाल्या अनंत वल्ले कीं तीस अनाथसें न वाटावें ॥ (मोरोपंत)

[७] संकेतदर्शक—जर-तर; जरी-तरी; यद्यपि-तथापि; म्हणजे, कीं. यांतील जर-तर, जरी-तरी, यद्यपि-तथापि, हीं जोडींनीं येतात.

जर-तर—यांतील पूर्व-वाक्यांत कांहीं अट असते व त्या अटीवर उत्तर-वाक्यांतील गोष्ट अवलंबून असते. उदा०—**जर** अभ्यास करशील, **तर** पास होशील. **जरी-तरी**; **यद्यपि-तथापि**; यांतील पहिल्या व दुसऱ्या वाक्यांच्या अर्थामध्ये कांहीं अंशीं परस्पर-विरोध दर्शविला जातो. उदा०—**जरी** मी ताबडतोब निघालों, **तरी** आईची भेट झाली नाहीच ! **यद्यपि** तूं हुशार आहेस, **तथापि** तुझी तयारी नीट दिसत नाही; इ०.

कवितेंत काचित् जर-तर बदल जरी-तरी असे आलेलें आढळतें—

उदा०—**जरि** (जर) विचारानि गोंविसि वैखरी ।

तरिच (तरच) होइल जाण अगा खरी ॥ (वामन)

म्हणजे—ह्याचाही उपयोग ' तर ' या अर्थानें केव्हां केव्हां आढळतो. उदा०—तूं खरें बोल **म्हणजे** (तर) सुटशील; तूं बरा झालास **म्हणजे** (तर) तुला सर्व कांहीं दाखवीन; इ०.

कीं—तूं निघालास **कीं** मी निघालोच; तूं बोल **कीं** तुला फटका लगावतोच; तो उठला **कीं** मी उठलोच; तूं जाच **कीं** पहा काय होईल तें; इ०. या ठिकाणीं ह्या शब्दाने संकेत कळतोच; पण शिवाय क्रियेच्या तात्कालिकते-चाही बोध होतो.

[८] स्वरूपदर्शक—म्हणजे, म्हणून, कीं, जे. यांनीं जोडणा-या शब्दांपैकीं मागील शब्दाचें किंवा वाक्याचें पुढील शब्दानें किंवा वाक्यानें स्पष्ट स्वरूप किंवा खुलासा कळतो. उदा०—

म्हणजे—अश्व **म्हणजे** घोडा; चार पैसे **म्हणजे** एक आणा.

म्हणून—रामा **म्हणून** एक मुलगा होता; ज्ञानेश्वरी **म्हणून** एक ग्रंथ आहे.

कीं—तो म्हणाला **कीं**, मी आज येत नाहीं.

जे—विनंति ऐसी **जे**, मला क्षमा करावी; अर्ज ऐसा **जे**—

वरील उदाहरणांत एकच उभयान्वयी अव्यय निरनिराळ्या अनेक प्रकारांत आलेलें आढळून येतें. त्यांपैकीं 'म्हणून' या अन्वयासंबंधानें अधिक स्पष्टता करूं.

[अ] परिणामबोधक व उद्देशदर्शक 'म्हणून' या अव्ययासंबंधी थोडा थोडा होण्याचा संभव असतो; म्हणून त्याचें स्पष्टीकरण असें—'अभ्यास केला

नाहींस म्हणून तू नापास झालास ' येथे म्हणून हे उघड उघड परिणामबोधक आहे; अभ्यास केला नाहींस कारण तू नापास झालास असा अर्थ येथे नाहीं; यामुळे त्यास कारणबोधकांत ढकलणे योग्य नाहीं. (येथे थोडे असेही पाहिले पाहिजे कीं, ' तू नापास झालास ' हे प्रधान-वाक्य आहे. अर्थात् ' अभ्यास केला नाहींस ' हे जरी नापास होण्याचे कारण असले तरी प्रस्तुत वाक्यांत म्हणून याचा संबंध पूर्व-वाक्याशी नसून ' म्हणून तू नापास झालास ' असा परिणाम दाखविणाऱ्या उत्तर-वाक्याशी आहे; यासाठीं म्हणून हे येथे परिणामबोधक उ० अव्ययच म्हटले पाहिजे. ' वारा आला आणि पाऊस गेला ' ह्या संयुक्त-वाक्यांत दोन्ही प्रधान वाक्ये असल्यामुळे मधले आणि हे उभयान्वयी अव्यय स्वतः अलिप्त राहूनही त्या दोन वाक्यांचा संबंध जोडते; परंतु मिश्र-वाक्यांत मधल्या उभयान्वयी अव्ययाचा ज्या वाक्याशी संबंध असेल त्या वाक्याच्या पोटांत त्याला विधेय-विस्तारांत जागा मिळते. त्याप्रमाणेच ' अभ्यास केला नाहींस म्हणून तू नापास झालास ' या मिश्र-वाक्यांत 'म्हणून'चा संबंध ' तू नापास झालास ' ह्या पुढील प्रधान-वाक्याशी आहे, व वाक्यप्रथक्करणांत तें वाक्य त्याच्याच पोटांत विधेयविस्ताराच्या सदरांत समाविष्ट होत असल्यामुळे व तें वाक्य परिणाम दाखवीत असल्यामुळे, पूर्व-वाक्य कारण दाखविणारे असले तरी येथील ' म्हणून ' ह्यास कारणदर्शक म्हणता येणार नाहीं; त्यास परिणामबोधकच म्हटले पाहिजे.

[आ] आतां उद्देशदर्शक व कारणदर्शक ' म्हणून ' या अव्ययाविषयी विचार करूं. ' नोकरी पहावी म्हणून मी येथे आलों आहे. ' येथेही नोकरी पहावी ह्या कारणामुळे मी येथे आलों आहे असा अर्थ करून म्हणून यास कारणदर्शकांत ढकलणे बरोबर नाहीं; कारण व उद्देश हीं दोन्ही एकच नव्हत. अर्थात् वरील वाक्यांतील ' म्हणून ' हे कारणदर्शक नसून उद्देशदर्शकच म्हटले पाहिजे, हे ध्यानांत ठेवावयास हवे.

टीप—परिणामबोधक व उद्देशदर्शक ' म्हणून ' ह्यांत महत्त्वाचा फरक असा आहे कीं, परिणामाचा उल्लेख ज्या वाक्यांत येतो, त्याच्या आरंभी ' म्हणून ' हे उभयान्वयी अव्यय येते व उद्देशाचा उपयोग ज्या वाक्यांत केलेला असेल त्याचे शेवटीं ' म्हणून ' हे उभयान्वयी अव्यय येते. उदा०—विष प्याला म्हणून तो मेल. यांत ' तो मेल ' हे परिणामदर्शक वाक्य असून त्याचे आरंभी ' म्हणून '

आलें आहे. तसेंच ' नोकरी पहावी म्हणून मी येथे आलों आहे ' यांत 'नोकरी पहावी' हें उद्देशदर्शक वाक्य असल्यामुळे त्याचे शेवटीं ' म्हणून ' हा शब्द आला आहे.

शब्दयोगी अव्ययें

नाम व त्याप्रमाणें योजले जाणारे इतर शब्द ह्यांना जोडून येऊन, त्यांचा वाक्यांतील इतर शब्दांशीं संबंध दाखविणारा जो अविकारी शब्द त्यास **शब्दयोगी अव्यय** म्हणतात. उदा०—विद्यार्थ्यांचें अभ्यासाकडे लक्ष असावें; मनुष्याची किंमत पैशापेक्षां त्याच्या गुणांवर अवलंबून असते; इ०. येथें कडे, पेक्षां, वर, हीं शब्दयोगी अव्ययें आहेत.

काहीं स्थलवाचक व कालवाचक अव्ययें क्रियाविशेषण अव्ययेंही असतात व शब्दयोगी अव्ययेंही असतात; ज्यावेळीं तीं नामापुढें त्यास जोडून येतात, तेव्हां तीं शब्दयोगी अव्ययें असतात; आणि जेव्हां तीं स्वतंत्र असून कशासही जोडलीं न जातां क्रियेचा गुण दाखवितात, तेव्हां तीं क्रियाविशेषण अव्ययें असतात. उदा०—

शब्दयोगी अव्ययें

तो माडीवर आहे.

दिव्याखालीं अंधार असतो.

स्नानापूर्वीं तोंड धुवावें.

जेवणानंतर विडा खातात.

शब्दयोगी अव्ययांमध्ये मुख्यतः (१) मागील शब्दाचे सामान्यरूप करणारी व (२) मागील शब्दाचें सामान्यरूप न करणारी, असे दोन प्रकार आढळतात. पहिल्यांस नुसतेंच **शब्दयोगी अव्ययें** म्हणतात व दुसऱ्यांस **शुद्ध-शब्दयोगी अव्ययें** म्हणतात.

पहिल्या प्रकारांतील काहीं विभक्तीकरितां उपयोगांत येतात; तीं पुढें दिली आहेत.

टीप—काहींना शुद्धशब्दयोगी अव्ययें म्हटल्यानें बाकीचीं अशुद्ध शब्दयोगी अव्ययें असा अर्थ नाही; ह्या संज्ञा फक्त सोयीकरितां दिलेल्या आहेत.

विभक्ति-प्रत्यय किंवा शब्दयोगी अव्यय लागण्यापूर्वी नामाचें एक सर्व-साधारण रूप होत असतें, त्यास सामान्यरूप म्हणतात. ह्या सामान्य-रूपापुढें विभक्ति-प्रत्यय अगर शब्दयोगी अव्यय लागतें. उदा०—घोडा याचें सामान्यरूप घोड्या असें होऊन नंतर घोड्या-स, घोड्या-नें, घोड्या-वर, घोड्या-जवळ, अशीं रूपे होतात. (विभक्ति-प्रकरणांत याबद्दल विवेचन आलें आहे).

शब्दयोगी अव्ययांमुळे बहुधा मागील शब्दाचें सामान्यरूप होतें. उदा०—घरावर, गांवामध्यें, तुझ्यासाठीं, इ०.

स्थलवाचक व कालवाचक अकारान्त विशेषनामांचें पासून, पर्यंत, पावेतो, ह्या शब्दयोगी अव्ययांमुळे विकल्पानें सामान्यरूप होतें. उदा०—नागपूर-पासून किंवा नागपुरापासून तळेगांवपर्यंत किंवा तळेगांवापर्यंत, सोमवारपासून शनिवारपर्यंत, इ०.

मराठींत पूर्णपणें रूढ झालेल्या परकीय भाषेंतील विशेषनामाचेही विकल्पानें सामान्यरूप होतें. उदा०—मराठ्यांनीं निजामउल्मुल्कवर किंवा निजाम-उल्मुल्कावर स्वारी केली; इंग्लंडमध्ये किंवा इंग्लंडामध्ये इंग्रज लोक राहतात; इ०.

शब्दयोगी अव्यय व शुद्ध शब्दयोगी अव्यय यांत फरक असा कीं, (१) शब्दयोगी अव्ययांमुळे मागील शब्दाचें सामान्यरूप होतें; पण शुद्ध-शब्दयोगी अव्ययांमुळे मागील शब्दाचें कधींच सामान्यरूप होत नाहीं; तसेंच (२) शब्दयोगी अव्ययें मागील नामास किंवा नामाप्रमाणें योजिलेल्या शब्दासच जोडून येतात, परंतु शुद्धशब्दयोगी अव्ययें वाटेल त्या शब्दास जोडून येतात: उदा०—गोविंदालाच गोलाव, गोविंदाला बोलावच, त्याला वरच बसण्यास सांग, विष वाघलें म्हणूनच तो मेला, इ०. (३) शुद्धशब्द-योगी अव्ययांमुळे मागील शब्दाच्या अर्थास अधिक जोर येतो.

शुद्धशब्दयोगी अव्ययें पुढील होत-च, ही, ना, मात्र, देखील, सुद्धां, पण, इ०.

विभक्तीकरितां उपयोगांत येणारीं शब्दयोगी अव्ययें.

द्वितीयेकरितां—प्रत, लागीं: उदा०—तुजप्रत किंवा तुला वंदन असो.

तृतीयेकरितां—करून, द्वारें. मुळे, कडून: उदा०—माझ्याद्वारें, किंवा

माझ्यामुळे किंवा माझ्याकडून किंवा माझ्यानें हें काम झालें, इ०.

चतुर्थांकरितां—कारणें, करितां, साठीं, स्तव; उदा०—मीं हे आंबे देवा-
करितां—देवासाठीं—देवास्तव—देवाकारणें किंवा देवाला आणले आहेत.
पंचमीकरितां—पेशां, पासून: उदा०—रामापेशां किंवा रामाहून हरी मोठा
आहे.

षष्ठीकरितां—संबंधी: उदा०—हरिनें मला तुझ्यासंबंधीं किंवा तुझी माहिती
सांगितली.

सप्तमीकरितां—मध्ये, ठायीं, विषयीं, आंत: उदा०—चितोपंत घरामध्यें
किंवा घरीं होते; इत्यादि.

क्रियाविशेषण अव्ययांचा क्रियापदार्शां प्रत्यक्ष संबंध असतो, परंतु शब्द-
योगी अव्ययांचा क्रियापदार्शां साक्षात् संबंध येत नसून, त्यांच्या योगानें
नामाचा क्रियापदार्शां संबंध जोडण्याचें कार्य मात्र होतें. क्रियाविशेषण अव्ययें
स्वतंत्रपणें येऊं शकतात: परंतु शब्दयोगी अव्ययें स्वतंत्रपणें केव्हांच येऊं
शकत नाहींत.

शब्दयोगी अव्ययें मागील शब्दास जोडून लिहावयाचीं असा मराठी
भाषेचा प्रघात आहे. बोलताना तीं जोडून बोललीं जातात, तशींच लिहि-
तांनाही तीं जोडून लिहिणेंच प्राप्त झालें असलें पाहिजे. हिदी वर्गरे भाषांत
शब्दयोगी अव्ययें जोडून न लिहितां स्वतंत्र लिहितात. तसें करण्यामुळे त्या
भाषेंतील शब्दांच्या अर्थांत काहीं न्यूनता आलेली दिसून येत नाहीं; पण मरा-
ठींत तीं तशीं लिहिल्यास अर्थामध्ये कमीपणा आल्याचें प्रत्ययास येतें. उदा०—
झाडा वर आंबे आहेत, दिच्या खालीं अंधार असतो, हें म्हणणें कानांला
चमत्कारिक लागतें; आणि वर, खालीं. यांचे मराठींत जे प्रचलित सामान्य
अर्थ त्यापेक्षा झाडावर, दिव्याखालीं, ह्या जोड-शब्दांमुळे एक विशिष्ट प्रकारचा
निराळा अर्थ आपल्यास प्रतीत होतो; म्हणून तो अर्थ व्यक्त करण्यासाठीं
आपल्या भाषेच्या बोलण्याच्या पद्धतीस अनुसरून, तीं मागील शब्दास
जोडून लिहितात; तें योग्यच आहे.

साधित शब्दयोगी अव्ययें

कित्येक शब्दयोगी अव्ययें मूळ नामांस अगर इतर प्रकारचे शब्द ह्यांना
विभक्तिप्रत्यय लागून बनलेलीं आहेत; परंतु तीं आतां इतकीं रूढ होऊन गेलीं
आहेत कीं, त्यांचें मूळ पालटून तीं सर्वच शब्दयोगी अव्ययें म्हणून मानलीं
जातात. काहीं अन्य प्रकारेंही साधतात. उदा०—

नामसाधित —पूर्वा, मध्यें, ठायीं, अन्तीं, कारणें, ऐवजीं, प्रमाणें, द्वारें, मुळें, पाशीं, योगें, विषयीं, इ०.

विशेषणसाधित—सम, समान. (जोगता, सारखा, इ०काहीं आ-कारान्त विशेषणें शब्दांना जोडून येतात; तीं बदलणारीं असल्यामुळें त्यांस शब्दयोगी अव्ययें न म्हणतां शब्दयोगी विशेषणें म्हणतात).

धातुसाधित—देखत, करितां, लागीं, इ०.

अव्ययसाधित—वरून, खालून, पुढून, मागून, इ०.

केवलप्रयोगी अव्ययें

मनाला एकाएकीं होणारे हर्ष, शोक, इत्यादि विकार दर्शविण्याकरितां जे शब्द एकदम उच्चारले जातात, अशा अविकारी शब्दांना **केवलप्रयोगी** किंवा **उद्गारवाचक** अव्ययें असें म्हणतात. उदा०—

अबब ! केवढी ही रास ! **वाहवा !** फारच मजेदार देखावा ! इ०. यांत **अबब** या शब्दानें एकाएकीं आश्चर्य झालेलें व्यक्त होत आहे व **वाहवा** या शब्दानें एकदम आनंद झालेला व्यक्त होत आहे; म्हणून हे शब्द **केवल-प्रयोगी** किंवा **उद्गारवाचक** अव्ययें होत.

कै० आगरकर यांनीं वाक्य-मीमांसेच्या उपोद्घातांत केवलप्रयोगी अव्ययांचें स्वरूप पुढील प्रकारें उत्कृष्ट रीतीनें दाखविलें आहे—“ या बर्गांत, सुख-दुःखादि उद्गार प्रकट करणारे जे विसंगत शब्द बोलण्यांत किंवा लिहिण्यांत घालण्याची चाल पडली आहे, त्यांचा समावेश होतो. या शब्दांस व्याकरणांत फारसें महत्त्व देण्याचा प्रघात नाही. कारण एक तर ते क्वचित् प्रसंगीं येतात; दुसरें, कांहीं तरी विधान करणें हें जें वाक्याचें मुख्य काम त्यास ह्यांच्या योगानें म्हणण्यासारखी मदत होत नाही. या उद्गारवाची अव्ययांस मुळांच अर्थ नसतो असें नाही. त्यांचा बारकाईनें विचार केल्यास त्यांपैकीं प्रत्येकास समप्र वाक्याचा अर्थ असतो, असें दिसून येईल. ‘अरेरे !’ हा शब्द उच्चारला असतां ‘ ही गोष्ट ऐकल्यानें मला दुःख होतें ’ अशा अर्थाचा बोध होतो. वाहवा ! शाबास ! खाशी ! ’ इ० शब्दांनीं आनंदादि वृत्ति व्यक्त होतात; व

याचप्रमाणें इतर केवलप्रयोगी अव्ययांचा अर्थ करून दाखवितां येईल. तथापि ज्या अर्थी त्यांचा उच्चार आकस्मिक होत असतो, म्हणजे ते उच्चारण्यापूर्वी मनाला विचार करण्यास सवड नसते, त्या अर्थी भय, आश्चर्य, किंवा अशाच प्रकारचा दुसरा एकादा मनोविकार एकाएकां उत्पन्न करणाऱ्या कारणानीं शरीरावर जे परिणाम होतात, त्यांसारखेंच ह्या अव्ययांस गणतात. यांच्या योगानें विशेषप्रसंगी मनाची जी स्थिति झाली असेल, तिचा समजण्यासारखा ध्वनि मात्र होतो; कोणत्याही प्रकारचें स्पष्ट विधान होत नाही. ”

खालील प्रकारचीं केवलप्रयोगी अव्यये विशेषतः आपल्या बोलण्यांत आढळतात—

हर्षघोतक—वा, वः, वाः, वाहवा, ओहो, आहा, इ०.

शोकघोतक—हाय, हायहाय, हायरे, अहा, आईआई, अगाई, अरेरे, अगग, आईग, हरहर, शिवाशिव, रामराम, देवारे, इ०.

आश्चर्यघोतक—ओहो, अबब, बबब, अगबाई, हॉ, अरे बापरे, इ०.

अनुमोदनघोतक—होय, ठीक, अच्छा, हं, इ०.

प्रशंसाघोतक—वाहवा, शाबास, भले, खाशी, मारू, यंव, ठीक, इ०.

विरोधघोतक—हट, छट, छेः, छीः, छीछी, ऊंः, अहं, उंहं, इ०.

तिरस्कारघोतक—धिकू, थूः, इश्श, अहाहा, इ०.

स्वीकारघोतक—जी, ठीक, हां, हां जी, हं, होय, इ०.

ज्यांचा वाक्यार्थाशीं कांहीं संबंध नसतो, तथापि ज्यांच्यामुळें व्यावहारिक भाषेत चटकदारपणा, सौंदर्य, ऐट, गोडी, इत्यादि उत्पन्न होतात असे कित्येक शब्द आपल्या बोलण्यांत आढळतात; अशा शब्दांस **व्यर्थ उद्गारवाचक** अव्यये असें ‘शास्त्रीय मराठी व्याकरणकार’ कै० मोरो केशव दामले यांनीं म्हटलें आहे. उदा०—तो **आपला** कांहीं तरी बोलतो; पोर **बेटी** भारी खोल; तूं येईस ना **परता**; आतां **बरीक** कमाल झाली; त्याला अक्षर **म्हणून** येत नाही; इ०.

यांतील कांहीं शब्दांचीं रूपें लिंग-वचनादि विकारयुक्त दिसतात खरी, तथापि त्यांचा त्या दृष्टीनें वाक्यांत उपयोग केलेला नसतो; ते शब्द आंगंतुकपणें उद्गारले जातात; त्यांच्यावांचून वाक्यांत कांहीं अडत नाही; म्हणून अशा शब्दांना **केवलप्रयोगी अव्यये** म्हटल्यास सोयीचें होईल असें वाटतें.

केवलप्रयोगी अव्ययांचा वाक्यांत समावेश होऊं शकत नाही, त्यांचा वाक्यांतील कोणत्याच शब्दाशी संबंध नसतो, ते अगदीं स्वतंत्र शब्द असून त्यांचा इतर कोणत्याही जातींत समावेश होत नाही, ते अव्यय-शब्द असल्यामुळें व केवळ मनोविकारच प्रकटवीत असल्यामुळें त्यांस उद्गारवाचक अथवा केवलप्रयोगी अव्ययें म्हणतात,

केव्हां केव्हां संबंध वाक्यानें किंवा वाक्यांशानेंही मनोविकार एकदम प्रकट होतो. ' काय मौज ! ' ' त्राहि भगवन् ! ' ' दे माय धरणी ठाय ! ' इ०. यांसही केवलप्रयोगी अव्ययें म्हणण्याचा कांहींचा कल दिसतो, पण तो तितका प्राण्य नाही. ह्या ठिकाणीं ' काय मौज आहे ! ' ' भगवन्, मला त्राहि ! ' अशा रीतीने अध्याहृत शब्द घालून व पूर्ण वाक्यें करून त्यांची व्यवस्था लावतां येण्यासारखी आहे. (तथापि ' नमः शिवाय, ' ' विष्णवे नमः ' इ०. ठिकाणीं त्यांचीं पूर्ण वाक्यें बनविणेही एक प्रकारें विसंगतच असल्यामुळें अशा केवळ उद्गारवाचक शब्दसमुच्चयास ' केवलप्रयोगी अव्ययें ' असें म्हणण्यास हरकत नाही. सारांश, अर्थदृष्ट्या जेथें सयुक्तिक दिसेल तेथें वरील प्रकारच्या शब्दसमुच्चयास स्वतंत्र वाक्य म्हणावे व जेथें तसें वाक्य मानणें विसंगत वाटेल तेथें त्यास केवलप्रयोगी अव्यय म्हणावें, हें एकंदरीत सोयीच्या दृष्टीनें इष्ट वाटतें).

कांहीं मनुष्यांस बोलण्यांत कांहीं महत्त्वाचा मुद्दा आठवत नसल्यामुळें किंवा त्याची अडखळण्याची प्रवृत्ति असल्यामुळें, पाल्लपदाप्रमाणें उगीच कांहीं तरी शब्द मध्यें बोलण्याची लकब असते: अशा शब्दास पादपूरणार्थक केवलप्रयोगी अव्ययें म्हणतात. उदा०—आतां, आणखीन्, बरें, जेहेते, इ०.

केवलप्रयोगी अव्ययांचा वाक्यांत कोणाशीं कांहींही संबंध नसल्यामुळें तीं गाळलीं असतां वाक्यार्थास कांहीं बाध येत नाही; व म्हणून तीं वाक्य-पृथक्करणांतही येत नाहीत.

कांहीं नामें व विशेषणें ह्यांचाही केव्हां केव्हां उद्गारवाचकांप्रमाणें उपयोग होतो. उदा०—अगबाई, देवा, रामराम, शिवशिव, भलतेंच, इ०.

उद्गारवाचक शब्दांपुढें नेहमीं उद्गारचिन्ह असणें जरूर आहे. संबोधनार्थक शब्दांपुढें वास्तविक स्वल्पविराम द्यावयास पाहिजे; त्यांपुढें उद्गारचिन्ह देणें योग्य होणार नाही. उदा०—(१) रामराम ! काय हा प्रसंग ! (२) रामा, इकडे ये; इ०.

शब्दांचे विकार

लिंग

नाम, सवनाम आणि नामाप्रमाणें उपयोगांत आणिलेलीं विशेषणें, ह्यांना लिंग, वचन व विभक्ति, हे विकार होतात; तसेंच क्रियापदाला लिंग, वचन व आख्यात, हे विकार होतात; ह्यांच्यासंबंधाचा क्रमानें ह्या प्रकरणांत विचार करूं.

मूळ शब्दांपुढें लिंग, वचन, विभक्ति, आख्यात, इत्यादिकांकरितां जीं अक्षरें लागतात, त्यांस प्रत्यय असें म्हणतात.

प्रत्यय अनेक कारणांकरितां लागतात; त्या सर्वांचा एकदम विचार करणे शक्य नसल्यानें प्रथम लिंग, वचन, विभक्ति, यांच्यासंबंधाचाच क्रमानें विचार करूं.

मराठींत व इतर भाषांतही शब्दांवरच केव्हा सकारण पण केव्हां अकारण—पुरुषत्व, स्त्रीत्व किंवा तद्धिन्नत्व—यांचा आरोप करण्याचा प्रघात पडला आहे. मराठी भाषेचा तर हा एक विशेषच आहे. घोडा हा पुल्लिंगी शब्द, घोडी हा स्त्रीलिंगी शब्द व घोडें हा नपुंसकलिंगी शब्द, हें साहाजिकच आहे; परंतु दरवाजा, आंबा, सोटा, तबला, दगड, हे शब्द पुल्लिंगी कां? चिच, काठी, सतार, बीट, हे शब्द स्त्रीलिंगी कां? घर, गाव, फूल, हे शब्द नपुंसकलिंगी कां? ह्याची कांहींच उपपत्ति सांगतां येत नाहीं; तरी पण त्यासंबंधानें कांहीं कल्पना येण्यापुरती माहिती येथें देणें अवश्य आहे.

शब्दावरून त्याच्या ठिकाणच्या वास्तविक किंवा काल्पनिक पुरुषत्वाचा, स्त्रीत्वाचा किंवा त्याशिवाय निराख्या प्रकाराचा जो बोध होतो, त्यास लिंग असें म्हणतात. उदा०—घोडा ह्या शब्दाचें पुरुषत्व त्याच्या अर्थाच्या दृष्टीनें वास्तविक आहे; गाय ह्या शब्दाचें स्त्रीत्वही त्या शब्दाच्या अर्थाच्या दृष्टीनें वास्तविक आहे; पण दरवाजा ह्या शब्दाचें नपुंसकत्व त्याच्या अर्थाच्या दृष्टीनें वास्तविक नसून काल्पनिक आहे.

ज्या शब्दांवरून त्यांच्या ठिकाणच्या वास्तविक किंवा काल्पनिक पुरुषत्वाचा बोध होतो, त्यांस पुल्लिंगी शब्द म्हणतात. उदा०—रामा, गोविंदा, घोडा, बैल, सूर्य, डोळा, रस्ता, खांब, इ०.

ज्या शब्दांवरून त्यांच्या ठिकाणच्या वास्तविक किंवा काल्पनिक स्त्रीत्वाचा बोध होतो, त्यांस स्त्रीलिङ्गी शब्द म्हणतात. उदा०—यमू, मथू, घोडी, गाय, चिमणी, विमल, काठी, नदी, इ०.

ज्या शब्दांवरून त्यांच्या ठिकाणचें वास्तविक किंवा काल्पनिक पुरुषत्व अथवा स्त्रीत्व ह्यापैक्षा निराळ्या प्रकारचा बोध होतो, त्या शब्दांस नपुंसक लिङ्गी शब्द म्हणतात. उदा०—मूल, घोडे, बकरें, झाड, शहर, फूल, रान, इ०.

मराठीत पुल्लिङ्गी शब्दांचें स्त्रीलिङ्गी रूप कसें होतें यासंबंधाचे निरपवादक नियम नाहीतच म्हटल्यास हरकत नाही. कोणीं अर्थावरून ह्यासंबंधाचे नियम बसविण्याचा प्रयत्न केला आहे. (आड व विहीर, रस्ता व सडक, इ०). पण ह्यांचे साधारणपणें अर्थ एकच असले तरी त्यांचीं लिङ्गें एक नाहीत. तसेंच देह—तनु—शरीर, देव—देवता—दैवत, ग्रंथ—पोथी—पुस्तक, ह्यांचेही अर्थ बहूशांनें एकच असले तरी त्यांचीं लिङ्गें भिन्न आहेत. मोठा पदार्थ तो पुल्लिङ्गी, लहान तो स्त्रीलिङ्गी (लोंटा—लोटी, गोटा—गोटी, इ०) ह्यांप्रमाणें मानिल्यास, दिवा—मशाल, ओढा—नदी, दौरा—दोरी, इ० ठिकाणीं अगदीं विरुद्ध प्रकार दिसून येतो.

त्यांतल्यात्यांत लोकव्यवहाराच्या दृष्टीनें कांहीं नियम सांपडतात, ह्यांपैकीं कांहींचें स्वरूपावलोकन येथें करूं.

(१) मराठीत 'आ'-कारान्त पुल्लिङ्गी प्राणिवाचक नामांचें स्त्रीलिङ्गी रूप 'ई'-कारान्त असतें व नपुंसकलिङ्गी रूप 'ए'-कारान्त असतें. उदा०—

पु०	स्त्री०	न०	पु०	स्त्री०	न०
घोडा	घोडी	घोडे	कुत्रा	कुत्री	कुत्रें
बकरा	बकरी	बकरें	पोरगा	पोरगी	पोरगें
मुलगा	मुलगी	मुलगे	कोल्हा	कोल्ही	कोल्हें

यांतील नपुंसकलिङ्गी शब्द क्षुद्रत्वदर्शक किंवा पुरुष कीं स्त्री हें नक्की माहीत नसल्यामुळे तद्भिन्नतादर्शक अशा अर्थाचे असतात.

टीप—कांहीं आ-कारान्त प्राणिवाचक शब्दांचें वरीलप्रमाणें स्त्रीलिङ्गी रूप होतें, पण नपुंसकलिङ्गी रूप होतच नाही. उदा०—काका—काकी, मामा—मामी, आज्ञा—आजी, चुलता—चुलती, इ०.

(२) काहीं प्राणिवाचक पुल्लिगी नामांचें स्त्रीलिगी रूप ' ईण ' हा प्रत्यय लागून होतें. उदा०—

पु०	स्त्री	पु०	स्त्री०	पु०	स्त्री
वाघ	वाघीण	सिंह	सिंहीण	शिक्षक	शिक्षकीण
सुतार	सुतारीण	माळी	माळीण	दातार	दातारीण
सोनार	सोनारीण	गवळी	गवळीण	व्याही	विहीण

(३) काहीं ' अ '-कारान्त संस्कृत व मराठी प्राणिवाचक पुल्लिगी नामांचें स्त्रीलिगी रूप ' ई '-कारान्त होतें. उदा०—

गोप	गोपी	सिंह	सिंही	हरीण	हरिणी	गाढव	गाढवी
दास	दासी	हंस	हंसी	उंदीर	उंदरी	बेडूक	बेडकी
तरुण	तरुणी	मृग	मृगी	मगर	मगरी	वानर	वानरी

(४) कांहां ' आ '-कारान्त पुल्लिगी पदार्थवाचक शब्दांचें लघुत्वार्थ ' ई ' प्रत्यय लागून स्त्रीलिगी रूप होतें. उदा०—

आरसा	आरशी	कुरकुला	कुरकुली	दांडा	दांडी
खळगा	खळगी	सुपला	सुपली	लोटा	लोटी
खडा	खडी	भाकरा	भाकरी	पळा	पळी

(५) व्यंजनांत काहीं संस्कृत पुल्लिगी नामांचेंही स्त्रीलिगी रूप ' ई ' प्रत्यय लागून होतें. उदा०—

(भगवान्)	भगवत्	भगवती	(राजा)	राजन्	राज्ञी	धनिन्	धनिनी
(श्रीमान्)	श्रीमत्	श्रीमती	(युवा)	युवन्	युवती	विद्वस्	विदुषी

(६) संस्कृत ऋ-कारान्त शब्दांचो पुल्लिगी व स्त्रीलिगी रूपें खालीलप्रमाणें होतात—

कर्तृ—	कर्ता	कर्त्री	ग्रंथकर्ता	ग्रंथकर्त्री
दातृ—	दाता	दात्री	जनयिता	जनयित्री
धातृ—	धाता	धात्री	कवयिता	कवयित्री

(७) कांहीं संस्कृत व मराठी पुल्लिगी शब्दांचें स्त्रीलिगी रूप स्वतंत्र प्रकारेंच होतें. उदा०—

पुरुष	स्त्री	विधुर	विधवा	नवरा	बायको	बैल	गाय
वर	वधू	राजा	राणी	बोका	भाटी	रेडा	म्हैस
पुत्र	कन्या	बाप	आई	बोकड	शेळी	मोर	लांबोर
पिता	माता	दीर	जाक	उंट	सांडणी	वाध्या	मुरळी

आतां मराठीच्या लिंग-निर्बंधासंबंधानें असणाऱ्या कांहीं किरकोळ गोष्टी येथें देतो.

(१) काही शब्दांचीं लिंगे दोन किंवा तीन प्रकारचींही आढळतात.
उदा०—

संस्कृत		मराठी	
सांधि (पु० स्त्री०)	वेळ (पु० स्त्री०)	दुकान (स्त्री० न०)	
नेत्र (न० पु०)	मूल (पु० स्त्री० न०)	तारा (पु० स्त्री०)	
वीणा (पु० स्त्री०)	मध (पु० स्त्री०)	हरिण (पु० न०)	
व्याधि (पु० स्त्री०)	पार (पु० स्त्री० न०)	जिज्ञस (पु० स्त्री०)	
जन्म (न० पु०)	तंबाखू (पु० स्त्री०)	मजा (पु० स्त्री०)	

(२) कांहीं संस्कृत शब्दांचें संस्कृतांत निराळें व मराठींत निराळें लिंग मानितात. उदा०—

संस्कृत	मराठी	संस्कृत	मराठी	संस्कृत	मराठी
वस्तु- न०	स्त्री०	खड्ग- पु०	न०	अश्रु- न०	पु०
स्वप्न- पु०	न०	शपथ- पु०	स्त्री०	जन्म- न०	पु०
राशि- पु०	स्त्री०	मध्याह्न-पु०	स्त्री०	मित्र- न०	पु०

ह्यांतील कांहीं शब्द शास्त्री, पंडित, यांच्या भाषणांत किंवा संस्कृतप्रचुर काव्यांत मूळ संस्कृतांतील लिंगप्रमाणेंच योजिलेले आढळतात. उदा०—

१. ' कृष्णासि वस्तु संप्रति किमपि न द्यावें तुम्हीं अहो तात ' ॥
२. ' कोणी म्हणती मूढा हा स्वप्न स्पष्ट कां खरा गमला ? ' ॥
३. ' माझा शपथ तुज असे जें सत्ये, सत्य तेंचि सांग मला ' ॥
४. ' संपन्न मित्र असतें तरि येतें संकटांत कामातें ' ॥
५. ' पावे सुखें सुखाहि तें मित्र असें म्हणति सर्वही ज्ञानी ' ॥
६. ' नेत्रें असोनि उघडों तिमिरीं स्व-परांसि वीर नोळखिती ' ॥
७. ' तद्यश नसे परिशिलें सांग सख्या तूं तदीय महिभ्यातें ' ॥ (मोरोपंत)
८. ' जो न गाय हरिचे महिमेला । तो असे जितचि या महिं मेला ' (वामन)

* ' कच-चूर्ण प्राशितां मजा आला ' ह्याप्रमाणें खाडिलकरांनीं हा शब्द पुाळ्ळिगी वापरला आहे. आणखी काचित् वापरला असेल, पण तो सार्वत्रिक नाहीं.

(३) पुढील शब्द मराठीत स्त्रीवाचक असून पुल्लिंगी आहेत—दार, सखीजन, कबिला. 'दार' हा शब्द संस्कृतांत पुल्लिंगी बहुवचनी आहे. क्वचित् मोरोपंताच्या कवितेंत तो तसाच आढळतो. उदा०—“ आमंत्रुनि सत्येनें सर्व श्रीकृष्ण-दार जेवाविले. ” तथापि मराठीत हा शब्द 'दारा' असा होऊन त्याला मराठीचेंच स्त्रीलिंग प्राप्त झालें आहे. उदा०—“ नोवरी हे मज होय कशी दारा । करूं लागे नळ भूप या विचारा ” ॥ (२० पं०). क्वचित् 'दार' हा शब्द नपुंसकलिंगीही आढळतो. उदा०—“ छळिलें दशाननें परि झालें प्रभु-दार काय कातर तें ? ” (मोरो०); पण हें एकच उदाहरण आहे.

(४) पुढील शब्द स्त्रीवाचक असून, मराठीत नपुंसकलिंगी आहेत—कलत्र, कुटुंब, वक्कल, बटकूर, रांडरूं.

वचन

शब्दावरून वस्तु एक आहे कीं अनेक आहेत, याचा जो बोध होतो, त्यास वचन असें म्हणतात.

वचनें दोन आहेत. एकवचन व अनेकवचन. उदा०—मुलगा, डोळा, गाय, वासरूं, हे एकवचनी शब्द; आणि मुलगे, डोळे, गाई, वासरें, हे अनेकवचनी शब्द.

पुल्लिंगी शब्द

(१) मराठीत 'आ'-कारान्त पुल्लिंगी नामांचें अनेकवचन 'ए'-कारान्त होतें. उदा०—

ए० व०	अ० व०	ए० व०	अ० व०	ए० व०	अ० व०
पिता	पिते	कोल्हा	कोल्हे	कुत्रा	कुत्रे
भ्राता	भ्राते	लांडगा	लांडगे	आंबा	आंबे
आत्मा	आत्मे	घोडा	घोडे	रस्ता	रस्ते

काका, मामा, दादा, इ० आ-कारान्त पुल्लिंगी शब्द बहुमानार्थी अनेकवचनीही अविकृतच असतात. उदा०—काका गेले, दादा काल आले, इ०.

[तथापि ह्या शब्दांचा उपयोग अधिक अनादर दाखाविण्यासाठीं करावयाचा असातां त्यांचें वरीलप्रमाणें 'ए'-कारान्त अनेकवचन होतें. उदा०—

तुमचे बाप-दादे कधी घोड्यावर बसले होते का ? हे कोण काके, मामे, घरांत हिंडती रिकामे: इ०].

(२) आ-कारान्ताशिवाय सर्व पुल्लिगी शब्दांचीं एकवचनी व अनेकवचनी रूपे सारखीच असतात. उदा०—

अ-कारान्त	ए० व०	अ० व०
(सं०) देव, मनुष्य, स्तंभ	देव, मनुष्य, स्तंभ	देव, मनुष्य, स्तंभ
(म०) खांब, वाघ, सुतार	खांब, वाघ, सुतार	खांब, वाघ, सुतार
,, उंदीर, दगड, गज	उंदीर, दगड, गज	उंदीर, दगड, गज
इ-कारान्त		
(सं०) हरि, कवि, अग्नि	हरि, कवि, अग्नि	हरि, कवि, अग्नि
,, रवि, शशि, यति	रवि, शशि, यति	रवि, शशि, यति
ई-कारान्त		
(सं०) करी, पक्षी, केसरी	करी, पक्षी, केसरी	करी, पक्षी, केसरी
(म०) न्हावी, तेला, कोळी	न्हावी, तेला, कोळी	न्हावी, तेला, कोळी
,, माळी, कोष्टी, धोबी	माळी, कोष्टी, धोबी	माळी, कोष्टी, धोबी
उ-कारान्त		
(सं०) हेतु, भानु, शत्रु	हेतु, भानु, शत्रु	हेतु, भानु, शत्रु
,, गुरु, रिपु, बट्ट	गुरु, रिपु, बट्ट	गुरु, रिपु, बट्ट
ऊ-कारान्त		
(म०) पेरू, लाडू, गहूं	पेरू, लाडू, गहूं	पेरू, लाडू, गहूं
,, गडू,	गडू,	
ओ-कारान्त		
(म०) टाहो, लाहो, डोहो	टाहो, लाहो, डोहो	टाहो, लाहो, डोहो
,, खोखो, पो (पोम्बारा)	खोखो, पो	खोखो, पो
(ई०) फोनो, फोटो	फोनो, फोटो	फोनो, फोटो

टीप—मराठीत इ, उ, ए, ऐ, व औ या अन्तांचे पुल्लिगी शब्दच नाहीत.

स्त्रीलिङ्गी शब्द

(१) आ-कारान्त, आणि न्हस्व किंवा दीर्घ इ-कारान्त व उ-कारान्त संस्कृत तत्सम स्त्रीलिङ्गी शब्दांचीं एकवचन व अनेकवचन हीं सारखीच असतात.

आ-कारान्त

विद्या,	आशा,	गंगा		विद्या,	आशा	गंगा
आज्ञा,	निंदा,	भाषा		आज्ञा	निंदा,	भाषा
कन्या,	शाला,	शिला		कन्या,	शाला,	शिला

इ-कारान्त

गति,	मति,	प्राप्ति		गति	मति,	प्राप्ति
नीति,	रीति,	भीति		नीति,	रीति,	भीति

ई-कारान्त

नारी,	गोपी,	देवी		नारी,	गोपी,	देवी
व्याघ्री,	सिंही	दासी		व्याघ्री,	सिंही,	दासी
कुमारी,	सुवासिनी			कुमारी,	सुवासिनी	

उ-कारान्त

धेनु,	रज्जु		धेनु,	रज्जु
-------	-------	--	-------	-------

ऊ-कारान्त

वधू,	भ्रू,	श्वश्रू		वधू,	भ्रू,	श्वश्रू
------	-------	---------	--	------	-------	---------

(२) अ-कारान्त स्त्रीलिंगी नामांचें केव्हां आ-कारान्त, केव्हां ई-कारान्त व केव्हां ह्या दोन्ही प्रकारांनीं अनेकवचन होतें. उदा०—

आ-कारान्त

आत,	वेळ,	सून		आता(त्या),	वेळा,	सुना
माळ,	शिंप,	गार		माळा,	शिंपा,	गारा
जीभ,	वीट,	शीळ		जिभा,	विटा,	शिळां
लवंग,	काच,	चूक		लवंगा,	काचा,	चुका

ई-कारान्त

भित,	केळ,	बोर		भिती,	केळी,	बोरी
जात,	गत,	रीत		जाती,	गती,	रीती
पोफळ,	जास्वंद			पोफळी,	जास्वंदी	
बाघीण,	कोळीण			बाघिणी,	कोळिणी	

आ-कारान्त व ई-कारान्त

वागणूक,	जाचणूक		वागणुकी-का,	जाचणुकी-का
करमणूक,	तरवार		करमणुकी-का,	तरवारी-रा
परात,	मशाल		पराती-ता,	मशाली-ला

ई-कारान्त व ऊ-कारान्त मराठी ब्रीलिंगी नामांचीं अनेकवचनें अनुक्रमें या-कारान्त व वा-कारान्त होतात. उदा०—

या-कारान्त

नदी,	काठी,	आजी		नद्या,	काठ्या,	आज्या
भाकरी,	धाबळी,			भाकऱ्या(री),	धाबळ्या	
लेखणी,	चुलती			लेखण्या,	चुलत्या	

वा-कारान्त

सासू,	पिसू,	टाळू		सासवा,	पिसवा,	टाळवा
जळू,	बाजू	जाऊ		जळवा,	बाजवा,	जावा

टीप—आते, पै व बायको एवढेच ब्रीलिंगी शब्द मराठीत ए, ऐ व ओ-कारान्त आहेत; त्यांचीं अनेकवचनें अनुक्रमें आता (त्या), पया व बायका अशीं होतात.

नपुंसकलिंगी शब्द

(१) ऱ्हस्व 'इ'-कारान्त व 'उ' कारान्त जे संस्कृत तत्सम नपुंसकलिंगी शब्द मराठीत येतात, त्यांचें एकवचन व अनेकवचन सारखेंच असतें. उदा०—

अस्थि,	वारि		अस्थि,	वारि
मधु,	वपु		मधु.	वपु

(२) 'अ'-कारान्त व 'ऊ'-कारान्त नपुंसकलिंगी मराठी शब्दांचें अनेकवचनी रूप 'ए'-कारान्त होतें. उदा०—

घर,	दार	घरें,	दारें		गुरूं.	वासरूं	गुरें,	वासरें
शेत,	भात	शेतें,	भातें		पाखरूं,	लिंबूं	पाखरें,	लिंबें
सूप,	फूल	सुपें,	फुलें		तट्टूं,	रेडकूं	तट्टें,	रेडकें

कांहीं ठिकाणी 'ई'-कारान्त व 'ऊ'-कारान्त नपुंसकलिंगी शब्दांचें अनेकवचन 'ए'-कारान्तच होतें, पण 'इ' कार व 'उ'-कार यांस अनुक्रमें विकल्पानें 'यू' व 'वू' हे आदेश होतात. उदा०—

मोतीं,	केंबरीं,	मिरीं		मोत्यें(तें),	केंबऱ्यें(रें)	मिऱ्यें(रें)
तारूं,	असूं.	गळूं		तारवें,	असवें	गळवें

[३) 'एँ'-कारान्त नपुंसकलिगी शब्दाचें अनेकवचनी रूप 'ई'-कारान्त होतें. उदा०—

केळें, तळें, घोसाळें, रताळें		केळीं, तळीं, घोसाळीं, रताळीं
मडकें, कुत्रें, देणें, खाणें		मडकीं, कुत्रीं, देणीं, खाणीं

आ-कारान्त, ऋ-कारान्त, ऐ-कारान्त व ओ-कारान्त नपुंसकलिगी शब्द मराठींत नाहींत.

पाणी, लोणी, गुळवणी, आंबवणी, ताकवणी, ह्या शब्दांचें मराठींत अनेकवचन होत नाहीं.

वचनासंबंधानें आणखी कांहीं गोष्टी

(१) विशेषनामाचें अनेकवचन होत नाहीं, पण त्यांचा जेव्हां सामान्य-नामाप्रमाणें उपयोग होतो, तेव्हा मात्र त्याचें अनेकवचन होतें. उदा०—यंदा श्रावणांत पांच **सोमवार** आले आहेत, गुरूला चार **चंद्र** आहेत, इ०.

(२) राव, रावजी, पंत, आचार्य, शास्त्री, बुवा, भटजी, शेटजी, भाऊ, आप्पा, दादा, नाना, साहेब, बाई, ताई, अक्का, माई, इ० शब्द मूळ नांवास जोडून त्यांचीं आदरार्थां अनेकवचनीं रूपें करितात. उदा०—त्रिबकराव पेटे, मोरोपंत पिंगळे, शंकराचार्य, वाईकर भटजी, ढोलेबुवा, परशुरामभाऊ पटवर्धन, रामशास्त्री प्रभुणे, चिमणार्जा आप्पा, ताराबाई, चिमूताई, वारणाअक्का, इ०.

क्वचित् अतिपरिचयाच्या किंवा वयानें, गुणांनीं, आपल्यापेक्षां कमी दर्ज्याच्या माणसांबद्दल वरील रूपांचा एकवचनीही उपयोग करितात. उदा०—**दामुअण्णा** आला वाटतें ? **दाजीबा**, हें धोतर धुवून आण बरें, इ०.

(३) पदार्थांचा अतिशयितपणा दाखवावयाचा असतां केव्हां केव्हां एकवचनी शब्दांचाही उपयोग करितात. उदा०—चिक्कणमामांजवळ फार **पैसा** आहे, आज बाजारांत खूप **जनावर** आलें आहे, गांवच्या जत्रेंत यंदा किती **माणूस** लोटलें होतें ! गुदस्ता **तांदूळ** खूप पिकला होता, इ०.

(४) मराठींत कांहीं नामें बहुधा अनेकवचनींच येतात. उदा०—त्याच्या **मुसक्या** बांधा, मधूला **कांजिण्या** आल्या, यांशिवाय आठ्यापाठ्या, खडावा, मिटक्या, आळेपिळे, हाल, क्लेश, शहारे, डोहाळे, देवी, वन्सें, इ०. (यांपैकीं काहींचा क्वचित् एकवचनीही उपयोग होतो).

विभक्ति

नामाचा क्रियापदाशी किंवा वाक्यांतील इतर शब्दांशी असलेला संबंध दाखविण्यासाठी त्याची जी निरनिराळी रूपे होतात, त्यांस **विभक्ति** असे म्हणतात. उदा०—

‘ शिक्षकाने हा धडा फळ्यावर खडून लिहून ठेविला ’ ह्या वाक्यांत **शिक्षकाने व खडून** ह्या शब्दांचा लिहून ठेविला ह्या क्रियापदाशी कर्ता व साधन ह्या नात्यांनी जो संबंध आहे, तो कळत आहे; म्हणून ती शिक्षक व खडू या शब्दांची विभक्त्यन्त रूपे आहेत. तसेच ‘ त्याचा हात दुखत आहे ’ ह्या वाक्यांत **त्याचा** ह्या शब्दाचा हात ह्या शब्दाशी जो अवयव-संबंध आहे तो कळत आहे, म्हणून तो ह्या शब्दाचे **त्याचा** हे विभक्त्यन्त रूप आहे. ‘ जो एका डोक्याने आंधळा आहे, त्याला बोलाव ’ ह्या वाक्यांत **डोक्याने** ह्या शब्दाचा आंधळा ह्या शब्दाशी न्यूनत्व ह्या नात्याने असलेला संबंध त्या शब्दाच्या रूपावरून कळत आहे, म्हणून **डोक्याने** हे विभक्त्यन्त रूप आहे. नामाचे मूळ रूप व बदललेले रूप ह्या दोहोंचाही वाक्यांतील इतर शब्दांशी संबंध असतो. केव्हां नामाचा क्रियेशी संबंध असतो, तर केव्हां इतर शब्दांशी असतो. अशा प्रकारे हे संबंध दाखविण्यासाठी एकाच नामाची वेगवेगळी आठ प्रकारची रूपे झालेली दिसून येतात. (विभक्ति = वि + भज् + ति = वेगळी केलेली, असा अर्थ आहे).

नामाचा वाक्यांतील दुसऱ्या शब्दाशी संबंध दाखविण्यासाठी एकेकाच प्रकारचा अर्थ दर्शविणारी अक्षरे त्या नामास जोडून त्यांचा एक गट तयार होतो; ह्या अक्षरांस **विभक्ति-प्रत्यय** असे म्हणतात. हे गट पुढीलप्रमाणे आहेत— त्यांस पहिला गट, दुसरा गट, असे न म्हणतां, **प्रथमा, द्वितीया, तृतीया, चतुर्थी, पंचमी, षष्ठी, सप्तमी व संबोधन** विभक्ति असे म्हणतात.

विभक्ति	एकवचनी प्रत्यय	अनेकवचनी प्रत्यय
प्रथमा	(शब्दाचे मूळ रूप)	(शब्दाचे मूळ रूप)
द्वितीया	स, ला, ते,	स, ला, ना ते
तृतीया	ने, एं, शीं	नीं, ईं, हीं, शीं
चतुर्थी	स, ला, ते	स, ला, ना, ते

पंचमी	ऊन, हून (ॐ तून)*	ऊन. हून
षष्ठी	चा (ची, चें)	चा (ची, चें)
सप्तमी	ई, आं, आंत	ई, आं, आंत
संबोधन	(शब्दाचें ए० व० सामान्यरूप)	नो

[प्रथमा विभक्त्यन्त शब्द जितक्या अन्तांचे असतील, तेवढ्या अन्तांचीं मूळ रूपें होतील; म्हणून प्रथमा विभक्तीचे ठराविक प्रत्यय देतां येत नाहींत.

द्वितीया व चतुर्थी ह्यांचे प्रत्यय एकच आहेत, त्यांबद्दल विशेष विवेचन पुढें केलें आहे.

सप्तमीनंतर आठव्या रूपास अष्टमी न म्हणतां संबोधन म्हटलें; याचें कारण, इतर सर्व विभक्तींचा वाक्यांतील दुसऱ्या शब्दांशीं संबंध असतो, तसा ह्या विभक्तीचा नसतो. शिवाय 'हाक मारणें' ह्या एकाच अर्थानें ह्या विभक्तीचा उपयोग होतो; म्हणून तिला **संबोधन** असें इतरापेक्षां निराळें नांव दिलें आहे].

आतां एक नाम सर्व विभक्तींत चालवून दाखवितों.

विभक्ति	एकवचन	अनेकवचन
प्रथमा	देव	देव
द्वितीया	देवास, देवाला, (देवातें)	देवास, देवांला, देवांना, (देवातें)
तृतीया	देवानें, (देवें), देवाशीं	देवांनीं, (देवीं), (देवांहीं), देवांशीं
चतुर्थी	देवास, देवाला, (देवातें)	देवास, देवांला, देवांना, (देवातें)
पंचमी	देवाहून	देवांहून
षष्ठी	देवाचा, देवाची, देवाचें	देवांचा, देवांची, देवांचें
सप्तमी	देवांत, (देवीं)	देवांत (देवीं)
संबोधन	देवा,	देवांनो,

टीप—कंसांत दिलेलीं रूपें विशेषतः पद्यांत येतात.

* ' - तून' हा विचित्र प्रत्यय कोणी कोणी मानितात; पण घरांतून (घर + आंतून), मनांतून (मन + आंतून) येथें पंचमी नसून, ' आंतून ' हें शब्दयोगी अव्यय आहे.

सामान्यरूप

टीप—प्रथमेशिवाय इतर विभक्तींचे प्रत्यय लागण्यापूर्वी मूळ शब्दाचें बहुतेक वेळां सर्वसामान्य असें एक निराळेंच रूप तयार होतें; आणि मग त्यापुढें विभक्तींचे प्रत्यय लागतात; शब्दाच्या ह्या रूपास सामान्यरूप असें म्हणतात.

खांब—खांबास, खांबानें, खांबाला, खांबाहून, खांबाचा, खांबांत, खांबा,
गाय—गाईस, गाईनें, गाईला, गाईहून, गाईचा, गाईंत, गाई,
गुरु—गुरूस, गुरूनें, गुरूला, गुरूहून, गुरूचा, गुरूंत, गुरू,
सून—सुनेस, सुनेनें, सुनेला, सुनेहून, सुनेचा, सुनेंत, सुने,
बायको—बायकोस, बायकोनें, बायकोला, बायकोहून, बायकोचा, बायकोंत,
बायको,

घोडा—घोड्यास, घोड्यानें, घोड्याला, घोड्याहून, घोड्याचा, घोड्यांत,
घोड्या,

तारूं—तारवांस, तारवानें, तारवाला, तारवाहून, तारवाचा, तारवांत,
तारवा,

ह्या ठिकाणीं खांब याचें खांबा, गाय याचें गाई, गुरु याचें गुरू, सून याचें सुने, बायको याचें बायको, घोडा याचें घोड्या, व तारूं याचें तारवा, अशीं प्रत्येक विभक्तीच्या प्रत्ययापूर्वी मूळ शब्दाचीं जीं साधारण रूपें झालीं आहेत, तीं सामान्यरूपें होत.

शब्दांचीं सामान्यरूपें वर दाखविल्याप्रमाणें आ-कारान्त, ई-कारान्त, ऊ-कारान्त, ए-कारान्त, ओ-कारान्त, या-कारान्त व वा-कारान्त, इतक्या प्रकारचीं आढळतात.

केव्हां केव्हां एकवचनी सामान्यरूप निराळें व अनेकवचनी सामान्यरूप निराळें होतें. अनेकवचनी सामान्यरूपावर नेहमीं अनुस्वार असतो. (खालीं ह्या सर्व प्रकारांत येणारे आणखी शब्द दिले आहेत).

आ-कारान्त सामान्यरूप	ई-कारान्त सामान्यरूप
(पु०) खांब, वाघ, सुतार	(पु०) कवि, रवि, अग्नि
काका, मामा. दादा	(स्त्री०) भित्त, केळ, रीत
	भक्ति, युक्ति, बुद्धि

(न०) धर, दार, शेत गोपी, नारी, देवी
वासरुं, पांखरुं, कोंकरुं (न०) अस्थि, वारि

ऊ-कारान्त सामान्यरूप

ओ-कारान्त सामान्यरूप

(पु०) गुरु, यदु, पंडु (पु०) टाहो, लाहो, डोहो
मोरू, विदू, सदू कोको, फोनो, फोटो

(स्त्री०) काऊ, आऊ, माऊ (स्त्री०) बायको (या शब्दाचें
भू, भू, वधू अनेकवचनी सामान्यरूप

(न०) वस्तु, वपु **आ-कारान्त होतें)**

या-कारान्त सामान्यरूप

वा-कारान्त सामान्यरूप

(पु०) घोडा, कुत्रा, लांडगा (पु०) भाऊ, लाडू, विंचू
माळी, कोळी, तेली

(स्त्री०) बी (बीनें, बियेनें) बियांस (स्त्री०) सासू (सासूनें) सासवेनें
स्त्री (स्त्रीस, स्त्रियेला) स्त्रियास जळू (जळूला) जळवेला

(न०) पाणी, लोणी टाळू (टाळूस) टाळवेला
तळें, घोसाळें, रताळें (न०) तारूं, गळूं, कुंकूं

एकवचनी निराळें व अनेकवचनी निराळें सामान्यरूप—

एकवचन

अनेकवचन

आत, वेळ, सून	आतेस, वेळेस, सुनेस	आतांस, वेळांस, सुनांस
चिच, गुंज, दुरव	चिचेस, गुंजेस, दुरवेस	चिचांस, गुंजांस, दुरवांस
वागणूक, जाचणूक	वागणुकीस—केस,	वागणुकींस—कांस
ढाल, शाल	ढालीस—ढालेस	ढालींस—ढालांस
मजा, जागा	मजेंत, जागेंत	मजांत, जागांत
बायको	बायकोस	बायकांस
बी, स्त्री	बियेनें, स्त्रियेनें	बियांनीं, स्त्रियांनीं
काठी, नदी, घोडी	काठीस, नदीस, घोडीस	काठ्यांस, नद्यांस, घोड्यांस
सासू, जाऊ	सासवेस, जावेस	सासवांस, जावांस

सामान्यरूप न होणारे शब्द—(१) कला काना दे, बनें मला २० रुपये दिले, इ०. तसेच (२) रूढ न झालेले परभाषेतील शब्द—गट्टनरला दहा

हजार रुपये पगार मिळतो, **मैकमिलन**चें भांडवल पुष्कळ आहे, **नेपोलि-अन**चें इंग्लंडवर स्वारी केली, इ०.

(३) ई-कारान्त व ऊ-कारान्त शब्द विभक्तिप्रत्यय लागण्यापूर्वी तसेच राहिलेले दिसतात, तेंच त्यांचें सामान्यरूप होय. उदा०—**प्रतिवादीला** नोटीस पोंचली, **नदीला** दोन कांठ असतात, **ऊला** एक डू झाली, **गुरूला** चार चंद्र आहेत, इ०.

विभक्ति-विशेष

[अ] (१) **प्रथमा** विभक्तीला स्वतंत्र प्रत्यय नसतात; शब्दाचें मूळ रूप तीच प्रथमा.

(२) **द्वितीया** व **चतुर्थी** ह्या विभक्तींचे प्रत्यय एकच आहेत. द्वितीया संस्कृत-प्राकृत-द्वारा मराठींत आली नसल्यामुळें ती अजीवात गाळून टाकावी असें कोणी म्हणतात; परंतु तसें करण्याकडे हल्लींची प्रवृत्ति नाही; जेव्हां स-ला-तें हे प्रत्यय लागलेला शब्द वाक्यांत कर्म असेल तेव्हां त्याची द्वितीया समजावी; व इतर वेळीं चतुर्थी समजावी; अशी रूढि पडली आहे. उदा०—**गोविंदा गाईला-स** बांधितो, सुजें **सत्यातें** जोडावें, (द्वितीया); **मला** जाववतें, **पायाला** कांटे बोचले, मी **लग्नाला** जातों, (चतुर्थी).

(३) **तृतीयेचे** ' पं, ' ' ई, ' ' हीं ' हे प्रत्यय-विशेषतः पद्यांत आढळतात. उदा०—भाच्याचा वध इच्छिला कुमतिनें **कंसें प्रयासें** महा, फडफड **निजपक्षां** दाविलें कीं उडायी, गर्वोद्धतांसहि **जिहीं** मदहानि केलें, इ०.

(४) ' गोविंदानें **कृष्णाला** बैदूल दिले ' या वाक्यांत बैदूल हा शब्द कर्म असून, शिवाय कृष्णाला ह्या शब्दावरही क्रिया घडत आहे; अशा ठिकाणीं अप्राणिवाचक शब्दाप्रमाणें बियापद बदलत असल्यामुळें त्या शब्दाला प्रत्यक्ष कर्म असें म्हणतात, आणि प्राणिवाचक शब्दाची **चतुर्थी** विभक्ति मानितात. अणखी उदा० शिक्षकांनीं **विद्यार्थ्यांस** धडा शिकविला, मुलांनीं **बेडकांस** दगड मारिले, इ०.

(५) **पंचमीचा** ' ऊन ' हा प्रत्यय घरून, हातून, तोंडून, इ० अगदीं थोड्याच शब्दांस लागलेला आढळतो.

(६) **षष्ठीचा** ' चा ' हा प्रत्यय लिंग-वचनाप्रमाणें बदलणारा आहे; इतर काणत्याही विभक्तींचे प्रत्यय ह्याप्रमाणें बदलत नाहीत. उदा०—**रामाचा**

अंगरखा, रामाची टोपी, रामाचें धोतर, रामाचें अंगरखें, रामाच्या टोप्या, रामाचीं धोतरें, इ०.

[षष्ठीचे एकवचनी व अनेकवचनी प्रत्यय, आणि शब्दाचें एकवचन व अनेकवचन यांत घोटाळा होतां उपयोगी नाहीं. उदा०—मुलाचा बाप (मूल शब्दाचें ष० चें ए० व०), मुलांचा बाप (मूल शब्दाचें षष्ठीचें अ० व०); मुलाचा सोबती (सोबती ए० व०), मुलाचे सोबती (सोबती अ० व०); याप्रमाणें षष्ठीच्या प्रत्ययांत पुढील शब्दामुळें बदल होत असला, तरी षष्ठीचे प्रत्यय ज्या शब्दाला लागतात, त्याचें एकवचन व अनेकवचन हें त्या शब्दावरूनच ओळखलें पाहिजे].

‘चा’ हा प्रत्यय पुढील संबंधी शब्दाप्रमाणें बदलणारा असल्यामुळें तो प्रत्यय लागलेल्या शब्दाची षष्ठी विभक्ति न म्हणतां त्या शब्दाला विशेषणच म्हणावें, असें कांहीं लोकांचें मत आहे; परंतु चा-ची-चें हे प्रत्यय विभक्तीचे तसेंच विशेषणाचेही असल्यामुळें ही समजूत झाली असावी. हें मत सर्वस्वीं बरोबर नाहीं. दारचीं फुलें, घरची भाजी, शेवटचा मुलगा, यांतील ठळक शब्द पुढील शब्दांचा गुण दाखवीत असल्यामुळें ते विशेषणें आहेत व तेथील प्रत्यय विशेषणाचे आहेत; परंतु दाराची कडी, कोबीची भाजी, राजाचा दरबार, राणीचें जवाहीर, येथें ठळक शब्द कांहीं गुण दाखवीत नाहींत; त्या शब्दांचें इतर विभक्तीप्रमाणें सामान्यरूपही झालेलें आहे; म्हणून ह्या शब्दांची येथें षष्ठी विभक्ति आहे. (ह्या प्रत्ययांप्रमाणेंच ‘ला’ प्रत्यय जसा चतुर्थाचा तसाच विशेषणाचाही आहे. उदा०—मधला मुलगा, पुढली खुर्ची, इ०. यांतील ठळक शब्द पुढील शब्दांचा गुण दाखवीत असल्यामुळें ते चतुर्थ्यन्त नसून विशेषणें आहेत). यावरून मराठींत षष्ठी विभक्ति अजीबात गाळून चालणार नाहीं, हें ध्यानांत येईलच.

(७) सप्तमीचा ‘ई’ हा प्रत्यय घरीं, दारीं, अशा पुष्कळच ठिकाणीं आढळतो. ‘आं’ हा प्रत्यय गद्यांत व पद्यांत थोडेच वेळां आढळतो. तो माझ्या पायां पडला, गळां तुळशीहार, माथां शोभे जटाभार, इ०. ‘त’ अशा प्रकारचा प्रत्यय दादोबांनां दिला आहे, पण तो बरोबर नाहीं. (घर+आंत)=घरांत, (दार+आंत)=दारांत, (खिडकी+आंत)=खिडकींत, (माती+आंत)=मातींत; ह्याप्रमाणें पररूप व पूर्वरूप संधीनें ‘आंत’ हें शब्दयोगी अभ्यय येथें सप्तमीकरितां लागलेलें आहे, हें उघड आहे. ‘आंत’ हें

सप्तमीचें शब्दयोगी अव्यय असलें तरी सप्तमीच्या प्रत्ययाकरितां त्याचा बरेच वेळां उपयोग होत असल्यामुळें त्यास सप्तमीचा प्रत्ययच मानण्याची सध्यांची प्रवृत्ति आहे. उत्तरेंत, गंगेंत, धारेंत, दक्षिणेंत, भिंतींत, अशा ठिकाणीं पूर्वरूप किंवा पररूप संधि नसला, तरी अनियमित संधि असें समजावें; पण 'त' असा विचित्र प्रत्यय मानण्याचें कांहीं कारण नाहीं.

(८) **संबोधनाचा** वाक्यांतील इतर शब्दांशीं संबंध नसतो, म्हणून तिला **कारक-विभक्ति** मानीत नाहींत.

टीप—कारक-विभक्ति म्हणजे क्रियेशीं ज्या विभक्तीचा संबंध असतो ती. क्रियेशिवाय अन्य शब्दांशीं जिचा संबंध असतो तिला **उपपद-विभक्ति** म्हणतात. विभक्त्यर्थ ह्या प्रकरणांत पुढें दिसून येईल कीं, एका द्वितीयेशिवाय दुसरी कोणतीही विभक्ति निव्वळ कारक-विभक्ति नाहीं. प्रथमा, तृतीया, चतुर्थी, पंचमी, षष्ठी, सप्तमी, ह्यांचा क्रियेशीं तसाच वाक्यांतील इतर शब्दांशींही संबंध असतो; म्हणून प्रत्येक विभक्तीचा ठराविक असा एकच कारक-संबंध नसून, मराठींत प्रथमेपासून सप्तमीपर्यंतच्या विभक्ति **कारक-विभक्ति** व **उपपद-विभक्ति** ही आहेत.

[**आ**] विभक्ति-प्रत्ययांमुळें नामादिकांचें, सामान्यरूप होतें हें पूर्वी आलेंच आहे; त्याचप्रमाणें शब्दयोगी अव्ययांमुळें व प्रथमेशिवाय अन्य विभक्तींत असलेल्या किंवा शब्दयोगी अव्ययान्त अशा पुढील शब्दांमुळेंही त्याच्या पूर्वीच्या शब्दाचें सामान्यरूप होतें. उदा०—(१) विभक्तिप्रत्ययांमुळें—**देवा-ला, गाई-नें, लाडवां-त;** (२) शब्दयोगी अव्ययांमुळें—**देवा-पार्शी, गाई-करितां, घोड्या-मुळें;** (३) पुढील संबंधी शब्दांमुळें—**ह्या मुलास, एका शहरांत, चांगल्या फुलांची; इ०.**

विभक्तिप्रत्यय साक्षात् न लागतांही केव्हां केव्हां (बहुधा कवितेंत) सामान्यरूप होतें, त्यास प्रत्ययाभावी सामान्यरूप असें म्हणतात. उदा०—' **रामा (ला) वन भरता (ला)** सिंहासन देइन जाण तरीच खरी मी,' इ०.

[**इ**] विभक्ति म्हणजे काय, विभक्ति प्रत्ययांवरून मानाव्या कीं अर्थांवरून, विभक्ति मराठींत किती मानाव्या, द्वितीया व षष्ठी ह्यांपैकीं एक किंवा दोन्ही विभक्ति गाळाव्या कीं ठेवाव्या, स-प्रत्यय द्वितीया व अ-प्रत्यय द्वितीया

मानण्याची जरूरी आहे की काय, हे प्रश्न विभक्तीच्या बाबतीत विचारार्ह आहेत. त्यांचें उत्तर वर आलेच आहे; तथापि थोडी ज्यास्त स्पष्टता करितों.

१. नामाचा क्रियापदाशी व अन्य शब्दाशी संबंध दाखविणारी एकार्थक प्रत्ययांनी युक्त अशी जी निरनिराळीं रूपें त्यांना **विभक्ति** म्हणतात. (विभक्ति फक्त एकाच अर्थानें व क्रियेशींच संबंध असतात, हें मत मराठीत प्राह्य होणारें नाहीं, अन्य शब्दांशीही त्यांचा संबंध असतो हें पूर्वी आलेच आहे).

२. मराठीत विभक्ति प्रत्ययांवरूनच मानणें सोयीचें आहे. द्वितीया व चतुर्थी यांचे मराठीत एकच प्रत्यय असले तरी जेथें ते प्रत्यय असलेला शब्द वाक्यांत कर्म असेल, तेथें द्वितीया समजावी; अन्य ठिकाणीं चतुर्थी समजावी.

३. मराठीत नामाचा क्रियापदाशी व अन्य शब्दाशी संबंध दाखविणारे किंवा वाक्यांतील कोणत्याच शब्दाशी संबंध नसणारे, पण एकार्थक प्रत्ययांनी युक्त असे निरनिराळे संबोधनासह एकंदर आठ गट दिसून येत असल्यामुळें **विभक्ति आठ** मानाव्या.

४. प्रथमा व एकदम तृतीया विभक्ति मानण्यापेक्षां मधली द्वितीया विभक्ति न गाळणें सोयस्कर आहे; तसेंच चतुर्थीचा कर्म हा अर्थ मानण्यापेक्षां पूर्वापर चालत आलेला द्वितीयेचा अर्थ कर्म म्हणणें हेंच ज्यास्त योग्य होय; म्हणून रूढ असलेली द्वितीया अवश्य मानावी; गाळण्याचें कांहीं बलवत्तर कारण दिसत नाहीं. व्युत्पत्तीला व्याकरणांत उगीच ज्यास्त महत्त्व देतां येत नाहीं.

५. षष्ठीचा विशेषणाप्रमाणें उपयोग होतो असें नसून, चा-ची-चें हे विशेषणाचे निराळेच प्रत्यय आहेत; म्हणून षष्ठी ही स्वतंत्र विभक्ति मानणें अवश्य आहे.

६. स-प्रत्यय द्वितीया व अ-प्रत्यय द्वितीया असें मानण्याची मराठीत कांहीं जरूर नाहीं. (रामानें गाय बांधिली या वाक्यांत 'गाय' ही प्रथमा व रामा गाय बांधितो या वाक्यांत 'गाय' ही द्वितीया, असें म्हणणें प्रत्ययां-वरून विभक्ति मानल्या म्हणजे विसंगत होतें; म्हणून त्या संज्ञा नकोत. दोन्ही ठिकाणीं त्या **प्रथमाच** आहेत, व दोन्ही ठिकाणीं त्यांचा अर्थ **कर्म** हा आहे).

सर्वनामांचे विकार

नामांप्रमाणेच सर्वनामांनाही लिंग, वचन व विभक्ति, हे विकार होतात.

(१) मी, तूं, तो, हा, जो, कोण, काय, आपण व स्वतः, ह्या नऊ सर्वनामांपैकी मी, तूं, कोण, काय, आपण व स्वतः, हीं तिन्ही लिंगीं समान आहेत; आणि तो, हा, जो, यांचीं रूपें मात्र लिंगांप्रमाणें बदलणारीं आहेत, तीं अर्शीं—तो, ती, तें; हा, ही, हें; जो, जी, जें.

(२) मी, तूं, तो, हा, जो, हीं सर्वनामों वचनाप्रमाणें बदलणारीं असून, कोण, काय, आपण व स्वतः, हीं दोन्ही वचनां समान आहेत.

ए० व०	अने० व०	ए० व०	अने० व०
मी	आम्ही	कोण	कोण
तूं	तुम्ही	काय	काय
तो, ती, तें	ते, त्या, तीं	आपण	आपण
हा, ही, हें	हे, ह्या, हीं	स्वतः	स्वतः
जो, जी, जें	जे, ज्या, जीं		

(३) सर्वनामों नामांप्रमाणेच विभक्तींचे बाबतीत सर्वस्वीं चालत नाहीत, म्हणून त्यांच्या विभक्तींचीं रूपें येथें देतो.

टीप—सर्वनामों हीं कांहीं प्राणी किंवा वस्तु नव्हेत, म्हणून त्यांचें संबोधन, विभक्तींचें रूप तेवढें होत नाही; बाकीचीं रूपें होतात.

मी

विभक्ति	ए० व०	अने० व०
प्रथमा	मी	आम्ही
द्वितीया	मला, मजला, मातें	आम्हांस, आम्हांला, आम्हांतें
तृतीया	मीं, म्यां, मशीं, मजशीं	आम्हीं, आम्हांशीं
चतुर्था	मला, मजला, मातें	आम्हांस, आम्हांला, आम्हांतें
पंचमी	मजहून	आम्हांहून
षष्ठी	माझा, माझी, माझें	आमचा, आमची, आमचें
सप्तमी	—	आम्हांत

तू

प्रथमा	तू	तुम्ही
द्वितीया	तुला, तुजला, तूतें	तुम्हांस, तुम्हांला, तुम्हांतें
तृतीया	तूं, त्वां, तुशीं, तुजशीं	तुम्हां, तुम्हांशीं
चतुर्थी	तुला, तुजला, तूतें	तुम्हांस, तुम्हांला, तुम्हांतें
पंचमी	तुजहून	तुम्हांहून
षष्ठी	तुझा, तुझी, तुझे	तुमचा, तुमची, तुमचें
सप्तमी	(तूंत) [हें प्रत्यक्ष बोलण्यांत आढळत नाही.]	तुम्हांत

मी ह्याचीं माझ्यानें, माझ्याशीं, आमच्यानें, आमच्याशीं, हीं तृतीयेचीं रूपें माझ्याहून, आमच्याहून, ही पंचमीची रूपें; आणि माझ्यांत, आमच्यांत, ही सप्तमीचीं रूपें; केव्हां केव्हां सांगतात. त्याचप्रमाणें तूं ह्याचीं तुझ्यानें, तुझ्याशीं, तुमच्यानें तुमच्याशीं, ही तृतीयेचीं रूपें; तुझ्याहून, तुमच्याहून, ही पंचमीची रूपें; आणि तुझ्यांत, तुमच्यांत, ही सप्तमीचीं रूपें; केव्हां केव्हां सांगतात. पण तीं मूळ रूपें नसल्यामुळें वर दिलीं नाहींत. मूळ शब्द व प्रत्यय यांच्यामध्ये येथें आणखी एक अक्षर आलेलें आहे. अशा मध्येच येणाऱ्या अक्षरास **विकरण** असें म्हणतात. म्हणून वरच्यासारखीं रूपें हीं शुद्ध विभक्त्यन्त रूपें नसून, त्यांस अनुक्रमें सविकरणी तृतीया, सविकरणी पंचमी व सविकरणी सप्तमी असें म्हणतात,

मी, आम्ही, तुम्ही व कोणी हे शब्द प्रथमान्त असतां त्यांवर अनुस्वार नसतो; तृतीयांत असतां, त्यांच्या शेवटच्या अक्षरावर अनुस्वार असतो. उदा०--मी काम करितों, मीं काम केलें; आम्ही नमस्कार घालतो, आम्हीं नमस्कार घातले; तुम्ही रात्रीं काय खातां? तुम्हीं काय खाळें! कोणी अजून आले नाहींत, कोणीं माझ्याकडे येऊं नये.

आपण

हें सर्वनाम (आत्मवाचक नसेल तेव्हां) प्रथम पुरुषी व द्वितीय पुरुषी बहुमानार्थी अनेकवचनीच येतें, एकवचनी येत नाहीं; हें मागें गेलेच आहे. उदा०--आपण (आम्ही) आज नाहीं बोवा तुम्हांला शिकविणार, आपण (तुम्ही) सुन्न आहां, इ०.

आत्मवाचक आपण हें मात्र तिन्ही पुरुषां उभयवचनीं येतें. त्याचीं विभक्त्यन्त रूपें— प्र०—आपण; द्वि०—आपणास, आपणाला; तृ०—आपण, आपणाशीं; च०—आपणास, आपणाला; पं०—आपणाहून; ष०—आपला, आपली, आपलें; स०—आपणांत. (यांतील अनेकवचनी सामान्यरूपावर अनुस्वार असतो, एवढाच एकवचनी व अनेकवचनी रूपांत फरक आहे.)

टीप—आपण ह्या शब्दाचीं आपल्यास, आपल्यानें, आपल्याहून, आपल्यांत, अशीं सविकरणी विभक्त्यन्त रूपेंही होतात.

स्वतः

याचीं एकवचनीं व अनेकवचनीं रूपें सारखींच असतात.

प्र०—स्वतः; द्वि०—स्वतःस, स्वतःला; तृ०—स्वतः, स्वतःशीं; च०—स्वतःस, स्वतःला; पं०—स्वतःहून; ष०—स्वतःचा, स्वतःची, स्वतःचें; स०—स्वतांत.

तो,

हा,

जो

ह्यांपैकीं तो ह्या एका सर्वनामाचीं रूपें देतो. (हा व जो यांचीं रूपें तो ह्याप्रमाणेंच असल्यामुळें निराळीं देण्याचें कारण नाही.)

	ए. व०	अने० व०
प्र०—	तो, ती, तें	ते, त्या, तीं
द्वि०—	पु० न० त्यास-ला-तें स्त्री० तीस, तिला, तीतें	} त्यांस-ला-ना-तें
तृ०—	पु० न० त्यानें-णें-शीं स्त्री० तिनें-(णें)-शीं	
च०—	पु० न० त्यास-ला-तें स्त्री० तीस, तिला, तीतें	} त्यांस-ला-ना-तें
पं०—	पु० न० त्याहून स्त्री० तहून	
ष०—	पु० न० त्याचा-ची-चें स्त्री० तिचा-ची-चें	} त्यांचा-ची-चें
स०—	पु० न० त्यांत स्त्री० तींत	

टीप—त्याजला, तिजला; त्याजहून, तिजहून; अशीही द्वितीया, चतुर्था व पंचमी यांचीं सविकरणी रूपें होतात. त्याचप्रमाणें त्याच्यानें,

तिच्यानें, त्याच्याहून, तिच्याहून, त्याच्यांत, तिच्यांत; अशीही तृतीया, पंचमी व सप्तमी यांचीं सविकरणी रूपें होतात.

कोण व काय यांच्या अनेकवचनी सामान्यरूपांवर अनुस्वार असतो, एवढाच एकवचनी व अनेकवचनी रूपांत फरक आहे. हा अनुस्वारही सप्तमीच्या रूपांशिवाय बाकीच्या ठिकाणचा रूढीत बहुतेक गळल्यासारखाच आहे.

काय ह्या शब्दाच्या प्रथमेशिवाय अन्य विभक्त्यन्त रूपांबद्दल महाराष्ट्रांतील मराठींत 'कसा' ह्या विशेषणाच्या विभक्त्यन्य रूपांचा उपयोग होतो. तें स्वतः एवढ्याच दृष्टीनें लिंग-वचन-विभक्ति या विकारारहित असलें, तरी 'स्वतःच्या विशिष्ट अर्थाशिवाय नामाबद्दल उपयोगांत येणें' ह्या त्याच्या महत्त्वाच्या धर्मांमुळे त्यास सर्वनाम म्हणतात, तें योग्यच आहे.

कोण		काय	
प्र०	कोण	प्र०	काय
द्वि०	कोणास-ला	द्वि०	कशास-ला
तृ०	कोणीं-णें, (कवणें) कोणाशीं	तृ०	कशानें-शीं
च०	कोणास-ला	च०	कशास-ला
पं०	कोणाहून	पं०	कशाहून
ष०	कोणाचा-ची-चें	ष०	कशाचा-ची-चें
स०	कोणांत	स०	कशांत

'काय' ह्याची वऱ्हाडी मराठींत संबोधनाशिवाय सर्व विभक्तींचीं रूपें होतात; हीं रूपें एकदेशीय असलीं तरी महत्त्वाचीं आहेत, व 'कांय'चीं रूपें कोठेंच होत नाहींत, अशी समजूत होऊं नये म्हणून तीं येथें देतो—

काय

प्र०	काय	पं०	काहून, काहुन, (मूळ'कायहून')
द्वि०	काह्या-('या'मूळचा)-लाले	ष०	काह्याचा-ची-चें
तृ०	काह्यानें-कायनें, काह्याशीं	स०	काह्यांत, कायांत
च०	काह्यास, काह्याला, काह्यातें		

विशेषणांचे विकार

(१) मराठीत आ-कारान्त नामांप्रमाणेंच आ-कारान्त विशेषणें लिंग-वचनानुसार बदलतात. उदा०—

चांगला,	चांगली,	चांगलें	चांगले,	चांगल्या,	चांगलीं
काळा,	काळी,	काळें	काळे,	काळ्या,	काळीं
असा,	अशी,	असें	असे,	अशा	अशीं

(२) आ-कारान्ताशिवाय इतर अन्तांचीं विशेषणें मराठीत बदलत नाहीत. उदा०—

सुंदर	मुलगा-गे	सोलापुरी	चिवडा-डे	मऊ	बिछाना-ने
सुंदर	मुलगी-ली	सोलापुरी	लुगडें-ढीं	मऊ	गिरदी-द्या
सुंदर	मूल-मुलें	सोलापुरी	धोतर-रें	मऊ	अंगडें-डीं

(३) मराठीत संस्कृताप्रमाणेंच विशेष्याचीं जीं लिंग-वचन-विभक्ति तींच विशेषणाचींही असतात, परंतु शब्दांचें व्याकरण चालवितांना तीं सांगण्याची मात्र वद्विवाट नाही; त्यासंबंधानें खालील दोन ठळक गोष्टी आढळतात.

[अ] मराठीत गद्यांत विशेष्याचे विभक्तिप्रत्यय विशेषणास साक्षात् लागलेले आढळत नाहीत; मात्र प्रथमेशिवाय इतर विभक्तींत विशेष्य असले, तर फक्त आ-कारान्त प्रत्ययाभावी विशेषणाचें सामान्यरूप होतें; अ-कारान्त, ई-कारान्त व ऊ-कारान्त विशेषणें अविकृतच राहतात. उदा०—चतुर पुरुषास, हट्टी स्त्रीस, लाजाळू मुलानें. (चतुरास पुरुषास, हट्टीस स्त्रीस, लाजाळूनें मुलानें, असें होत नाही); तसेंच काळ्या गाईस, काळ्या बैलाला, काळ्या वासरानें, इ०. (येथेंही काळीस गाईस, काळ्याला बैलाला, काळ्यानें वासरानें, असें होत नाही).

[आ] कवितेंत मात्र केव्हां केव्हां विशेष्याचे विभक्तिप्रत्यय विशेषणाला लागलेले आढळतात. उदा०—

द्वि०—‘ तो भीम भीमकर्मा गांठी त्या रिपुसि भूमिगलितासी ’

तृ०—‘ भाच्याचा वध इच्छिला कुमतिनें कसें प्रयासें महा ’

ष०—‘ लजावती फार तथापि त्याची शंका न सीता धरि हो पित्याची ’

स०—‘ हिरेंजडित सुंदरीं कनक-पंजरींही वसे ’ इ०.

(४) एकादा शब्द जेव्हां विशेषण असतो, तेव्हां त्याच्यापुढें लगेच त्याचें विशेष्य असतें. विशेषण हें बोलण्याच्या भाषेत विशेषण ह्या नात्यानें विशेष्या-

शिवाय कधीच येत नाही; आणि जेव्हां ते विशेष्याशिवाय व विशेष्याचें कार्य करण्यासाठीं विभक्त्यन्त रूपानें येतें, तेव्हां त्या विशेषणाचा उपयोग नामा-प्रमाणें असतो; मग त्याचे ठिकाणीं विशेषणत्व उरतच नाही; हें ध्यानांत ठेवावयास हवें. उदा०—‘निःस्पृह मनुष्याला जगाची पर्वा नसते’ व ‘निःस्पृहाला जगाची पर्वा नसते’ ह्यांपैकी पहिल्या वाक्यांत ‘निःस्पृह’ हा शब्द विशेषण व दुसऱ्या वाक्यांत ‘निःस्पृहाला’ हा शब्द विशेषणात्मक नाम आहे.

(५) सर्वनामांचें सामान्यरूप होऊन, लगेच त्यापुढें मूळ नामें आलीं असतां, त्या सर्वनामाचाही उपयोग विशेषणाप्रमाणेंच होतो; हें मागें आलेंच आहे. अशा विशेषण बनलेल्या सर्वनामांचीं सामान्यरूपें खालीलप्रमाणें—
मी—मज गरिबाला, आम्हां गरिबांना जो—ज्या माणसांना
तूं—तुज श्रीमंताला, तुम्हां श्रीमंतांना कोण—कोणा मनुष्याजवळ
तो—त्या लुबऱ्याला, त्या लंगडीनें काय—कशा वस्तु
हा—ह्या मुलास

टीप—सामान्यरूप नेहमीं दीर्घ असावयाचें; परंतु ही, जी, ती ह्यांची हिला, जिला, तिला, सामान्यरूपें मात्र ऱ्हस्व असतात.

(६) कवितेंत विशेषणाला विशेष्याचे विभक्तिप्रत्यय लागतात व पुढें लगेच त्याचें नाम येतें, तरीही ते शब्द विशेषणेंच असतात; गद्यांतल्याप्रमाणें ते शब्द नामें होत नाहीत; कारण ह्या ठिकाणीं ह्या शब्दांचा उपयोग नामा-प्रमाणें नसून विशेषणांप्रमाणेंच असतो. वरील [आ] कलमांत अशीं उदाहरणें आहेत. आणखी उदा०—

१. लोकाभिरामें, मदनशतसर्पें, पूर्णकल्याणधामें, रामें धनुष्य मोडिलें;

२. समन्यूनें मृगेश्वरें गज पळविले; इ०.

(७) केव्हां केव्हां कवितेंत अ-कारान्त विशेषणें असूनही तीं विशेष्य झालीं असतां संस्कृत धर्तीवर अ-कारान्त झालेलीं आढळतात. उदा०—

१. सुंदरा विलोकितां हि कोसळे रडे; २ वा, मूर्च्छा. पावले अदम्ना ते;

३. कोपानें बदली न ती कट्ट-वचें शान्ता सदा राहिली; इ०.

टीप—काचित् गद्यांतही बोलण्याच्या भाषेंत विशेषणाला विभक्तिप्रत्यय लागले असतां ते शब्दही विशेषणेंच असतात. उदा०—तिला म्हातारीला

कां उगीच त्रास देतां ? (म्हातारीला हे तिला ह्या शब्दाचें विशेषण); त्याला **बिचाऱ्याला** चालतां येत नाही, (बिचाऱ्याला हें त्याला ह्या शब्दाचें विशेषण); ' त्या बिचाऱ्याला ' व ' त्याला **बिचाऱ्याला** ' ह्यांतील फरक ध्यानांत ठेवावा. त्यांतील ठळक शब्द कां विशेषणें आहेत, हें ध्यानांत घ्यावें.

धातूला होणारे विकार

धातूला काळ व अर्थ दर्शविणारे प्रत्यय लागून एकंदर सात प्रकारचीं क्रियापदांचीं रूपें होतात: त्यांना **आख्यातें** असें म्हणतात. **प्रथमाख्यात**, **द्वितीयाख्यात**, **तृतीयाख्यात**, **चतुर्थाख्यात**, **पंचमाख्यात**, **षष्ठाख्यात**, व **सप्तमाख्यात**, अशीं आख्यातांचीं नावें आहेत. ह्यांपैकीं पहिल्या तीन आख्यातांवरून मुख्यतः अनुक्रमें वर्तमान, भूत व भविष्य या काळांचा बोध होतो; त्यांपुढील तीन आख्यातांवरून मुख्यतः अनुक्रमें आज्ञार्थ, विध्यर्थ व संकेतार्थ या अर्थांचा बोध होतो; आणि शेवटच्या आख्यातावरून क्रियापदांचीं पद्यांत येणारीं रूपें कळून येतात.

आख्यात ह्या शब्दांऐवजीं **काळ** व **अर्थ** हे शब्द रूढ झालेले आहेत, त्यांचा विचार प्रथम करूं; आणि नंतर प्रत्येक आख्याताचे प्रत्यय व रूपें कशीं होतात, त्याकडे वळूं.

काळ

क्रियापदावरून क्रिया कोणत्या वेळीं घडत आहे याचा जो बोध होतो, त्यास **काळ** असें म्हणतात.

हे काळ तीन आहेत. **वर्तमानकाळ**, **भूतकाळ** व **भविष्यकाळ**.

क्रियापदावरून क्रिया चालू आहे असें समजतें, तेव्हां त्यास **वर्तमानकाळीं**. क्रियापद असें म्हणतात. उदा०—रामा **जातो**, गोविंदा **बसतो**, मुलें **खेळतात**, इ०. (यांतील ठळक क्रियापदें **वर्तमानकाळीं** आहेत).

क्रियापदावरून क्रिया पूर्वीं झाली असें कळतें, तेव्हां त्यास **भूतकाळीं** क्रियापद असें म्हणतात. उदा०—पक्षी **उडाला**, चिमणी **बसली**, पांखरें **पळालीं**, इ०. (यांतील ठळक क्रियापदें **भूतकाळीं** आहेत).

क्रियापदावरून क्रिया पुढें व्हावयाची आहे असें समजतें, तेव्हां त्यास **भविष्यकाळीं** क्रियापद असें म्हणतात. उदा०—बाबा **येता**ल, मी **बसे**न, आई मला **दूध देई**ल, इ०. (यांतील ठळक क्रियापदें **भविष्यकाळीं** आहेत).

अर्थ

क्रियापदावरून विशेषतः आज्ञा, कर्तव्य, संकेत, इ० गोष्टींचा बोध होतो, त्यास क्रियापदाचा **अर्थ** असें म्हणतात.

हे अर्थ तीन आहेत. **आज्ञार्थ, विध्यर्थ व संकेतार्थ.**

क्रियापदावरून जेव्हां प्रत्यक्ष आज्ञा करणें, आज्ञा मागणें, विनांति करणें, प्रार्थना करणें, उपदेश करणें, ह्या गोष्टींचा बोध होतो, तेव्हा त्यास **आज्ञार्थी** क्रियापद असे म्हणतात. उदा०—गोविंदा, पाणी **आण** (आज्ञा); बाबा मी प्रदर्शन पहायला **जाऊं**? (आज्ञा मागणे); देवा, माझी परीक्षा पास **होऊं** दे (प्रार्थना); मुलांनो, खोटें **बोल्तू** नका (उपदेश); यांतील ठळक क्रियापदें **आज्ञार्थी** आहेत.

क्रियापदावरून जेव्हां विधि म्हणजे कर्तव्य, शक्यता, योग्यता, इच्छा, ह्या गोष्टींचा बोध होतो, तेव्हां त्यास **विध्यर्थी** क्रियापद म्हणतात. उदा०—आपण ईश्वरास स्मरून **वागावें** (कर्तव्य); मास्टर कृष्णानेंच हें पद **गावें** (योग्यता); सुसंगति सदा **घडावी** (इच्छा); ह्यांतील ठळक क्रियापदें **विध्यर्थी** आहेत.

क्रियापदावरून एक गोष्ट दुसरीवर अवलंबून आहे, अशा प्रकारचा बोध होतो, तेव्हां त्यास **संकेतार्थी** क्रियापद असें म्हणतात. उदा०—जर आणखी एक पाऊस **पडता**, तर सोळा आणे पकि आलें **असतें**; जर वेळेवर औषध **पोंचतें**, तर तो खास **जगता**; मला आतां गार पाणी **मिळतें**, तर किती मौज **होती**; इ०. यांतील ठळक क्रियापदें **संकेतार्थी** आहेत.

[वरतीं वर्तमानकाळ, भूतकाळ व भविष्यकाळ यांचीं रूपें दिलीं आहेत त्यांवरून काळ समजतो; परंतु आज्ञा, विधि, संकेत, असा काहीं विशेष अर्थ कळत नाही; त्यांचा स्वतःचा अर्थ तेवढाच त्यांवरून कळतो; म्हणून त्यांस **स्वार्थी** क्रियापदें असें म्हणण्याची चाल पडली आहे].

पद्यरूपे

तीन काळ व तीन अर्थ ह्यांशिवाय कवितेंतच येणारी क्रियापदाचीं कांहीं रूपे आढळतात, त्यांस पद्यरूपे असे म्हणतात. उदा०—

अ. वर्तमानकाळीं.

१. ' तुका म्हणे (म्हणतो) माझ्या जिवा, कधीं भेटसी केशवा ? ' ॥

२. पावे (पावतें) सुखें सुखहि तें मित्र असें म्हणति सर्वही ज्ञानी ' ॥

३. ' उतरे (उतरतो), चढेहि (चढतो), वर्षे (वर्षतो),
गर्जे (गर्जतो), पाडी (पाडतो), घनांधकारातें ॥

प्राप्त नव-श्री-मुरुषापरि मेघ धरी (धरितो) अनेक रूपांतें ' ॥

४. ' नांवावरीच भुलती (भुलतात) जनरीति ऐशी ' ॥

५. ' माता तशी स्वभाषा सेवाया होय (आहे) आपणां उचित ।
किंबहुना मातेहुनि अधिक हिची योग्यता असे (आहे) खचित ' ॥

आ. रीतिभूतकाळीं.

६. ' भोजन दे (देत असे) चोराला—

आदर आप्रह करी (करीत असे) स्वयें मोठा ॥

साधु प्रसन्न-चित्तें बांधुनि लागे (लागत असे) वहावया मोटा ' ॥

इ. भूतकाळीं.

७. ' बहु सांत्वन धर्म करी (करिता झाला), न शमे (शमला नाही).
न वळे (वळला नाही), परंतु तो चैद्य ' ॥

ई. भाविष्यकाळीं.

८. ' देव करी (करील) तरी काय एक नोहे (होणार नाही) ' ॥

९. ' न धरीं (धरणार नाही) शस्त्र करीं मी—

गोष्टी सांगेन युक्तिच्या चार ' ॥

हीं रूपे निरनिराळ्या काळीं येतात (केवळ जुन्या वर्तमानकाळींच येतात असें नव्हे), हें वरील उदाहरणांवरून दिसून येईलच. विशेषतः हीं रूपे पद्यांत येतात, म्हणून त्यांचा निराळा गट करणें सोयस्कर आहे.

ह्याप्रमाणें मराठींत एकेका धातूचीं, त्यांस त्या त्या काळांचें व त्या त्या अर्थांचे व पद्यरूपांचे ठराविक प्रत्यय लागून एकंदर सात क्रियापद-रूपे

होतात; त्यांनाच **आख्यातें** म्हणतात, हें पूर्वी गेलेंच आहे. त्या आख्यातांचीं नांवेंही मागे दिलीं आहेत. आतां ह्या आख्यातांचे प्रत्यय येथें स्वतंत्रपणें देतो.

प्रथमाख्यात [वर्तमानकाळ]		द्वितीयाख्यात [भूतकाळ]	
प्र०	तो-तें(त्यें)-तें	त	प्र० लो-लें (ल्यें)-लें-लों
द्वि०	तोस-तेस(त्येस, तीस) तां -तेंस	तां	द्वि० लास-लीस-लेंस } लां-लांत लेत-ल्यात-लीत
तृ०	तो-ते(त्यें)-तें	तात	तृ० ला-ली-लें } ले-ल्या-लीं
तृतीयाख्यात [भविष्यकाळ]		चतुर्थाख्यात [आज्ञार्थ]	
प्र०	ईन (सक०), एन (अक०) ऊं	ऊं	प्र० ऊं } (धातूचें मूळ रूप) आ इ, एं
द्वि०	शील	आल	द्वि० } (धातूचें मूळ रूप) आ इ, एं
तृ०	ईल, एल	तील	तृ० ऊ-ओ } ऊत-ओत
पंचमाख्यात [विध्यर्थ]		षष्ठाख्यात [संकेतार्थ]	
प्र०	वा-वी-वें वे-व्या-वीं	वीं	प्र० तो-तें (त्यें)-तें तो
द्वि०	वास-वेस(वेस) वे-व्या-वीं (त)	तां	द्वि० तास-तीस-तेंस } तां, तेत- त्यात-तीत
तृ०	वा-वी-वें वे-व्या-वीं (त)	तात	तृ० ता-ती-तें } ते-त्या-तीं

सप्तमाख्यात [पद्यरूपें]

प्र०	ई, एं	ऊं
द्वि०	स	आं-आ
तृ०	ई, ए	त-ती

वर दर्शविल्याप्रमाणें काळ, अर्थ, पुरुष, लिंग व वचन ह्या गोष्टीं-करितां कोणत्याही धातूला विकार म्हणजे बदल होऊन क्रियापदें बनतात; म्हणून क्रियापद चालविताना हे सर्व विकार सांगणें अवश्य आहे.

आतां बरील प्रत्येक आख्यातांत एकेक क्रियापद चालवून दाखवितों.

अकर्मक बस धातु, वर्तमानकाळ [प्रथमाख्यात]

प्र०	पु०	मी बसतो-तें (त्यें)-तें	आम्ही बसतो
द्वि०	पु०	तूं बसतोस-तेस (त्येस, तीस)-तेंस	तुम्ही बसतां
तृ०	पु०	तो बसतो ती बसते-बसती-बसत्ये तें बसतें	ते बसतात त्या बसतात तीं बसतात

भूतकाल [द्वितीयाख्यात]

प्र० पु०	मी बसलों-लें (ल्यें)-लें	आम्ही बसलों	
द्वि० पु०	बसलास-लीस-लेंस	} तुम्ही बसलां-लांत ,, बसलेत-ल्यात-(लांत)	
तृ० पु०	तो बसला		ते बसले
	ती बसली		त्या बसल्या
	तें बसलें	तीं बसलीं	

भविष्यकाल [तृतीयाख्यात]

प्र० पु०	मी बसेन	आम्ही बसूं
द्वि० पु०	तूं बसशील	तुम्ही बसाल
तृ० पु०	तो-ती-तें बसेल	ते-त्या-तीं बसतील

आज्ञार्थ [चतुर्थाख्यात]

प्र० पु०	मी बसूं ?	आम्ही बसूं ?
द्वि० पु०	तूं बस	तुम्ही बसा
तृ० पु०	तो-ती-तें बसो	ते-त्या-तीं बसोत

विध्यर्थ [पंचमाख्यात]

प्र० पु०	मी बसावा-वी-वें	आम्ही बसावे-व्या-वीं
द्वि० पु०	बसावा (स)-वी(स)-वें(स)	तुम्ही बसावे (त)-व्या (त)-वीं (त)
तृ० पु०	तो बसावा	ते बसावे (त)
	ती बसावी	त्या बसाव्या (त)
	तें बसावें	तीं बसावीं (त)

संकेतार्थ [षष्ठाख्यात]

प्र० पु०	जर मी बसतो-तें(ल्यें)-तें	जर आम्ही बसतो
द्वि० पु०	,, तूं बसतास-तीस-तेंस	,, तुम्ही बसतां-तेत-त्यात(तींत)
तृ० पु०	,, तो बसता	,, ते बसते
	,, ती बसती	,, त्या बसत्या
	,, तें बसतें	,, तीं बसतीं

पद्यरूपें [सप्तमाख्यात]

प्र० पु०	मी बसें	आम्ही बसूं
द्वि० पु०	तूं बसस	तुम्ही बसां
तृ० पु०	तो-ती-तें बसे	ते-त्या-तीं बसत, बसती

सकर्मक मार धातु, वर्तमानकाल [प्रथमाख्यात]

प्र० पु०	मी मारितों—तें(त्यें)—तें	आम्ही मारितों
द्वि० पु०	तूं मारितोस—तेस(त्येस)—तेंस	तुम्ही मारितां
तृ० पु०	} तो मारितो ती मारिते (त्ये) तें मारितें	ते मारितात
		त्या मारितात
		तीं मारितात

भूतकाल [द्वितीयाख्यात]

प्र० पु०	मी मारिलों—ल्यें—लें	आम्ही मारिलों	
द्वि० पु०	तूं मारिलास—लीस—लेंस	} तुम्ही मारिलां—लांत, तुम्ही मारिलेंत—ल्यांत—लींत	
तृ० पु०	} तो मारिला ती मारिली तें मारिलें		ते मारिले
			त्या मारिल्या
		ती मारिलीं	

टीप—यांतील प्रथमपुरुषी व द्वितीयपुरुषी रूपें कर्मणिप्रयोग असतां पद्यांतच येतात; चालू मराठीत येत नाहीत. (चालू मराठीत तृतीयपुरुषीच कर्मणि प्रयोग होतो.) पद्यांतील उदा०—

१. ' प्रद्युम्न म्हणे केलों पूर्वीं ऐसाचि मी हरें काय ? ' (हरें मी केलों).
२. ' प्रेमें राक्षितिल सदा म्हणुनि दिलें मी जयांसि मत्तातें ' (मत्तातें मी दिलें).
३. ' त्यातें प्रद्युम्न म्हणे मायेसि तुम्ही दिलां उपायनसे ' (...कडून तुम्ही दिलां.)
४. ' हांसुनि तो दूत म्हणे, कृष्णे, द्यूतांत तूं स्वयें धमें— } धमें तूं
हारविलीस; सुयोधन—सदनोप्रति ये करावया कमें' } हारविलीस

भविष्यकाल [तृतीयाख्यात]

प्र० पु०	मी मारीन	आम्ही मारूं
द्वि० पु०	तूं मारशालि	तुम्ही माराल
तृ० पु०	तो ती-तें मारील	ते-त्या-तीं मारतील

आज्ञार्थ [चतुर्थाख्यात]

प्र० पु०	मी मारूं ?	आम्ही मारूं ?
द्वि० पु०	तूं मार	तुम्ही मारा
तृ० पु०	तो-ती-तें मारो	ते-त्या-तीं मारोत

विध्यर्थ [पंचमाख्यात]

प्र० पु०	मी मारावा-वी-वें	आम्ही मारावें-व्या-वीं
द्वि० पु०	तूं मारावा(स)-वीं(स) वें (स)	तुम्ही मारावे(त)-व्या(त)- वीं (त)
तृ० पु०	तो मारावा ती मारावी तें मारावें	ते मारावे(त) त्या माराव्या (त) तीं मारावीत (त)

संकेतार्थ [षष्ठाख्यात]

प्र० पु०	जर मी मारितो-तें(त्यें)-तें	जर आम्ही मारितों
द्वि० पु०	„ तूं मारितास-तीस-तेंस	„ तुम्ही मारितां „ तुम्ही मारितेत-त्यांत-तांत
तृ० पु०	„ तो मारिता „ ती मारिती „ तें मारितें	„ ते मारिते „ त्या मारित्या „ तीं मारितों

पद्यरूपें [सप्तमाख्यात]

प्र० पु०	मी मारीं	आम्ही मारूं
द्वि० पु०	तूं मारीस	तुम्ही मारां
तृ० पु०	तो-ती-तें मारी	ते-त्या-तीं मारीत, मारिती

येथें एक अकर्मक व एक सकर्मक असे दोन धातु सर्व आख्यातांत चालवून दाखविले आहेत; ह्यांप्रमाणेंच इतर धातु चालतात. **प्रयोजक** व **शक्य** धातूही अशाच प्रकारें चालत असल्यामुळे त्यांची निराळां रूपें दिली नाहीत.

धातूंच्या संबंधानें खालील काहीं गोष्टी ध्यानांत ठेवाव्या.

(१) आख्यात-प्रत्यय स्वरादि असल्यास ते पररूप-संधीनें लागतात. उदा०-कर + ईं = करीं, मार + ईन = मारीन, इ०.

(२) आख्यात-प्रत्यय व्यंजनादि असल्यास कोणताही अकर्मक धातु व अ-कारान्ताशिवाय इतर सकर्मक धातु यांस काहीं एक विकार होत नाही. उदा०-पड-तो, जा-तो, ने-ला, इ०.

(३) व्यंजनादि आख्यात-प्रत्ययापूर्वीं सर्व अ-अकारान्त सकर्मक धातूंच्या अन्त्य अ-चे जागीं ' इ ' आदेश होतो. उदा०-धरितो, मारितो, पाडिलें, काडिलें, इ०.

(४) आचर, आठव, जेव, जिक, पांघर, इ० धातु **आचर-गणांतले** (म्हणजे ज्या सकर्मक धातूंचा **कर्तरि व कर्मणि** असा दोन्ही प्रकारचा प्रयोग होतो त्यांत मोडणारे) आहेत; त्यांस व्यंजनादि आख्यात-प्रत्ययांपूर्वी 'इ' हा आदेश विकल्पानें होतो. उदा०—आचरतो किंवा आचरितो, जिकलें किंवा जिकिलें, इ०.

(तथापि 'इ' आदेश न करण्याकडेच हल्लीं अधिक प्रवृत्ति दिसते. उदा०—करतो, मारतो, पाडलें, इ०).

(५) उमज, ओक, खेळ, चढ, पाव, पोंच, पोह, बोल, भूल, विसर, विसंब, शीक, शीव, समज, स्मर, इ० धातु **उमज-गणांतले** (म्हणजे ज्या सकर्मक धातूंचा **फक्त कर्तरिच** प्रयोग होतो अशा प्रकारचे) आहेत; त्यांस व्यंजनादि आख्यात-प्रत्ययांपूर्वी 'इ' हा आदेश होत नाही. उदा०—उमजतो, उमजला, खेळला, ओकतो, इ०.

(६) ह-कारान्त धातूंचीं निरनिराळ्या प्रकारचीं रूपें आढळतात. उदा०—पाहतो, पहातो, पाहातो; राहतो, रहातो, राहातो; इ०.

(७) भूतकाळाचीं रूपें बऱ्याच निरनिराळ्या प्रकारांनीं होतात, त्यांपैकीं कांहींचें स्वरूप खालीलप्रमाणें—

१. कांहीं अ-कारान्त धातूंस भूतकाळाच्या प्रत्ययांपूर्वी विकल्पानें अ-बद्दल 'आ' असा आदेश होतो. उदा०—जिरला-जिराला, मळला-मळाला, निभला-निभाला, उडला-उडाला, विझला-विझाला, बुडला-बुडाला, इ०.

२. भूतकाळाचीं कांहीं धातूंचीं रूपें अगदींच निराळीं होतात. उदा०—जा-गोला, ये-आला, हो-झाला, इ०.

३. कांहीं धातूंत भूतकाळाचीं मूळ धातु व प्रत्यय ह्यांत आणखी कांहीं अक्षरें येऊन फारच फरक होतो. उदा०—घे-घेतला, धू-धुतलें, म्हण-म्हटलें, बघ-बघितलें, कर-केलें, मर-मेलें, खा-खाळें, इ०.

४. भूतकाळाचीं 'ई'-कारान्त धातूंच्या अन्त्य ई-स 'या' असा आदेश होतो. उदा०—पी-प्यालों, भी-भ्याला, वी-व्याली, इ०.

५. ह्यांशिवाय भूतकाळाचीं गद्यांतील व पद्यांतील रूपें बरींच भिन्न आढळतात. उदा०—पावला-पातला, धावला-धाविजला, गर्जला-गर्जिजला, म्हटलें-म्हाणितलें, दिल्ला-दिधला, खाल्ला-खादला, टेला, उदेल्ला, इ०.

अनियमित चालणारे धातु

आतां सर्व आख्यातांचे ठराविक प्रत्यय न लागणारे व थोड्या निराळ्या फरकाने चालणारे असे कांहीं धातु मराठीत आहेत, त्यांस **अनियमित धातु** असे म्हणतात. या धातूपैकीं **अस, नस** व **हो** यांचीं सर्व आख्यातांतील रूपे आढळतात; पण **आहे, नाही, नव्हे, पाहिजे, नको, नये** व **नलगे** यांचीं रूपे फक्त कांहीं आख्यातींच आहेत; शिवाय त्यांत इतर धातूप्रमाणे स्वतंत्र असा धातु काढतां येत नाही. त्यांचीं रूपे देणें अवश्य असल्यामुळे तीं येथे देतो.

अकर्मक अस धातु, वर्तमानकाळ [प्रथमाख्यात]

प्र० पु०	मी असतो-त्यें-तें	आम्ही असतो
द्वि० पु०	तूं असतोस-तेस-(त्येस)-तेंस	तुम्ही असतां
तृ० पु०	तो असतो, ती असते(त्ये), तें असतें	ते-त्या-तीं असतात.

भूतकाळ [द्वितीयाख्यात]

प्र० पु०	मी असलों-लें(ल्यें)-लें	आम्ही असलों
द्वि० पु०	तूं असलास-ली-लेंस	तुम्ही असलां-लांत
तृ० पु०	तो असला, ती असली, तें असलें	ते असले, त्या असल्या, तीं असलीं

भविष्यकाळ [तृतीयाख्यात]

प्र० पु०	मी असेन	आम्ही असूं
द्वि० पु०	तूं असशील	तुम्ही असाल
तृ० पु०	तो-ती-तें असेल	ते-त्या-तीं असतील

आज्ञार्थ [चतुर्थाख्यात]

प्र० पु०	मी असूं ?	आम्ही असूं ?
द्वि० पु०	तूं अस	तुम्ही असा
तृ० पु०	तो-ती-तें असो	ते-त्या-तीं असोत

विध्यर्थ [पंचमाख्यात]

प्र० पु०	मी असावा-वी-वें	आम्ही असावे-व्या-वीं
द्वि० पु०	तूं असावा (स), असावी (स), असावें (स)	तुम्ही असावे (त), असाव्या(त),असावीं(त)

च० पु०	}	तो असावा,	ते असावे (त),
		ती असावी,	त्या असाव्या (त),
		तें असावे	तीं असावीं (त)

संकेतार्थ [षष्ठाख्यात]

प्र० पु०	जर मी असतो-तें(त्ये)-तें	जर आम्ही असतो	
द्वि० पु०	” तूं असतास-तीस-तें स }	” तुम्ही असतां ” तुम्ही असतेत-त्यात-तींत	
च० पु०	}	” तो असता,	” ते असते,
		” ती असती,	” त्या असत्या,
		” तें असतें	” तीं असतीं

पद्यरूपें [सप्तमाख्यात]

प्र० पु०	मी असें	आम्ही असूं, असों
द्वि० पु०	तूं असस	तुम्ही असां, असा
च० पु०	तो-ती-तें असे	ते-त्या-तीं असत, असती

अकर्मक नस धातु

वरील ‘अस’ धातूप्रमाणेंच सर्वस्वी नस ह्या धातूचीं रूपें आहेत, म्हणून तो येथें चालवून दाखविला नाही.

अकर्मक हो धातु, वर्तमानकाळ [प्रथमाख्यात]

प्र० पु०	मी होतो-तें (त्ये)-तें	आम्ही होतो	
द्वि० पु०	तूं होतोस-ते (त्ये)स-तेंस	तुम्ही होतां	
च० पु०	}	तो होतो,	
		ती होते (त्ये),	ते-त्या- तीं होतात
		तें होतें	

टीप—‘मी घोडा होतो, तूं हाकणारा हो’ येथें पहिल्या ठिकाणीं ह्या आख्यातीं रूप आहे; अशांच सर्व रूपें आढळतात. (होणें म्हणजे बनणें हा अर्थ).

भूतकाळ [द्वितीयाख्यात]

प्र० पु०	मी झालों-लें(त्ये)-लें	आम्ही झालों
द्वि० पु०	तूं झालास-लीस-लेंस	} तुम्ही झालां, झालांत तुम्ही झालेत-त्यात-लींत

वृ० पु०	}	तो झाला, ती झाली, तें झालें	ते झाले, त्या झाल्या, तीं झालीं
प्र० पु०		भविष्यकाल [तृतीयाख्यात]	
प्र० पु०		मी होईन	आम्ही होऊं
द्वि० पु०		तूं होशील	तुम्ही व्हाल
वृ० पु०		तो-ती-तें होईल	ते-त्या-तीं होताल

	आज्ञार्थ [चतुर्थाख्यात]	
प्र० पु०	मी होऊं ?	आम्ही होऊं ?
द्वि० पु०	तूं हो	तुम्ही व्हा
वृ० पु०	तो ती-तें होवो	ते-त्या-तीं होवोत

	विध्यर्थ [पंचमाख्यात]		
प्र० पु०	}	मी व्हावा-वी-वें मी हवा-वी-वें	आम्ही व्हावे-व्या-वीं आम्ही-हवे-व्या-वीं
द्वि० पु०		}	तूं व्हावास-वीस-वेंस तूं हवास-वीस-वेंस
वृ० पु०	}		तो व्हावा, हवा ती व्हावी, हवी तें व्हावें, हवें

	संकेतार्थ [षष्ठाख्यात]		
प्र० पु०	जर मी होतो-तें (त्यें)-तें	जर आम्ही होतो	
द्वि० पु०	„ तूं होतास-तीस-तेंस }	„ तुम्ही होतां, होतांत „ तुम्ही होतेत-त्यात-तींत	
वृ० पु०	}	„ तो होता, „ ती होती, „ तें होतें	„ ते होतें, „ त्या होत्या, „ तीं होतीं

	पद्यरूपें [सप्तमाख्यात]	
प्र० पु०	मी होय, होई	आम्ही होऊं
द्वि० पु०	तूं होस, होसी	तुम्ही व्हा, व्हां
वृ० पु०	तो-ती-तें होय, होई	ते-त्या-तीं होत, होतीं

[होणें=बनणें, उत्पन्न होणें, असणें व अपेक्षा असणें, इतक्या चार अर्थानां ह्या धातूचा उपयोग होतो.

१. वरील रूपांपैकीं होणें=बनणें या अर्थानें सर्वच आख्यातीं त्याचा उपयोग होतो. उदा०— या नाटकांत तूं राजा हो, मी प्रधान होतो, गणू प्रतापराव झाला, चित्तू त्राटिका होईल, इ०.

२. होणें=जन्मणें, उत्पन्न होणें या अर्थानेही हो धातूचीं रूपें उपयोगांत येतात. उदा०—त्याला इकडे मुलगा होतो न होतो तोंच तिकडे त्याचा बाप गेला; त्याला मुलगा झाला; सीताबाईंना मुलगी होईल; इ०.

३. होणें=इच्छा असणें ह्या अर्थीं 'व्ह' किंवा विकल्पानें 'ह' असें रूप होऊन हो धातूच्या पंचमाख्याती रूपांचा उपयोग होतो. उदा०—त्याला मुलगा व्हावा किंवा हवा असे वाटतें; मुलगी व्हावी किंवा हवी असें वाटत नाही; इ०.

४. होणें=असणें या अर्थीं हो धातूच्या षष्ठाख्याती रूपांचा अस धातूच्या भूतकळाच्या अर्थाप्रमाणें उपयोग होतो. उदा०—मी गेल्या वर्षीं कारकून होतो, आतां हेडक्लार्क आहे; काल तेल महाग होतें, आज स्वस्त आहे; इ०.

अकर्मक 'आहे' धातु [सप्तमाख्यात]

प्र० पु०	मी आहे	आम्ही आहों
द्वि० पु०	तूं आहेस	तुम्ही आहां, आहांत.
तृ० पु०	तो-ती-तें आहे	ते-त्या-तीं आहेत.

अकर्मक 'नाहीं' धातु [सप्तमाख्यात]

प्र० पु०	मी नाही	आम्ही नाही
द्वि० पु०	तूं नाहीस	तुम्ही नाही
तृ० पु०	तो-ती-तें नाही	ते-त्या-तीं नाहीत

आहे व नाही ह्या धातूंचीं इतर आख्यातीं रूपें होत नाहीत. तसेंच आहे, नाही, यांत अनुक्रमें अस, नस, हे धातु मानितां येत नाहीत; कारण अस व नस ह्या धातूंचीं वर्तमानकाळीं प्रथमाख्यातीं असतो, नसतो, अशीं रूपें होतात; तीं रूपें व आहे, नाही, हीं रूपें एक नव्हत. मात्र अस व नस या धातूंच्या वर्तमानकाळाकरितां त्यांचा उपयोग होतो; एवढेंच फार तर म्हणतां

येईल. तसेंच येथे आह व नाह हे विचित्र धातु मानण्यापेक्षां ते अनियमित धातु समजून 'आहे' व 'नाहीं' हेंच पाहिजे, नको, नलगे, नये, यांप्रमाणें शब्द आहेत, असें समजणेंच सोयीचें दिसते]

अकर्मक नहो धातु [षष्ठाख्यात]

प्र० पु०	जर मी नव्हतो-तें(त्यें)-तें	जर आम्ही नव्हतो
द्वि० पु०	„ तूं नव्हतास-तीस-तेंस	„ तुम्ही नव्हतां „ तुम्ही नव्हतेत-त्यात(तींत)
तृ० पु०	„ तो नव्हता, „ ती नव्हती, „ तें नव्हतें	„ ते नव्हते, „ त्या नव्हत्या, „ तीं नव्हतीं

सप्तमाख्यात

प्र० पु०	मी नव्हे	आम्ही नव्हां
द्वि० पु०	तूं नव्हेस, नव्हस	तुम्ही नव्हां
तृ० पु०	तो-ती-तें नव्हे	ते-त्या- तीं नव्हत, नव्हेत

टीप—कवितेंत नाहीं व नव्हे यांबद्दल केव्हां केव्हां नोहे हें रूप आढळतें. उदा०—'नोहे हा पवन जवन वाफ भासतो; नातरी इच्छुदंइ गाळी तयासचि गोडू, घाणों गाळी तया कडू, नोहेचि जेंवि; इ०.

अकर्मक पाहिजे (इच्छार्थक) धातु [सप्तमाख्यात]

प्र० पु०	मी पाहिजे	आम्ही पाहिजे
द्वि० पु०	तूं पाहिजे, पाहिजेस	तुम्ही पाहिजे, पाहिजेत
तृ० पु०	तो-ती-तें पाहिजे	ते-त्या-तीं पाहिजे, पाहिजेत

अकर्मक नको धातु [सप्तमाख्यात]

प्र० पु०	मी नको	आम्ही नको
द्वि० पु०	तूं नको, नकोस	तुम्ही नको, नका
तृ० पु०	तो-ती-तें नको	ते-त्या-तीं नकोत

अकर्मक नये धातु [सप्तमाख्यात]

प्र० पु०	मी नये	आम्ही नये
द्वि० पु०	तूं नये, नयेस	तुम्ही नये
तृ० पु०	तो-ती-तें नये	ते-त्या-तीं नयेत

अकर्मक नलगे धातु [सप्तमाख्यात]

ह्या क्रियापदाचें ' नलगे ' ह्याशिवाय निराख्या प्रकारचें इतर कोणत्याच आख्यातांतील रूप आढळत नाहीं. (नलगों, नलगस, इ० रूपें फारशीं रूढ नाहींत).

पाहिजे, नको, नलगे व नये हीं गौण अथवा सिद्ध क्रियापदे आहेत; त्यांत निराळा असा धातु सांपडत नाहीं.

ह्याप्रमाणें धातूंना कोणते; प्रत्यय लागून त्यांचीं क्रियापदे बनतात, ह्यासंबंधाचे विवेचन येथें संपलें. धातूंचीं प्रयोजक व शक्य रूपें **मारवितां-मारविलें-मारवीन व मारवतें-मारवलें-मारवेल**, अशा प्रकारेंच साधतात; आणि तीं सहज कळण्यासारखींच आहेत; म्हणून तीं येथें लिहून दाखवून आणखी जागा अडविली नाहीं.

काहीं अपवादरूप शब्द

अव्ययें बदलत नाहींत म्हणूनच तीं अव्ययें. पण चालू व जिवंत भाषेंत नाना प्रकार आढळतात; तिला कोणीच प्रतिबंध करूं शकत नाहीं; ह्यामुळे काहीं अपवादक गोष्टी असल्यास त्या नमूद करून ठेवणें भाग आहे.

(१) **आ-**कारान्त विशेषणें बदलतात, त्याप्रमाणें **आ-**कारान्त क्रिया-विशेषणेंही बदलतात. उदा०—ते **उभे** राहतात, ह्या खणांत त्या पोथ्या **आडव्या** ठेव, तूं **चांगला** बस कसा, ती **उपडी** निजते, ते आपलीं घरें **पांढरीं** रंगवितात, त्यांनीं शिकवितांना तास तास **उभे** रहावें, सरकारनें त्याला **मोकळें** सोडिलें, त्याच्यानें **उत्ताणें** पोहवतें, इ०.

टीप—जे शब्द केव्हांही नामविशेषणें नसून, मूळचेच क्रियाविशेषणें आहेत, ते **आ-**कारान्त असले तरी बदलत नाहींत. उदा०—सर्वथा, जरा, पुन्हां, उद्यां, एव्हां, तेव्हां, इ०.

(२) सारखा, जोगा, इ० **आ-**कारान्त मूळ विशेषणें दुसऱ्या शब्दास जोडून आलीं असतां, ते शब्द पुढील संबंधी शब्दाप्रमाणें बदलतात. उदा०—त्याला मना**जोगती** नोकरी मिळाली; त्यानें आपल्या **इच्छेजोगतें** घर बांधलें, माझ्या आंगठा**सारखी** अंगठी त्याजवळ आहे, इ०. अशा वेळीं त्यांस शब्दयोगी अव्यय म्हणणें युक्त नाहीं, ह्या संबंध शब्दास पुढील शब्दाचें विशेषण म्हणणेंच युक्त होईल, असें वाटतें.

माझ्यासारख्यास देहांचें कोड पुराविणें आवडत नाहीं, तुझ्यासारख्यानें ह्या पंचाशतींत पडूं नये, अशा ठिकाणींही ' माझ्यासारख्यास ' म्हणजे माझ्यासारख्या मनुष्यास, ' तुझ्यासारख्यानें ' म्हणजे तुझ्यासारख्या मनुष्यानें, असा अर्थ असल्यानें हे शब्द विशेषणात्मक नामें होत; व त्यांस विभक्तिप्रत्यय लागले आहेत; असें समजणेंच प्राप्त आहे.

(३) मूळर्चां अव्ययें असून, त्यांस विशेषणाचे चा-र्चा-चें व ला-ली-लें हे प्रत्यय लागून विशेषणें होतात; व तेव्हां त्यांत अर्थातच बदल होणें साहजिक आहे. उदा०—**येथली** खुर्चा, **पुढला** दरवाजा, **उद्यांचा** दिवस, इ०.

(४) अरे, अगे, अहो, ह्या शब्दांपैकीं पहिले दोन अनुक्रमें पुल्लिगी व स्त्रीलिगी एकवचनी आहेत: आणि तिसरा शब्द पुल्लिगी व स्त्रीलिगी अनेकवचनी आहे. याप्रमाणें हे शब्द विकारक्षम दिसत असले, तरी त्यांचें ह्यांशिवाय निराळें असें विकृत रूप कोणतेंच होत नसल्यामुळें त्यांस संबोधनार्थक केवलप्रयोगी अव्ययें म्हणतात; त्यास काहीं हरकत दिसत नाहीं.

सामासिक शब्द

शब्द-विचारांत शब्दांच्या जाति, शब्दांचे विकार व शब्दांची घटना ह्या तीन गोष्टींचा समावेश होतो. पैकीं पहिल्या दोन गोष्टींबद्दल येथपर्यंत विचार झाला. शब्द-घटनेचें प्रकरण स्वतंत्र करणेंच सोयीचें असल्यानें, तें पहिल्या साहित्य-विभागांत आलेंच आहे. त्यांपैकीं उरलेल्या फक्त सामासिक शब्दांचाच येथें विचार केला आहे.

[मनुष्याच्या भाषेच्या द्वारें विचार प्रकट करण्याच्या अनेक प्रवृत्ति आहेत. (१) पुष्कळ अर्थ थोड्या शब्दांत सांगणें, (२) थोडें (सूत्रात्मक गोष्ट) पुष्कळ शब्दांनीं विस्तृत करून सांगणें, (३) जलद बोलतांना काहीं वर्णांचें एकीकरण करणें, (४) त्याच त्याच शब्दाची पुनरुक्ति करून विषयाचें महत्त्व ठसविणें, (५) काहीं शब्द अध्याहत ठेवणें, (६) काहीं उगीच ज्यास्त घालणें, (७) साक्षात् न बोलतां लक्षणेनें बोलणें, (८) अलंकारिक रीतीनें बोलणें, (९) जोडाक्षरें कमी करणें, (१०) काहीं कमी केल्यास त्याबद्दल दुसरीकडे वाढविणें, (११) काहीं वाढविल्यास अन्य ठिकाणीं कमी करणें,

(१२) वर्णविपर्यय होणें, इ० किती तरी गोष्टी मनुष्याच्या बोलण्यातील सहजप्रवृत्ति होत. **समास** हे ह्यांपैकी इच्छित अर्थ कायम ठेवून पुष्कळ मजकूर थोडक्यांत आणण्याच्या प्रवृत्तीचें फळ होत. उदाहरणार्थ—‘ साखर घालून केलेला भात ’ एवढें म्हणण्याऐवजी तोंच अर्थ ‘ **साखर-भात** ’ एवढ्यानें व्यक्त करणें मनुष्याला सोयीचें वाटतें; त्यामुळें भाषेत अनेक शब्द जोडून त्यांमिळून एक शब्द बनाविण्याची—**समास** करण्याची—पद्धति रूढ झाली असावी] .

दोन शब्दांचा परस्परसंबंध दाखविणारे शब्द किंवा प्रत्यय लोप पावून, त्या दोन शब्दांचा जो एकत्र संयोग होतो, त्यास **समास** असें म्हणतात.

समासातील शब्दाचा संबंध स्पष्ट करून सांगण्याच्या पद्धतीस समासाचा **विग्रह** असें म्हणतात. **गणेश** ह्या शब्दाची ‘ गणांचा जो ईश तो ’ अशी फोड करणें हा **विग्रह** होय. **गजानन** ह्या शब्दाची ‘ गजासारखें आहे आनन ज्याचें तो ’ अशी फोड करणें हा **विग्रह** होय.

समासातील दोन शब्दांपैकी कोणता शब्द अर्थाच्या दृष्टीनें प्रधान आहे किंवा त्यापैकी कोणताही प्रधान नसून निराळ्याच एकाद्या शब्दाची प्रधानत्वानें अपेक्षा दिसत आहे, ह्या गोष्टीवरून समासाचे एकंदर **चार** मुख्य भेद करितात.

[**देवघर** ह्या ठिकाणीं देवासंबंधाने कांहीं सांगावयाचे नसून, घर कोणतें हेंच मुख्यतः सांगावयाचें आहे; तसेंच **राजपुत्र** ह्यांत राजाबद्दल बोलावयाचें नसून, पुत्र कोणता तें मुख्यतः सांगावयाचें आहे; म्हणून हे द्वितीयपदप्रधान (तत्पुरुष) समास होत. **कृष्णार्जुन**, **सत्यासत्य**, ह्या शब्दांत एकटा कृष्ण किंवा एकटा अर्जुन, तसेंच नुसतें सत्य किंवा नुसतें असत्य, ह्यांबद्दल बोलावयाचें नसून दोन्हींबद्दल प्रामुख्यानें बोलावयाचें आहे; म्हणून हे उभयपदप्रधान (द्वंद्व) समास होत. **नालिकंठ**, **मृगनयना**, ह्यांतील पहिल्या शब्दांत निळें किंवा कंठ ह्यांबद्दल कांहीं सांगावयाचें नसून, शंकराबद्दलच मुख्यतः सांगावयाचें आहे; तसेंच दुसऱ्या शब्दांत मृगाबद्दल किंवा नयनांबद्दल कांहीं बोलावयाचें नसून, तशा प्रकारच्या सीता, दमयंती, इ० कोणत्या तरी स्त्रीबद्दल मुख्यतः बोलावयाचें आहे; म्हणून हे अन्यपदप्रधान (बहुव्रीहि) समास आहेत. **दररोज** मला त्रास देतोस, अलीकडे **प्रतिवर्षी** दुष्काळ पडतो, ह्यांतील दररोज ह्या शब्दांत, ‘ **दर** ’ व प्रतिवर्षी ह्यांतील ‘ **प्रति** ’ ह्या पहिल्या शब्दांवर जोर आहे; म्हणून ते प्रथमपदप्रधान (अव्ययीभाव) समास आहेत] .

१. प्रथमपदप्रधान किंवा अव्ययीभाव

ज्या समासांत विशेषतः पहिलें पद मुख्य असतें, किंवा पहिला शब्द अव्यय असतो, आणि सर्व मिळून तो सामासिक शब्द क्रियाविशेषण अव्यय होतो, त्या समासास प्रथमपदप्रधान किंवा **अव्ययीभाव** समास असें म्हणतात. उदा०—

प्रतिदिन	यथाविधि	यथाशास्त्र	आजन्म	यावज्जीव
प्रतिवर्ष	यथाशक्ति	यथाक्रम	आमरण	आसमंतात्
प्रतिक्षण	यथान्याय	यथायुक्त	आचंद्रार्क	व्यर्थ

‘भीष्म हे पित्याकरितां **आजन्म** ब्रह्मचारी राहिले’ ह्यांतील आजन्म ह्या शब्दांत ‘आ’ हा उपसर्ग आहे; उपसर्गास संस्कृतांत अव्ययाप्रमाणेंच मानितात; तेव्हां येथें प्रथम शब्द अव्यय असून, जन्म ह्या शब्दापेक्षां ‘आ’ ह्या उपसर्गांनं होणाऱ्या ‘पर्यंत’ ह्या अर्थावर येथें अधिक जोर आहे; त्याचप्रमाणें येथें आजन्म हा शब्द क्रियेची वेळ दाखवीत असल्यामुळें तो क्रियाविशेषण अव्ययही आहे; म्हणून ह्या सर्व लक्षणांवरून हा अव्ययीभाव समास आहे. ‘**प्रतिवर्षी** चांगला पाऊस पडल्यास पीक येतें,’ ‘**प्रतिक्षणी** त्याचें कोणाशीं तरी भांडण होतेंच,’ ‘हा राजा **यथान्याय** प्रजेचें पालन करितो,’ ह्यांतील ठळक शब्दांतही प्रथम शब्द अव्यय असून ते प्रधान आहेत, आणि वरील शब्द क्रियाविशेषण अव्ययें आहेत; म्हणून हे सर्व अव्ययीभाव समास होत.

अक्षि हा शब्द अव्ययीभाव समासाच्या शेवटीं आल्यास, त्याचें **अक्ष** असें रूप होतें. उदा०—प्रत्यक्ष (डोळ्यांसमोर), समक्ष (डोळ्यांपुढें), परोक्ष (डोळ्यांआड), अपरोक्ष (डोळ्यांसमोर); परंतु मराठींत परोक्ष म्हणजे डोळ्यांसमोर व अपरोक्ष म्हणजे डोळ्यांआड ह्या अर्थानं हे शब्द रूढ झाले आहेत.

मराठी अव्ययीभाव समास

घरोघर	गांवांगांव	दारोदार	जागोजाग
घडोघडीं	गळोगळीं	जागोजागीं	रस्तोरस्तीं
दिवसेंदिवस	दिवसानदिवस	घरानघर	रात्रंदिवस

ह्या शब्दांत संस्कृत अव्ययीभाव समासांप्रमाणें पहिला शब्द अव्यय नाही; काहीं शब्दांतील पहिल्या शब्दाचे अंती ‘ओ’कार आलेला आहे, काहीं शब्दांना **शेवटीं** विभक्तिप्रत्यय लागलेले दिसत आहेत, तरी हे सर्व शब्द एकंदरीत क्रिया-

विशेषण अव्ययें होत असल्यामुळें ते मराठींतील **अव्ययीभाव** समासच होत-यांत शंका नाहीं. कारण गळोगल्ली, रस्तोरस्तों, इ० शब्दांत कांहीं गळोगळ, रस्तोरस्त, असे मूळ शब्द निघूं शकत नाहींत; त्यांस इतर विभक्तींचे प्रत्ययही लागत नाहींत; व त्यांचा क्रियाविशेषण अव्यय ह्या नात्यानेंच उपयोग होत आहे; म्हणून ते **अव्ययीभाव** समास होत.

परकीय अव्ययीभाव समासाची उदाहरणे

दरमजल, दरराज, दरकूच, हरवस्त, हररोज, हरहमेश, बिनधोक, बिनहरकत, बिनतकरार, बिनशर्त, बेलाशक, बेमालूम, बेशक, बेअकल, बेवकूब, बेवार, बरहुकूम, बजिन्नस, गैरकायदा, गैरशिस्त, इ०.

टीप—दरदिवस, दरवषे, बिनअपराध, बिनतोड, हरादिन, हरघडी, हे शब्द यवनी व मराठी शब्दांच्या जुळणीनें झालेले सामासिक शब्द होत; अशा प्रकारचे समास करणें शिष्टसंमत नाहीं.

२. द्वितीयपदप्रधान किंवा तत्पुरुष

ज्या समासांत दुसरें पद मुख्य असतें आणि अर्थदृष्ट्या गाळलेला विभाक्ति-प्रत्यय किंवा शब्द विग्रहामध्ये घालावे लागतात, त्या समासास द्वितीयपद-प्रधान किंवा **तत्पुरुष** समास असें म्हणतात. उदा०—गायरान, तोंडपाठ, राजवाडा, देवघर, वनगाय, साखरभात, इ०.

[तत्पुरुष समासांतील दोन्ही शब्द केव्हां केव्हां एकाच विभक्तीत असतात आणि केव्हां केव्हां भिन्न विभक्तीत असतात; त्यावरून त्याचें **समानाधिकरण** तत्पुरुष व **व्यधिकरण** तत्पुरुष असे दोन भाग मानितात. म्हणजे 'कमलमुख' ह्या शब्दांत कमलाचें मुख किंवा कमलाला मुख असा कांहीं तरी मध्ये विभाक्ति-प्रत्यय घालून त्या शब्दाची फोड करावी लागत नाहीं; तें कमल व मुख ह्या शब्दांची एकच प्रथमा विभाक्ति आहे; परंतु 'राजवाडा' ह्यांत पहिला शब्द 'राजाचा' असा षष्ठी विभक्तीत व दुसरा 'वाडा' हा शब्द प्रथमा विभक्तीत, ह्याप्रमाणें हे दोन्ही शब्द भिन्न विभक्तीत आहेत; म्हणून पहिला **कमलमुख** हा शब्द **समानाधिकरण** तत्पुरुषाचें व दुसरा **राजवाडा** हा शब्द **व्यधिकरण** तत्पुरुषाचें उदाहरण होय. त्याचप्रमाणें काळमांजर, तांबडमाती, चरणकमल, ह्या शब्दांतीलही दोन्ही शब्दांची एकच म्हणजे प्रथमा विभाक्ति

आहे, म्हणून हे **समानाधिकरण** तत्पुरुष समास होतः आणि तोंडपाठ, गायरान, केळफूल, वनगाय, ह्या शब्दांतील पहिल्या शब्दांच्या अनुक्रमें तृतीया, चतुर्थी, षष्ठी, सप्तमी, ह्या विभक्ति असून, त्यांच्या प्रत्ययांचा लोप झाला आहे व दुसऱ्या शब्दांची मात्र प्रथमा विभक्ति आहे; ह्याप्रमाणें ह्या उदाहरणांत दोन्ही शब्दांची भिन्न विभक्ति असल्यामुळें हे शब्द **व्यधिकरण** तत्पुरुषाचीं उदाहरणें होत] .

रूढीमध्ये समानाधिकरण किंवा प्रथमा तत्पुरुषालाच **कर्मधारय** हें नांव आहे; व व्यधिकरण तत्पुरुषाला मात्र **तत्पुरुष** असें म्हणतात. (प्रथमा व संबोधन ह्यांशिवाय) समासांतील प्रथम शब्दाला लागणाऱ्या विभक्तीवरून ह्या **विभक्तितत्पुरुषाचे** खालील भेद मानितात.

द्वितीया तत्पुरुष—(सं०)—कृष्णाश्रित (कृष्णास किंवा कृष्णाप्रत आश्रित), दुःखप्राप्त (दुःखाला प्राप्त), देशगत (देशास गत), इ० .

तृतीया तत्पुरुष—(सं०) ईश्वरनिर्मित (ईश्वरानें निर्मित), दयार्द्र, भक्तिवश, द्रव्यसाध्य, कष्टसाध्य, ईश्वरदत्त, मनःकल्पित, कृपावलोकन, मातृसदृश, (मातेर्शा सदृश), तत्सम (त्याशीं सम), एकोन, गुणहीन, इ० .

(म०)—तोंडपाठ, गजमोजणी, घोडेमात, प्यादेमात, बुद्धिजड, कपाळकरंटा, तोंडजबानी, दुप्पट (दोहोंनीं पट), चौपट (चोहोंनीं पट), इ० .

चतुर्थी तत्पुरुष—(सं०)—काकबलि, (काकाकरितां बलि), पूजाद्रव्य, विद्यागृह, ऋडिाभुवन, ब्राह्मणभोजन, परपीडा, द्विजदंड, इ० .

(म०)—गायरान, बाइलवेडा, पोळपाट, व्याहीजेवण, वाटखर्च, मेंढवाडा, कमरबंद, कंबरपट्टा, गांवसमाराधना, व्यवहारोपयोगी, इ० .

पंचमी तत्पुरुष—(सं०)—चोरभय (चोरापासून भय), ऋणमुक्त, स्वर्गपतित, स्वर्गभ्रष्ट, जातिभ्रष्ट, रोगमुक्त, पापविमोचन, भवतारण, पदच्युत, इ० .

(म०)—वडिलार्जित, गर्भश्रीमंत, जन्मखोड, लंगोटीमित्र, इ० .

षष्ठी तत्पुरुष—(सं०)—देवपूजा (देवाची पूजा), भूपति, नृपति, राजमंदिर, सूर्यप्रकाश, विद्याभ्यास, देवभक्ति, मदुद्धरण (माझें उद्धरण), त्वल्लीला (तुझी लीला), लक्ष्मीकांत, गणपति, राधारमण, पद्मपत्र, भ्रातृजाया, इ० .

(म०)—केळफूल, राजवाडा, घरधनी, पिंपळपान, हातचाळा, राजदरबार, आपमतलब, घोडदौड, समुद्रकांठ, गायमुख, धर्मवेड, वाघनख, आंबराई, इ० .

सप्तमी तत्पुरुष—(सं०) शास्त्रपंडित (शास्त्रांत पंडित), कूपमंडूक, कलाकुशल, स्वर्गवास, युद्धचातुर्य, कुलोत्पन्न, दानशूर, पोटाशुळ, इ०.

(म०)—रानह्णकर, घरकौबडा, घरजावई, अवसानघातकी, गांपदेवी, घरधंदा, गृहकलह, पाणकौबडा, वनगाय, इ०.

विग्रहास अनुसरून तत्पुरुष समासाचे बाबतीत केव्हां केव्हां भिन्न नांवें दिलीं जाण्याचा संभव आहे; तरी काहीं विघडत नाहीं. **हातघाई** (हातांनीं घाई) **तृ० त०**; (हाताची घाई) **ष० त०**; असें म्हटलें तरी चालेल. तसेंच कृष्णाश्रित (कृष्णाप्रत आश्रित) **द्वि० त०**; व (कृष्णाचा आश्रित) **ष० त०**; असें अर्थास अनुसरून म्हटल्यास हरकत नाहीं.

केव्हा केव्हां तत्पुरुष समासांतील पहिल्या शब्दांचा विभक्तिप्रत्यय न गळतां कायमच राहतो; त्यास **अलुक् तत्पुरुष** समास असें म्हणतात. उदा०—अग्नेसर, युधिष्ठिर, कर्तारिप्रयोग, कर्मणिप्रयोग, पंकेरुह. येथें पहिल्या शब्दांचीं संस्कृतमधील सप्तमीचीं रूपे कायम राहिलीं आहेत. (अ + लुक् = लोप नसणें).

जेव्हा तत्पुरुष समासातील दुसरें पद—ज्याच्या वाक्यात स्वतंत्रपणें उपयोग होत नाही, अशा प्रकारचें—कृदन्त म्हणजे धातुसाधित असतें, तेव्हा त्यास **उपपद तत्पुरुष** समास असें म्हणतात. उदा०—कुंभकार (कुंभ करणारा), ग्रंथकार (ग्रंथ करणारा), गृहस्थ (गृहात राहणारा), शेषशायी (शेषावर निजणारा), द्विज (दोनदा जन्मणारा). ह्या उदाहरणात कार, स्थ, शायी, ज, हीं दुसरीं पदे कृ, स्था, शे, जन्, ह्या धातूंपासून झालेलीं असून, त्यांचा असल्या सामासिक शब्दांशिवयय दुसऱ्या कोठेंही स्वतंत्रपणें उपयोग होत नसल्यामुळें हे **उपपद तत्पुरुष** समास आहेत.

आणखी उदा०—(सं०)—चर्मकार, सुवर्णकार, देशस्थ, पातस्थ, कोंकणस्थ, स्वस्थ, पालखीपदस्थ, सुखदायी, मनुज, पंकज, अनुज, खनिज, उद्भिज्ज, द्विप, भूप, नृप, पयोधर, मनोहर, यशोधर, सुखद, दुःखद, पयोद, अंबुद, जलद, खग, अग, नग, उरग, सुज्ञ, प्राज्ञ, कृतज्ञ, शत्रुघ्न, इ०.

(म०)—शेतकरी, कामकरी, रिणकरी, आगलाव्या, लाकुडतोड्या, भाजीविक्या, लांचखालू, वाघमाच्या, नवाशिका, नाकतोड्या, इ०.

केव्हा केव्हां तत्पुरुष समासात प्रथम शब्दाची विभक्ति कायम राहून, दुसरा शब्द अस्वतंत्र धातुसाधित असतो, त्यास **अलुक्-उपपद-तत्पुरुष** समास २१-म० सा० व व्या०

म्हणण्यास हरकत नाही. उदा०(सं०)—मनासिज, पंकेरुह, सरसिज, खेचर, वनेचर, इ०.

(म०)—मळेकरी, वाटेकरी, पहारेकरी, मारेकरी, पाखरेविक्या, गळेकापू, खिसेकातरू, कडेलोट, यात्रेकरू, इ०. येथे पहिले शब्द प्रथमान्त अनेकवचनी आहेत. (कथेकरी, यात्रेकरी, सेवेकरी, दीनानाथ, यांत पहिले शब्द प्रथमान्त अनेकवचनी नसून सामान्यरूपात्मक आहेत).

अभाव किंवा निषेध ह्या अर्थी व्यंजनादि शब्दांच्या पूर्वी ' अ ' व स्वरादि शब्दांच्या पूर्वी ' अन् ' किंवा क्वचित् ' न ' हीं अव्यये येऊन जे तत्पुरुष समास होतात, त्यांस नञ् तत्पुरुष समास असें म्हणतात. उदा०—

(सं०)—अब्राह्मण—(नव्हे ब्राह्मण तो), अन्याय, अयोग्य, अनादर, अनिष्ट, अनृत; नास्तिक, नपुंसक, इ०.

(म०)—असभंजस, असडीक, अपुरा, अनोळखी, इ०.

(यवनी)—नाइलाज, नाउभेद, नापसंत, इ०.

[ज्या तत्पुरुष समासांत प्रथम स्थानीं उपसर्ग येतो, त्यास संस्कृतांत प्रादि समास असें म्हणतात. उदा०—प्रवात (प्र म्हणजे अधिक जोराचा वात तो), प्रगति, अतिमात्र, उत्क्रान्त, अवगुण, इ०. मराठींत हे अशा प्रकारचे समास सांगण्याची आवश्यकता नाही. कारण समास दोन शब्दांचा होतो, व उपसर्ग हे कांहीं शब्द नव्हत; हे उघडच आहे].

कर्मधारय

ज्या तत्पुरुष समासांत दोन्ही पदांची एकच प्रथमा विभक्ति असते, त्याला कर्मधारय समास असें म्हणतात. उदा०—कमलमुख, तांबडमाती, सुवासना, इ०.

कर्मधारय समासांत विशेष्य-विशेषण-संबंध किंवा उपमान-उपमेय-संबंध ह्यांपैकी एक असतो.

[अ] विशेष्य-विशेषण-संबंध-दर्शक कर्मधारयाचीं उदा०—

१. विशेषणपूर्वपद—(सं०)—रक्तचंदन, महाराज, पूर्वरात्र, उत्तररात्र, पीतांबर, नीलोत्पल, महादेव, इ०.

(म०)—काळमांजर, सावळाराम, भोळानाथ, उपजतस्वभाव, रडतराऊत, खडीसाखर, शेंडेनक्षत्र, साडेतिन, इ०.

टीप—सुवासना, कुसंगति, कुयोग, कुपुत्र, दुर्गति, दुर्वासना. यांतील पूर्व-शब्दांचा मराठीत विशेषणाप्रमाणें अर्थ रूढ झाला असल्यामुळे, ह्या शब्दांचा विशेषणपूर्वपद कर्मधारयांतच अन्तर्भाव करण्यास हरकत नाही.

२. विशेषणोत्तरपद—(सं०)—भाषान्तर, रूपान्तर, देशान्तर, (अन्य देश देशान्तर, याप्रमाणें ह्या शब्दांचा विग्रह करितात). पुरुषोत्तम (उत्तम असा पुरुष), छात्रवंचक (वंचक असा छात्र), इ०.

(म०)—रामदयाळ—(दयाळ असा राम), दालचिनी (चिनी दाल), इ०.

३. विशेषणोभयपद—(सं०) शुकृकृष्ण, कृताकृत, दृष्टादृष्ट, इयामसुन्दर, स्नातानुलिप्त, इ०.

(म०)—लाललाल, काळा-सावळा, उपजतवेडा, इ०.

४. विषयपूर्वपद—(सं०)—देवबुद्धि (देव आहे अशी बुद्धि), धर्मबुद्धि, अहंमति, अहंबुद्धि, इ०.

(म०)—पुरुषमाणूस, बायकोमनुष्य, गडीमाणूस, इ०.

द्विगु

५. संख्यापूर्वपद—ज्या कर्मधारय समासांत पहिलें पद संख्यावाचक विशेषण असून, त्या शब्दाच्या योगानें समाहाराचा म्हणजे समुदायाचा अर्थ उत्पन्न होतो, त्यास द्विगु समास म्हणतात. उदा०—(सं०) त्रिभुवन (तीन भुवनांचा समुदाय), त्रैलोक्य, पंचपदी, अष्टाध्यायी, पंचारती, त्रिदल, पंचवटी, नवरात्र, पंचकोशी, इ०.

(म०)—पंचपाळें, बारभाई, चाळीसगांव, छटाक, चौघडी, चातुर्मास, चवाठा, सप्ताह, इ०.

मध्यमपदलोपी

६. लुप्तपद—ज्या कर्मधारय समासांत पहिल्या पदाचा दुसऱ्या पदाशी संबंध दाखविणारा एक शब्द किंवा असे अनेक शब्द अध्याहृत किंवा लुप्त असतात व विग्रहाचे वेळी त्यांची स्पष्टता करावी लागते, त्यास मध्यमपदलोपी समास असे म्हणतात. उदा०—साखरभात (साखरेनें युक्त भात), वांगीपोहे, बटाटेभात, डाळवांगें, पुरणपोळी, गुळांबा, घोडेखार, बाळभित्र, भोजनभाऊ, जन्मदरिद्री, पंक्ति-पठाण, कातरविडा, गुडधानी (गूळ घातलेलें धान्य, धानी

हें धान्य याचें रूप), इ०. [चुलतभाऊ (चुलत्याचा मुलगा या नात्यानें भाऊ), मामेभाऊ, नातसून, नातजावई, चुलत-सासरा, हेही याच प्रकारचे शब्द होत].

[आ] उपमान-उपमेय-संबंध-दर्शक कर्मधारयाचीं उदा०—

१. उपमानपूर्वपद—(सं०) कमलमुख (कमलाप्रमाणें मुख), मेघश्याम, चंद्रमुख, वज्रदेह, कमलनेत्र, इ०. (म०)—घोडनवरा, सांखरलिवूं, इ०.

२. उपमानोत्तरपद—मुखकमल (मुख हेंच कमल), नरसिंह, पुरुषव्याघ्र, नरशार्दूल, मुखेंदु, इ०.

३. अवधारणापूर्वपद—ह्यांत प्रथम पदाचे अर्थावर द्वितीय पदाच्या अर्थाचा आरोप केला जातो. उदा०—विद्याधन (विद्या हेंच धन, किंवा विद्यारूपी धन), भवसागर, विद्युलता, काव्यामृत, संसाराटवी, पदपद्म, चरणकमल, इ०.

(म०)—उंबरघाट, इ०.

४. अवधारणोत्तरपद—ह्यांत द्वितीय पदाचे अर्थावर प्रथम पदाच्या अर्थाचा आरोप केलेला असतो. उदा०—कृतान्तकटकामलध्वज-जरा, (ह्यांत जरेवर, कृतान्तकटकामलध्वजाचा आरोप केला आहे).

३. उभयपदप्रधान किंवा द्वंद्व

ज्या समासांतील दोन्ही पदे प्रधान असतात, त्यास द्वंद्व समास असें म्हणतात. उदा०—रामकृष्ण, भीमार्जुन, सुखदुःख, शत्रुमित्र, खरेंखोटें, इ०.

ह्या समासाचे इतरेतर द्वंद्व, वैकल्पिक द्वंद्व व समाहार द्वंद्व असे तीन प्रकार आहेत.

१. इतरेतर द्वंद्व—ह्या समासांतील पदामध्ये आणि, व, हीं समुच्चय-बोधक उभयान्वयी अव्ययें विप्रहाचे वेळीं घालावीं लागतात; आणि दोन्ही पदांची अर्थाच्या दृष्टीनें प्रमुखत्वानें अपेक्षा असते. उदा०—(सं०)—हरि-हर, राम-लक्ष्मण, कर्ण-शल्य, पितृ-मातुल, ब्रह्मा-विष्णु-महेश, द्रोण-द्रौणि-कृप, इ०.

(म०)—बहीण-भाऊ, बाप-लेक, विटी-दांडू, नाक-डोळे, पळी-पंचपात्री, तांब्या-भांडें, कुलूप-किल्ली, सहाण खोड, सुंठ-साखर, दौत-लेखणी, इ०. [आई-बापें, दादला-बायलें, स्त्री-पुरुषें; माता-पितरें, बहीण-भावंडें, माय-लेकरें, भशा प्रकारेही नपुंसकालिगी अनेकवचनयुक्त कांहीं द्वंद्व समासांचीं उदाहरणें आढळतात].

२. **वैकल्पिक द्वंद्व**—ह्या समासांतील पदांमध्ये विग्रहाच्या वेळीं अथवा, किंवा, ह्यांपैकीं विकल्पबोधक उभयान्वयी अव्यय घालावें लागतें आणि अर्थाच्या दृष्टीनें समासांतील दोन्ही प्रधान पदांपैकीं एकाचीच मात्र अपेक्षा असते. उदा०—(सं०)—पापपुण्य, धर्माधर्म, न्यायान्याय, सत्यासत्य, सुरूप-कुरूप, भक्ष्याभक्ष्य, इ०. (म०)—खरें-खोटें, बरें-वाईट, तीन-चार, दहा-पांच, दहा-वीस, पहिला-दुसरा, इ०.

३. **समाहार द्वंद्व**—ह्यांत समासयुक्त पदांच्या अर्थाशिवाय आणखी तशाच प्रकारच्या अधिक गोष्टींचाही अन्तर्भाव होतो. उदा०—[अ] मीठ-भाकर (मीठ, भाकर व असेच दुसरे पदार्थ), भाजी-पाला, पान-पत्रावळ, घर-दार, देव-ब्राह्मण, कोळी-माळी, शेट-सावकार, फंद-फितूर, शेला-पाटोटें, चूक-भूल, अंथरूप-पांघरूप, टिळा-टोपी, वेणी-फणी, ने-आण, चढ-उतर, जा-ये, दे-घे, इ०.

[आ] दाणा-दुणा, सोयरा-धायरा, खिडूक-मिडूक, इडा-पिडा, चट्टी-पट्टी, वाकडा-तिकडा, इ०. (यांत व खालील ठिकाणीं दुसरा शब्द अनुप्रासात्मक आहे).

[इ] घोडा-बिडा, दगड-बिगड, तंटा-बिटा, भाडण-विडण, लहान-सहान, वाईट-साईट, पोर-सोर, लुंगा-सुंगा, इ०.

४. अन्यपदप्रधान किंवा बहुव्रीहि

ज्या समासांतील क्रोणतेंही पद प्रधान नसून, त्या सर्व सामासिक शब्दा-पासून त्यांत असणाऱ्या पदांच्या शिवाय निराळ्याच गोष्टींचा प्रामुख्यानें बोध होतो, व तो सामासिक शब्द त्या निराळ्या पदाचें विशेषण असतो, त्या समासाला बहुव्रीहि समास असें म्हणतात. उदा०—दशानन (दश आहेत आननें ज्याला तो म्हणजे रावण), लंबोदर (लंब म्हणजे मोठें आहे उदर ज्याचें तो गणपति), वक्रतुंड, महाकाय, इ०.

ह्या समासाचा विग्रह करितांना शेवटीं संबंधी सर्वनाम येते व त्याची जी विभक्ति असते, तिचें नांव त्या समासास देतात.

विभक्तींवरून बहुव्रीहिचे भेद

द्वितीया बहुव्रीहि—प्राप्तोदक (प्राप्त आहे उदक ज्यास तो गांव), प्राप्तधन (प्राप्त आहे धन ज्यास तो पुरुष), इ०. हे समास संस्कृतांतच आढळतात.

तृतीया बहुव्रीहि — जितकाम (जित आहे काम ज्याने), जितेंद्रिय, त्यक्तायुध, कृतकृत्य, जितकोप, दत्तधन, पूरित-लोककाम, इ०.

चतुर्थी बहुव्रीहि — पंचमुख (पांच आहेत मुखे ज्याला), चतुर्मुख, (म०) — चौकोन, दुर्तोंडे, इ०.

पंचमी बहुव्रीहि — निर्धन (गेले आहे धन ज्यापासून), निर्बल, गलितपर्ण, इ०.

षष्ठी बहुव्रीहि — (सं०) — तपोबल (तप हेंच आहे बल ज्याचें), मानधन, श्लषाणि, तीर्थपाद, शशिशेखर, चंद्रशेखर, इ०.

(म०) — धारडोळ्या, गायमुख्या, पांढरपेश्या, इ०.

सप्तमी बहुव्रीहि — भीमादि (भीम आहे आदि ज्यांमध्ये), द्रोण-द्रौणि-कृपादि, नाक (नाही अक म्हणजे दुःख ज्यामध्ये), इ०.

कर्मधारयाप्रमाणेच बहुव्रीहि समासांतही विशेष्य-विशेषण-संबंध किंवा उपमान-उपमेय-संबंध असलेली पदे असतात.

१. विशेषणपूर्वपद — नलिकंठ, रक्तवह्ना, सुग्रीव, इ०.

(म०) — आखुडशिगी, बहुदुधी, अल्पमोली, इ०.

२. विशेषणोत्तरपद — मोदकप्रिय (प्रिय आहे मोदक ज्याला), पायाशुद्ध, (शुद्ध आहे पाया ज्याचा), इ०.

३. उपमानपूर्वपद — कमलनेत्रा, चंद्रमुखी, शशिवदना, चंद्रानना, इ०.

४. अवधारणापूर्वपद — यशोधन (यश हेंच आहे धन ज्याचें), मानधन, तपोबल, इ०.

५. लुप्तपद — यांत मध्यमपदलोपीप्रमाणे काहीं पदे गाळली जातात. उदा०— मृगनयना, (मृगाप्रमाणे आहेत नयन जिचे), हरिणाक्षी, सिंहकटि, गजगति, (यांत प्रमाणे हा शब्द लुप्त आहे.), अभिज्ञानशाकुंतल (अभिज्ञान आहे शाकुंतलेचें ज्यांत तें नाटक), मुद्राराक्षस (मुद्रेनें वश केला आहे राक्षस ज्यांत तें नाटक), इ०.

(म०) — गायमुख्या, उंटमान्या, घोडमुख्या, इ०.

६. संख्यापूर्वपद — एकदन्त, त्रिनयन, त्र्यंबक, चतुर्भुज, पंचतुंड, इ०.

(म०) — एकडोळ्या, दुर्तोंडे, तिकोनी, अष्टपैलू, इ०.

नञ् बहुव्रीहि—अनादि (नाहीं आदि ज्याला तो), अनंत, अव्यय, अज्ञान, अनाय, अकर्मक, इ०.

सहार्थी बहुव्रीहि—‘ स ’ किंवा ‘ सह ’ हें अद्यय आरंभीं येऊन हा समास होतो. उदा०—सदार (दारेने सह), सपुत्र, सरूप, सवर्ण, सादर, सफल, सनाथ, समूल, सहकुटुंब, सहपरिवार, (म०)—सडळ, इ०.

[दंडादंडी, लठ्ठालठ्ठी, मारामारी, बुक्कबुक्की, झोंबाझोंबी, गुद्दागुद्दी, खेटरा-खेटरी, हे शब्द संस्कृतांत बहुव्रीहि समासयुक्तच मानितात. (कारण दंड, दंड, यांच्या योगानें केलेलें कृत्य तें; अशा प्रकारच्या अन्यपदप्रधानाचा अर्थ येथें उत्पन्न होतो.) मराठींत हे शब्द मूळचे विशेषणें असून त्यांचा नामाप्रमाणें उपयोग होतो, तरी त्यास संस्कृत पद्धतीस अनुसरून बहुव्रीहि समास म्हणण्यास हरकत नाहीं].

काहीं समास-विशेष

(१) समासासंबंधाच्या बऱ्याच गोष्टी संस्कृतावरूनच आल्या असल्यामुळें होतां होईतों संस्कृत पद्धतीस अनुसरूनच समास ठरवावे.

(२) अर्थानुरोधानें एकाच शब्दाचे भिन्न समास होऊं शकतील. **सत्यव्रत** (सत्य हेंच व्रत—क० धा०, सत्य आहे व्रत ज्याचे—बहु०); **लक्ष्मीकांत** (लक्ष्मीचा कान्त-ष० त०, लक्ष्मी आहे काता ज्याची—बहु०); इ०.

(३) भिन्न भाषांतील शब्दाचा समास करणे योग्य नाही. उदा०—शाळा-मास्तर, आग-बोट, मन-मुराद, दिवा-बत्ती, तार-मास्तर, डाक-घर, इलाखा-धिपति, पैसा-फंड, इ०. (तथापि असे शब्द रूढ झाल्यावर त्यास इलाज नसतो!).

(४) समासांमधील संस्कृत संधियोग्य शब्दांचा संधि अवश्य करावा; पस्तु काचित् ह्या बाबतींत दुर्लक्षही होतें. उदा०—स्वपदाब्जीं मानसभृंग रमो उगळं दे ‘ **कृपा-अरुणा** ’. मराठीची प्रवृत्ति संधि न करण्याची आहे. उदा०—तोंड-ओळख, पैसा-अडका, अधिक-उणा, ना-उमेद, बे-अक्कल, इ०).

(५) सामासिक शब्दाच्या शेवटीं विभक्तिप्रत्यय लागतात; व शेवटच्या शब्दाप्रमाणें सर्व शब्दाचे लिंग, वचन, हीं असतात. ‘ विद्याभ्यास ’ ह्यांत विद्या हा शब्द स्त्रीलिंगी असला, तरी सर्व शब्द पुल्लिंगी आहे; ‘ देव-पूजा ’ यांत प्रत्येक शब्द भिन्नलिंगी असला, तरी सर्व शब्द स्त्रीलिंगीच आहे; इ०.

(६) खालील ठिकाणी षष्ठीचा 'चा' हा प्रत्यय अध्याहृत आहे; म्हणून ते शब्द सामासिक नाहीत. 'भिन्नी बोलुनि बोल मुंदर असे रामा (च्या)- करीचीं फळे,' हरिश्चंद्र 'डोंबा(च्या)-घरीं पाणी मरी'; 'पिशाच्चा (च्या)-हातीं कोर्लात; इ०. [मुलां(च्या)-मध्यभागीं बसे कृष्ण तेवीं' यांत ज्याप्रमाणें मुलांमध्यभाग असा शब्द होऊं शकत नाही, तेथें मुलां'च्या' मध्यभागीं असें आहे, त्याचप्रमाणें वरील ठिकाणी षष्ठीचें प्रत्ययाभावी सामान्यरूप आहे].

(७) ग्रंथकार व ग्रंथकर्ता, सुखकर व सुखकर्ता, दुःखहर व दुःखहर्ता, ह्यांतील पहिले शब्द उपपद तत्पुरुष व दुसरे शब्द षष्ठी तत्पुरुष समास होत; तसेंच गृहस्थ व गृहस्थित यातील पहिला शब्द उपपद तत्पुरुष व दुसरा सप्तमी तत्पुरुष आहे. कारण पहिल्या ठिकाणचे शेवटचे शब्द अस्वतंत्र आहेत व दुसऱ्या ठिकाणचे शब्द वाक्यांत स्वतंत्रपणें येणारे आहेत.

(८) अव्ययभाव समासान्त शब्द क्रियाविशेषण अव्ययें असलीं पाहिजेत. बहुव्रीहि समासान्त शब्द विशेषणें असतात. तत्पुरुष व वृद्ध समास असलेले शब्द बहुशः नामें किंवा विशेषणें असतात.

वाक्य-विचार

व्याकरणाची आवश्यकता विशेषेकरून वाक्याच्या स्पष्टीकरणासाठीं आहे. वाक्यांतील घटक जे शब्द व शब्दांतील घटक जे वण त्यांचा येश्वर विचार झाला. वाक्य-विचाराकडे आता वळूं.

एक विचार पूर्णपणें व्यक्त करणाऱ्या शब्दसमुच्चयाला वाक्य असें म्हणतात. वाक्याचा अर्थ स्पष्ट कळण्यासाठीं त्यांतील पदांचा परस्परांशी संबंध काय, हें कळणें आवश्यक आहे. वाक्यांत मुख्य शब्द दोन, कर्ता व क्रियापद. क्रियापद सकर्मक असल्यास कर्म हा आणखी एक प्रमुख शब्द वाक्यांत असलाच पाहिजे. कर्ता व कर्म हे शब्द नामें (किंवा नामाप्रमाणें योजलेले इतर शब्द) असतात. त्यांचे क्रियापदाशीं किंवा अन्य शब्दांशीं जे संबंध असतात, ते विभक्त्यन्त रूपांवरून कळतात; हे संबंध म्हणजेच विभक्तींचे अर्थ होत. त्याचप्रमाणें क्रियापदांचेही अर्थ दर्शविणारी एकेका धातूचीं निरनिराळीं सात प्रकारचीं रूपें असतात, त्यांना आख्यातें असें म्हणतात; हें पूर्वी गेलेंच आहे.

हे विभक्त्यर्थ, आख्यातार्थ व वाक्यरचना किंवा प्रयोग, ह्याविषयी ह्या प्रकरणांत विवेचन करणें ओघानेंच प्राप्त होते. तथापि अलीकडे आणखी एका महत्त्वाच्या विषयाची वाक्य-विचारांत भर घालण्याचा संप्रदाय पडला आहे. त्यानें वाक्यस्पष्टीकरणास मदतच होत असल्यामुळें, त्याचा वाक्य-विचारांत समावेश करणें जरूरच आहे. त्याला 'वाक्यपृथक्करण' असें म्हणतात. व्याकरणात शब्दांचे परस्परसंबंध त्यांच्या स्वरूपावरून विशेषतः पाहण्यात येतात; परंतु वाक्यपृथक्करणांत ते अर्थाच्या दृष्टीनें पाहण्यांत येतात. ह्या गोष्टींचा क्रमानें आतां विचार करूं.

विभक्त्यर्थ

विभक्तीच्या योगानें नामाचा किंवा नामाप्रमाणें योजिलेल्या शब्दांचा क्रियापदाशीं किंवा इतर शब्दांशीं संबंध जोडिला जातो. तो ज्या प्रकारचा संबंध असतो, त्यास त्या विभक्तीचा अर्थ असें म्हणतात. नामाचा क्रियापदाशीं संबंध असल्यास त्यास कारकार्थ व इतर शब्दांशीं संबंध असल्यास त्यास उपपदार्थ असें म्हणतात. क्रियापदाचा कर्ता, कर्म, करण (साधन), संप्रदान (देणे या धातुप्रमाणें अप्रत्यक्ष दुसरें कर्म), अपादान (एका गोष्टीपासून दुसरी दूर जाणें) आणि अधिकरण (ठिकाण); हीं दर्शविण्यासाठीं कारकार्थांचे प्रयोजन आहे. तसेंच उद्देश, विधान, हेतु, कारण, परिणाम, प्रमाण, मूल्य, अंतर, अवधि, आधिक्य, न्यूनत्व, तुलना, विषय, भेद, साहित्य, संबंध, इ० अनेक प्रकारचा एका शब्दाचा दुसऱ्या शब्दाशीं संबंध दर्शविण्यासाठीं उपपदार्थांचे प्रयोजन व्याकरणांत मानिलेले आहे.

येथें प्रत्येक विभक्तीचे यापैकी जे प्रमुख अर्थ आढळतात, ते दिले आहेत.

प्रथमा

कारकार्थ—(१) कर्ता—तो गेला, रामा रस्त्यानें चालला, मुलें पते खेळतात, गोविदाला टेच लागली. (यांतील टळक शब्दांची विभक्ति प्रथमा आहे व त्या त्या वाक्यांत ते शब्द कर्ते आहेत, म्हणून त्यांच्या प्रथमा-विभक्तीचा अर्थ कर्ता).

(२) कर्म—मुलें अभ्यास करितात, त्यानें काम केलें, मधू चित्रें पाहत आहे. (यांतील टळक शब्द प्रथमान्त असून, त्या त्या वाक्यांतील कर्मे आहेत, म्हणून त्यांच्या प्रथमेचा अर्थ कर्म).

(३) **अधिकरण** — तो दहा गांघें हिडला, मी तीन कोस चाललों. 'बाबांनीं पंचवीस वर्षें चाकरी केली. (यांतील प्रथमान्त ठळक शब्दांवरून क्रिया घडण्याचें स्थल व काल हीं दर्शविलीं जातात, म्हणून त्यांच्या प्रथमा विभक्तीचा अर्थ अधिकरण).

टीप — स्थल व काल या दोहोंनाही व्याकरणांत ' अधिकरण 'च म्हणतात.

उपपदार्थ — (१) उद्देश — नाना फडनवीस हा मुत्सद्दी होता, लक्ष्मीबाई ही शूर होती, रामा आणि गोविंदा हे शाळेंत गेले. (या वाक्यांत अनुक्रमें हा, ही, हें, हे शब्द कर्ते आहेत: आणि त्यांच्या स्पष्टीकरणाच्या उद्देशानें नाना फडनवीस, लक्ष्मीबाई व रामा, गोविंदा, हे शब्द आले आहेत; त्यांचा क्रियापदार्थां साक्षात् काहीं संबंध नाही; त्याची विभक्ति प्रथमा आहे; म्हणून ह्या प्रथमा विभक्तीचा अर्थ उद्देश).

(२) **विधान** — नाना फडनवीस हा मुत्सद्दी होता, कालच्या नाटकांत गोद्या बचंबटाची मुलगी झाला होता, म्हाताच्याला घायला आमचे बाबा काहीं कसाई नाहींत. (या वाक्यांत अनुक्रमें हा, गोद्या व बाबा हे शब्द कर्ते आहेत, आणि त्याच्यासंबंधी विधान पूर्ण करण्यासाठीं मुत्सद्दी, मुलगी व कसाई हे प्रथमान्त शब्द आले आहेत; ह्या शब्दांच्या प्रथमा विभक्तीचा अर्थ विधान).

(३) **परिमाण** — दोन खंडी गहूं, चार शेर तूप, सहा हात लांब धोतर, पांच तोळे सोने, इ०. (यांतील ठळक शब्दांच्या प्रथमा विभक्तीचा अर्थ परिमाण).

(४) **मूल्य** — हपूसचे आबे सहा रूपये शेंकडा मिळतात, हें कापड चार आणे वार आहे, माणशां पांच रूपये भाडें पडतें, मणीं दोन पैसे हमाली घेतात, इ०. (यांतील ठळक शब्दांच्या प्रथमा विभक्तीचा अर्थ मूल्य).

(५) **अंतर, अधाधि** — मुंबईहून पुणे १२० मैल किंवा ६० कोस आहे, कोणत्याही विद्येचा एक तप तरी अभ्यास पाहिजे, इ०.

द्वितीया

कारकार्य — (१) **कर्म** — मी त्याला ओळखितों, आईनें मुलीस मारिलें, इंद्रजांनीं पेशव्यांस जिंकिलें. (ह्या वाक्यांतील ठळक शब्दांची

विभक्ति द्वितीया असून कर्म ह्या नात्याने त्यांचा क्रियापदाशी संबंध आहे; येथे त्या द्वितीयेचा अर्थ कर्म). द्वितीयेचा कर्म हा एकच अर्थ असतो.

तृतीया

कारकार्थ—(१) कर्ता—रामानें काम केलें, मुलींनीं गाणीं म्हटलीं, त्याच्यानें जाववतें, माझ्यानें हें काम करवेल, इ०.

(२) करण—चाकूनें लेखणी करितात, त्यानें तरवारीनें शीर धडापासून वेगळें केलें, मां हातानें हें सूत काढिलें, कोणासही पायानें ढकलें नये, इ०.

(३) आधिकरण—त्या वाटेनें फार काटे आहेत, आडमार्गानें जाऊं नये, तो रस्त्यानें बसत बसत गेला, इ०.

उपपदार्थ—(१) हेतु, कारण—आपल्याच आशीर्वादानें मी पास झालों, ह्या बातमीनें बाबांस मोठा धक्का बसला, क्रियांनीं अति भिडेनें किंवा मर्यादेनें वागण्याचे दिवस आतां संपले, दांडगाईनें तुझा निभाव कसा लागेल ? इ०.

(२) साहित्य—तो एका वखानें घरांतून बाहेर पडला, सर्वांशीं गोड बोलावें, हजार स्वारांनिशीं क्राड्ढनें अर्काटवर स्वारी केली, इ०.

(३) आधिक्य, न्यूनत्व—[अ] बुद्धीनें चलाख, डोळ्यांनीं सुंदर. [ब] डोळ्यांनीं आधळा, कानांनीं बहिरा, पायानें लंगडा, बुद्धीनें मंद, इ०.

(४) परिमाण, प्रमाण—तांदूळ पल्ल्यानें विकतात, वखारीत खंडींनीं किंवा मणांनीं भुईमूग मिळतो, शेरांनीं मिळत नाहीं. चार बोटानीं उंच, पांच वर्षांनीं वडील, एका वितानें कमी, थेंबें थेंबें तळें साचे, इ०.

(५) मूल्य—चार पैशांनीं शेर बोरें, अडीच रुपयांनीं मण कोळसे, पैशानें पांसरी करवेंदें, इ०.

(६) साभिध्य, तुलना—तो बापाशीं भांडला, लोडाशीं बसा, गोकट्यांच्या घराशींच माझें घर आहे, तांबडा रंग हिरट्याशीं जमत नाहीं, हें चित्र त्या चित्राशीं ताडून पहा, तुम्हां कुबेराशीं आमचा काय पाड ? इ०.

(७) रीति—तो पेटानें चालतो, माईसाहेब कुन्यानिं बोलतात, सासू तिला ममतेनें वागविते, इ० .

(८) अवाधि—तो चार वर्षांनीं मला भेटला, मी आफ्रिकेंतून बारा वर्षांनीं आलो, एकवीस दिवसांनीं कोंबडीचें अंडें फुटतें, इ० .

ह्याप्रमाणें एकेका विभक्तीचे अनेक अर्थ संभवतील; तारतम्याने हे अर्थ ओळखावे. इतर विभक्तीविषयांही असेंच समजावे.

चतुर्थी

कारकार्थ—(१) कर्ता-त्याला काम करवतें, त्याला बोलतां येतें, मला हरभरे चावतात, इ० .

(२) करण—त्याने त्या कोहळ्याचे एका घावास दोन तुकडे केले, लाठाच्या एकेका तडाव्यास त्यानें एकेक इसम लोळविला, इ० .

(३) संप्रदान—तो ब्राह्मणाला दक्षिणा देतो, मां त्याला असें सांगितलें, त्यानें भावाला दगड मारिला, शिक्षकांनं विद्यार्थ्यांस धडा शिकाविला, इ० . (दे, विचार, सांग, बोल, म्हण, इ० धातूंचा एक प्राणिवाचक चतुर्थ्यन्त कर्म व दुसरें अप्राणिवाचक प्रथमान्त कर्म, अर्शां दोन कर्म असतात; त्यांपैकी प्रथमान्त कर्मास प्रत्यक्ष कर्म व चतुर्थ्यन्त कर्मास अप्रत्यक्ष कर्म असें म्हणतात; आणि त्या चतुर्थी विभक्तीचा अर्थ संप्रदान असें म्हणतात).

(४) अपादान—त्यांच्या डोळ्यांना पाण्याची गळती लागली आहे, व नाकालाही धार लागली आहे, इ० . (अपादान म्हणजे एका गोंष्टीपासून दुसरी दूर जाणें किंवा तिचा वियोग होणें).

(५) अधिकरण—ह्या भांड्याला भोक आहे, त्याच्या डोक्याला रुमाल हांता, दाराला कडा घाल मुंबईस भेग नाही, माझ्या पायाला ठेंच लागली, डोक्यास पागोटें घाल, इ० .

दिवसास निजतो, रात्रीस जागतो, दिवाळीला तुम्ही याल ना ? दसऱ्याला सोनें लुटतात, एकादशीस तुळशीवागेंत बाजार भरतो, इ० . (कालालाही अधिकरणच म्हणतात, हें पूर्वीं गेलेच आहे; म्हणून ह्या ठिकाणच्या चतुर्थीचा अर्थही अधिकरणच).

उपपदार्थ—(१) उद्देश, हेतु—तो कीर्तीला जपतो, बाळू कामाला निघाला, त्याने मला जेवावयास बोलाविलें आहे, आई मुजीला गेली आहे, लग्नाला जातों आम्ही द्वारकापुरा, इ० .

(२) परिमाण, प्रमाण—मणाला दोन रुपये, शेराला चार आणे, डझनाला रुपया, पैशाला दोन म्हणून चार पैशांना आठ, इ०.

(३) मूल्य, विनिमय—पैशाला पाच आंबे, पन्नास रुपयांला मला ही शाल मिळाली, दर मोहरेस एक मत, हल्लीं पुस्तकी शहाणे पैशास पासरी आहेत; ठोशास ठोसा, बुक्कीस बुक्की, शेरस शेर, जशास तसें, शब्दास शब्द, इ०.

(४) विषय—हा आंबा रसाला बरा नाही, खायला ठीक आहे; तो बैल दिसायला उत्तम, पण कामाला नरम; इ०.

पंचमी

कारकार्थ—(१) अपादान - तो गांवाहून आला, परस नागपुराहून मुंबईस येईल व मुंबईहून पुण्यास येईल, इ०.

(२) करण—त्याच्या हातून हें काम होणार नाही, माझ्या तोंडून त्यानें वदविलें, इ०.

उपपदार्थ—(१) अंतर—मुंबईहून काशी सातशें मैल आहे, तुमच्या घराहून कचेरी किती दूर आहे ? इ०.

(२) तुलना, भेद—हा मुलगा आमच्या मोरूहून मोठा आहे, दादा माझ्याहून दोन वर्षांनीं वडील व माई दादाच्याहून दोन वर्षांनीं वडील आहे, गुळाहून साखर ज्यास्त गोड असते, लोण्याहून मऊ, कोळशाहून काळा, सांबाहून विष्णु वस्तुतः निराळा नाही, जांबाहून पेरू वेगळा असतो, इ०.

षष्ठी

कारकार्थ—(१) अपादान—शिक्याचें सुटलें व बोक्याचें पिकलें, तिला त्याच्या पोटचें एक मूळ आहे, मी येथें केवढ्या वेळचा बसलों आहे, इ०. (या ठिकाणीं 'पोटचे' व 'वेळचा' हे शब्द कांहींच्या मताप्रमाणें विशेषणें मानिल्यास त्यांचा अपादान हा अर्थ होणार नाही).

(२) अधिकरण—तो दिवसाचा निजतो, रात्रीचा जागतो, उन्हाळ्याचा मी महाबळेश्वरास जातो, पावसाळ्याचें मला नेहमीच पडसें असतें, इ०.

उपपदार्थ—(१) हेतु—स्नानाची खोली, निजावयाची जागा, मोटेचा बैल, संध्येची पळी, इ०.

(२) स्थित्यंतर—गरीबाचा श्रीमंत झाला, मूर्खाचा शहाणा, परिसानें लोखंडाचें सोनें होतें, पांढऱ्याचें काळें, रंकाचा राव, इ०.

(३) मूल्य, विनिमय—रुपयाचें तूप, पैशाच्या मिरच्या, पावलीचें गोप्रदान, पात्रां रुपयाचें सहस्रभोजन: तुपाचा रुपया, मिरचीचा पैसा, गोप्रदानाची पावली, पात्राची दक्षिणा, इ०.

(४) योग्यता, प्रकार—लग्नाची मुलगी, मुंजीचा मुलगा, देण्याचे खण, ठेवणीचीं लुगडीं, खादीचें कापड, आंब्याचें झाड, स्लेटीचा दगड, भोपळ्याची भाजी, इ०.

(५) विषय, अविकार—मनाचा मोकळा, हाडाचा, मऊ, तोंडाचा फटकळ, जातीचा शूर, 'ढ' च्या ढ, वेडाच्या वेडा, कोराच्या कोरा, इ०.

(६) संबंध—षष्ठीचा हा नेहमीं येणारा प्रमुख अर्थ असून, त्याचे अनेक प्रकार होऊं शकतील, पण येथें केवळ कांहींचें दिग्दर्शन केलें आहे.

[क] दागिन्याचें सोनें, सोन्याचा दागिना; दगडाची मूर्ति, मूर्तीचा दगड, खुर्चीचें लाकूड, लाकडाची खुर्ची; इ०. (कार्य-कारण-संबंध).

[ख] मुलाचा बाप, बापाचा मुलगा; मुलाची आई, आईचें मूल; काव्याचा कर्ता, जगाचा चालक, मोरोपंतांचें काव्य, मुलीचा अपराध, बाजिरावाचा जय, इ०. (जन्म-जनक-संबंध).

[ग] नानाचा वाडा, माझें घर, घराचा धनी, खुर्चीचा मालक, इ०. (स्वामित्व-संबंध).

[घ] खुर्चीचा पाय, पायांची खुर्ची; मेजाचा खण, दोन खणांचें मेज, मनुष्याचें तोंड, हातांचीं बोटे, सहा बोटांचा हात, इ०. (अंग-अंगि-संबंध).

[ङ] आगबोटीचे उतारू, उतारूंची आगबोट, पेंवाचे गहू, गह्वाचें पेंव, विहिरीचें पाणी, पाण्याची विहीर, इ०. (आधार-आधेय-संबंध).

[च] योग्यतेचा माणूस, माणसाची योग्यता; नीतीचा मनुष्य, मनुष्याची नीति; डोक्याचा मनुष्य, मनुष्याचें डोकें, इ०. (धर्म-धर्म-संबंध).

सप्तमी

कारकार्य—(१) अधिकरण-तो संध्याकाळीं घराचि असतो, मी पुढच्या महिन्यांत गांवीं जाणार आहे, मकरकुंडलें तळपत श्रवणीं, कंठीं कौस्तुभमणी विराजित, पार्यां खडावा गर्जती, इ०. (काळ व स्थळ हीं दोन्ही अधिकरणेच मानितात).

उपपदार्थ—कारण, विषय-मी तुझ्या पार्यां वुडालों, ह्या कार्मीं माझे नुकसान झालें, इ०.

संबोधन

ह्या विभक्तीचा ' संबोधन ' म्हणजे हाक मारणें हा एकच अर्थ आहे. दुसऱ्याचें लक्ष वेधून घेण्यासाठीं हाक मारितात; व त्या वेळीं ह्या विभक्तीचा उपयोग होतो. उदा०—गोविंदा, इकडे ये: मुलांनो, दाडगाई करूं नका; ' तुका म्हणे माझ्या जीवा । कधी भेटसी ? केशवा, ' इ०.

[क्रियापदाला ज्याप्रमाणे कर्ता, कर्म, हीं असतात त्याचप्रमाणें धातुसाधितालाही असतात; परंतु धातुसाधिताचा कर्ता, कर्म, हीं सागण्याची प्रचलित पद्धति नाहीं, मात्र विभक्तींचे अर्थ सांगतेवेळीं ज्या नामांचा किंवा सर्वनामांचा धातुसाधिताशीं संबंध असेल, त्यांचा कोणत्या अर्थानें त्याशीं संबंध आहे, हें कळणें अवश्य आहे. कर्ता, कर्म, करण, संप्रदान, अपादान, अधिकरण, ह्या सर्व प्रकारांनीं नामांचा व सर्वनामांचा धातुसाधिताशीं संबंध आढळतो. उदा०—

कर्ता—दगड ममीं लागून, त्या मांजराचा प्राण गेला; गोविंदराव आंगरखा-पागोटें घालून, कचेरीस गेले; अंगावर धाजि पडून, त्याला मृत्यु आला; तो चालत वैद्याच्या घरापर्यंत गेला; इ०.

कर्म—तुमच्या ह्या बोलण्यामुळें रावसाहेब बिथरले; त्यानें हात वर करून, चेंडू उडविला; अर्जुनानें भीष्मांना बाण मारून, घायाळ केलें; हौद्यांत प्रथम उडी घेणारा मनुष्य भ्याड कसा ? इ०.

करण—चाकूनें लेखणी केल्यामुळें मला लिहावयास सांपडलें; त्यानें गोविंदाला काठीनें ढकलून खालीं पाडिलें; सांगट्यांनीं खेळणारा मनुष्य राजकारण काय खेळणार ? इ०.

संप्रदान—गोविंदाला असें मांगून, बाबा मुंबईस गेले; घोड्याला चाबूक मारितांना त्या सईसाला फार मजा वाटत असे; दुसऱ्याला शिब्या देण्यात शहाणपणा काय ? इ०.

अपादान—मी त्याला मुंबईहून पुण्यास जातांना लोणावळ्याच्या स्टेशनवर पाहिलें, इ०.

अधिकरण—मी घरीं जाऊन, तुला एक मच्छरदाणी पाठवून देतो; ह्या गांवीं येऊन, मी फार पेंचात सापडलो; इ०.

ह्याशिवाय निरनिराळ्या उपपदार्थांनींही धातुसाधितांशी संबंध असलेले शब्द येतात; वरील विवेचनावरून त्यासंबंधीही कल्पना येऊं शकेल. त्या त्या विभक्तीचे ते ते अर्थ होत] .

आख्यातार्थ

मागें धिकरण-प्रकरणांत एकाच धातूचीं, काळ अर्थ व पद्यरूपें, मिळून एकंदर सात प्रकारचीं निरनिराळीं रूपें होतात; व तीं त्याच्या त्यांच्या स्वतंत्र प्रत्ययांवरून आपल्यास कळतात, हें गेलेंच आहे. त्याचे प्रत्येकाचे प्रत्ययही पूर्वी दिलेंच आहेत. एकाच धातूच्या ह्या निरनिराळ्या क्रियापद-रूपांस आख्याते असें म्हणतात. त्या आख्यातांचीं नावें व मुख्य कार्य खालीलप्रमाणें—

प्रथमाख्यात —वर्तमानकाळ.

पंचमाख्यात—विध्यर्थ.

द्वितीयाख्यात—भूतकाळ.

षष्ठाख्यात —संकेतार्थ.

तृतीयाख्यात —भविष्यकाळ.

सप्तमाख्यात —पद्यरूपें.

चतुर्थाख्यात —आज्ञार्थ.

ज्याप्रमाणें एकेका विभक्तीचा मराठींत एकेकच व ठराविक अर्थ होत नाही, त्याचप्रमाणें आख्यातांचेही आहे. वर प्रथमाख्यात—वर्तमानकाळ, इ०. रूढीस अनुसरून जें लिहिलें आहे तें सामान्यतः बरोबर आहे; सर्व अंशी बरोबर नाही. म्हणून प्रत्येक आख्याताचे त्याच्या मुख्य उपयोगाशिवाय आणखीही निराळ्या अर्थांनीं जे उपयोग होतात, ते येथें दिले आहेत.

काळ

काळ म्हणजे वेळ. वेळ ही काहीं वस्तु नव्हे, तेव्हां तिचे भाग कसे होऊं शकणार ? परंतु वक्त्याच्या किंवा लेखकाच्या दृष्टीनें काळाचे तीन भाग मानितात. वक्ता किंवा लेखक ज्या वेळीं बोलत किंवा लिहित असतो, त्यावेळीं क्रिया चालू आहे असें विधान त्यानें केल्याम तो **वर्तमानकाळ**; त्याचे पूर्वांचा तो **भूतकाळ** आणि त्याच्या नंतरचा तो **भविष्यकाळ**. वर्तमानकाळ हा केव्हां अत्यन्त अल्प वेळ असतो व केव्हां तो प्रदीर्घही होऊं शकतो. 'पृथ्वी सूर्याभोवतीं फिरते' येथील वर्तमानकाळ केवढा दीर्घ आहे पहा. तो संपतच नाही. वर्तमानकाळाच्या पूर्वांचा काळ व वर्तमानकाळाच्या नंतरचा काळ हे दुसऱ्या बाजूनें अमर्याद आहेत.

वर्तमानभूतकाळ, भूतभविष्यकाळ, इ० संज्ञा मराठींत स्वीकारण्यास योग्य नाहीत. एकादी क्रिया भूतकाळींही होते व वर्तमानकाळींही होते, किंवा भविष्यकाळांत भूतकाळही असतो, ह्या गोष्टी समर्थनीय नाहीत. ह्यास्तव क्रियापदावरून किंवा वाक्यावरून खरोखर जे अर्थ उत्पन्न होत असतील तेच सांगितले पाहिजेत.

'दादोबा'नीं इंग्रजी काळांच्या धर्तावर वरच्यासारखे काळाचे भेद मानिले आहेत; ते अशास्त्रीय असले तरी इंग्रजीच्या अध्ययनासाठीं त्यांचा उपयोग होतो हें खरें; म्हणून त्यांचा यथे निर्देश करितों.

वर्तमानकाळ

मी करितों	वर्तमान
मी करीत आहे	अपूर्ण वर्तमान
मी करीत असतो	रीतिवर्तमान

भूतकाळ

मीं अ० म्यां केलें	भूत
मीं अ० ,, केलें आहे	वर्तमानभूत
मीं अ० ,, केलें होतें	भूतभूत
मी करीत होतो	अपूर्णभूत
मी करिता झालों	पूर्णभूत
मी करणार होतो	भविष्यभूत
मी करीं अ० करीत असें	रीतिभूत

भविष्यकाळ

मी करीन	भविष्य
मी करीत असेन	अपूर्णभविष्य
मी केलें असेन	भूतभविष्य
मी करणार आहे	वर्तमानभविष्य
मी करणार असेन	भविष्यभविष्य

अर्थ

आज्ञार्थ, विध्यर्थ, संकेतार्थ, असे क्रियापदाचे मुख्य तीन अर्थ मानितात: परंतु एवढेच अर्थ, वाक्यांत क्रियापदावरून नेहमी कळतात असे नाही, तर न्यांशिवायही कित्येक अर्थांच्या छटा उत्पन्न होत असतात. आज्ञा, अनुज्ञा, विनांति, उपदेश, प्रार्थना, इच्छा, उद्देश, सामर्थ्य, आश्चर्य, संभव, विधि, संशय, संकेत, ह्यांशिवाय आणखीही प्रकारचे अर्थ प्रत्येक आख्यातांत उत्पन्न होतात, त्यांचें स्वरूप खालीलप्रमाणे—

प्रथमाख्यात

ह्या आख्याताचा खालील अर्थो उपयोग होतो.

(१) वर्तमानकाळ—तो जातो, रामा पुस्तक वाचितो, मांजर दूध पिते, गाय चारा खाते, इ०. (हा ह्या आख्याताचा मुख्य उपयोग).

(२) पृथ्वी सूर्याभोंवती फिरते, दोन आणि दोन चार होतात, गंगा बंगालच्या उपसागरास मिळते, इ०. (येथें वर्तमानकाळ असून, त्याची व्याप्ति मात्र फार मोठी आहे).

(३) सूत शौनकास सांगतो, शुकाचार्य परीक्षितीस म्हणतात, इ०. (ह्या ठिकाणी वक्त्याचा उद्देश क्रिया जणुं काहीं आतांच-वर्तमानकालांत-घडत आहेत असें दर्शविण्याचा असतो).

(४) तुकाराम म्हणतो, पंत म्हणतात, कृष्णशास्त्री लिहितात, इ०. (ह्या ठिकाणीही क्रिया जणुं काहीं वर्तमानकाळीं घडत आहे असें दर्शवून, शिवाय त्या त्या व्यक्तींच्या भाषणांची अवतरणेही देण्याचा हेतु असतो. हाही वर्तमानकाळच होय).

(५) तुम्ही पुढें चला, हा मी येतोच; चला, मी तुम्हांस एक मौज दाखवितो; (येथें ' येतो ' व ' दाखवितो ' ही क्रियापदांचीं रूपे वर्तमान-

काळीं आहेत; पण खरोखर क्रिया चालू नसून व्हावयाची आहे; तरी जणू काहीं ती आतांच घडत आहे, असें दर्शविण्याचा म्हणजे वर्तमानकाळाचा अर्थ या रूपांनीं दर्शविला जात आहे).

(६) तुम्ही कधीं आलां ? हा मी **येतो** इतकाच. (ह्या वाक्यांत ' येतो ' हें वर्तमानकाळीं रूप आहे, पण वस्तुतः तो मनुष्य येऊनही चुकला आहे. तथापि बोलणाराचा उद्देश फार वेळ होऊन गेला नाही, क्रिया जणू काहीं आतांच—वर्तमानकालींच—घडली आहे, असें दाखविण्याचा आहे).

(७) त्याची प्रकृति इतकी बिघडली आहे कीं, तो आतां **मरतोच** (खास मरणार), उद्यां तुझ्या वडिलांना ही गोष्ट **सांगतो** (सांगेन), आतां त्याला शिक्षा **होते** (खास होणार) यांत संशय नाही. (ह्या वाक्यांत ' मरतो, ' ' सांगतो ' व ' होते, ' हीं रूपें मात्र वर्तमानकाळीं आहेत; परंतु येथें त्यांचा अर्थ भविष्यकाळीं क्रिया खास घडणार, हें दर्शविण्याचा आहे).

(८) तो जेवण झाल्यावर वामकुक्षी **करितो**, हा मुलगा शाळेंत उशीरां **येतो**, तो आजारी **असतो**, (ह्या ठिकाणीं वर्तमानकाळ असून, क्रियेच्या रीतीचाही अर्थ आहे). पद्यांतील उदा०—“ शुक्र म्हणे, वत्से मी **वांचवितो** परि पुनःपुन्हां **मरतो**. ”

(९) जर तूं अभ्यास **करितोस**, तर तुला एकाही प्रश्नाचें उत्तर देतां येऊं नये काय ? जरी तो मेहनत **करितो**, तरी ताकावरच **राहतो**; (येथें रूपें वर्तमानकाळाचीं असून, शिवाय संकेत व रीति ह्यांचाही बोध होत आहे).

(१०) जर तुम्ही **विचारितां**, तर मी **सांगतो**; (येथें संकेतार्थ असून, ' विचारितां ' ह्या शब्दानें वर्तमानकाळाचा व ' सांगतो ' ह्या शब्दानें भविष्यकालीन क्रियेचा बोध होत आहे).

ह्याप्रमाणें **प्रथमाख्याती** रूपांपासून निरनिराळ्या वाक्यांत निरनिराळे अर्थ उत्पन्न होतात.

द्वितीयाख्यात

(१) **भूतकाळ** --हा या आख्याताचा मुख्य उपयोग. उदा०—मोरोबांनीं चांगला लौकिक **संपादिला**, मधाशीं पाऊस फार **पडला**, तो दहा वाजतां **निजला**, इ०.

(२) तुम्ही पुढें व्हा, हा मी **आलोंच**; हें पहा माझें जेवण **झालेंच** म्हणून समजा; (ह्या ठिकाणीं क्रियापदाचीं रूपे भूतकाळीं आहेत, पण अर्थ मात्र भविष्यकाळाचा आहे).

(३) माझ्या म्हणण्याप्रमाणें वागल्यास तुम्हांस यश **आलेंच** म्हणून समजा; तुम्ही हो म्हणण्याचा अवकाश, कीं मी **निघालोंच**: (येथें क्रियापदें भूतकाळाच्या रूपांचीं असून, संकेताचा व भविष्यकाळाचाही अर्थ दिग्दर्शित होत आहे).

(४) जर तूं मुंबईस **आलास**, तर मला भेटल्यावाचून राहूं नको; यंदां पाऊस **पडला**, तर बरें होईल; (येथेंही संकेतार्थ असून, भूतकाळाच्या रूपांचा भविष्यकालीन क्रिया दर्शविण्यासाठीं उपयोग केलेला आहे.

(५) ही पहा गाडी **आली**, (येथें क्रियापदाचें रूप भूतकाळीं आहे, पण वस्तुतः क्रिया चालू असल्याचाच अर्थ उत्पन्न होत आहे).

तृतीयाख्यात

(१) **भविष्यकाळ** - आज पाऊस **पडेल**, पक्षां दत्तूची परीक्षा **संपेल**, काका पहिल्या तारखेस नोकरीवर रुजू **होतील**, (हा या आख्याताचा मुख्य उपयोग आहे).

(२) तो तेथें कसा **जाईल**? मी कां म्हणून **पळेंन**? तो असल्या फंदांत कशास **पडेल**? (येथें क्रियापद -रूपे भविष्यकाळीं असून, शिवाय प्रश्नाचाही अर्थ आहे).

(३) ते ह्या रस्त्यानें **जातील** तर **जातील**; तूं **रागावशील** तर **रागावशील**; (ह्या ठिकाणीं क्रियापदाचीं रूपे भविष्यकाळीं असून, शिवाय औदासिन्याचाही अर्थ उत्पन्न होत आहे).

चतुर्थाख्यात

(१) आज्ञार्थ— मी **जाऊं**? आम्ही **खेळूं**? आम्ही तुमच्याबरोबर **येऊं**? (ह्याप्रमाणें ह्या आख्याताचा प्रथमपुरुषीं प्रश्नपूर्वक अनुज्ञा म्हणजे आज्ञा मागणें किंवा संमति मिळविणें, ह्या अर्थी उपयोग होतो).

(२) **पाहूं** बरें तुझें अक्षर कसें आहे तें? आपण आतां फिरावयास **जाऊं**; (ह्या ठिकाणीं एका प्रकारें संमतिपूर्वक दुसऱ्याला केलेल्या सौम्य आज्ञेचाच अर्थ उत्पन्न होत आहे).

(३) द्वितीय पुरुषीं मात्र साक्षात् आज्ञा किंवा उपदेशाच्या स्वरूपांत आज्ञा असते. उदा०--पुढें **वाच**; मुलांनो, पुस्त्या लिहावयास **बसा**; वेळेवर शाळेत **जा**; इ०.

(४) देवा, माझें संकट निवारण **कर**; महाराज, मजवर दया **करा**; 'हेंचि दान दे गा देवा, तुझा विसर न व्हावा;' 'तुका म्हणे व्हाल ऐकत करुणा, तरी नारायणा उडी घाला;' (ह्या ठिकाणीं ह्या रूपाचा प्रार्थना करण्याकरितां उपयोग केलेला आहे).

(५) **चला, उठा**, उद्योगास **लागा**; " आधीं मन **मुंडा** मन **मुंडा**;" (ह्या ठिकाणीं ह्या रूपाचा आप्रहपूर्वक विनांति असा अर्थ आहे).

(६) तो **जावो**, ते **खेळोत**, ते गेले तर **जावोत**, (ह्याप्रमाणें कांहीं अंशीं औदासीन्याचाही अर्थ ह्या रूपांवरून केव्हां केव्हां उत्पन्न होतो).

[तो जावो व त्यानें जावें; ते खेळोत व त्यांनीं खेळावें; देव तुमचें भलें करो व देवाने तुमचे भलें करावें; सुसंगति सदा घडो व सुसंगति सदा घडावी; ह्या जोडी-जोडीच्या वाक्यांचे अर्थ जरी जवळजवळ सारखेच असले, तरी पहिलीं रूपे चतुर्थाख्यातीं म्हणजे **आज्ञार्थी** आहेत; व दुसऱ्या रूपांवरून विधि म्हणजे कर्तव्य हा अर्थ कळत असल्यामुळें तीं **विध्यर्थी** आहेत; हें ध्यानांत ठेवावयास हवें].

(७) " **बसो** नृपतिच्या मनीं सदयता समा बुद्धि ती । प्रजाजनहि सूयमें करुत आत्म-देशोन्नती;" " नृपति म्हणे तरि सुंदरि, सुदाति, मुदातिशय तुला मलाहि घडो । सत्कृतिची रसिकांची तुजशीं माझी तशीच गांठि **पडो**;" " त्यांचा संग नको मजलागीं । त्यांच्या तोंडा **लागो** आगी;" (ह्याप्रमाणें ह्या रूपांवरून आशीर्वाद, शाप, हेही अर्थ कळतात).

(८) तुम्हां भक्तीनें ईश्वरास **आळवा**, म्हणजे तो तुमचें गान्हाणें ऐकेल; तुम्ही फिरून यत्न **करा**, म्हणजे पास व्हाल; (येथें ह्या रूपांनीं संकेताचा व भविष्यकाळाचाही अर्थ उत्पन्न होत आहे).

पंचमाख्यात

(१) **विध्यर्थ**—प्रत्येकानें ईश्वरास स्मरून **वागावें**; " सत्यातें जोडावें सुजे धर्मासि पळ न सोडावें । पाशातें तोडावें धीरें न कदापि पाप जोडावें;" (ह्या ठिकाणीं ह्या आख्यातांतलil क्रियापदांचा कर्तव्य हा अर्थ असून तो ह्या आख्याताचा मुख्य अर्थ आहे).

(२) हें पद त्यानेच म्हणावें, व्यापार असा इंद्रजांनीच करावा, पुरणाची पोळी वारणाताईंनीच करावी, (ह्या ठिकाणी ह्या आख्यातावरून शक्यता, योग्यता, सामर्थ्य, हे अर्थ कळत आहेत).

(३) तुला काय म्हणावें ? ह्या प्रसंगाचे शब्दांनी काय वर्णन करावें ? अशा प्रसंगां तिने तरी काय करावें ? (ह्या ठिकाणी ह्या रूपांवरून विशेषतः प्रश्नपूर्वक आश्चर्याचा अर्थ उत्पन्न होत आहे).

(४) त्याला गुण पडावा म्हणून येथें आणिलें आहे; मनुष्याची उन्नति दहावी म्हणून ईश्वरानें त्यास बुद्धि दिली आहे; (येथें ह्या रूपांनी उद्देश किंवा हेतु हा अर्थ दर्शविला आहे).

(५) त्यानें तिला एकसारखें मारीत सुट्टावें व शिव्या द्यावा; तूं लहानपणीं नेहमीं रडावेंस; (ह्या ठिकाणी ह्या रूपांवरून भूतकालीन रीतीचाही अर्थ कळत आहे.

(६) आज बहुधा पाऊस पडावा; उद्यां त्याचें पत्र यावें; आपल्या देशात लौकरच तीव्र जागृति दहावी, असें दिसतें; (ह्या ठिकाणी भविष्यकालीन संभवाचा अर्थ कळत आहे).

(७) खूप पैसा मिळावा, एक मोटार असावी, पुष्कळ नोकर-चाकर असावेत, चैन करायला सांपडावी, (ह्या ठिकाणी ह्या रूपांवरून इच्छेचा अर्थ कळत आहे).

(८) पत्राचें उत्तर जरूर पाठवावें, आपण आज आमच्याकडे भोजनास यावें, (ह्या ठिकाणी ह्या रूपांनी विनंतीचा अर्थ कळत आहे).

(९) आतां आपण चलावें; आपण तिकडे जावें, आम्ही मागून येतोच; (या ठिकाणी ह्या रूपांवरून सौम्य आज्ञेचा अर्थ कळत आहे).

(१०) तुमच्या हातून ही गोष्ट कशी दहावी (झाली), हें मला समजत नाही; त्यानें तुम्हांस शिव्या द्याव्या (दिल्या), हें मोठें आश्चर्यच आहे; (ह्या ठिकाणी ह्या आख्यातावरून भूतकालीन क्रिया व आश्चर्य हे अर्थ व्यक्त होत आहेत).

(११) आतां मी काय करावें ? त्याला आतां काय जबाब द्यावा ? (येथें ह्या रूपांनी केवळ संशयात्मक प्रश्नाचा अर्थ दर्शविला आहे).

(१२) तो ह्या वेळीं कचेरींत असावा; तो कालच्या समेस हजर असावा; पुढें पश्चात्ताप न टहावा म्हणून अगोदरच जपणें बरें; (ह्याप्रमाणें ह्या रूपांवरून वर्तमान, भूत व भविष्यकालीन संभवाचाही अर्थ कळतो).

(१३) जर त्यानें जावें तर मीही का जाऊं नये ? जर हांसत कर्म करावें, तर तें रडत भोगावें; (येथें ह्या रूपांचा संकेतार्थाही उपयोग आहे).

षष्ठाख्यात

(१) संकेतार्थ—जर त्यास वेळेवर औषध पॉचतें, तर तो खास जगता; जर एक हस्ताचा तेवढा पांऊस पडता, तर सतरा आणे पीक येतें; (ह्या ठिकाणीं भूतकाळांतील संकेताचा अर्थ ह्या रूपांवरून कळत आहे).

(२) जर हिंवाळ्याप्रमाणें उन्हाळ्यांतही गार पाणी मिळतें, तर किती मौज होती ? (ह्या रूपांवरून भविष्यकालीन संकेताचा अर्थ कळत आहे).

टीप—संकेतार्थी क्रियापदें वर्तमानकाळीं, भूतकाळीं व भविष्यकाळींही असतात. त्या त्या आख्यातांत त्यांचीं रूपें दिलेलींच आहेत.

सप्तमाख्यात

पद्यरूपें—क्रियापद-प्रकरणांत एकदां ह्या आख्याताचीं रूपें दिलींच आहेत; हीं रूपें पद्यांतच येत असल्यामुळें त्यांस पद्यरूपें असें म्हणतात. ह्यांचाही निरनिराळ्या काळांत उपयोग होतो; त्यांचीं उदाहरणें ' धातूला होणारे विकार ' या प्रकरणांत दिलीं आहेत. त्यांशिवाय आणखी उदाहरणें—

(१) वर्तमानकाळीं

“ दे (देतो) दान गुप्त उपकार करीं (करितो) न बोले (बोलत नाहीं) ।

मानीं (मानितो) प्रमोद जरि मान्य घरासि आले ” ॥ (वामन)

“ करूं ये (येतें) समाधान जो मूर्ख त्याचें ।

धरूं ये (येतें) सुखें चित्त पै जाणत्याचें ॥

न जाणे (जाणत नाहीं) न नेणे (उमजत नाहीं) अशा पामराला ।

बुझावूं शके ना (शकत नाहीं) विधाता तयाला ” ॥ (वामन)

“ पार्थ म्हणे (म्हणतो) तो कोण ब्रह्मर्षि असे (आहे) मनोरमहि म्यां तें ॥

तद्यश नसे (नाहीं) परिशिलें सांग; सख्या, तूं तदीय माहिम्यातें ” ॥ (मोरो०)

(२) भूतकाळीं

- “ शब्दभाव बाळिलाहि ना कळे (कळला नाही) ।
 शुक्र सान्निध तयासाचि तो कळे (कळला ” ॥ (वामन)
- “ बहु शांतवन धर्म करी न शमे, न वळे, परंतु तो चैय ” ॥
 “ भेटोनि तितिक्षेचे गुण सांगे साधु बाप तनयेते ” ॥
 “ पाहे तीस नृप म्हणे, मग मुनिला गाय मागतों द्या; हे ” ॥ (मोरो०)
 “ भोजन दे चोराला आदर आग्रह करी स्वयें मोठा ॥
 साधु प्रसन्न-चित्तें बांधुनि लागे वहावया मोटा ” ॥

(३) रीतिभूतकाळीं

- “ त्या वैश्य-कुमारांचें भक्षी (भक्षीत असे) उच्छिष्ट एक काक सदा ” ॥
 “ मधु घृत पायस वायस खाय (खात असे) सदा पक्षियांसवें भांडे ”
 (भांडत असे) ॥ (मोरो०)

(४) भविष्यकाळीं

- “ देव करी (करील) तरी काय एक नोहे ? ”
 “ सत्य धरितां निर्धार । काय न करी (करील) विश्वंभर ” } (तुका०)
 “ न धरीं शस्त्र करीं मी गोष्टी सांगेन युक्तिच्या चार ” ॥ (मोरो०)
 “ कसा त्या नादातें क्षणभरिहि तो पामर करी (करील ?) ” (कृ०चि०)
 ह्याप्रमाणें प्रत्येक आख्याताचे आपल्या भाषेत आढळणारे उपयोग सांगितले.

प्रयोग

वाक्यांतील क्रियापदाचा त्याच्या कर्त्याशी किंवा कर्माशी पुरुष, लिंग, वचन, ह्या बाबतींत जो अन्वय (एकसारखा समान संबंध) किंवा अनन्वय (असमान संबंध) त्यास प्रयोग असें म्हणतात.

प्रयोग ओळखतां येण्यासाठी कर्ता, कर्म, क्रियापद, हीं बरोबर ओळखतां आलीं पाहिजेत. वाक्यांत कधी कधी कर्ता, कर्म, किंवा क्रियापद, ह्यांपैकीं एकादी किंवा काचित् दोन गोष्टी लुप्त किंवा अध्याहृत असतात; त्या उघड किंवा स्पष्ट केल्यावांचून प्रयोग ओळखणें कठीण पडतें. “ असें म्हणतात कीं, प्राचीन काळीं एका गुरूजवळ शेंकडों विद्यार्थी पढत असत; ” “ सोन्याचे दागिने करितात; ”

ह्या दोन वाक्यांत ' म्हणतात ' व ' करितात ' ह्या क्रियापदांचा ' लोक ' हा कर्ता अध्याहृत आहे. " गजेंल तो पडेल काय " यांत ' गजेंल ' या क्रियापदाचा ' जो ' हा कर्ता अध्याहृत आहे. त्याचप्रमाणे " करील तो भरील " यांत ' करील ' या क्रियापदाचा ' जो ' हा कर्ता, व ' जें ' हें कर्म, ह्या दोन्ही गोष्टी अध्याहृत आहेत: व ' भरील ' या क्रियापदाचें ' तें ' हें कर्मच फक्त अध्याहृत आहे. " त्याच्यासारखा विद्वान् तोच " (होय); " भिक्षापति तो लक्षापति " (असतो); " पिडीं तें ब्रह्मांडी " (आहे); " तो उद्यां जायचा " (आहे); ह्या ठिकाणीं कंसांत दिलेलीं क्रियापदे अध्याहृत आहेत.

एकंदर प्रयोग तनि आहेत. कर्तारि, कर्मणि व भावे.

कर्तारि-प्रयोग

जेव्हां कर्त्याच्या पुरुष-लिंग-वचनाप्रमाणें क्रियापदाचें रूप असतें, तेव्हां त्या वाक्यरचनेस कर्तारिप्रयोग असें म्हणतात. उदा०—मी जातो, ती बसते, ते-त्या-तीं येतात, मुलें पुस्तक वाचितात, इ०.

टीप—क्रियापद नेहमीं (कर्त्याच्या किंवा कर्माच्या) पुरुष-लिंग-वचन ह्या सर्वांप्रमाणेंच बदलतें असें नाहीं; केव्हां केव्हां कांहीं आख्यातांत तिन्ही लिंगी रूप एकसारखेंच असतें. अशा वेळीं पुरुष व वचन ह्यांवरून क्रियापद बदलतें कीं नाहीं तें पाहिलें पाहिजे. उ०—मजजवळ पुस्तक—पोथी—ग्रंथ आहे. येथें आहे हें क्रियापद तिन्ही लिंगीं समान आहे.

सकर्मक आणि अकर्मक असे दोन प्रकारचे धातु असतात, ह्यामुळे कर्तारि-प्रयोगही सकर्मक कर्तारि व अकर्मक कर्तारि असा दोन प्रकारचा होतो.

कर्तारिप्रयोगांत कर्ता हा नेहमीं प्रथमान्तच असतो; आणि कर्म हें प्रथमान्त किंवा द्वितीयान्त असतें. उदा०—रामा जातो, मी बेळगांवाहून आलों, तो ' पत्र ' लिहितो, अण्णासाहेब ' मला ' ओळखितात; ह्या सर्व वाक्यांतील कर्ते प्रथमान्तच असून, तिसऱ्या वाक्यांतील ' पत्र ' हें कर्म प्रथमान्त व शेवटच्या वाक्यांतील ' मला ' हें कर्म द्वितीयान्त आहे.

ह्या मुख्य गोष्टींशिवाय कर्तारिप्रयोगांत खालील आणखी कांहीं गोष्टी आढळून येतात.

(१) प्राणिवाचक कर्म बहुधा द्वितीयान्त असतें; व अप्राणिवाचक कर्म बहुधा प्रथमान्त असतें. उदा०—

[अ] शिक्षक **मुलांस** शिकवितात, आई **मुलीस** रागवते, मालक **चाकरांस** बोलावितो, तुम्ही **त्याला** घरीं आणावा, इ०.

[आ] तो **काम** करितो, मी मंडईतून **अंबे** आणीन, ती **पुस्तक** वाचील, घोबी **कपडे** धुतात, इ०.

अपवाद—पद्यांत किंवा मनुष्येतर प्राण्यांच्या संबंधानें थोड्या कमीपणानें बोलावयाचें असल्यास वरच्या नियमांत फरकही आढळतो. उदा०—

[क] “ धनिक वेची **धनातें** । दरिद्री नाचरे **तपातें**; ” “ सीता म्हणे अहाहा धावा हो मारितात **हांकेला**; ” “ यापरि वदोनि हित मित वर्णा कर्णामृता खऱ्या **वचना**; ” इ०. (यांत अप्राणिवाचक कर्म असूनही तें द्वितीयान्त आलें आहे).

[ख] तो **गाय** बांधितो किंवा **गाईस** बांधितो; तो **घोडा** इकडे बांध किंवा त्या **घोड्याला** इकडे बांध; तो **गुरें** राखितो किंवा **गुरांना** राखितो; **मांजर उंदीर** पकडतें किंवा **उंदराला** पकडतें; (येंथें मनुष्येतर प्राणिवाचक कर्म प्रथमान्तही आहेत).

[ग] जेव्हां वाक्यांत संप्रदानार्थी **चतुर्था** असते, तेव्हां प्राणिवाचक किंवा अप्राणिवाचक कोणतेंही कर्म असलें, तरी तें प्रथमान्तच असतें. उदा०— नानासाहेब ब्राह्मणांस **दक्षिणा** वाटितात, मी तुला हजार **गाई** देतो, अखेरीस कांचनभटजी **म्हातान्यालाच मुलगी** देणार आहेत, इ०.

(२) सर्वनामांपैकीं मी-आम्ही व तूं-तुम्ही हीं सर्वनामें गद्यांत कधींही कर्मस्थानीं प्रथमान्त येत नाहींत; तृतीयपुरुषवाचक सर्वनामें मात्र प्राण्यांबद्दल आल्यास द्वितीयान्त व पदार्थांबद्दल आल्यास प्रथमान्त असा साधारण नियम आढळतो. उदा०—तूं **तिला** इकडे आण; **त्याला** बोलाव (प्राणिवाचक); मी **तें** (भाडें) देऊन टाकीन; मधूला **ही**. (छत्री) आवडत नाहीं (अप्राणिवाचक).

(३) **कर्तृरिप्रयोगांत** खालील प्रकारचीं क्रियापदें आढळून येतात—

वर्तमानकाळीं—	मी काम करितों	गोपाळा घरीं जातो
भविष्यकाळीं—	मी काम करीन	गोपाळा घरीं जाईल
आज्ञार्थी—	मी काम करूं ?	गोपाळा घरीं जाओ, जाऊं दे
संकेतार्थी—	जर मी काम करितों	जर गोपाळा घरीं जाता
सप्तमाख्यातीं—	मी काम करीं	गोपाळा घरीं जाई

टीप—ह्यावरून असें दिसून येईल कीं, **भूतकाळीं** व **विध्यर्थी** कर्तरि-प्रयोग होत नसावा; परंतु ह्यास खालील अपवाद आहेत--

क. सर्व **अकर्मक** धातूंचा **भूतकाळीं** कर्तरिप्रयोग होतो. उदा०—रामा गेला, विमल बसली, तूं पळालास, पांखरें उडालीं, इ०.

ख. **उमजगणांतील** धातूंचा **भूतकाळीं** कर्तरिच प्रयोग होतो. उदा०—शिवराम माझे बोलणें उमजला, तीं मुलगी धडा विसरली, गाय गोन्हा व्याली, इ०. (उमजगणांतील धातु पृ० ३०९ पहा).

ग. **आचरगणांतील** धातूंचा **भूतकाळीं** कर्तरि व कर्मणि दोन्ही प्रकारचा प्रयोग होतो. उदा०—तो हें व्रत आचरला किंवा त्यानें हें व्रत आचरिलें; तो तें शास्त्र पढला किंवा त्यानें शास्त्र पढलें; तो विष ओकला किंवा त्यानें विष ओकलें; तो तोंड धुतला किंवा त्यानें तोंड धुतलें; इत्यादि. (आचरगणांतील धातु पृ० ३०९ पहा).

घ. पुढीलसारख्या वाक्यांतही **भूतकाळीं** कर्तरिप्रयोग होतो. उदा०—तो काम करिता झाला, सूत शौनकास सांगते झाले, इ०.

ङ. अकर्मक धातु असतां **विध्यर्थी** कर्तरि-प्रयोग विकल्पानें होतो. उदा—तूं आज सभेस यावास किंवा तूं आज सभेस यावेंस; तो येथून निघून जावा किंवा त्याने निघून जावें; ह्या दुखण्यांत ही म्हातारी मरावी किंवा ह्या म्हातारीनें मरावें, इ०. (यांत पहिलीं वाक्यें कर्तरि आहेत, हें ध्यानांत येईलच).

च. **उमजगण व आचरगण** ह्यांतील सकर्मक धातूंचाही **विध्यर्थी** विकल्पानें कर्तरि व कर्मणि असा दोन्ही प्रकारचा प्रयोग होतो. उदा०—तो ही वाट चुकावा किंवा त्याने ही वाट चुकावी; तो हें उमजावा किंवा त्यानें हें उमजावें; तो हें औषध ओकावा किंवा त्यानें हें औषध ओकावें; इ०.

कर्मणि-प्रयोग

जेव्हां कर्माच्या पुरुष-लिंग-वचनाप्रमाणें क्रियापदाचें रूप असतें, तेव्हां त्या वाक्यरचनेस **कर्मणि-प्रयोग** असें म्हणतात. उदा०—रामानें काम केलें, मीं पुस्तकें वाचलीं, हल्लीं माझ्यानें लांकडें फोडवत नाहींत, इ०.

(१) अकर्मक धातूंचा कर्मणि-प्रयोग होणें शक्य नाहीं, हें उघडच आहे.

(२) कर्मणि-प्रयोगांत कर्ता प्रथमान्त कधीही नसतो; कर्म मात्र प्रथमान्तच असतें. कर्ता तृतीयान्त, सविकरणी तृतीयान्त, शब्दयोगी अव्ययान्त किंवा चतुर्थ्यन्त असतो. उदा—

तृतीयान्त कर्ते—इंदिरें भाजी चिरली, मुलानें गाय बांधिली, शिक्षकांनीं छव्या मारिल्या, विद्यार्थ्यांनं अभ्यास करावा, त्यांनं दूध सांडले, तिनें वेणी घातली, इ०.

सविकरणी तृ०—रामाच्यानं काम करवतें, त्याच्यानं हें पुस्तक वाचवत नाहीं, माझ्यानं हरभरे चावतात, इ०.

शब्दयोगी अ० तृ०—शिपायाकडून चोर धरिला गेला, माझ्याकडून काम केलें गेलें, कारकुनाकडून पैसे वाटले मेले, इ०.

चतुर्थ्यन्त—रामाला काम करवतें, त्याला हें पुस्तक वाचवतें, मला हरभरे चावतात, चिक्कणमामांना पैसा सोडवत नाहीं, इ०.

(३) कर्मणि-प्रयोगांत विशेषकरून भूतकाळां व विध्यर्था क्रियापदें आढळतात. उदा०—कृष्णाने गाई बांधिल्या, भीमानें जरासंध मारिला; कृष्णानें रोज दहीं दूध चोरावें, आम्ही जिवापाड कामें करावीं, पोटांनं रिकामें बसून खावें, त्यांनीं रोज सोंगच्या खेळाव्या; इ०.

टीप—शक्य क्रियापद असतां वर्तमानकाळां, भविष्यकाळां व संकेतार्थांही कर्मणि-प्रयोग होतो, उदा०—

वर्त० का०—त्याला काम करवतें, त्याच्यानं ही भाजी खाववते, इ०.

भवि० का०—त्याला काम करवेल, त्याच्यानं ही भाजी खाववेल, इ०.

संकेतार्थां—जर आम्हांला धान्य दळवतें, तर दळलें असतें; जर त्याला फुटाणे चावते, तर त्यानं भराभर खाल्ले असते; इ०.

(४) यांशिवाय कर्मणि-प्रयोगासंबंधानें पद्यांत येणाऱ्या खालील गोष्टी ध्यानांत ठेवावयास पाहिजेत.

अ. देइजे, ध्याइजे, बोलिजे, अशा प्रकारचीं क्रियापदांचीं रूपें पद्यांत येऊन कर्मणि-प्रयोग होतो. उदा०—नळें इंद्रासी असें बोलिजेलें, त्वां काय कर्म करिजे लघु लेकरानें, जो जो कीजे परमार्थ—लाहो तो तो पावे सिद्धीतें, द्विजों निषधापासाव (असें) म्हणीजेलें, इ०.

आ. मी, आम्ही, व तू, तुम्ही, हे प्रथम पुरुषी व द्वितीय पुरुषी शब्द केवळ पद्यांतच प्रथमा विभक्तींत येऊन कर्मणि-प्रयोग होतो. (गद्यांत हे शब्द कर्मस्थानीं प्रथमा विभक्तींत येऊन कर्मणि-प्रयोग कधीच होत नाहीं). उदा०—

“ प्रेमं रक्षितिल सदा म्हणुनि दिलें मी जयासि मत्तातें ”
 “ त्यातें प्रयुम्न म्हणे, मायेसि दिला तुम्ही उपायनसे ”
 “ जाउनि तो दूत म्हणे, कृष्णे घृतांत तू स्वयें धमें—
 हारविलास; सुयोधन-सदनाप्रति ये करावया कमें ” } (मोरोपंत)
 “ इंद्रियांचीं दीनें, आम्ही केलों नारायणें ” (तुकाराम)

भावे-प्रयोग

जेव्हां कर्त्याच्या किंवा कर्माच्या पुरुष-लिंग-वचनाप्रमाणें क्रियापद बदलत नसून, तें नेहमीं तृतीय पुरुषी, नपुंसकलिङ्गी, एकवचनी, असें स्वतंत्र असतें; अशा प्रकारच्या वाक्य-रचनेस **भावे-प्रयोग** असें म्हणतात. उदा०—त्यानें जावें, गोविंदानें मोपाळास बोलाविलें, शिक्षकांनीं मुलांस शिकवावें, त्याच्यानें बसवतें, इ०.

क्रियापद सकर्मक असल्यास **सकर्मक भावे** व अकर्मक असल्यास **अकर्मक भावे** असे दोन प्रकारचे भावेप्रयोग मानितात.

(१) **भावे-प्रयोगांत** कर्मणि-प्रयोगांतल्याप्रमाणेंच कर्तें तृतीयान्त सवि-करणी तृतीयान्त, शब्दयोगी अव्ययान्त व चतुर्थ्यन्त असतात; प्रथमान्त कधीही नसतात. त्याचप्रमाणें कर्म द्वितीयान्त असतें; प्रथमान्त कधीही नसतें. उदा०—

अकर्मक

तृतीया— विष्णूनें जावें
 सवि० तृ०— विष्णूच्यानें जाववतें
 श० अ० तृ०— (होत नाहीं)
 चतुर्था— विष्णूला जाववतें

सकर्मक

विष्णूनें हिरण्यकश्यपूस मारवें
 विष्णूच्यानें हिरण्यकश्यपूस मारवतें
 विष्णूकडून हिरण्यकश्यपूस मारलें जातें
 विष्णूला हिरण्यकश्यपूस मारवतें.

(२) देइजे ध्याइजे, अशा प्रकारच्या मूळ कर्मणि रूपांपासून कवितेंत भावेप्रयोगही झालेले आढळतात. उदा०—“ स्वर्गा पुण्यात्मकें पापें येइ जो पापात्मकें पापें नस्का जाइजे. ” (मनुष्यानें पुण्यात्मक अशा प्रकारचें पाप जरी केलें, तरी त्यायोगें त्यानें स्वर्गला यावें व पापात्मक पाप केलें, तर त्यानें नरकाला जावें; असा याचा अर्थ आहे). हे **अकर्मक भावे** प्रयोग आहेत.

(३) मला कळमळतें, त्यास लकडीपुलावरच सांजावळें. पर्वतीवर चढतांच आम्हांस उजाडलें, इ०. अशा ठिकाणीं कळमळणारा कांहीं मी नव्हे. सांजावणारा कांहीं तो नव्हे, उजाडणारे कांहीं आम्ही नाही, अर्थात् ह्या ठिकाणीं मला, त्यास, आम्हांस, ह्या शब्दांना कर्ते म्हणणें कांहीं योग्य नाही. कांय मळ-मळतें, काय सांजावतें किंवा काय उजाडतें, हे सांगणारे शब्द म्हणजे कमेंही ह्या ठिकाणीं नाहींत; मात्र भावे-प्रयोगांतल्याप्रमाणेंच येथें क्रियापद तृतीयपुरुषी, नपुंसकलिगी, एकवचनी आहे; अर्थात् ह्यास भावेप्रयोग म्हणणेंच योग्य आहे; पण ह्यांत नेहेमी असणारा कर्तादेखील नसल्यामुळें ह्यांम अकर्तृक भावे प्रयोग म्हणण्यास हरकत नाही. दादोबांनीं ह्यांस भावकर्तार प्रयोग असें म्हटलें आहे.

[अशा अकर्तृक भावे प्रयोगांतील ' मला कळमळतें, तिला तेथेंच सांजावळें, ' यांतील मला, तिला, हे शब्द चतुर्थ्यन्त असून, त्या चतुर्थाचा अर्थ अनुक्रमें अधिकरण, संबंध, हा आहे. वस्तुतः तेथें कळमळ + होते = कळमळतें, सांज + झाली = सांजावळें, असें या शब्दांचें मूळ स्वरूप आहे].

विशिष्ट प्रयोग

(१) मराठींत केव्हां केव्हां खालील प्रकारचीं म्हणजे अंशतः कर्तृगामी व अंशतः कर्मगामी वाक्यरचना आढळते. उदा०—

१. तूं मला पुस्तक दिलेंस; २. तुम्हीं मला किती पुस्तकें दिलीत ?
पद्यांतील—

३. "वत्से, लिहिजेस उत्तम श्लोक;" ४. "दैन्यवेष कासयासि घेतलाति सांगिजे." ह्या ठिकाणीं पहिल्या दोन उदाहरणांत तूं व तुम्ही ह्या द्वितीयपुरुषी कर्त्यांस अनुसरून क्रियापदांस एकवचनी 'स' व अनेकवचनी, 'त' हे द्वितीय पुरुषाचे प्रत्यय लागलेले आहेत; परंतु पुस्तक व पुस्तकें ह्या कर्माप्रमाणेही त्यांचें लिंग-वचन हीं आहेत. तिसऱ्या उदाहरणांत तूं ह्या द्वितीयपुरुषी एकवचनी कर्त्या-प्रमाणें क्रियापदाला 'स' हा प्रत्यय लागला असून, श्लोक ह्या कर्माप्रमाणेही पुल्लिगी अनेकवचनी क्रियापद आहे. चौथ्या उदाहरणांत तुम्ही ह्या द्वितीयपुरुषी अनेकवचनी क्रियापदाप्रमाणें क्रियापदास 'ति' हा प्रत्यय लागला आहे, तर दैन्यवेष ह्या पुल्लिगी एकवचनी कर्माप्रमाणेही क्रियापद आहे. ह्या प्रकारच्या विशिष्ट वाक्य-रचनेस कर्तृ-कर्म-संकर प्रयोग असें म्हणतात.

(२) मराठीत केव्हां केव्हां खालील प्रकारचीही रचना आढळते,
 तूं घरीं जायचें होतेंस तुम्हीं त्याला मारायचें नव्हतेंत
 तूं त्याला न्यायचें होतेंस तुम्हीं त्यालाही न्यायचें होतेंत
 तूं त्या ठिकाणीं बसायचें होतेंस तुम्हीं खुशाल निजायचें होतेंत

ह्या ठिकाणीं क्रियापदें सर्वत्र तृतीयपुरुषीं, नपुंसकलिङ्गीं, एकवचनीं असून, शिवाय द्वितीयपुरुषीं कर्त्यांप्रमाणेही त्यांना 'स' व 'त' हे प्रत्यय लागले आहेत; म्हणजे मूलतः हे भावेप्रयोग असून, शिवाय ते अंशतः कर्तृगामीही आहेत; अशा वाक्यरचनेस **कर्तृ-भाव-संकर** प्रयोग असें म्हणतात.

(३) ह्याशिवाय आणखी एक प्रकारची रचना आढळते. आईनें मुलीला निजाविली, बापानें मुलाला शाळेंत घातला, गोविंदरावांनीं तिला माहेरी पाठाविली, गोविंदरावांनीं त्याला विलायतेस पाठाविला.

ह्या वाक्यांत तृतीयान्त कर्ता, द्वितीयान्त कर्म, असल्यामुळे क्रियापद भावे-प्रयोगांतल्याप्रमाणें तृतीयपुरुषीं, नपुंसकलिङ्गीं, एकवचनीं असावयास पाहिजे; परंतु तें कर्मगामी आहे: अशा प्रकारच्या वाक्य-रचनेस **कर्म-भाव-संकर** प्रयोग असें म्हणतात.

कांहीं वाक्यांचे प्रयोग

१. 'देवाला जग दिसतें'—यांत दिसणारें जग म्हणून जग हा कर्ता, दिसतें हें क्रियापद; **अकर्मक कर्तरि** प्रयोग. (दिसणें व पाहणें हे दोन धातु भिन्न अर्थांचे आहेत. दिसणें याप्रमाणेंच रुचणें, आवडणें, शोभणें, हे धातु अकर्मक आहेत).

२. **मला मुंबईस जावयाचें आहे**—यांत मला हा कर्ता, जावयाचें आहे हें संयुक्त क्रियापद; **अकर्मक भावे** प्रयोग.

३. 'त्याला गुजराथी वाचावयास येतें'—यांत (अर्थातच त्याला गुजराथी येतें किंवा येत नाही हें सांगावयाचे नसल्यामुळे, वाचणें हा धातु मुख्य आहे) वाचणारा तो म्हणून त्याला हा कर्ता, गुजराथी हें कर्म, वाचावयास येते हे संयुक्त क्रियापद; हा **कर्मणि** प्रयोग.

४. 'बाजिरावास इंग्रजांना पुणें घावें लागलें'—यांत बाजिरावास हा कर्ता, पुणें हें कर्म, घावें लागलें हे संयुक्तक्रियापद; **कर्मणि** प्रयोग.

५. 'मी उद्यां जाणार'—येथें 'आहे' हे क्रियापद अध्याहृत ध्यावयास हवें. मी हा कर्ता, जाणार आहे हें संयुक्त क्रियापद; **अकर्मक कर्तारि** प्रयोग.

६. 'आईनें मुलीला जेवूं घातलें'—यात आईने हा कर्ता, मुलीला हें कर्म, जेवूं घातलें हें क्रियापद; **सकर्मक भावे** प्रयोग.

७. 'त्यानें मला वाचूं दिलें'—यांत त्यानें हा कर्ता, मला हें कर्म, वाचूं दिलें हें संयुक्त क्रियापद; **सकर्मक भावे** प्रयोग.

८. 'कोलबसास गलबते नैर्ऋत्येकडे हाकारावीं लागलीं'—**कर्मणि** प्रयोग.

९. 'तिची अंगठी हरवली'—यांत अंगठी हा कर्ता, हरवली हें क्रियापद; **अकर्मक कर्तारि** प्रयोग.

१०. 'चित्तूनें तिची अंगठी हरवली'—यांत चित्तूनें हा कर्ता, अंगठी हें कर्म, हरवली हें क्रियापद; **कर्मणि** प्रयोग.

११. 'अर्ध्या घटकेंत उजाडेल'—**अकर्तृक भावे** प्रयोग किंवा **भावकर्तारि** प्रयोग.

कृदन्तांचे उपयोग

धातूला आख्यातांचे प्रत्यय लागून क्रियापदें होतात; त्याचप्रमाणें नामें, विशेषणें व अव्ययें यांचे प्रत्यय लागून धातुसाधित शब्द किंवा **कृदन्ते** होतात; शेवटीं लागणाऱ्या प्रत्ययांवरून त्यांचीं **णें-कृदन्त, त-कृदन्त, अशीं** नांवें पडलीं आहेत. तीं नऊ आहेत. त्यांचे उपयोग खालीलप्रमाणें.

१. णें-कृदन्त

नाम—त्यानें तेथें जाणें योग्य नाहीं, आपल्या येण्यानें समारंभास शोभा येईल, त्याच्या वागण्याचा असा परिणाम झाला, **उपजणें मरणें** न चुके नरा, इ०.

सं० क्रि०—मला तिकडे जाणें आहे, मला त्याचे पांच रुपये देणें आहेत, इ०.

[वरचेवर पत्र पाठविणें (पाठवावें), त्याला चार उपदेशाच्या गोष्टी सांगणें (सांगव्या), आयुष्याच्या साधनें सच्चिदानंद पदवी घेणें (घ्यावी), येथें हे शब्द क्रियापदें आहेत].

२. त - कृदन्त

क्रि० वि० अ० — हांसत कर्म करावें भोगावें रडत तोंचि परिणामी, त्यानं देखत कोट पळविला, तो पळत पळत किंवा रखडत चालतो, इ०.

सं० क्रि० — तो बसत आहे, मी आतां वाचीत नाही, इ०.

[मकर-कुंडलें तळपत (तळपतात) श्रवणीं, कंठीं कौस्तुभमणी विराजत (विराजतो), येथें हे शब्द क्रियापदें आहेत]

३. ता - कृदन्त

नाम — बुडत्यास हात घावा, मारत्याचा हात धरवतो, पण बोलत्याचें तोंड धरवत नाही, नावडताचें मीठ अळणी, इ०.

विशेषण—रांगतें मूल, लाभता काळ, जामता कुणबी, मारता हात, पाळता हात, बोलविता धणी, इ०.

विधिविशेषण — तूं असा बोलता (बोलणारा) हो, म्हणून मी येथें विहरता (विहरणारा) झालों, इ०.

सं० क्रि० — तो जाता झाला, धौम्य पांडवांस सांगते झाले, इ०.

[जर दुर्योधन धर्माला राज्य देता, तर धर्म ल्याला वांचविता; येथें हें शब्द संकेतार्था क्रियापदें आहेत].

४ तां - कृदन्त

काल० क्रि० अ० — उद्यां नऊ वाजतां ये, अहो येतां जातां भगवच्चिंतन करा, तो न बोलतां काम साधतो, इ०.

सं० क्रि० — मोतियांचें पाणी भरितां न ये रांजणीं, त्यास बोलतां येतें, पण चालतां येत नाही, (यांतील भरितां, बोलतां, चालतां, हे शब्द नामें नाहींत. बोलतां = बोलणें असा अर्थ करणें चुकीचें आहे). इ०.

[तुम्ही कोठें राहतां ? काय करितां ? येथें हे शब्द क्रियापदें आहेत].

५. तांना - कृदन्त

काल० क्रि० अ० — तो बोलतांना अडखळतो, त्यानं पाहेतांना गटंगळ्या खाल्ल्या, वाचतांना फार वाकूं नये, इ०.

६. ला - कृदन्त

मू० का० वि० — रामभाऊ केवळ पिकलें पान झाले आहेत, गेला माणूस पुनः कसा भेटेल ? झांकली मूठ सव्वा लाखांची, इ०.

नाम —तो जेवल्यानें तुझे पोट कसें भरले ? देशातून केल्यानें चातुर्य येते, हें घर बांधल्याला चार वर्षे झालीं, इ०.

सं० क्रि०—मीं रामायण वाचिलें आहे, त्यास कोणी पैही दिली नाहीं, चोर शिपायांकडून पकडला गेला, मीं तुला हाका मारिल्या होत्या, इ०.

[रामा गेला, मनी बसली, मूल पडलें, येथें हे शब्द क्रियापदें आहेत].

७. वै-कृदन्त

नाम—मला घरीं जावयास आतां वेळ नाहीं, ही पुस्तकें मीं त्याला पहावयास दिलीं आहेत, मीं तुम्हांस हे आंबे द्यावयास आणिले आहेत, त्याची माझ्यावर हात उगारावयाची काय छाती आहे ? इ० .

विशेषण—रडवा मुलगा, नटवी मुलगी; (जागावयाचे पहारेकरी, अंधरावयाचें धोतर, बसावयाचा घोडा, हातांत धरावयाची काठी, इ० मधील ठळक शब्दही कांहींच्या मताप्रमाणें विशेषणें होतील).

विधिविशेषण—त्याचा एक मुलगा मुंज व्हावयाचा व एक मुलगी लम व्हावयाची आहे, ही चूल पाणीं तापवावयाची आहे व ही दुसरी जेवण करावयाची आहे, इ०.

सं० क्रि०—बाळूला पुढे शिकावयाचें नाहीं, मला हें काम करावें लागतें, त्याला रोज मंडईत जावें लागतें, त्यांनीं आम्हाकडे यावयाचें नव्हतें, इ०.

[काल तो घोड्यावरून पडायचाच, हा मुलगा खोटें बोलायचाच, आमची सुंदर पास व्हावयाचाच, इ० ठिकाणीं क्रियेची निश्चित संभवता दर्शविणारे हे शब्द क्रियापदें आहेत].

८. ऊन-कृदन्त

क्रि० वि० अ०—मीं झाडावर चढून. हे आंबे काढिले; तो निजून, आपला अभ्यास करितो; तीं पहाटेस उठून, भूपाळ्या म्हणते; तो सर्व परवाचा म्हणून, जेवावयास गेला; इ०.

सं० क्रि०—आम्हीं ते पेढे खाऊन टाकिले, रामभाऊंनीं त्याचे देणें देऊन टाकिलें, इ०.

९. ऊं-कृदन्त

नाम—त्याला प्रथम हसूं आलें व मग रडूं कोसळलें, इ०.

सं० क्रि०—आई विमलला मारूं लागली, आपण कोणाचें वर्म पाहूं नये, गोड फार खाऊं नये, ती.शिब्या देऊं लागलां, इ०.

[आपण घरीं जाऊं, खाऊं. पिऊं व पते खेळू; यांतील शब्द क्रियापदे आहेत].

पदक्रम व पदान्वय

१. मराठींत प्रथम कर्तो, नंतर कर्म व नंतर क्रियापद असा बहुधा क्रम असतो. उदा०—गोविंदा जातो, गोविंदा पुस्तक वाचितो, इ०

२. कर्त्याचीं विशेषणें व त्याशीं संबंध असणारे शब्द कर्त्याच्या मागे, कर्माचीं विशेषणें व त्याशीं संबंध असणारे शब्द कर्माचे अगोदर आणि क्रियापदाचीं विशेषणें किंवा तत्संबंधी शब्द क्रियापदाचे अगोदर बहुधा असतात. उदा०—

(अ) रामाचे वडिल गोविंदराव निवर्तले; गोविंदा, कृष्णा, चिमणी व मनी हीं मुलें खेळत होतीं; तें कुजलेलें झाड पडलें; इ०.

(आ) गोविंदानें कामांचे कागद फाडिले, विष्णु चांगलीं चित्रें काढितो, विष्णु चेहऱ्यावरील भावना उत्कृष्ट दाखविणारीं चित्रें काढितो, इ०.

(इ) दाजीबा हळू चालतात; दाजीबा डेककन क्रीननें, काल सकाळीं, आठ वाजतां, मुंबईस गेले; इ०.

३. विधिविशेषणें विशेष्याचे नंतर व क्रियापदाचे पूर्वी बहुधा येतात. उदा०—मुलगी हुशार आहे, त्याचें हस्ताक्षर चांगलें आहे, तो श्रीमंत आहे, इ०.

४. विधानपूर्वकें हींही क्रियापदापूर्वीच येतात. उदा०—माझी आई बरी झाली, नाटकांत तो राजा झाला होता, गणू वेडा दिसतो, इ०.

५. संप्रदानार्थी अप्रत्यक्ष कर्म अगोदर व प्रथमान्त प्रत्यक्ष कर्म त्यामागून असा क्रम आढळतो. उदा०—न्यायाधीश अपराध्यास दंड करितात, रामानें गणूस रुपया दिला, इ०.

६. सर्वनामांचा उपयोग विशेषणाप्रमाणें होतो, तेव्हां तीं नामापूर्वीच येतात. उदा०—हा मुलगा द्राड आहे, ते चोरटे पकून गेले, ज्या मुलींनीं हे कागद फाडिले त्या मुलांना बोलाव, इ०.

७. सर्वनामांची विशेषणें बहुधा त्या सर्वनामांच्या पुढें येतात. उदा०—
मला **गरीबाला** ही उठाठेव नको, तिला **लुबरीला** मध्यें बोलूं देऊं
नका, इ०

८. जुन्या भाषेंत विधानांस जोर येण्यासाठीं केव्हां केव्हां विशेषणें विशेष्या-
नंतर येतात. उदा०—शहाणीं मनुष्यें **विचारसूक्ष्मज्ञ**, **भिडेचीं**, पदरीं
बाळगारीं, इ०.

९. जसें-तसें; जरी-तरी, जेव्हां-तेव्हां, ज्यामुळें-त्यामुळें, इत्यादि संबंधी
व अनुसंबंधी शब्दाच्या जोड्यांतील संबंधी शब्द पहिल्या वाक्यापूर्वी व अनु-
संबंधी शब्द उत्तर-वाक्यापूर्वी येतात. उदा०—**जसें** करावें, **तसें** मरावें;
जरी व्हावा तुज देव, **तरी** सुलभ उपाव; **जिकडे** जावें, **तिकडे**
मातीच्याच चुली; **ज्यापेक्षां** विचारतोस, **त्यापेक्षां** मी तुला सांगतो; इ०.

१०. समुच्चयबोधक व विकल्पबोधक उभयान्वयी अव्ययें जुन्या भाषेंत
निगाडित करावयाच्या दोन शब्दांत प्रत्येक वेळां येतात; पण चालू भाषेंत निगा-
डित करावयाच्या अनेक शब्दांपैकीं शेवटच्या दोहोंत मात्र येतात. उदा०—

(अ) खेरीज बंदुका **व** तरवारी **व** पेषकबज **व** बिचवे हीं हत्यारें सांपडलीं;

(आ) रामा **आणि** गोविंदा हीं भाऊभाऊ होते; संजय **किंवा** विदुर
यांपैकीं एकाची माहिती सांग; मीं ठाण्याच्या ग्रंथसंग्रहालयांतील द्युत्पत्तीचीं,
व्याकरणाचीं, काव्याचीं **आणि** इतिहासाचीं सर्व पुस्तकें वाचून टाकिलीं; इ०.

११. व्यावहारिक भाषणांत पदक्रमासंबंधानें बरेंच स्वातंत्र्य आढळतें.
उदा०—आतां या पोराला करावें तरी काय ? करावें तरी काय आतां या
पोराला ? काय तरी करावें आतां या पोराला ? काय करावें आतां या पोराला
तरी ? इ०.

१२. कालवाचक व स्थलवाचक कि० वि० अव्ययें, संकेतबोधक उभया-
न्वयी अव्ययें, संबोधनान्त शब्द व केवलप्रयोगी अव्ययें, बहुधा आरंभींच
येतात. उदा०—**जेथें** जातो **तेथें** तूं माझा सांगाती, **काल** गोविंदाप्रजांवा
स्मृतिदिन होता, **गोविंदा**, इकडे ये; **छेः !** मी नाहीं तो चहा पिणार; इ०.
पदान्वयासंबंधानें म्हणजे वाक्यांतील शब्दांच्या परस्पर जुळणीसंबंधानें
खालील गोष्टी आढळून येतात.

अ. (१) कर्तरिप्रयोगांत समानलिंगी व समानपुरुषी अनेक कर्ते असल्यास, क्रियापद त्याच लिंगी व त्याच पुरुषी पण अनेकवचनी असते. उदा०—विष्णु, परसू व दत्तू शाळेत गेले; राम व लक्ष्मण वनवासास गेले; इ०.

(२) कर्तरिप्रयोगांत भिन्न पुरुषी अनेक कर्ते असतां क्रियापद प्रथम-पुरुषी अनेकवचनी असते. प्रथमपुरुषी सर्वनाम वाक्यांत नसेल तर द्वितीय-पुरुषी अनेकवचनी असते. उदा०—मी, तू व ते उद्यां जाऊं; तू आणि तो आतांच निघा कसे; इ०.

(३) कर्तरिप्रयोगांत भिन्न लिंगांचे कर्ते असल्यास क्रियापद नपुंसक-लिंगी अनेकवचनी असते. उदा०—राजा व राणी आलीं; मी, माझी बायको व मुलगा उद्यां गांवीं जावयाचीं आहोः रामा, गोविंदा व आई काल मुंबईस गेलीं; इ०.

[कर्तरिप्रयोगांत अनेक कर्ते असल्यास त्या सर्वांबद्दल हा किंवा असा ह्या शब्दांचा अनेकवचनी उपयोग करणें अधिक प्रशस्त समजतात. उदा०—रामा, गोविंदा व आई हीं काल मुंबईस गेलीं; घोडे, बंदुका, तोफा व शिपाई हीं लढाईत फार उपयोगाचीं आहेत; रस्त्यानें एक म्हातारा, एक मुलगी व दोन मुलगे हीं किंवा अशीं (माणसें) चाललीं होतीं; इ०].

(४) कर्तरिप्रयोगांत भिन्न लिंगी कर्त्यांचा क्रियापदाशीं पृथक् संबंध दाखवावयाचा असेल तर क्रियापद अखेरच्या कर्त्याप्रमाणें असते. उदा०—या जमिनीत ज्वारी व कापूस पिकतो; त्याच्या घरीं दोन बैल, एक म्हैस व एक तट्टू आहे; इ०.

ब. कर्मणि-प्रयोगांत कर्तरिप्रयोगांतील कर्ता व क्रियापद यांच्या अन्वयासंबंधानें वर जे नियम दिले आहेत, तेच कर्म व क्रियापद यांच्या अन्वयासंबंधानें लागू पडणारे आहेत.

(१) कर्मणि-प्रयोगांत एक लिंगी अनेक कर्मे असल्यास क्रियापद त्याच लिंगी अनेकवचनी असते. उदा०—त्यानें जोंधळे, गहू व तांदूळ आणिले; इ०

(२) **कर्मणि-प्रयोगांत** गद्यांत प्रथम व द्वितीय पुरुषीं कर्मं येतच नाहीत, म्हणून भिन्न पुरुषीं कर्म संभवतच नाहीत. गद्यांत कर्मं तृतीय पुरुषचि असतात.

(३) **कर्मणि-प्रयोगांत** भिन्न लिगीं कर्मांचा क्रियापदार्शां पृथक् संबंध दाखवावयाचा असतां, क्रियापद शेवटच्या कर्माप्रमाणें असतें. उदा०—त्यानें एक घोडा व एक म्हेंस विकत घेतली, मीं दोन हरिणें व एक वाघ मारिला, इ०.

(४) **कर्मणि-प्रयोगांत** भिन्न लिगीं अनेक कर्मं असल्यास क्रियापद नपुंसकलिगीं अनेकवचनीं असतें. परंतु अशा वेळीं त्या अनेक कर्मांच्याबद्दल शेवटा हा किंवा असा ह्या शब्दांचा उपयोग केला जातो. उदा०—त्यानें बाजारांतून द्रोण व पत्रावळी हीं आणिलीं; मीं एक गाय, दोन म्हशी व एक बैल हीं विकत घेतलीं; इ०.

(५) **कर्मणि-प्रयोगांत** अनेक कर्ते असता त्या प्रत्येकाची तृतीया किंवा चतुर्था यांपैकीं कोणती तरी एकच विभक्ति असते; अथवा ते कर्ते प्रथमान्त ठेवून, त्यांच्या दर्शक सर्वनामाची तृतीया किंवा चतुर्था योजितात. उदा०—रामानें, गोविंदांनें व कृष्णानें हें काम केलें; किंवा रामा, गोविंदा व कृष्णा ह्यांनीं हें काम केलें; रामाला व गोविंदाला हें ओझे उचलतें किंवा रामा व गोविंदा ह्यांना हें ओझे उचलतें; इ०.

क. भावे-प्रयोगांत अनेक कर्ते व कर्मं ह्यांना विभक्ति लावण्याची पद्धति वरीलप्रमाणेंच आहे. उदा०—रामानें व गोविंदांनें चोरास धरिलें किंवा रामा व गोविंदा ह्यांनीं चोरास धरिलें; तसेंच रामानें उंदरास व घुशीस पकडिलें किंवा रामानें उंदीर व घूस यांस पकडिलें; इ०.

कर्ता व कर्म ह्यांशिवाय अनेक नामांस एकच विभक्ति लावण्याचा प्रसंग आल्यास, त्या ठिकाणीं त्याच विभक्तीचे पण भिन्न प्रत्यय योजीत नाहीत.

उदा०—‘धाके अशनीं, शयनीं, ध्यानीं, स्वप्नीं, जनीं, वनीं, नयनीं,’ ॥ (मोरो०)

‘नेत्रांत, प्राणांत, श्रवणांत, मुखांत, सर्व कटकाच्या’ ॥ (मोरो०)

टीप—उभयान्वयी अव्ययें दोन शब्द किंवा दोन वाक्यें यांमध्ये येतात.

पद्यविशेष

भातांपर्यंत गद्यभाषेतोळी शब्दांच्या स्वरूपासंबंधानें विचार केला. भातां पद्यामध्ये गद्यांतल्यापेक्षां निराळ्या प्रकारचीं शब्दांचीं रूपे; केव्हां केव्हां आढळतात; त्यांपैकीं प्रमुख गोष्टींचा येथें निर्देश करितों.

१. कवि केव्हां केव्हा वृत्ताच्या जुळणीसाठीं ऱ्हस्वांचीं दीर्घ किंवा दीर्घ अक्षरांचीं ऱ्हस्व अक्षरें करितात. उदा०—१. तनू त्यागितां कीर्ति मागें उरावी । मना सज्जना, हेचि ऋषीया धरावी; २. जर्गां सर्वसूखी असा कोण आहे; ३. कोठें भयाचा जरि लेश वाटे । द्विरेफ मोदें मजलागिं भेटे; ४. जाते घाडि ही अपुली साधा । करा काय तें अतां करा; ५. नेदी चिन्ता शांती ऐशी विद्या काशाला; इ०.

२. जुन्या कवितेंत केव्हा केव्हां ऊ-कारान्त व ओ-कारान्त प्रथमेचीं रूपे आढळतात. उदा०—१. नको रे मना मत्सरू दंभभारू; २. भूगोल ह्या उलथितां मज नाहि वेळू; ३. देह बुद्धिचा निश्चयो तो ढळेना; ४. तिसरा जो का आजानुबाहो । जो द्रौपदीचा तिसरा नाहो । जेणें करुनी खांडव-दाहो । तोषविलें त्रिपादातें; इ०.

३. द्वितीया व चतुर्था यांकरिता ' तें ' व ' सी ' हे प्रत्यय केव्हां केव्हा पद्यांत येतात. उदा०—१. उत्तमातें धरिजे । अधमातें अवेरिजे; २. सत्यातें जोडावें सुज्ञें धर्मासि पळ न सोडावें (द्वितीया). १. ज्याशीं समग्र जगतांत तुलावयातें । नाहींच अन्य गिरि योग्य म्हणून ज्यातें; २. खाणींत सांपडात बास्तव संपदेतें । न्यूनत्व ह्या जनपदीं न कधींहि येतें (चतुर्था).

४. तृतीयेंचे एं, ई. व हीं हे प्रत्यय पद्यांत आढळतात. उदा०—१. भाच्याचा वध इच्छिला कुमतिने कसैं प्रयासैं महा; २. भंगिलें शिव-धनुष्य रामें वरिलें मला; ३ फडफड निजपक्षां दाविलें कीं उडाया; ४. द्विजों निषधापासाव म्हणीजेलें; ५. गवोंदतांसहि जिहीं मदहीन केलें; ६. यांहीं धेनु वळाव्या शिव शिव गोपाळ रामकृष्ण हरे ! इ०

५. पद्यांत केव्हां केव्हां पंचमीच्या ' हून ' प्रत्ययाबद्दल ' हूनि ' असें रूप येतें. उदा०—किंबहुना मातेहूनि अधिक हिची योग्यता असे खचित; इ०.

६. षष्ठीच्या ' च्या ' (ल्या किंवा झ्या) प्रत्ययाबद्दल केव्हां केव्हां पुढील रूपें आढळतात. उदा०—१. **निंबाच्या** झाडा साखरेचें आळें; २. **आपुल्या** बळें नाहीं बोलवत; ३. नृपा लागिल्लों **तूझिया** लगार्मां; इ०.

७. सप्तमीचा ' आं ' प्रत्यय विशेषतः कवितेंत आढळतो. उदा०—
१. **गळां** तुळशीहार कासे पीतांबर; २. अंतरीं निर्मळ, वाचेचा रसाळ, त्याचे **गळां** माळ, असो नसो; ३. नाठाळाचे काठी हाणूं **माथां**; इ०. (गद्यांतील उदा०—मी त्याच्या **पायां** पडलों).

८. विभक्तीकरितां पद्यांत केव्हां केव्हां शब्दांच्या मूळ रूपांचाच उपयोग आढळतो. उदा०—(तृ०)—स्वकरें चंदन घाशी गंगेचें पाणि **कावडी** (नें) भरितो; उद्धवें विनविल्यावरी **कृपा** (नें) कळवळला श्रीहरी; (च०)—तेवीं नमीं सीता । आनींदत चित्ता । मग हो बोलता । राम **मुनी** (ला); सत्कर्म **सिद्धी** (स) गेलें । तरी फुगेना म्यां हें केले; (ष०)—तुझिये **माया** (ची) विचित्र उपाधी । शरीरां केली आत्मबुद्धी; (स०)—मज नांदतां ये **सृष्टी** (त), काळ उघडूं न शक्रे दृष्टी; इ०.

९. केव्हां केव्हां पद्यांत विभक्तीकरितां शब्दांचें नुसतेंच सामान्यरूप येतें. उदा०—(द्वि०)—साष्टांग वंदीं **स्थुराजपायां**(ना); गरुड जसा गगनांतुनि वेगें उतरोनि **पद्मगा** (ला) झडपी; (तृ०)—स्त्रयें सर्वदा नम्रवाचे (नें) वदावें; गुण गाईन **आवडी** (नें) । हेचि माझी सर्व जोडी; (च०)—**युद्धा** (स) निघाला पार्थकुमार; **रामा** (ला) वन **भरता** (ला) सिंहासन देइन जाण तरीच खरी मी; (ष०)—पारधीमाजी **खगां** (ची) **मृगां** (ची) राजे । करिति हिंसा जी तीच बरी साजे; आम्रा त्या पिक सेवितां **समसमां**(चा) संयोग कीं जाहला; (स०)—आननपंक्ति **धरे** (वर) रचली; इ०.

१०. पद्यांत केव्हां केव्हां विशेषणालाही विशेष्याच्या विभक्तीचे प्रत्यय लागलेले आढळतात; त्याचीं उदाहरणें मागें गेलींच आहेत. आणखी उदा०—(द्वि०)—तो भीम भीमकर्मा गांठी त्या रिपुसि **भूमिगलितासी**; (तृ०)—**कृतज्ञें** शत्रुज्ञें प्रबळ रिपु पाहोनि नयनीं; (षष्ठी)—लजावती फार तथापि **त्याची** । शंका न सीता धरि हो पित्याची; (स०)—**अत्युच्चवीं** पदि थोरही विघडतो हा बोल आहे खरा; हिरेजडित **सुंदरीं** कनक-पंजरीही वसे; इ०.

११. ही, जी, ती, ह्या स्त्रीलिंगा रूपांबद्दल कवितेंत केव्हां केव्हां हे, जे, ते, अशीं रूपें येतात. उदा०—वधुनि माझी हे (ही) कनकरूप काया; श्रीवामनैकपद सर्व वसुंधरा हे (ही); विद्या भोग-सुकीर्ति-दायक पहा ते (ती) मान्य मान्यांसही; इ०.

१२. केव्हां केव्हां संस्कृतांतल्याप्रमाणें पद्यांत आ-कारान्त स्त्रीलिंगा विशेषणें आढळतात. उदा०—कोपानें वदली न ती कट्टवचें शांता सदा राहिली; बा मूच्छा पावले अदभ्रा ते; सत्संगति बहु मान्या थोराहुनि बहु दया करि लहानी; इ०.

१३. प्रथम व द्वितीय पुरुषीं कर्मणिप्रयोग पद्यांतच आढळतात; त्यांचीं उदाहरणें मागें गेलींच आहेत. आणखी उदा०—१. इंद्रियांचीं दीनें आम्ही केलों नारायणें; २. प्रेमें राक्षितिल-सदा म्हणुनि दिलें मी जयांसि मत्तातें; ३. जाउनि तो दूत म्हणे कृष्णे द्यूतांत तूं स्वयें धर्म, हारविलीस सुयोधन-सदनाप्रति ये करावया कर्म; इ०

पदपरिस्फोट

बिकट पदपरिस्फोटाची विद्यार्थ्यांच्या दृष्टीनें फारशी अपेक्षा नसल्यामुळें आतां विषयपूर्तीसाठीं नमुन्यादाखल एका सोप्याच वाक्यांतील प्रत्येक शब्दाचें व्याकरण लिहून दाखवितों. तमें करितांना शब्दासंबंधानें खालील गोष्टी सांगावयाच्या असतात.

नाम } मूळ शब्द, जात व पोटजात, लिंग, वचन, विभक्ति व
सर्वनाम } विभक्तीचा अर्थ.

विशेषण—कोणाचें तें.

क्रियापद } मूळ धातु, सकर्मक कीं अकर्मक, अर्थ, काळ, पुरुष, लिंग,
वचन व प्रयोग.

अट्यय—कोणत्या प्रकारचें तें.

१. “ मराठ्यांसंबंधीं दूषित वातावरण थोडें तरी निवळण्यास मदत करणारे गृहस्थ म्हणजे प्रसिद्ध इतिहासकार सर जदुनाथ सरकार हे होत. ”

मराठ्यांसंबंधीं—मराठे, सामान्यनाम, पुलिगी, धंसर्बी ह्या शब्दयोगी अव्ययामुळे अनेकवचनी सामान्यरूप.

संबंधीं—हें शब्दयोगी अव्यय.

दूषित—हें वातावरण ह्या शब्दाचें विशेषण.

वातावरण—हें सामान्यनाम, नपुंसकलिगी, प्रथमेचे एकवचन; प्रथमेचा अर्थ कर्ता, निवळण्यास ह्या साधुसाधिताचा.

थोडेंतरी—हें क्रियाविशेषण अव्यय.

निवळण्यास—निवळणें हें धातुसाधित नाम, नपुंसकलिगी, चतुर्थाचें एकवचन; चतुर्थाचा अर्थ हेतु.

मदत—हें सामान्यनाम, स्त्रीलिगी, प्रथमेचे एकवचन; प्रथमेचा अर्थ कर्म, करणारे ह्या धातुसाधिताचें.

करणारे—हें गृहस्थ ह्या शब्दाचें विशेषण.

गृहस्थ—हें सामान्यनाम, पुलिगी, प्रथमेचे बहुमानार्थां अनेकवचन; प्रथमेचा अर्थ उद्देश.

म्हणजे—हें स्वरूपबोधक उभयान्वयी अव्यय.

प्रसिद्ध—हें इतिहासकार ह्या शब्दाचें विशेषण.

इतिहासकार—हें जदुनाथ सरकार ह्या शब्दाचें विशेषण.

सर—हें जदुनाथ सरकार ह्या शब्दाचें विशेषण.

जदुनाथ सरकार—हें विशेषनाम, पुलिगी, प्रथमेचें बहुमानार्थां अनेकवचन; प्रथमेचा अर्थ उद्देश.

हे—दर्शक सर्वनाम, पुलिगी, प्रथमेचें बहुमानार्थां अनेकवचन; प्रथमेचा अर्थ कर्ता, होत या क्रियापदाचा.

होत—हें हो या अकर्मक धातूचें वर्तमानकाळीं, पुलिगी, तृतीय पुरुषाचें बहुमानार्थां अनेकवचन.

ह्या वाक्यांत हे हा कर्ता, होत हें क्रियापद, हा अकर्मक कर्तारि प्रयोग.

वाक्य--पृथकरण

व्याकरणाची फलश्रुती म्हणजे वाक्य-पृथकरण बरोबर रीतीने करितां येणें ही होय. व्याकरणांत विशेष प्राधान्य शब्दाच्या स्वरूपाला असतें. वाक्य-पृथकरणांत मुख्य प्राधान्य शब्दाच्या बाह्य स्वरूपापेक्षां बोलणाराचा उद्दिष्ट अर्थ समजून घेण्याकडे असतें. व्याकरणाला ह्या गोष्टीची जोड देण्याची पद्धति अलीकडेच पडली आहे, तीस अनुसरून खालील विचार केला आहे.

वाक्य व त्याचे मुख्य भाग

एक पूर्ण विचार व्यक्त करणाऱ्या शब्दसमुच्चयास वाक्य असें म्हणतात, हें पूर्वी गेलेंच आहे.

‘ वारा आला ’ एवढ्या शब्दसमुच्चयानें केव्हां केव्हां एक पूर्ण विचार व्यक्त केला जातो; ‘ वारा आला आणि पाऊस गेला ’ असे दोन शब्दसमुच्चय एकत्र जोडून केव्हा केव्हां एक पूर्ण विचार व्यक्त केला जातो; आणि ‘ जर वारा सुटेल तर पाऊस जाईल ’ अशा प्रकारच्या एका शब्दसमुच्चयावर अवलंबून असलेल्या दुसऱ्या शब्दसमुच्चयासहित अशा वाक्यानें एकादा पूर्ण विचार व्यक्त केला जातो; म्हणून येथें वर अवतरणांत दिले आहे तें एकेक वाक्य आहे.

वाक्य म्हटलें कीं, त्यात कोणाविषयीं तरीं बोलणें असतें; आणि ज्याविषयीं बोलावयाचें त्याबद्दल कांहीं तरी सांगितलेलें म्हणजे विधान केलेलें असतें. ह्यामुळे वाक्याचे दोन भाग पडतात. (१) ज्याच्याविषयीं किंवा ज्याच्या उद्देशानें बोलावयाचें असतें, त्याला “ उद्देश्य ” असें म्हणतात; व (२) उद्देश्याविषयीं वाक्यांत जें कांहीं सांगितलेलें असतें, म्हणजेच विधान केलें असतें, त्यास “ विधेय ” असें म्हणतात. उदा०—मनुष्य बुद्धिमान् प्राणी आहे, गोविंदा घरीं जातो, आम्हांस मुंबईस जावयाचें आहे, कृष्णानें कंसाला मारिलें, ह्या वाक्यांत अनुक्रमें मनुष्य, गोविंदा, आम्ही व कृष्ण यांच्यासंबंधानें बोलावयाचें असल्यामुळे त्या त्या वाक्यांतील ते शब्द उद्देश्ये होत; आणि त्यांच्याबद्दल अनुक्रमें ‘ बुद्धिमान् प्राणी आहे ’ ‘ घरीं जातो, ’ ‘ मुंबईस जावयाचें आहे ’ व ‘ कंसाला मारलें ’ हें जें सांगितलें आहे, तें दर्शविणारे शब्दसमुच्चय हीं विधेये आहेत.

वाक्याचे प्रकार

वाक्य तीन प्रकारचे आढळते. शुद्ध, मिश्र व संयुक्त.

ज्या वाक्यांत एकच उद्देश्य असून, एकच क्रियापद असते त्यास शुद्ध-वाक्य असे म्हणतात. उदा०—तो तेथेच राहिला, ईश्वराचे स्वरूप निर्विकार व निर्मल आहे, मी त्याला वंदन करितो, त्याने माझे कल्याण केले, इ०.

एक मुख्य वाक्य असून त्यावर अवलंबून असलेली एक किंवा अनेक वाक्ये ज्यांत असतात, त्यास मिश्र-वाक्य असे म्हणतात. उदा०—‘ जो मनुष्य चोरी करितो, त्यास शिक्षा होते; ’ (यांत ‘ त्यास शिक्षा होते ’ हे मुख्य वाक्य असून, ‘ जो मनुष्य चोरी करितो ’ हे त्यावर अवलंबून असलेले वाक्य आहे). ‘ मी आतां येणार नाहीं, असे गोविंदराव व म्हणाले; ’ (यांत ‘ गोविंदराव असे म्हणाले ’ हे मुख्य वाक्य असून ‘ मी आज येणार नाहीं ’ हे त्यावर अवलंबून असलेले वाक्य आहे).

मिश्र वाक्यांतील मुख्य उद्देश्य व मुख्य विधेय ह्यांनी होणाऱ्या वाक्यास मुख्य वाक्य किंवा प्रधान वाक्य असे म्हणतात; आणि त्यावर अवलंबून असलेल्या एक किंवा अनेक वाक्यांस पोट-वाक्य, गौण-वाक्य किंवा अवलंबी वाक्य, असे म्हणतात.

ज्या वाक्यामध्ये दोन अथवा अधिक प्रमुख वाक्ये असतात, त्यास संयुक्त-वाक्य असे म्हणतात. उदा०—‘ तो आला आणि लग्नेच गेला ’ (यांत दोन प्रमुख वाक्ये आहेत); ‘ मामांनी मला जत्रेंतून एक पतंग आणिला, ताईला एक बाहुली आणिली, आणि मधूला एक चेंडू आणिला, (यांत तीन प्रमुख वाक्ये आहेत).

[संयुक्त-वाक्यांत (१) ‘ वारा आला आणि पाऊस गेला ’ याप्रमाणे केव्हां प्रत्येकच प्रमुख वाक्य असते; (२) ‘ जो श्रीमंत असतो, त्याला विद्येची गोडी नसते, आणि ज्याला विद्येची गोडी असते, त्याला अनुकूलता नसते. याप्रमाणे दोन्ही प्रमुख वाक्यांच्या पोट्यांत गौणवाक्ये येऊन त्या वाक्यांचा संयोग असतो; किंवा (३) ‘ श्रीमंताला विद्या नको आणि ज्याला विद्या हवी असते, त्याला शिकण्यापुरता पैसा मिळत नाही; ’ याप्रमाणे एक नुसतेच प्रमुख वाक्य व दुसरे प्रमुख वाक्याच्या पोट्यांत गौणवाक्य, अशांचा संयोग झालेला असतो; असे प्रकार आढळतात].

काहीं वाक्यांत धातुसाधितानें युक्त असे एक किंवा अनेक तुकडे असतात, त्यांस “वाक्यांश” असें म्हणतात. ह्यांच्या योगानेंच शुद्धवाक्याचें मिश्रवाक्य किंवा संयुक्तवाक्य बनवितां येतें; आणि मिश्र किंवा संयुक्त वाक्याचें शुद्धवाक्य बनवितां येतें. उदा०—

(१) असें करणें तुला शोभत नाही (यांत ‘ असें करणें ’ हा वाक्यांश असून, यांतील करणें हें धातुसाधित काहून टाकून ‘ तूं जें करितोस, तें तुला शोभत नाही ’ असें प्रथमच्या शुद्धवाक्याचें मिश्रवाक्य बनवितां येतें).

(२) माझ्याजवळ पैसे असून, ते खर्च करण्याची स्वतंत्रता मला नाही. (यांत ‘ माझ्याजवळ पैसे असून ’ हा वाक्यांश असून ‘ माझ्याजवळ पैसे आहेत, पण ते खर्च करण्याची मला स्वतंत्रता नाही ’ असें शुद्धवाक्याचें संयुक्तवाक्य, ‘ असून ’ या धातुसाधिताबद्दल क्रियापद घालून बनवितां येतें).

शुद्धवाक्य

उद्देश्य व विधेय हे वाक्याचे मुख्य दोन भाग. केव्हा केव्हां उद्देश्य व विधेय हीं एकेक शब्दात्मकच असतात, तर केव्हां केव्हां यांपैकीं एक एक—शब्दात्मक व दुसरें अनेक-शब्दात्मक असें असतें; आणि केव्हां केव्हां तीं दोन्हीं कमीजास्त अनेक-शब्दात्मक असूं शकतात.

उद्देश्याचा दर्शक एक मुख्य शब्द (मूल उद्देश्य) व विधेयाचा दर्शक एक मुख्य शब्द (मूल विधेय) असे दोन शब्द, कोणत्याही वाक्यांत असलेच पाहिजेत.

उद्देश्याविषयीं अधिक खुलासा करणारे शब्द, मूल उद्देश्याला वाढवितात. आणि विधेयाविषयीं ज्यास्त खुलासा करणारे शब्द मूल विधेयाला वाढवितात; ह्यांना अनुक्रमें उद्देश्य-विस्तारक व विधेय-विस्तारक असें म्हणतात.

(अ) ‘ रामा खातो,’ ‘ सुतारानें केला,’ ह्या वाक्यांत काय खातो व काय केला हें सांगितल्यावांचून विधान पूर्ण होत नाही. म्हणजे ‘ पेरू,’ ‘ पाळणा,’ हे किंवा असेच त्या वाक्यांत लागू पडणारे शब्द तेथें आवश्यक आहेत. अर्थात् हे शब्द म्हणजेच कर्म हीं विधान पूर्ण करणारीं असतात, असें झालें. यांस विधेयपूरक असें म्हणतात.

(आ) देणें, म्हणणें, सांगणें, बोलणें, इ० केव्हां केव्हां अप्रत्यक्ष कर्म असलेल्या वाक्यांतील कर्मेंही—तीं विधान पूर्ण करणारीच असल्यामुळें—विधेयपूरकेंच होत. उदा०—‘ गोविदानें कृष्णाला बैदूल दिले ’ यांत कृष्णाला हें अप्रत्यक्ष कर्म **विधेयपूरक** आहे.

(इ) रोगी बरा झाला, ही मुलगी शहाणी आहे, नाटकांत तो हरिश्चंद्र झाला होता, त्या भांड्यांत दूध नासलेलें दिसलें, यांतील ठळक शब्द विधेयाची पूर्णता करणारे आहेत हें मागे गेलेलेच आहे; यांसही **विधेय-पूरक** म्हणतात.

वाक्याचे हे वर दिलेले मुख्य भाग व पोटभाग नीट ओळखून ते सांगणें किंवा व्यवस्थितपणें लिहून दाखविणे याला **वाक्यपृथक्करण** असें म्हणतात. ते मुख्य भाग व पोटभाग खालील कोष्टकांत दाखविले आहेत.

उद्देश्य		विधेय			
उद्देश्यविस्तारक	मूल उद्देश्य	विधेयविस्तारक	विधेय-पूरक		मूल विधेय
			कर्म	पूरक	

वक्त्याला कोणाविषयी, किंवा कोणत्या गोष्टीला उद्देशून बोलावयाचें आहे हें खरोखर त्याच्या बोलण्यांतील ज्या शब्दावर त्यानें जोर दिला असेल त्यावरूनच कळावयाचें; परंतु प्रत्येक वेळीं वक्ता आपल्या पुढें हजर असतोच असें नाहीं; पुष्कळ वेळां व्यक्त करावयाचा अभिप्रेत अर्थ लेखनावरूनच ओळखावा लागतो. उदा०—‘सोन्याचे दागिने करितात’ अशासारख्या वाक्यांत ‘लोक’ सोन्याचे दागिने करितात, असें **लोकांविषयी** बोलण्याचा उद्देश आहे, कीं ‘सोन्याचे’ करितात असें सांगण्याचा म्हणजे **सोन्याविषयी** बोलण्याचा उद्देश आहे. कीं ‘दागिने’ करितात, भांडीं करीत नाहींत, असें **दागिन्यांविषयी** बोलण्याचा त्याचा हेतु आहे, हें वक्ता पुढें असल्याशिवाय निखालस सांगतां

वेणें अशक्य आहे. यासाठीं अनेक वाक्यें पाहून त्यांवरून कांहीं सामान्य नियम बसविले आहेत, त्यांसच अनुसरणें आपल्यास भाग आहे.

शुद्ध-वाक्यांत खालील प्रकारचीं उद्देश्यें आढळतात.

(१) कर्तरि-प्रयोगातील वाक्यांत नेहमीं कर्ता हाच उद्देश्य असून, तो प्रथमान्त असतो. उदा०—**गोविंदा** जातो, **तो** काम करितो, **वामनराव** येतील, मला **पैसा** मिळावा, **ईश्वर** तुमचें कल्याण करो, इ०.

(२) कर्मणि-प्रयोगांतील वाक्यांत शुद्ध तृतीयान्त किंवा शुद्ध चतुर्थ्यन्त कर्ता असेल तर तोच उद्देश्य असतो: आणि तसा तो नसेल तर कर्म हेंच उद्देश्य असतें. उदा०—

शु० तृ० कर्ता — **रामानें** काम केले, **तुम्हीं** हें पुस्तक वाचावें.

शु० च० कर्ता — **त्याला** पेरू खातां येतो, **मला** हा धंदा करावा लागतो, इ०.

प्रथमान्त कर्म — शिपायाकडून **चोर** धरला गेला, **चोर** अरण्यांत आला, इ०.

(३) भावे-प्रयोगांतील वाक्यांतही शुद्ध तृतीयान्त किंवा शुद्ध चतुर्थ्यन्त कर्ता असल्यास तोच उद्देश्य असतो: तसे नसल्यास उद्देश्य क्रियापदान्तर्गतच असतें. उदा०—

शु० तृ० कर्ता — **त्यानें** जावें, **रामानें** रावणास मारलें, इ०.

शु० च० कर्ता — **त्याला** गेलें पाहिजे, **मला** बसतां येतें, इ०.

क्रियापदान्तर्गत— } मला **जाववतें**, त्याला **बसवलें**,
आतां **नुकतेंच उजाडलें**, इ०.

[शुद्ध तृतीया किंवा शुद्ध चतुर्था म्हणजे जिच्याबद्दल सविकरणी तृतीयान्त शब्द वाक्यांत योजिला असतां चालूं शकत नाहीं, अशी तृतीया किंवा चतुर्था. उदा०—‘ त्याला गेलें पाहिजे ’ येथें ‘ त्याच्यानें गेले पाहिजे ’ असें वाक्य जमत नाहीं, म्हणून ‘ त्याला ’ ही या ठिकाणीं शुद्ध चतुर्था; परंतु त्याला जाववतें याबद्दल ‘ त्याच्यानें जाववतें ’ हें वाक्य चालूं शकतें, म्हणून येथें ‘ त्याला ’ ही शुद्ध चतुर्था नव्हे. तसेंच ‘ त्यानें जावें ’ येथें ‘ त्याच्यानें जावें ’ असें वाक्य जमत नाहीं, म्हणून या ठिकाणीं ‘ त्यानें ’ ही शुद्ध तृतीया].

वाक्यांताल उद्देश्य ओळखण्याच्या दृष्टीने वरील गोष्टी ध्यानांत ठेवणे अवश्य आहे.

आतां मूल-उद्देश्य, उद्देश्य-विस्तारक आणि मूल-विधेय, विधेय-विस्तारक व विधेय-पूरक यांचे जागीं कोणत्या प्रकारचे शब्द येतात, तें पाहूं.

मुख्य उद्देश्याचे ठिकाणीं खालील शब्द आढळतात.

नाम—आकाशांत **धूमकेतु** आहे.

सर्वनाम—तो गोळी लागल्यामुळें मेला.

विशेषणात्मक नाम—**गरीबानें** भलत्या गोष्टींत पडूं नये.

कृदन्त—नामात्मक वाक्यांश—**मुलांचे लाड करणे** योग्य नाहीं.

[केव्हां केव्हां नामवाक्यही मुख्य वाक्याच्या उद्देश्यस्थानीं येतें; परंतु तेव्हां तें सर्व मिश्रवाक्य असतें. उदा०—‘त्यानें तुला त्रास द्यावा’ हें योग्य नाहीं; ‘मोठ्या मनुष्यांनीं खोटें बोलावें’ हें त्यास शोभत नाहीं; येथें अवतरणांतील वाक्यें उद्देश्यस्थानीं आलेलीं आहेत].

शुद्धवाक्यांत कर्माच्या ठिकाणींही कोणत्या तरी प्रकारचें नाम येतें, म्हणून कर्त्याच्या ठिकाणीं ज्या ज्या प्रकारचे नामदर्शक शब्द थेंऊं शकतात, त्याच प्रकारचे नामदर्शक शब्द कर्माच्या ठिकाणींही येतात. उदा०—

नाम—मीं एक **धूमकेतु** पाहिला.

सर्वनाम—गोविंदरावांनीं **त्याला** खूप चोपलें.

विशेषणात्मक नाम—तो **गरिबाला** भेवडावतो.

कृदन्त—नामात्मक वाक्यांश—आतां मीं **तुझे म्हणणे** ऐकणार नाहीं.

[केव्हां केव्हां नामवाक्यही मुख्य वाक्याच्या कर्मस्थानीं येतें; पण त्यावेळीं तें सर्व मिश्रवाक्य असतें. उदा०—मी त्याला ‘गांठ कशी मारावी’ हें शिकवितो, ‘तूं आतां बोललास’ हें मी पुनः ऐकणार नाहीं, येथें अवतरणांतील वाक्यें कर्मस्थानीं आलेलीं आहेत].

मूल-उद्देश्य व कर्म ह्यांचे ठिकाणीं नामाप्रमाणें योजलेले अन्य प्रकारचे शब्दही येतात. उदा०—या प्रत्येक आयेंत ‘परंतु’ आलें आहे, त्याला. ‘आंत-बाहेर’ माहीत नाहीं; तसेंच तो ‘मार्गे-पुढें’ करीत आहे, इ०.

मूल-उद्देश्याचा विस्तार खालील प्रकारच्या शब्दांनीं होतो.

अधिविशेषणें— **उंच** मनुष्य जलद चालतो, पानिपतच्या लढाईत **पुष्कळ लहानमोठे शूर** योद्धे पडले, इ०.

कृदन्त विशेषणें—आम्हांला **गाणारा** पोपट आवडतो, **ओरडणारा** आवडत नाही, इ०.

कृदन्त-विशेषणात्मक वाक्यांश — मला **मुंबईस जाणारा** मनुष्य आढळला नाही, **लोकांनीं पूज्य मानिलेला** तो सरदार मरण पावला, इ०.

षष्ठ्यन्त संबंधी शब्द — **गोविंदरावांच्या** मुलांनं झडून अभ्यास केला, **माझी रोजची लिहावयाची** लेखणी कोठें आहे ? इ०.

समानाधिकरण शब्द — **शिवाजीचा भाऊ** व्यंकोजी तंजावरास गेला, **हिंदुस्थानची अधिस्वामिनी इंग्लंडची राणी** व्हिक्टोरिया भाग्यशाली होती, इ०.

कर्माचा विस्तारही वरीलसारख्याच शब्दांनीं होतो.

अधिविशेषणें — तो **तांबडा** कोट वापरतो, त्यांनं **लाल** शाई अंगास फासली, इ०.

कृदन्त विशेषणें — तो **गाणाऱ्या** मुलास चाहतो.

कृदन्त-विशेषणयुक्त वाक्यांश — परवांच्या लमांत बंडूनानांनो **आमच्याकडे आलेल्या** आचान्यास बोलाविलें, इ०.

षष्ठ्यन्त संबंधी शब्द — बाबासाहेबांनीं **आपल्या स्नेह्याचा** घोडा विकत घेतला, काल **आगगाडींत पाहिलेल्या मनुष्याचें** नांव सांगाल का ? इ०.

समानाधिकरण शब्द — त्या प्रसंगीं धर्मांनं **पांडवांचा साहाय्यक श्रीकृष्ण** यास बोलाविलें.

[मूल-विधेयाला पूर्ण करणारे शब्द म्हणजे प्रत्यक्ष व अप्रत्यक्ष कर्म आणि विधान-पूरकें हे होत. ह्यांपैकीं कर्माचा विस्तार कोणत्या शब्दांनीं होतो, हें वर आलेच आहे].

विधान-पूरक शब्द नामें व विशेषणें असतात.

नामें — तो **राजा** झाला, तो एक **ऋषिच** होय, सरकारनें त्याला **जख** नेमिलें, **दुर्योधनानें कर्णाला राजा** केलें, इ०.

२४-म०सा० व व्या०

१.) विशेषणें — रामा वेडा दिसतो, तो आंबा चांगला निघाला, तो मनुष्य रागावलेला आहे, तिने बाहुल्या उभ्या ठेविल्या, इ०.

मूल-विधेय हें क्रियापद असतें.

मूल-विधेयाचा विस्तार अर्थात् क्रियाविशेषणांनी व क्रियाविशेषण-सदृश क्रियेविषयी ज्यास्त माहिती देणाऱ्या शब्दांनी होणार हें साहजिकच आहे. हे शब्द पुढील प्रकारचे असतात.

(१) मुख्य उद्देश्याशी संबंध न ठेवणारीं करण, संप्रदान, अपादान, अधिकरण, इ० अर्थाचीं संबंधी शब्दांसहित नामें व सर्वनामें; (२) शब्दयोगी अव्ययान्त नामें, सर्वनामें किंवा नामांप्रमाणें उपयोग केलेलीं विशेषणें; त्याच-प्रमाणें (३) क्रियाविशेषणांप्रमाणें योजिलेलीं विशेषणें; (४) निव्वळ क्रियाविशेषण अव्ययें; (५) संकेत, कारण, इ० दर्शक उभयान्वयी अव्ययें; (६) कृदन्तें किंवा कृदन्त वाक्यांश; आणि मिश्रवाक्य असल्यास (७) क्रियाविशेषणवाक्य. उदा०—

नामें—इंग्रजी अभ्यास बारा वर्षें करावा लागतो, तो मर्यादेने वागतो, त्याला चार भाऊ आहेत, तो दिवसाचा निजतो, आम्ही घरीं गेलों, मी चाकून ही लेखणी केली, इ०.

क्रियाविशेषणें—तो चांगलें वाचतो, ती तिरपें लिहिते, इ०.

क्रि० वि० अव्ययें—तो हळू चालतो, केळीं लौकर घेऊन ये, मी आज येणार नाहीं, उद्यां येईन, इ०.

कृदन्तें व कृदन्त-वाक्यांश—तो पळत गेला, विमल चालतांना अडखळली, मुलांस बक्षिसें वाटण्यासाठीं रावसाहेब येणार आहेत, इ०.

शब्दयोगी अव्ययान्त शब्द—गेल्या वर्षापासून तो आजारी आहे, तुम्ही माझ्याबरोबर चला, तो एका धोतरासह बाहेर पडला, इ०.

['चणे खावे लोखंडाचे, तंव ब्रह्मपदीं नाचे' येथें विधेयविस्तारासाठीं पहिलें क्रियाविशेषण-वाक्य आलें आहे; पण त्यामुळें हें सर्वच मिश्रवाक्य झालें आहे].

आतां कांहीं शुद्ध-वाक्यांचें पृथक्करण लिहून दाखवितों.

१. “आम्हीं त्या दिवशीं सकाळीं दहा वाजतां साताऱ्यास जाण्याची खटपट केली.”

उद्देश्य		विधेय			
उद्देश्यविस्तारक	मूल उद्देश्य	विधेयविस्तारक	विधेय-पूरक		मूल विधेय
			कर्म	पूरक	
...	आम्हीं	त्या दिवशीं, सकाळीं, दहा वाजतां,	साताऱ्यास जाण्याची खटपट	...	केली

२. “आमचे एक ग्रामस्थ तेथें कलेक्टर कचेरींत कारकून असल्यामुळें त्यांजकडे आम्हीं बिऱ्हाड ठेविलें.”

उद्देश्य		विधेय			
उद्देश्यविस्तारक	मूल उद्देश्य	विधेयविस्तारक	विधेय-पूरक		मूल विधेय
			कर्म	पूरक	
...	आम्हीं	आमचे एक ग्रामस्थ, तेथें, कलेक्टर कचे- रींत, कारकून असल्यामुळें, त्यांजकडे,	बिऱ्हाड		ठेविलें

३. “दुसऱ्या दिवशीं दहा वाजतां आम्हांला परीक्षेच्या ठिकाणीं जावयाचें होतें.”

उद्देश्य		विधेय			
उद्देश्यविस्तारक	मूल उद्देश्य	विधेयविस्तारक	विधेय-पूरक		मूलविधेय
			कर्म	पूरक	
...	आम्हांला	दुसऱ्या दिवशीं दहा वाजतां, परीक्षेच्या ठिकाणीं,	जावयाचें होतें

४. “पूर्वी घडून आलेला आणखी एक प्रसंग सांगण्या-सारखा आहे.”

उद्देश्य		विधेय			
उद्देश्यविस्तारक	मूल उद्देश्य	विधेयविस्तारक	विधेयपूरक		मूलविधेय
			कर्म	पूरक	
पूर्वा घडून आलेला आणखी एक	प्रसंग	सांगण्या-सारखा	आहे

मिश्र-वाक्य

मिश्र-वाक्यांत एक मुख्य उद्देश्य व एक मुख्य विधेय असून बाकीचीं एक किंवा अनेक पोट-वाक्यांतील उद्देश्ये व विधेये असतात. पोट-वाक्ये किंवा गौण-वाक्ये तीन प्रकारचीं आढळतात. नाम-वाक्य, विशेषण-वाक्य व क्रिया-विशेषण-वाक्य.

शुद्ध-वाक्यांत ज्या ठिकाणी नाम येते, त्या ठिकाणी मिश्र-वाक्यांत येणाऱ्या वाक्यास **नामवाक्य** असे म्हणतात. उदा०- ' तो इशान्यापूर्वीच आला ' हें वाईट झालें, यांत अवतरणांतील वाक्य **नामवाक्य** आहे. ' त्याचें इशान्या-पूर्वीच येणें वाईट झालें ' किंवा ' त्याचें इशान्यापूर्वीच आगमन वाईट झालें ' हें शुद्धवाक्य आहे; आणि त्यांतील येणें किंवा आगमन ह्या नामाच्या जागी ' तो इशान्यापूर्वीच आला ' हें वाक्य आलें आहे; म्हणून तें **नाम-गौणवाक्य** आहे. आणखी उदा०- ' तूं बोललास ' (तुझें बोलणें) हें बरोबर नाही, ' तूं काल येथें नव्हतास ' (तुझें नसणें) ही चांगली गोष्ट झाली; ' तुम्ही नुकतेंच मुंबईहून आलांत ' (तुमचें आगमन) असें गोविंदरावांकडून मला समजलें; इ०.

शुद्ध-वाक्यांत ज्या ठिकाणी विशेषण येऊं शकतें, त्या ठिकाणी मिश्रवाक्यांत येणाऱ्या पोटवाक्यास **विशेषण-वाक्य** असें म्हणतात. उदा०- ' त्यांपैकीं जो मनुष्य उंच होता ' तो पुढें आला; याचें ' उंच असणारा मनुष्य पुढें आला ' असें शुद्धवाक्य होईल. येथें ' उंच असणारा ' ह्या विशेषणाबद्दल ' जो उंच होता ' असें पोटवाक्य वरच्या मिश्रवाक्यांत आलें आहे; म्हणून हें **विशेषण-गौणवाक्य** आहे. आणखी उदा०- ' जे विद्यार्थी चांगला अभ्यास करितात ' (चांगला अभ्यास करणारे) ते पास होतात; ' आज जी संपत्ति त्याच्याजवळ आहे ' (त्याच्या जवळ असणारी) ती त्यानें पराक्रमानें मिळविलेली आहे; इ०.

शुद्ध-वाक्यांत ज्या ठिकाणी क्रियाविशेषण अव्यय येऊं शकतें, त्या ठिकाणी मिश्रवाक्यांत येणाऱ्या पोटवाक्यास **क्रियाविशेषण अट्यय-वाक्य** किंवा **क्रियाविशेषण-वाक्य** असें म्हणतात. उदा०- ' आज सूर्य मावळला ' तेव्हां मी घरीच होतो; येथें 'मावळतांना' ह्या कृदन्त अव्ययाबद्दल आज 'सूर्य मावळला' हें वाक्य आलें आहे, म्हणून तें **क्रियाविशेषण-गौणवाक्य** आहे. आणखी उदा०- ' आज दुपारपर्यंत मला तें पुस्तक मिळालें ' . (मिळालें असतां) तर माझे काम होईल; ' तुम्ही जिकडे गेलां होतां ' तिकडे तोही गेला आहे; इ०.

मिश्रवाक्यांत अनेक गौणवाक्ये असल्यास, केव्हां केव्हां तीं समान दर्ज्याचीं असतात, आणि केव्हां केव्हां भिन्न दर्ज्याचीं असतात. उदा०- (१) ' त्यानें जें वाचलें ' आणि ' तो जें बोलला ' तें ऐकून मला फार आश्चर्य वाटलें; ह्या ठिकाणीं पहिलीं दोन समान दर्ज्याचीं नाम-गौणवाक्ये आहेत. त्यांस **समाना-धिकरण** गौणवाक्ये असें म्हणतात. (२) ' द्रोणाचार्य जरी युद्धकलेंत निपुण व शूर होते, ' तरी ' अश्वत्थामा रणांत पडला ' ही बातमी ऐकून त्यांना

क्षणभर मूच्छा आली; ह्या ठिकाणीं पहिलें व दुसरें हीं वाक्यें समान योग्यतेचीं नाहींत. पहिलें ' द्रोणाचार्य.....होते ' हें क्रियाविशेषण-गौणवाक्य असून, दुसरें ' अश्वत्थामा.....पडला ' हें नाम-गौणवाक्य आहे. ह्या दोन वाक्यांना **व्यधिकरण** गौणवाक्यें असें म्हणतात.

नामवाक्य

शुद्ध-वाक्यांत उद्देश्य, कर्म, समानाधिकरण शब्द व पूरक इतक्या ठिकाणीं नाम येत असल्यामुळें, मिश्रवाक्यांत इतक्या ठिकाणीं नामवाक्यें येऊं शकतात. उदा०—

उद्देश्य—' तुम्ही आलांत ' (तुमचें येणें) हें फार चांगलें झालें.

कर्म—' मी उद्यां येईन ' असें तो म्हणाला, (त्यानें माझे उद्यांचें आगमन सांगितलें).

समानाधिकरण शब्द—' शास्त्रीबोवा एकाएकीं मृत्यु पावले ' ही बातमी ऐकून सर्वास फार दुःख झालें; (शास्त्रीबोवांचें मृत्यु पावणें ही बातमी).

पूरक—आज लोकांसमोरील प्रश्न हा आहे कीं, ' आपल्या मुलांस योग्य शिक्षण कसें द्यावें. ' ('हा' या पूरकाचे ठिकाणीं पुढील वाक्य आहे).

[शुद्ध-वाक्यांत जेथें जेथें नाम येतें, तेथें तेथें मिश्र-वाक्यांत नामवाक्य येऊं शकतें; एवढें ठरल्यावर, अर्थात् एकाद्या वाक्यांशांत मध्यन्तरींच जर कोठें नाम येत असेल, तर त्याच्या ठिकाणींही मिश्र-वाक्यांत नामवाक्य येऊं शकतें, हें साहाजिकच आहे. उदा०—“ तें उदाहरण कसें करावें हें समजावून देत असतां, मी तेथें पोचलों.” ह्या ठिकाणीं, ' हें समजावून देत असतां ' ह्या वाक्यांशांतील कर्माच्या ठिकाणीं ' तें उदाहरण कसें करावें ' हें नामवाक्य झालें आहे].

(१) नामवाक्य अगोदर असतां हें किंवा असें किंवा म्हणून, हें जें किंवा असें जें व हेंच्या ऐवजीं तें, यापैकीं कोणते तरी शब्द त्याचे पुढें येऊन नंतर प्रधान वाक्य येतें. उदा०—

हें किंवा असें—' तो काल गेला ' हें फार चांगलें झालें; ' प्रत्येक मनुष्यानें खरें बोलावें ' हें त्याचें कर्तव्य आहे; ' तूं काल तेथें नव्हतास ' ही गोष्ट बरी झाली नाहीं; ' तूं काल आलास ' हें किंवा असें मला गोविंदाकडून समजलें; ' त्यास फार्शी देणार ' असें म्हणतात; इ०

म्हणून—‘मी उद्यां येईन’ म्हणून (असें) तो बोलला; ‘त्याला घरांत घेऊं नको’ म्हणून (अशी) बाबांनीं मला ताकीद केली आहे; इ०.

हैं जें किंवा **असें जें**—‘ह्या झाडाचीं फळें आपल्या ह्यातांत खावयास मिळावीं’ हा जो आपला हेतु तो सिद्धीस जात नाही; ‘या जागेचे पांचशें रुपये येतील’ असा जो अंदाज तो चुकीचा ठरला; इ०.

हैं किंवा तें—‘तो कधीं येणार’ हैं किंवा तें मला माहीत नाही; ‘तो कोठें गेला’ हैं किंवा तें मला सांग; इ०.

(२) प्रधानवाक्य अगोदर असतां, **कीं, जे,** किंवा **ऐसाजे.** हीं स्वरूप-दर्शक उभयान्वयी अव्ययें प्रधान वाक्यानंतर येऊन, त्यापुढें नामवाक्य येतें. उदा०—‘नाना म्हणाले कीं, ‘यंदां कोकणांत पाऊस पडला;’ परसूनें खबर आणिली आहे कीं, ‘दादा फर्स्टक्लासमध्ये पास झाला;’ करारनामा लिहून देतो ऐसाजे.....; विनंति जे...; इ०.

नामवाक्य ओळखण्यासंबंधाच्या ह्या खुणा बऱ्याच उपयोगी पडतील.

विशेषण-वाक्य

शुद्धवाक्यांत उद्देश्य, कर्म, पूरक, इ० च्या विस्ताराकरितां विशेषणें येऊं शकतात, अथोत् मिश्रवाक्यांत त्या त्या ठिकाणीं विशेषणवाक्य येऊं शकतें.

उदा०—

उद्देश्यविस्तारक—‘जे विद्यार्थी चांगला अभ्यास करितात’ ते पास होतात (चांगला अभ्यास **करणारे** विद्यार्थी); इ०.

कर्मविस्तारक—‘आज जी संपत्ति त्यानें मिळविली आहे,’ ती स्वतःच्या पराक्रमावर मिळविली आहे (त्यानें **मिळविलेली** संपत्ति); इ०.

विभक्त्यन्त शब्दाचें विस्तारक—‘ज्या दसऱ्याला आतां मराठे लोक फक्त शमीपूजनासाठीं सीमोल्लंघन करितात,’ त्या दसऱ्याला पेशवाईत मराठे सरदार मोहीम करण्यास बाहेर पडत (सीमोल्लंघन करित **असलेल्या** दसऱ्याला); इ०.

पूरकाचें विस्तारक—‘ज्यानें बापाच्या कीर्तीस काळोखी आणिली,’ असा कुलकलंक हा मुलगा निघाला (काळोखी **आणणारा** कुलकलंक); इ०.

[केव्हां केव्हां मूळ वाक्यांतील एकाद्या कोनाकोपऱ्यांतील नामांच्या विशेषणाच्या जागींही विशेषण-गौणवाक्य आढळतें.] उदा०—‘जेथें आमच्या

मुलीचा नवरा राहतो ' त्या गांवांत राहणाऱ्या श्रीनिवासराव नांवाच्या गृह-
स्थानें दळण्याचें एक नवीन यंत्र काढिलें आहे ('जेथें...राहतो' तो गांव) इ०] .

(१) विशेषण-गौणवाक्यांत आरंभी **जो, जी, जें**, हों संबंधी सर्वनामें आणि **जितका, जेवढा**, इ० संबंधी विशेषणें येतात; आणि **तो, ती, तें**, हों सर्वनामें व **तितका, तेवढा**, इ० विशेषणें हीं प्रधानवाक्याचें आरंभीं येतात. उदा०—' **जो** चोरी करितो ' तो शिक्षा भोगतो; इ० .

[केव्हां केव्हां ' **जो** ' ह्या संबोधार्थक शब्दाऐवजीं **कोण, काय**, हे शब्दही गौणवाक्यारंभीं येतात. उदा०—' येथें **कसा काय (जो)** प्रकार घडला, ' तो मला माहीत नाहीं; ' तो, **कोणत्या, (ज्या)** गांवास गेला, ' तें मला आठवत नाहीं; इ०] .

[केव्हां केव्हां इंग्रजी वाक्य-रचनेच्या धर्तीवर नामाच्या पुढें विशेषण-वाक्य आलेलें आढळतें. उदा०—त्याचा मुलगा, ' जो विलायतेस गेला होता, ' तो हाच होय; इ० . हा प्रकार नवीनच पडत चाललला आहे] .

क्रियाविशेषण-वाक्य

शुद्धवाक्यांत क्रियाविशेषणें जेथें जेथें येतात, तेथें तेथें मिश्रवाक्यांत क्रियाविशेषणवाक्य येऊं शकतें; परंतु तें क्रियापदार्शी किंवा क्रियाविशेषणार्शीच संबद्ध असेल तर त्याचा विधेयविस्तारांत समावेश होतो; आणि विशेषणार्शी किंवा कृदन्त नामार्शी संबद्ध असेल तर तें विशेषण किंवा तें कृदन्त ज्या सदरांत समाविष्ट होत असेल, त्याच सदरांत त्याचें विस्तारक म्हणून क्रियाविशेषण-वाक्य पडतें. उदा०—

क्रियापदार्शी संबद्ध—' आज दुपारपर्यंत तें पुस्तक मिळालें, ' तर माझे काम होईल (होईल ' ह्यार्शी संबद्ध) .

क्रियाविशेषणार्शी संबद्ध—' तुम्ही जिकडे गेलां होतां, ' तिकडेच तोही गेला आहे ('तिकडे' ह्यार्शी संबद्ध) .

कृदन्तार्शी संबद्ध—' चांगला अभ्यास केलास ' तर यश येणें काहीं कठीण नाहीं (' येणें ' ह्यार्शी संबद्ध) .

विशेषणार्शी संबद्ध—' चार पांच जणांची दमचक्की करील, ' इतकी ताकद त्याला आहे (' इतकी ' ह्यार्शी संबद्ध) .

(१) गौण क्रियाविशेषण—वाक्याचे आरंभी संबंधी क्रियाविशेषण अव्ययें व वाक्यपृथक्करणदृष्ट्या क्रियाविशेषणसदृश संबंधी शब्दयोगी अव्ययान्त शब्द येतात; व प्रधान वाक्याचे पूर्वी त्यांचेच अनुसंबंधी शब्द येतात. उदा०—
‘जेथें जावें,’ तेथें तूं माझा सांगाती; ‘जेव्हां मेहनत करावी,’ तेव्हां पोट भरतें; ज्याप्रमाणें मोठे लोक वागतात,’ त्याप्रमाणेंच इतर लोक वागतात; ज्याअर्थी तूं माझी गट्टी फू केली आहेस,’ त्याअर्थी मी तुझ्याशी बोलत नाही; इ०.

(२) संकेतदर्शक, कारणदर्शक, उद्देशदर्शक व स्वरूपदर्शक, उभयान्वयी अव्ययें मध्ये येऊनही गौण-क्रियाविशेषणवाक्यें होतात. उदा०—तो लगेच मेला, कारण ‘घोतऱ्याचें विष प्याला;’ तो इतका संतापला कीं, ‘त्याचा सगळा चेहरा लाल होऊन गेला;’ ‘कोळसे तयार झाले’ म्हणजे त्यापासून तापण्याचें काम होतें; ‘आपण इमानानें वागलों,’ तर आपल्यावर कोणीही विश्वास ठेवील; इ०.

मिश्र-वाक्याचें पृथक्करण करितांना प्रथम तें सर्व वाक्य; नंतर त्या वाक्याचें स्पष्टीकरण म्हणजे तें कोणत्या प्रकारचें मिश्रवाक्य आहे व त्यांतील प्रधान व गौण-वाक्यांचा संबंध कोणत्या प्रकारचा आहे तें; आणि नंतर त्याचें आराखड्यांत पृथक्करण; हा क्रम अवलंबण्याची पद्धति आहे. त्याप्रमाणें या प्रकरणाचे शेवटीं कांहीं वाक्यांचें पृथक्करण लिहून दाखविलें आहे.

संयुक्त-वाक्य

केवल-संयुक्त, मिश्र-संयुक्त व केवलमिश्र-संयुक्त अशीं तीन प्रकारचीं संयुक्त-वाक्यें आढळतात, हें पूर्वीच येऊन गेलें आहे.

संयुक्तवाक्यें हीं विशेषेंकरून समुच्चयबोधक, विकल्पबोधक, न्यूनत्वबोधक व परिणामबोधक उभयान्वयी अव्ययें मध्ये येऊन होतात. (अशा प्रकारें झालेल्या केवल-संयुक्त वाक्यांत जेवढीं वाक्यें असतील, तेवढीं प्रमुख किंवा प्रधान वाक्यें असतात; आणि मिश्र-संयुक्त वाक्यामधील मिश्रवाक्यांत एक मुख्य वाक्य व एक किंवा अनेक गौण-वाक्यें असतात).

समुच्चयबोधक—वारा आला आणि पाऊस गेला; प्रत्येक काव्यग्रंथाचा कांहीं विशिष्ट हेतु असतो व तो उद्देश सिद्ध झाल्यावर त्याची परिसमाप्ति होते; इ०.

विकल्पबोधक — तुम्ही स्वतः या किंवा गज्याला पाठवा; आम्हांला प्यायला पाणी या अगर विहिरींतून पाणी काढण्यासाठी पोहरा या; इ०.

न्यूनत्वबोधक — यंदां पुष्कळ पाऊस पडला, परंतु तो अवेळीं पडल्यानें पिकांस फायदा झाला नाही; सगळें कांहीं त्याला माहीत आहे, पण लक्षांत कोण घेतो? इ०.

परिणामबोधक — यत्नाशिवाय दैव पंगु आहे, म्हणून प्रयत्नालाच प्राधान्य दिलें पाहिजे; वेळेवर डॉक्टरला आणिलें, म्हणून त्याचा भाऊ वांचला; इ०.

संकुचित वाक्ये

शब्दांची पुनरुक्ति टाळण्यासाठीं कर्ता, कर्म, पूरक किंवा त्यांची विस्तारकें किंवा विधेयविस्तारकें ह्यांपैकीं समान दज्याच्या कांहींचा एकत्र समुच्च करून, त्या प्रत्येकाकरितां निरानिराळें क्रियापद घालून संयुक्तवाक्य बनविण्याऐवजीं एकच क्रियापद घालून शुद्धवाक्य बनवितात. अशा प्रकारें अनेक वाक्ये होणें शक्य असतां, त्यांचा संकोच करून एकच वाक्य बनवितात, त्यास संकुचित वाक्य असें म्हणतात. उदा० — रामा, गोविंदा व विष्णु हे मुंबईस गेले (येथें रामा गेला, गोविंदा गेला व विष्णु गेला, या तीन वाक्यांचा एकच क्रियापद योजून संकोच केला आहे); घोडा हा फार चपळ, उपयोगी व उमदा प्राणी आहे; तो रोज संध्या, पूजा, जप, वैश्वदेव व वेदाध्ययन करितो; दुसऱ्याला त्रास दिल्यानें, त्याचें नुकसान केल्यानें किंवा त्याचा हेवा केल्यानेंही स्वतःचें नुकसान होतें; (यांत प्रत्येक ठिकाणीं क्रियापदें घालून निरानिराळीं स्वतंत्र वाक्ये करून त्या सर्वांचें संयुक्तवाक्य न बनवितां एकच शुद्धवाक्य केलें आहे.

[अशा प्रकारच्या वाक्यांना फोडून त्यांचीं अनेक वाक्ये बनवून पृथक्करण भानगडीचें करण्यापेक्षां अशा वाक्यांत एकच क्रियापद असतें म्हणून तें शुद्धवाक्यच समजून पृथक्करण करणें अधिक सोयीचें आहे. मात्र अनेक क्रियापदें असल्यास तें संकुचित वाक्य राहणार नाही, त्या सर्वांमिळून संयुक्त-वाक्य होईल हें ध्यानांत ठेवावयास हवें.

संयुक्त-वाक्यांत जेव्हां सर्वच केवल-वाक्ये असतील, तेव्हां अनुक्रमानें त्या वाक्यांचें पृथक्करण शुद्धवाक्यांत दर्शविल्याप्रमाणें करावें. केवल-मिश्र असें संयुक्त वाक्य असेल, तर मुख्य वाक्यांचें अगोदर पृथक्करण करून, गौणवाक्य ज्या

मुख्य वाक्यांतर्गत असेल त्या मुख्य वाक्याच्या पृथक्करणानंतर लगेच त्याच्या एक किंवा अनेक गौण-वाक्यांचें पृथक्करण करावें; तसेंच मिश्र-मिश्र असें संयुक्त वाक्य असेल तर पहिल्या मिश्र-वाक्यांतील प्रधान-वाक्याचें अगोदर व गौण-वाक्याचें मागून, नंतर दुसऱ्या मिश्र-वाक्यांतील प्रधान-वाक्याचें अगोदर व गौण-वाक्याचें मागून, याप्रमाणें पृथक्करण करावें] .

संक्षिप्त वाक्ये

केव्हां केव्हां वाक्यातील सहज ज्ञात होणारे शब्द गाळून बोलतात किंवा लिहितात; अशा तऱ्हेच्या वाक्यांस **संक्षिप्त वाक्ये** असें म्हणतात. उदा०— ' ते जसे रागीट तमा तोही हट्टी होता ' हें मिश्रवाक्य असून, यांतील पहिल्या वाक्यांतील ' होते ' हें क्रियापद गाळलें आहे; तरी वाक्य-पृथक्करणाच्या वेळीं तें घेऊनच स्पष्टीकरण किंवा पृथक्करण केलें पाहिजे. ' ते जसे रागीट होते, तसाच तो हट्टी होता ' अशा प्रकारचें हें वाक्य आहे. त्याचप्रमाणें ' माझ्यापेक्षां तो हुशार आहे, ' ' तो माझ्याइतका उंच आहे, ' ' तो तुमच्यासारखा चपळ नाही, ' ' दोष देण्याजोगा अपराध त्याजकडून घडला नाही, ' इ० वाक्ये होत.

[संक्षिप्त वाक्यांच्या पृथक्करणासंबंधानें सामान्यतः असें ठरवितां येईल कीं, त्यांत जर क्रियापदांचा अध्याहार असेल, तर तीं क्रियापदे घालून, मिश्रवाक्य बनवून त्याचें पृथक्करण करावें; आणि क्रियापदांशिवाय विशेषणें, क्रियाविशेषणें, इ० चा अध्याहार असेल, तर तें शुद्धवाक्य समजून त्याचें पृथक्करण करावें.

हीच गोष्ट संकुचित वाक्यासंबंधानेंही आहे. संकुचित वाक्यांत अनेक क्रियापदे असून, इतर गोष्टींचा संकोच केला असेल, तरच तेथें अनेक वाक्ये आहेत असें समजावें; परंतु अनेक कर्ते, कर्मे, एकाच क्रियापदाशीं निगडीत असतील, तर त्यांचीं अनेक निरनिराळीं वाक्ये करण्याचें कारण नाही] .

प्रश्नार्थक, आज्ञार्थक, उद्गारार्थक वाक्ये

ह्या प्रकारच्या वाक्यांचें पृथक्करण इतर वाक्यांप्रमाणेंच करितां येतें.

[१] प्रश्नार्थक वाक्यांत काय (किंवा का) हें प्रश्नार्थक क्रियाविशेषण आलें असतां तें वाक्याच्या शेवटीं येतें; व इतर प्रश्नार्थक शब्द वाक्याच्या मध्यें येतात. उदा०—तुझ्याजवळ पैसे आहेत काय ? तेथें कोण बसला आहे? इ०. प्रश्नार्थक वाक्ये शुद्ध, मिश्र किंवा संयुक्त अशीं तिन्ही प्रकारचीं असूं शकतात-

उदा०—तो कोठे गेला असेल? (शुद्ध). तो आला नसेल असें होईल काय ? (मिश्र). तुम्ही केव्हां आलांत आणि केव्हां गेलांत ? (संयुक्त). [२] आज्ञार्थक वाक्ये हीं शुद्ध, मिश्र किंवा संयुक्त असूं शकतात. उदा०—तुम्ही आतां घरीं जा (शुद्ध). तुम्ही जाल कीं नाहीं, तें सांगा (मिश्र). घरांत जा व पाणी आण (संयुक्त). [३] उद्गारार्थ वाक्यांचें पृथक्करण शुद्ध वाक्याप्रमाणेंच.

आतां मिश्र, संयुक्त, संकुचित, प्रश्नार्थक, इ० पैकीं कांहीं वाक्यांचें पृथक्करण करून दाखवितों. पृथक्करणाची पद्धति पूर्व-परिचित असल्यामुळें आतां त्यासंबंधाने येथें पुनराक्ति नको. (पृथक्करणाचा आराखडा मे० डायरेक्टरसाहेब यांनीं ठरविल्याप्रमाणेंच येथें घेतला आहे).

१. वाक्य—“ या मालेंतील सर्व व्याख्यानें मराठींतून व्हावयाचीं असतां, तिचा आरंभ मला इंग्रजींतून करावा लागत आहे, ही दिलगिरीची गोष्ट आहे. ”

स्पष्टीकरण—हें सर्व मिश्रवाक्य असून, यांत दुसरें प्रधानवाक्य आहे. आणि पहिलें वाक्य ‘ ही गोष्ट ’ या नामाच्या विस्तारासाठीं आलें असल्यामुळें नामगौण वाक्य आहे. त्याचें पृथक्करण खालीलप्रमाणें—

उद्देश्य		विधेय			
उद्देश्यविस्तारक मूल उद्देश्य	विधेयविस्तारक	विधेयपूरक		मूल विधेय	
		कर्म	पूरक		
...	ही	(पहिलें गौणवाक्य) दिलगिरी- ची गोष्ट	आहे
...	मला	या मालेंतील सर्व व्याख्यानें मराठींत व्हावयाचीं असतां, इंग्रजींत,	तिचा आरंभ	...	करावा लागत आहे

२. वाक्य—“ आज जी संपत्ति त्याजपाशीं आहे, ती त्यानें स्वतःच्या पराक्रमावर आपल्या हयार्तीतच मिळविली आहे. ”

स्पष्टीकरण—हें सर्व मिश्रवाक्य असून, यांत दुसरें प्रधानवाक्य आहे; आणि पहिलें ‘ ती ’ ह्या कर्माचें विशेषण असल्यामुळें विशेषण-गौणवाक्य आहे. याचें स्पष्टीकरण खालीलप्रमाणें—

उद्देश्य		विधेय			
उद्देश्यविस्तारक	मूल उद्देश्य	विधेयविस्तारक	विधेय-पूरक		मूलविधेय
			कर्म	पूरक	
...	त्यानें	स्वतःच्या परा- क्रमावर, आप- ल्या हयार्तीतच	(आज जी संप- त्ति त्याजपाशीं आहे) ती	...	मिळविली आहे
जी	संपत्ति	आज, त्याजपाशीं,	आहे

३. वाक्य—“ हवा कोंदट असल्यास मनुष्यांच्या प्रकृति बिघडतात; फुफ्फुसांचा व्यापार नीट चालत नाही आणि अनेक प्रकारचे रोग उत्पन्न होतात. ”

स्पष्टीकरण—हें सर्व केवल-संयुक्त वाक्य आहे व म्हणून यातील प्रत्येक प्रधानवाक्य आहे. या वाक्याचें पृथक्करण खालीलप्रमाणें—

उद्देश्य		विधेय			
उद्देश्यविस्तारक	मूल उद्देश्य	विधेयविस्तारक	विधेय-पूरक		मूलविधेय
			कर्म	पूरक	
मनुष्यांच्या	प्रकृति	हवा कोंदट असल्यास,	बिघडतात
फुफ्फुसांचा अनेक प्रकारचे	व्यापार रोग	नीट —	चालत नाही होतात
			...	उत्पन्न	

४. वाक्य—“ पक्ष्यांना जशा हवा राहण्याच्या पिशव्या असतात, तशा माशांनाही असतात; आणि पक्ष्यांना जशा त्या हवेंत तरण्यासाठी उपयोगी पडतात, तशा ह्याही माशांना पाण्यांत तरण्यासाठी उपयोगी पडतात. ”

रूपष्टीकरण—हें सर्व मिश्र-संयुक्त वाक्य असून, ह्यांत पहिल्या दोन वाक्यांचें एक मिश्रवाक्य आहे व पुढच्या दोन वाक्यांचें दुसरें मिश्रवाक्य आहे; आणि हीं दोन वाक्ये मिळून संयुक्तवाक्य झालें आहे. प्रथमच्या मिश्र-वाक्यांत दुसरें वाक्य प्रमुख असून, पहिलें त्याचें गौण क्रियाविशेषण-वाक्य आहे; त्याचप्रमाणें दुसऱ्या मिश्रवाक्यांतही शेवटचें वाक्य प्रमुख असून, पहिलें त्याचें गौण क्रियाविशेषणवाक्य आहे. याचें पृथक्करण खालीलप्रमाणें—

उद्देश्य		विधेय			
उद्देश्यविस्तारक	मूल उद्देश्य	विधेयविस्तारक	विधेय-पूरक		मूल विधेय
			कर्म	पूरक	
(२) ...	(पिशव्या)	माशांनाही	...	(१ लें गौ० वा०)	असतात
(१) हवा राह- ण्याच्या	पिशव्या	पक्ष्यांना	...	तशा जशा (१ लें गौ० वा०)	असतात
(४) ...	ह्याही	माशांना, पाण्यां- त तरण्यासाठी,	...	तशा.	पडतात
(३) ...	त्या	हवेंत तरण्या- साठी, पक्ष्यांना,	...	उपयोगी, जशा, उपयोगी	पडतात

५. “ नाना व आम्ही सर्व मुलें नाटकास गेलों. ”

येथें एकाच क्रियापदाचे कर्ते मात्र दोन आहेत, म्हणून हें संकुचित वाक्य आहे; पण क्रियापद एकच असल्यामुळें हें सर्व शुद्धवाक्यच समजून त्याप्रमाणेंच त्याचें पृथक्करण करावयाचें.

६. ते जसे रागीट, तसा तो हट्टी आहे. ”

येथें रागीट यापुढें ‘ आहेत ’ हें क्रियापद घालणें अवश्य आहे; तें घाद्वल मिश्रवाक्याप्रमाणें याचें पृथक्करण करावयाचें.

७. “पोहण्यांत माझ्याकडून तो अधिक चपळाई दाखवितो.”

येथें एका क्रियापदानें कार्यभाग साधत असल्यामुळें दोन वाक्यें करण्याची जरूर नाहीं. शुद्धवाक्याप्रमाणें याचें पृथक्करण करावयाचें.

टीप—संबोधनान्त शब्द, केवलप्रयोगी अव्ययें व प्रधानवाक्यें ज्यांच्या योगानें होतात अशीं उभयान्वयी अव्ययें, हे शब्द—त्यांचा वाक्यांत कोणाशींच संबंध नसल्यामुळें—वाक्यपृथक्करणांत येत नाहींत.

विरामचिन्हें व अर्थदर्शक चिन्हें

बोलण्यांत अभिप्रेत अर्थ कळण्यासाठीं मनुष्य अनेक युक्ति अमलांत आणीत असतो. लेखनावरून त्याचा तो अर्थ कळण्याकरितां अनेक प्रकारचीं चिन्हें योजिलीं आहेत. त्यांपैकीं कांहींना **विरामचिन्हें** व कांहींना **अर्थबोधक चिन्हें** म्हणतात. ह्यांपैकीं प्रमुखांचा येथें निर्देश करितों.

विराम-चिन्हें

१. **स्वल्पविराम**—समान योग्यतेचे अनेक शब्द—नामें, सर्वनामें, विशेषणें, क्रियापदें, वाक्यांश, किंवा लहान लहान वाक्यें, इ०—जवळ जवळ आलीं असतां, त्यांमधील पृथक्पणा व्यक्त करण्यासाठीं, त्या प्रत्येक शब्दाच्या, वाक्यांशाच्या किंवा वाक्याच्या उच्चारानंतर थोडेंसे थांबतात; तें अल्पसें थांबणें लेखनांत व्यक्त करण्याकरितां (,) ही खूण करितात; तिला **स्वल्प-विराम** असें म्हणतात. [आणि, व, हीं समुच्चयबोधक व अथवा, किंवा, हीं विकल्पबोधक उभयान्वयी अव्ययें मध्यें आलीं असतां, त्यांपूर्वीच्या शब्दापुढें किंवा वाक्यापुढें मात्र स्वल्पविराम देण्याची पद्धति नाहीं]. उदा०—

नामें—बाबांनीं बाजारांतून केळीं, द्राक्षें, अंजीर, अननस व कलिंगड हीं फळें आणिलीं.

सर्वनामें—मी, तूं व तो नाटकास जाऊं.

विशेषणें—तेथें हिरवे, पिवळे, तांबडे व पांढऱ्या रंगाचेही राधू होते.

क्रियापदें—तो मुंबईहून आला, जेवला व लगेच गेला.

वाक्यांश—अभिमन्यु गर्जना करीत, गरगर गदा फिरवीत, धांवला.

वाक्यें—मी त्याच्याकडे थांबलों नाहीं, त्याच्याकडे जेवलों नाहीं, त्याचे पैसेही घेतले नाहींत व त्यास नमस्कारही केला नाहीं, इ०.

[संबोधनान्त शब्दांच्या शेवटींही स्वल्पविराम येतो. उदा०—गोविंदा, इकडे ये; दैवा, तुला माझा छळ करण्यास कसें फावलें? इ०.]

२. अर्धविराम—ज्या ठिकाणीं स्वल्पविरामापेक्षां थोडें जास्त थांबावें लागतें, परंतु बोलणें तर पूर्ण होत नाहीं, अशा ठिकाणीं (;) ही खूण करितात; तिला अर्धविराम असें म्हणतात. [स्वल्पविरामात्मक शब्दांचे किंवा शब्दसमूहांचे काहीं गट एकापुढें एक आल्यास, त्या प्रत्येक गटापुढें अर्धविराम येतो. तसेंच, समान योग्यतेचीं मोठालीं वाक्यें लागोपाठ आल्यास, त्यांपैकीं शेवटच्याशिवाय बाकीच्या वाक्यांपुढें अर्धविराम येतो. आणि, व, अथवा, किंवा, हे शब्द मध्यें आले असतां, त्यापूर्वींच्या शब्दांपुढें किंवा वाक्यापुढें मात्र अर्धविराम येत नाहीं]. उदा०—

(अ) मुंबईस पंजाबी, बंगाली, सिंधी, गुजराती, तेलंगी, मद्रासी व महाराष्ट्रीय हे हिंदी लोक; इंग्रज, फ्रेंच, डच, पोर्तुगीज, इ० युरोपियन लोक; कॅनडा व ऑस्ट्रेलिया या खंडांतील लोक आणि जपान, चीन, तिबेट, या पौरस्त्य देशांतीलही लोक रहातात. (आ) इतक्यांत, आकाशांत जिकडे तिकडे हग दिसूं लागले; थोड्याच वेळानें गारांचा वर्षाव होऊं लागला; त्या गारांच्या मान्यानें डोक्यास टेंगळें आलीं; लगेच मुसळधार पाऊस पडूं लागला; अशा कचाट्यांत आमचा सोमदत्त सांपडला; इ०.

३. पूर्णविराम—जेथें एकादा विचार पूर्ण प्रकट झालेला दिसतो व बोलतांना तसें दर्शविण्यासाठीं आपण तेथें पूर्ण थांबतो आणि नंतर तो पूर्ण अवाधि संपल्यावर दुसरा विचार बोलण्यास आरंभ करितों; अशा प्रकारें जेथें जेथें एक विचार पूर्ण होतो, तेथें तेथें तसें थांबण्यासाठीं (.) ही खूण करितात, तिला पूर्णविराम असें म्हणतात. [स्वतंत्र लहान लहान वाक्यें असूनही तीं एक एक विचार पूर्णपणें दर्शवीत असलीं, तर तेथें हें चिन्ह येतें, व मोठमोठीं मिश्र, संयुक्त, अशीं वाक्यें असल्यास त्यांच्या शेवटींही हें चिन्ह येतें). उदा०—

(अ) एक होता उंदीर. तो वई वई धावे. त्याला सांपडलें फडकें. तो गेला शिंप्याकडे. इ०. (आ) वाळूचें कण रगडले तर तेलसुद्धां कदाचित् निघेल; मृगजळानें कदाचित् तहान भागूं शकेल; अरण्य धुंडलें तर कदाचित् सशाला शिग आढळेल; पण मूर्खानें मन काहीं केल्या वळणार नाहीं.

अर्थदर्शक चिन्हें

४. प्रश्नचिन्ह — प्रश्न विचारण्यासाठी प्रश्नार्थक वाक्याच्या शेवटी (?) हें चिन्ह करितात, त्यास प्रश्नचिन्ह असें म्हणतात. उदा०—तुमच्या हातांत काय आहे? तुम्हीं कोणास विचारलें? त्याला पैसे हवे आहेत काय? मला कां इतक्यांत घराबाहेर घालतां? इ०.

[प्रश्नार्थक वाक्य नसतां चुकीनें खालील ठिकाणीं प्रश्नचिन्ह करितात, तें बरोबर नाही. उदा०—‘ मुंबई इलाख्याच्या पश्चिम-किनाऱ्यावर बंदरें कोणतीं आहेत, तीं सांगा. ’ ‘ इंद्रधनुष्य म्हणजे काय, त्याचा खुलासा करा. ’ यांतील पहिल्या वाक्यांत ‘ आहेत ’ येथें व दुसऱ्या वाक्यांत ‘ काय ’ यापुढें प्रश्नचिन्ह नको; कारण हीं प्रश्नार्थक वाक्यें नसून आज्ञार्थक वाक्यें आहेत].

५. उद्गारचिन्ह — एकादा मनोविकार एकदम प्रकट झालेला आहे असें दर्शित करावयाचें असल्यास त्या वाक्याच्या शेवटी (!) हें चिन्ह करितात, त्यास उद्गारचिन्ह असें म्हणतात. उद्गारार्थक केवळप्रयोगी अव्ययें व उद्गारार्थक वाक्यें यांच्यापुढें हें चिन्ह येतें. उदा०—अबब! किती तरी हीं माणसें!; ओहोहो! किती उंच पतंग उडाला हा!; छे: ! मला नाही असलें बोलणें खपायचें!; इ०.

[संबोधनार्थक शब्दापुढें वस्तुतः स्वल्पविराम हवा; पण पूर्वीच्या कांहीं लोकांच्या लेखनांत व पद्यांत त्याऐवजीं उद्गारचिन्ह घालीत, हें बरोबर नाही. आतां मात्र हा प्रचार मार्ग पडत चालला आहे. उदा०—“ प्रभो! प्रणतवत्सला! बहुत पातकी दीन मी ” येथें उद्गारचिन्ह असण्याचें कांहीं योग्य कारण दिसत नाही].

६. अवतरणचिन्ह—महत्त्वाचे शब्द किंवा शब्दसमूह किंवा दुसऱ्याचें म्हणणें ह्या गोष्टी (‘ ’) ह्या किंवा (“ ”) ह्या चिन्हांनें दर्शवीत असतात, त्यास अवतरणचिन्ह असें म्हणतात. पहिलें एकैरी अवतरणचिन्ह व दुसरें दुहेरी अवतरणचिन्ह आहे. [एकाद दुसराच महत्त्वाचा शब्द किंवा महत्त्वाचा लहानसा शब्दसमूह किंवा लहानसेंच दुसऱ्याच्या तोंडचें किंवा लेखांतील वाक्य असल्यास तें एकैरी अवतरणांत लिहितात; आणि वाक्ये किंवा उतारा मोठा असल्यास तो दुहेरी अवतरणांत लिहितात]. उदा०—

(अ) झाला 'अनंत' वखें काँ तीस अनाथसें न वाटावे ॥ (मोरो०). येथें अनंत (श्रीकृष्ण), अनंत (वखें याचें विशेषण), असा श्लेषात्मक महत्त्वाचा तो शब्द असल्यानें एकेरी अवतरण आहे. तसेंच, एका गृहस्थाच्या घरीं त्याच्या 'उपवधू' भावाबद्दल गळ घालण्याकरितां, मी व तिंबूनाना गेलों होतो (गडकरी). यांतील उपवर याच्याशीं तुल्य दुसरा बनविलेला शब्द 'उपवधू' ह्याकडे लक्ष वेधावें म्हणून तो एकेरी अवतरणांत घातला आहे. 'बोले तैसा चाले त्याचीं वंदावीं पाऊलें' असें रामदासांनीं म्हटलें आहे. यांत रामदासांचे शब्द एकेरी अवतरणांत घातले आहेत.

(आ) गडकरी म्हणतात—“ कावि व सत्कावि यांच्या कृति जरी सकृत्-दर्शनीं एकसारख्या भासल्या, तरी त्यांत सूज-बाळशाइतकें अंतर असतें;” भर्तृहरि म्हणतो,—“ ज्ञानलवदुर्विदग्धं ब्रह्मापि च तं नरं न रंजयति ”; इ०.

७. संयोगचिन्ह—सामासिक शब्दांमधील प्रत्येक दोन पदांमध्ये (-) ही खूण करितात; तिला संयोगचिन्ह म्हणतात. उदा०—

राम-कृष्ण, हरि-हर, द्रोण-द्रौणि-कृप, पितृ-मातुल-सम-शुद्धकीर्ति-धैत-मही, इ०.

८. स्पष्टीकरणचिन्ह—एकाद्या गोष्टीचा अधिक खुलासा करावयाचे वेळां (—) या चिन्हाचा उपयोग करितात, त्यास स्पष्टीकरणचिन्ह असें म्हणतात. [उदाहरणें, दाखले, देतेवेळां ह्यांचा फार उपयोग होतो. हें साधारणपणें संयोगचिन्हाच्या दुपटीइतकें लांब असतें]. उदा०—

अर्ज ऐसाजे —; त्यानें बोलक्या ढलप्याची गोष्ट सांगितली ती अशी—; क्रियापदाचीं उदाहरणें— करितो, बोलतो, इ०.

(स्पष्टीकरणाचा मजकूर ज्यास्त असल्यास, त्याच्या आरंभी व शेवटीं असें दोनदां हें चिन्ह केव्हां केव्हां करितात. उदा०—वाईकर भटजी — जे इतका वेळ दुरूनच स्तब्ध बसून ऐकत होते—ते आतां एकदम पुढें आले, इ०].

९. कंस -- अध्याहृत किंवा गौण गोष्टी व्यक्त करावयाच्या असतां () ह्या चिन्हाचा उपयोग करितात; त्यास कंस असें म्हणतात. उदा०— सोन्याचे दागिने करितात (लोक), रांगोळ्या घातल्या (मुलींनीं), आम्ही (हिंदुस्थानचे लोक) कांहीं मेल्या आईचें दूध प्यालों नाहीं, इ०.

टीप— इतरही अनेक चिन्हे आहेत, पण येथें विद्याध्यांस आवश्यक तेवढीच दिली आहेत.

लेखन-शुद्धि

[महाराष्ट्र-साहित्य-परिषदेच्या शुद्धलेखन-मंडळानें ठरविलेल्या लेखन-शुद्धीच्या नियमांस मुंबई विद्याखात्यानें व इतर बऱ्याच विद्यापीठांनीं मान्यता दिली असल्यामुळें, फरक दाखवून, त्यास अनुसरूनच खालील नियम दिले आहेत].

‘मराठीमध्ये कोणतें लेखन शुद्ध व कोणतें अशुद्ध ह्याचा कांहीं धरबंध नाही’ असें कांहीं लोक त्रासून म्हणतांना ऐकण्यांत येतें; परंतु वस्तुतः तें बिलकुल खरें नाही. केवळ आवश्यकतेमुळें इंग्रजी आदिकरून भाषांचा जसा आपण अभ्यास करितों, तसा मातृभाषेचा करीत नाही, हेंच खरोखर ह्या गोष्टीचें कारण आहे.

लेखन-शुद्धीचे बाबतींत (१) मराठी ऱ्हस्व-दीर्घ, (२) संस्कृत ऱ्हस्व-दीर्घ, (३) अनुस्वार व (४) इतर कांहीं किरकोळ गोष्टी, यांविषयीं विचार करावा लागतो. त्यासंबंधीं सामान्य रूपरेषा खालीं दिली आहे.

(१) मराठी ऱ्हस्व-दीर्घ

कर्ण-कान, सर्प-साप, हस्त-हात, द्वार-दार, स्तंभ-खांब, यांतील संस्कृत व मराठी शब्द आपल्यास ओळखतां येतात; त्याचप्रमाणें मराठींत येणारे बहुतेक संस्कृत शब्द व निव्वळ मराठी शब्द — त्यांचा उच्चारार्थकांमुळें कठीणपणा व सोपेपणा यांमुळें—आपल्यास ओळखण्यास फारशी अडचण पडत नाही; म्हणून खालीं त्यांचे निरनिराळे नियम दिले आहेत.

१. निव्वळ मराठी शब्दांतील अन्त्य इ-कार व उ-कार हे दीर्घच असावयाचे. उदा०—आई, माई, काठी, लोटी; मी, तूं; काळी, गोरी; आली, गेली; हळू, खाली, वरतीं, जरी, तरी, वळकटी, आवळकटी, इ०.

अपचाद—आणि; लुडलुडु, दुडुदुडु.

२. निव्वळ मराठी अ-कारान्त शब्दांतील उपान्त्य इ-कार व उ-कार दीर्घच असतात. उदा०—खीळ, बीळ, रीत, वीत, मारील, खार्डल, जाऊन, येऊन, इ०.

३. निव्वळ मराठींत अकारान्तेतर शब्दांतील उपान्त्य इ-कार व उ-कार ऱ्हस्व असतात. उदा०—विटा, खिळा, जिना, बिलें, फुलें, मुलें, मारितो, इ०.

४. निव्वळ मराठी शब्दांतील अन्त्य व उपान्त्य यांमागील इ-कार व उ-कार ऱ्हस्व असतात. उदा०—चिमटा, चिमणी, हिरवा, पिकला, चुलता, भिजलें, चिमुकला. सुरकुती, किरकोळ, इ०.

५. सामान्यरूप नेहमी दीर्घ असतें. उदा०—कवीस, बुद्धीस, बुद्धीनें, युक्तीमुळें, गुरूपासून, गाईचा, इ०. (पद्याच्या जुळणीकरितां कवितेंत केव्हां केव्हा सामान्यरूप ऱ्हस्व येऊं शकतें. उदा०—अंतरिंचा ज्ञानदिवा मालवूं नको रे, भिल्लिच्या वन-फळें मन धालें, इ०).

६. जोडाक्षर व खणखणीत अनुस्वार यांपूर्वीचीं अक्षरें ऱ्हस्व असतात. उदा०—(१) भिंत, चिंच, सुंठ, भिल्ल, शिस्त, कुस्ती, इ०. (२) कींव, शॉव, इ० ठिकाणीं खणखणीत अनुस्वार नसल्यानें त्यांपूर्वीचीं अक्षरें ऱ्हस्व नाहींत.

[एका शब्दाला—दुसरां शब्द, शब्दयोगी अव्यय किंवा विभक्तिप्रत्यय—हीं जोडून आल्यास, ते निरनिराळे स्वतंत्रच शब्द आहेत असें समजून, त्यांस ऱ्हस्व-दीर्घासंबंधाचे वरील नियम लागतात. उदा०—बाईसाहेब, राणी-साहेब, गंगू-ताई, मोरू-मामा, सदू-भटजी, इ०. (येथें राणिसाहेब, गंगुताई, असें लिहिणें बरोबर नाहीं). त्याचप्रमाणें गुरू-नें, कवी-स, विहिरी-तून, घरी-चिया, काठी-वरील, शिडी-खालून, यमी-करितां, इ०. येथें वरचे नियम कसे लागले आहेत, तें स्पष्ट समजून येईल].

(२) संस्कृत ऱ्हस्व-दीर्घ

संस्कृत शब्दांमधील ऱ्हस्व-दीर्घत्व माहींतच पाहिजे. खालील माहिती केवळ ढोबळ स्वरूपाची दिली आहे. (या शब्दांस तत्सम शब्द म्हणतात).

१. कवि, रावि, शशि, गुरु, धेनु, युक्ति, मति, बुद्धि, आसाक्ति, संपत्ति, इ० शब्दांमधील अन्त्य इ-कार व उ-कार ऱ्हस्व असतात. (परंतु, अद्यापि, यथामति, इ० तत्सम अव्ययेंही ऱ्हस्वच आहेत).

२. गुण, सुत, विष, चतुर, मधुर, प्रिय, मिष, इ० तत्सम शब्दांतील उपान्त्य अक्षर ऱ्हस्व असतें. (गूण, सूत, चतूर, असें लिहिणें योग्य नाहीं).

३. भीति, नीति, रीति, प्रीति, अप्रीति, अनुभूति, सहानुभूति, गीति, कीर्ति, स्फूर्ति, मूर्ति, यांतील अन्त्याक्षर ऱ्हस्व व उपान्त्यक्षर दीर्घ असतें.

४. रेफापूर्वींचें अक्षर दीर्घ असतें. उदा०—पूर्व, धूर्त, सूर्य, जीर्ण, कीर्ण, शौर्य, अवतीर्ण, मूर्त, पूर्ण, चूर्ण, उत्तीर्ण, विदीर्ण, मुद्दूर्त, अपूर्व, इ०.

अपवाद—निर् व दुर्, या उपसर्गातील रेफापूर्वीचे व खालील र-कारान्त विशेषणांपासून बनलेल्या भाववाचक नामांतील रेफापूर्वीचे अक्षर ऱ्हस्व असते. उदा०—दुर्गम, दुर्गति, निर्लोभ, निर्विकार; चातुर्य, माधुर्य, प्राचुर्य; इ०.

५. जोडाक्षरापूर्वीचे अक्षर बहुधा ऱ्हस्वच असते. उदा०—विद्या, चिन्ता, सुज्ञ, प्रतिज्ञा, प्रफुल्ल, चिन्ह, छिन्न, भिन्न, इ०.

६. हस्तिन्-हत्ती, याप्रमाणे वादी, प्रतिवादी, गुणी, मानी, मंत्री, संन्यासी, वनमाली, इ० इन्नत शब्दांपासून बनलेल्या शब्दांमधील पुल्लिंगी शब्दांचे अन्त्याक्षर दीर्घ असते.

७. पुढील प्रकारच्या स्त्रीलिंगी शब्दांमधील अन्त्याक्षर दीर्घ असते, उदा०—गौरी, पार्वती, लक्ष्मी, सरस्वती, नदा, भागीरथी, कावेरी, वळरी, सुंदरी, नगरी, पुरी, व्याघ्री, कुमारी, श्री, स्त्री, भू, भू, श्वभू, इ०.

८. विभक्तिप्रत्यय व शब्दयोगी अव्यय यांमुळे होणारे संस्कृत ऱ्हस्वान्त शब्दांचे सामान्यरूप दीर्घच असते. उदा—कवीला, रवीचा, गुरूने, मानूस, इ०.

९. जे संस्कृत शब्द मराठीत आत्मसात् झाले असतील, त्यांचेच अन्त्य व उपान्त्य यांमागील अक्षर मराठीच्या मागील नियमांप्रमाणे ऱ्हस्व होते; ए-ह्वां तत्सम शब्दांच्या स्वरूपांत कांहीं फरक होत नाही. उदा०—जिवास, शरिरांत, इ०. (परंतु गीतेंत, सूत्रांत, नीतीनें, ह्यांऐवजीं गीतेंत, सुत्रांत, नितीनें, असें चालणार नाहीं). ✓

(३) अनुस्वार

१. अ-कारान्ताशिवाय सर्व नपुंसकलिंगी अन्त्याक्षरांवर अनुस्वार असतो. उदा०—मोते, मोत्यें, वासरूं, वासरें, पांखरूं, पांखरें, जाणें, येणें, बोळणीं, केळें, केळीं, घरें, मुलें, फुलें, हें, जें, तें, हीं, जीं, तीं, बरें, कळें, चांगलें, असें, तसें, काळीं, गोरिं, अशीं, तशीं, माणसें आलीं, मुलें गेलीं, इ०. (आ-कारान्त न० लिंगी शब्द मराठीत नाहीतच).

अपवाद—पाणी, लोणी, ताकवणी, गुळवणी, यांसारखे शब्द.

२. तें, नें, एं, शीं, नीं हीं, ईं, आ, ह्या विभक्ति-प्रत्ययांवर अनुस्वार असतो. (पैकी 'नें' व 'नीं' यांवरील अनुस्वार स्वतंत्रपणे उच्चारणांत

येत नसल्याने ते गाळावे, असे म०सा० प० च्या शुद्धलेखनमंडळाने सुचविले आहे. द्वितीयेच्या व चतुर्थेच्या ' ना ' वर केव्हांच अनुस्वार नको. उदा०— मुलांना असे नको).

३. अनेकवचनी सामान्यरूपावर अवश्य अनुस्वार असतो; एकवचनी सामान्यरूपावर नसतो. उदा०—मुलाला बोलाव, मुलांना बोलाव; गाईने लाथ मारिली, गाईंनी दूध दिले नाही; शेजारच्या नाच्याची आणि गोपाळराव गोखल्यांची तुलना तरी तुम्ही कोणत्या गोष्टीत करणार ? इ० .

४. मी, आम्ही, तुम्ही व कोणी हे शब्द तृतीयान्त असल्यास त्यांतील अन्त्याक्षरावर अनुस्वार असतो; प्रथमान्त असल्यास नसतो. उदा०—मी काम करितो, मी काम केले; आम्ही श्लोक म्हणतो, आम्ही श्लोक म्हटले; तुम्ही त्याचे पैसे दिले का ? तुम्ही त्याचे पैसे देणार नाहीसं दिसते; हे काम कोणी केले ? कोणी करणार नाही; इ० .

५. प्रथम व द्वितीयपुरुषां आणि रीतिभूतकाळीं उभयवचनीं, तसेंच प्रथम व द्वितीय आख्यातीं, अनेकवचनीं क्रियापदान्तावर अनुस्वार असतो. तृतीय पुरुषां पुल्लिंगी व स्त्रीलिंगी क्रियापदान्तावर अनुस्वार नसतो. उदा०—मी जातो, आम्ही येतो, आम्ही गेलो, आम्ही जाऊं, मी भजे, मी प्रभूच्या स्तवाते करी, तुम्ही जातां, तुम्ही गेलां, इ०. (परंतु तो जाई, तो करी, ती येई, तो जातां, ती जाते, ती गेली, इ०. येथे क्रियापदान्तावर अनुस्वार नाही.)

६. तूं, कांहीं, नाही, गहूं, यांतील अन्त्याक्षरावर नेहमीच अनुस्वार असतो. [परंतु ' कांहीं (किम् + अपि), ' नाही ' (नास्ति), यांतील ' ही ' वरील अनुस्वार व्युत्पत्तिसिद्ध नसल्याने तो गाळण्यास हरकत नाही].

७. कलं लागला, जाऊं इच्छितो, इ०; तसेंच करितां, देतां, घेतां. इ०; संस्कृतावरून आलेल्या तुबन्त व वर्तमानकालवाचक धातुसाधित अव्ययांच्या अन्त्याक्षरावर अनुस्वार असतो. (गोळी ' लागू ' झाली, आगगाडी ' चालू ' झाली, येथे अनुस्वार नको. गाडी चालू लागली येथे हवा. कारण पहिल्या दोन ठिकाणीं लागू, चालू, हे शब्द क्रियाविशेषण अव्यये आहेत; आणि ' चालू लागली ' यांतील चालू हे कर्तुं = कलं, गन्तुं = जाऊं, यांतल्याप्रमाणें चलिंतुं = चालू, असें तुबन्ताचें रूप आहे).

८. येथें, तेथे, जेथें, कोठे, आतां, उद्यां, मघां, मार्गें, पुढें, जेव्हां, तेव्हां, इ० स्थलवाचक व कालवाचक क्रियाविशेषणांच्या अन्त्याक्षरांवर अनुस्वार असतो. (परंतु इकडे, तिकडे, जरा, हळू, इ० क्रियाविशेषणांच्या अन्त्याक्षरांवर अनुस्वार देत नाहीत. म० सा० प० च्या शु० मं० नें त्या सर्व ठिकाणचे अनुस्वार गाळावे असें मुचविलें आहे).

९. कारणदर्शक ' का ' यावर अनुस्वार असतो; संमत्यर्थक ' का ' वर नसतो. उदा०—तूं रामाकडे कां गेलास ? तूं बाबांना विचारलेंस का ? इ०.

[केस, रेस, कोपर, ढोपर, धावणें, हसणें, काकडी, घास, कासव, भुवई, घोस, इ० पुष्कळच शब्दांत विशेषतः कोकणस्थ लोकांच्या भाषेत व लेखनांत निष्कारण दिले जाणारे; आणि व्युत्पत्तीचा आधार नसलेले; अनुस्वार गाळून टाकण्याची हल्लीं प्रवृत्ति आहे. त्याचप्रमाणें नांव, नाव; पांच, पाच; इ० अर्थभेदास आवश्यक तेवढेच अनुस्वार परंपरा राखण्यासाठीं कायम ठेवून, बाकीचे कोवळा (कोमल), सावळा (श्यामल), इ० शब्दांमधील व्युत्पत्तिसिद्ध अनुस्वारही गाळण्याकडेच आधुनिकांचा कल आहे].

(४) कांहीं किरकोळ गोष्टी

१. अर्थानुरोधानें काहीं शब्दांतील इ-कार व उ-कार यांच्या न्हस्व-दीर्घ लेखनांत फरक होतो. उदा०—मुत (मुलगा), सूत (सारथि); द्विप (हत्ती), द्वीप (बेट); दिन (दिवस), दनि (गरीब); इ०.

२. कांहीं जोडाक्षरें लिहिण्यांत पुढीलसारख्या घोटाळ्याच्या चुका होतात. उदा०—सत्पात्र, व्रंद्र, सप्तमी, सद्बुद्धि, तत्पुरुष, सर्व, इ०. (याबद्दल सप्तात्र, व्रंद, सत्पमी, सबुद्धि, तत्पुरुष, सत्र, इ०).

३. ' घ ' कारान्त धातूस ऊन हा प्रत्यय लागल्यास जेवून, ठेवून, मारवून, अशीं रूपें होतात; (जेऊन, ठेऊन, मारऊन, असें होत नाहीं). एकाक्षरी धातूंचीं मात्र खाऊन, पिऊन, देऊन, अशीं रूपें होतात.

४. ब्राह्मण, हस्व, आह्लाद, चिह्न, विह्वल, या संस्कृत शब्दांतील जोडाक्षरें म्ह, ल्ह, न्ह, व्ह, च्ह, अशीं लिहूं नयेत.

५. राजास याबद्दल राज्यास, अशा प्रकारच्याही अर्थभेदात्मक चुका होतात. वेदांत (सप्तमी), वेदान्त (वेदांचा निष्कर्ष); देहांत (सप्तमी), देहान्त (देहाचा शेवट); इ०.

६. पुढील शब्दांत कंसंतल्याप्रमाणेच अशुद्ध लेखन नसावे. महादेव (माहदेव), महाराज (माहराज), सिंह (सिव्ह), अरण्य (अरंण्य), शाप (श्राप), चार (च्यार), विचार (विच्यार), ध्रुवपद (ध्रुवपद), दुष्ट (द्रुष्ट), पूर्ण, पूर्व, धूर्त, सूर्य (पुर्व इ० नव्हे), स्त्री (स्त्री), प्रावीण्य, नावीन्य (प्राविण्य नव्हे), सीता (सिता), सुशीला (सुशीला), शत्रु, रिपु (शत्रू नव्हे), इ०.

७. वर्ण व वरण, नाव व नांव, पाच व पांच, आत व आंत, आ व आं, का व कां, काकू व काकूं, काच व कांच, मास व मांस, वाचणें व वांचणें, वाचून व वांचून, इ० शब्द लिहिण्यांत फरक झाला तर अर्थभेद होतो; म्हणून ते योग्य तसेच लिहिणें अवश्य आहे.

टीप—केवळ उच्चारप्रमाणे लेखन ही गोष्ट सर्वस्वीं विद्वत्संमत व व्यवहार्य नाही. परंपरा, वर्तमानकालीन प्रचार, व्युत्पत्ति, व्याकरण आणि उपयुक्तता, एवढ्या गोष्टींचा लेखनशुद्धीचे बाबतींत विचार करणें अवश्य असतें.

उपसंहार

येथपर्यंत सध्यांच्या मराठी भाषेच्या व्याकरणासंबंधीचा प्रौढ विद्यार्थ्यांच्या दृष्टीनें उपयुक्त तेवढा विचार केला. येथें सांगोपांग ऊहापोह किंवा चर्चा केली नाही, त्याचप्रमाणे प्राचीन मराठी पद्य व अर्वाचीन मराठी पद्य यांविषयीही येथें व्याकरणदृष्ट्या सविस्तर विवरण केलें नाही. प्राचीन गद्य व निरनिराळ्या प्रांतांतील निरनिराळ्या प्रचलित महाराष्ट्र बोली यांचाही येथें विचार केला नाही; केवळ महाराष्ट्राचें केंद्र जें पुणें तेथील विद्वान् लोकांची बोलण्यांतील आणि ग्रंथांतील मराठी भाषा, हिचेंच स्वरूप येथें प्रामुख्यानें वर्णिलें आहे; आणि 'मराठी'चा स्थूल दृष्टीनें अभ्यास करणाऱ्या प्रौढ विद्यार्थ्यांस तेवढें पुरे आहे.

एवढें पुरे

(१)

१. कठोर व मृदु वर्ण कोणते ? (पान २३३).
२. गुरुत्व व आघात यांत फरक काय तें समजूत घ्या. घर, गवंत, काका, काकोला, यांत आघात आहे का ? (पान २३६).
३. संधि म्हणजे काय ? ते कोणत्या कारणानें होतात ? (पान २३६).
४. खालील वर्णांचे संधि कसे होतील ? उदाहरणांसहित सांगा —
व + च, व + ज, व + ल, व + न, व + श, व + अ, व + ष,
(पानें २४० - ४१).
५. खालील संधींचे नियम सांगा —
अर्दीद्र, वामनैकपद, एकोन, अत्युच्च व सामाश्रय (पानें २३८-४०).
६. राजोपासना व रजोबल; दुर्वासना व दुष्कृत्य; निःसंदेह व निस्संदेह; दिग्भूट व दिग्भूट; यांतील संधिवृष्ट्या असलेला फरक स्पष्ट करा (पानें २४०-४३).

(२)

७. कांहीं सामान्यनामांचा विशेषनामांप्रमाणे केव्हां उपयोग होतो ? (पा० २४५).
८. कांहीं विशेषनामांचा सामान्यनामांप्रमाणे केव्हां उपयोग होतो ? (पा० २४५).
९. नाम व सर्वनाम, सर्वनाम व विशेषण, विशेषण व क्रियाविशेषण, आणि कृदन्त व क्रियापद, यांत फरक काय ? (पानें २४६, २५४, २५८ व २६७).
१०. कोण व काय ह्या सर्वनामांचा प्रश्नार्थक व सामान्य ह्या प्रकारांत उपयोग करून दाखवा (पान २५०).
११. पुरुषवाचक आपण व आत्मवाचक आपण यांत फरक काय ? (पान २५१),
१२. भलता, सर्व, अवघा, असा, तसा, यांना विशेषणें कां म्हणावयाचें ? (पा० २५४).
१३. मी, आम्ही, तूं, तुम्ही, व कोणी, ह्यांचा प्रथमान्त व तृतीयान्त उपयोग वाक्यांत करून दाखवा (पान २९७).
१४. विशेषणें नामांच्या मार्गे येतात, असे असल्यास खालील वाक्यांतील विशेषणांची संगति लावून दाखवा —
१) चांगला मुलगा उद्धत नसतो, उद्धत मुलगा चांगला नसतो } (पानें
२) सभ्य मनुष्यें, प्रामाणिक, भिडेचीं, अशीं पदरां बाळगावीं } २५२-५३).
१५. विशेषणाला विभक्ति लागल्यास तो शब्द नाम होतो, हें कसे ? (पान २५७).
१६. शहाण्यास मार शब्दांचा, आणि कुमतिनें कसें भाच्याचा वध शिच्छला, यांतील विशेषणांत फरक काय ? (पाने २४६, २५७).

(३)

१७. क्रियापद व क्रियावाचक शब्द म्हणजे काय ? (जातो हे, क्रियापद; पण जाणं, जाऊन, जातांना, हे क्रियावाचक धातुसाधित शब्द (पान २५८)
१८. कर्ता व कर्म कसे ओळखावे ? मी झाड पाहतो व मला झाड दिसते; मला धक्का लागला व त्याने मला धक्का लावला; साजावले व साज झाला; तिला हरभरा चावला व तिला कुत्रा चावला; त्या वाक्यांतील कर्ता व कर्म हुडकून काढा (पान २५९).
१९. शक्य, प्रयोजक व गौण अ० सिद्ध क्रियापदे म्हणजे काय ? (पान २६२). विकरण म्हणजे काय ? शक्य क्रियापदे धातूला ' व ' विकरण लागून आणि प्रयोजक क्रियापदे 'वि' हे विकरण लागून साधतात; हे स्पष्ट करा (पान २६३).
२०. गुण व वृद्धि होऊन प्रयोजक क्रियापदे साधतात; दोन दोन उदाहरणे द्या.
२१. सहाय व संयुक्त क्रियापद म्हणजे काय याचा खुलासा करा (पान २६१).
२२. क्रियाविशेषण अव्यये, यांचा खालील उदाहरणांवरून खुलासा करा — विमल चांगलें लिहिते, विमल हळू लिहिते (पाने २६७-६८).
२३. मागे, पुढे, जवळ, ह्या शब्दांचा क्रियाविशेषण अव्यय व शब्दयोगी अव्यय ह्या दोन्ही प्रकारांत वाक्यांत उपयोग करून दाखवा (पान २७३).
२४. घरोघर, घरोघरी, इतक्यांत, मोठ्याने, दिवसास, रात्रीचा, ह्या शब्दांपैकी क्रियाविशेषण कोणास म्हणावे ? कोणास नाही ? कां ? (पाने २६६-२६७).
२५. म्हणून, कीं, ह्यांची उभयान्वयी अव्ययाच्या भिन्न प्रकारांत योजना करून दाखवा (पाने २७० ते २७२).

(४)

२६. विभक्ति म्हणजे काय ? गाय ह्या शब्दाचा सर्व विभक्तिरूपे द्या (पान २८८).
२७. कोणते विभक्ति-प्रत्यय पद्यांतच येतात ? त्यांचें एकेक उदाहरण द्या (३६०).
२८. सामान्यरूप म्हणजे काय ? ते केव्हां होते ? केव्हां होत नाही ? (कान याचे कानाने असे रूप होते; मान याचें मानाने असे कां होत नाही ? जॉन याचें काय होईल ? कां ? (पान २९०).
२९. कारक म्हणजे काय ? कर्ता, कर्म, करण, संप्रदान, अपादान, अधिकरण, ह्या कारकांचें एकेक उदाहरण द्या (पाने ३२९ ते ३३६).
३०. उपपदार्थ कशाला म्हणतात ? उद्देश, विधान, मूल्य, परिमाण, भूतत्व व संबंध यांचें एकेक उदाहरण द्या (पाने ३२९ ते ३३६).
३१. ' चा ' व ' ला ' हे प्रत्यय विभक्तीचेही आहेत व विशेषणाचेही आहेत; त्यांची स्पष्टता करा. दारची भाजी, दाराची कडी, (पान २९३).

३२. प्रत्ययाभावी विभक्ति व विभक्तीकारितां मूळ रूपांचाच उपयोग; याची दोन दोन उदाहरणे द्या (पान ३६०).
३३. विभक्ति मराठीत प्रत्ययांवरूनच कां मानाव्या ? अर्थावरून कां मानूं नये ?
३४. क्रियापदाची रूपे म्हणजे आख्याते किती प्रकारची आहेत ? (पा०३०२-५)
३५. क्रियापदाचे काळ व अर्थ भिन्न कां मानिले आहेत ? वाक्यांतील आशार्थी, विध्यर्था, संकेतार्थी क्रियापदांवरून काळाचा कांहीच बोध होत नाहीं काय ?
३६. जा व खा हे धातु सर्व आख्यातांत चालवून दाखवा.
३७. पुलिगावरून स्त्रीलिंगी शब्द बनण्याचे मराठीत कांही सामान्य नियम आढळून येत असल्यास ते सांगा; (मडमीण हे रूप कसे झाले ?).
३८. 'मी काम करितो' व 'मां काम केले' ह्या वाक्यांतील क्रियापदांचे पुरूष कोणते ? का ? (पान ३४९).
३९. 'इंद्रियांचीं दीनें । आम्ही केलो नारायणें' या वाक्य-रचनेतील वैशिष्ट्य विचारांत घ्या (पान ३४९)
४०. 'सुसंगति घडो' व 'सुसंगति घडावी' या वाक्यांतील अर्थदृष्ट्या असणारा फरक स्पष्ट करा (पान ३४१).

(५)

४१. मनुष्याच्या बोलण्याच्या द्वारे विचार प्रकट करण्याच्या कोणत्या निर-निराळ्या प्रवृत्ति आहेत, त्यांची स्पष्टता करा (पान ३१६).
४२. समास म्हणजे काय व त्यांचा भाषेत उपयोग काय ? (पान ३१६).
४३. समास दोन दोनच शब्दांचा होतो; अनेक शब्दांमिळून एकच सामासिक शब्द बनतो; सामासिक शब्दांतील शेवटच्या शब्दाप्रमाणे त्या सर्व शब्दांचे लिंग-वचन ही असतात (पान ३२७).
४४. समासाचे मुख्य चार भेद कोणत्या कारणाने पाडिले आहेत ? (पान ३१७).
४५. तत्पुरुष व बहुव्रीहि समास ह्यांत साम्य व भेद काय ? (पाने ३१९ व ३२५)]
४६. घरोघरी, दिवसेदिवस, दिवसानदिवस, हे अव्ययीभाव समास कसे ? (३१८-३१९). दंडादंडी, लठ्ठालठ्ठी, हे समास कोणते ? (पान ३२७).
४७. सुख-कर व सुख-कर्ता, गृहस्थ व गृहस्थित, ग्रथकार व ग्रंथकर्ता, या शब्दांच्या समासांत फरक काय ? (पान ३२८).
४८. डोंबा-घरीं, रामा-करींंचीं फळे, शाळा-मास्तर, पैसा-फंड, गुदागुद्दी, या शब्दांवर समासदृष्ट्या टीपा द्या (पान ३२७-२८).
४९. समाहार-द्वंद्व, द्विगु, मध्यमपदलोपी, नष् तत्पुरुष व नष् बहुव्रीहि, उपपद तत्पुरुष, व सहार्थी व बहुव्रीहि, हे समास कसे ओळखावे ? उदाहरण द्या.

(६)

५०. करी, बोले, जाणे, नेणे, भक्षा, देखे, घेई, हीं पद्यरूपें वर्तमानकार्ळा, भूतकार्ळां, रीतिभूतकार्ळा व भविष्यकार्ळांही होतात (पानें ३४३-४४).
५१. भूतकार्ळां, कर्तरि-प्रयोग केव्हां होतो ? कर्तरि व कर्मणि प्रयोग केव्हां होतो ?
५२. उमजगण व आचरगण यांतील धातूमर्षाल विशेष ध्यानांत घ्या(३०९व३४७).
५३. खालील वाक्यांतील मिश्र प्रयोग विचारांत घ्या—
(१) वत्से, लिहिलेस उत्तम श्लोक; (२) तुम्हां घरां जायचें होतेंत;
(३) आईनें मुलीला निजविली (पानें ३५०-३५१).
५४. त्याला घरांत बसवतें व त्याला पोटांत कळमळतें; देव जग पाहतो व देवाला जग दिसतें; मी उद्यां जाणार व मी उद्यां जाणार आहे; त्याची अंगठी हरवली व मी त्याची अंगठी हरवली; यांतील प्रयोगांची स्पष्टता करा.
५५. कृदन्तांचा उपयोग नाम, विशेषण, विधिविशेषण व संयुक्तक्रियापदान्तगत, ह्या चार प्रकारांत होतो; णे-कृदन्त, ला-कृदन्त, वें-कृदन्त, यांचा अज्ञा प्रकारें उपयोग करून दाखवा (पान ३५२-५४).

(७)

५६. धातुसाधित शब्द बदलल्यानें शुद्ध, मिश्र व संयुक्त ह्या तिन्ही प्रकारांत वाक्ये करितां येतात; तशीं खालील वाक्ये करून दाखवा.
(१) मी जेवून शाळेत गेलों; (२) देशाटन केल्यानें चातुर्य येतें.(पा० ३६५).
५७. वाक्यांतील उद्देश्य ओळखण्याचें साधारण गमक सांगा. ' त्यानें केळें खावें ' व ' त्याला केळें खाववतें ' यांतील उद्देश्य ओळखा (पानें ३६७).
५८. विधानपूरकांच्या ठिकाणां नाम, विशेषण, विधिविशेषण, हीं आणून दाखवा.
५९. कर्म ' हे विधानपूरकच असतें ' कसें तें स्पष्ट करा (पानें ३६५-३६६).

(८)

६०. खालील ठिकाणचे दोष ओळखा—
(१) ह्या कपाटांतील वस्तु घेऊन ये (घेऊं नये).
(२) डोक्यावर मोराचों पिसें, व मुकुट खांधावर, घोंगडी पायांत, बाहणा हातांत, काठी, अशा वेषाने कृष्ण रानांत गेला.
(३) मी पुनः चोरी करणार; नार्हा केली तर मला शिक्षा थावी.
(४) सशाला शिगें असतात ? (सशाला शिगें असतात).

(समाप्त)

